

# ਮਤੇ ਅਹੰਦਪੁਰ ਹਾਲ ਗੰਦਾਰੀ ਅਕਾਲੀਆਂ ਦੀ



ਅਤਿੰਦਰ ਪਾਲ ਸਿੰਘ  
ਸਾਬਕਾ ਐਮ. ਪੀ.

## ਟਾਈਟਲ

ਸ੍ਰੀ ਅਕਾਲ ਤਖਤ ਸਾਹਿਬ ਤੇ ਅਰਦਾਸਾ ਸੋਧ ਕੇ ਮੋਰਚੇ ਵਿੱਚ 'ਸ਼ਹੀਦੀ ਜੱਥਾ' ਲੈ ਕੇ ਜਾਂਦੇ ਸ੍ਰੀ.ਪਰਕਾਸ਼ ਸਿੰਘ ਬਾਦਲ ਦੇ ਨਾਲ ਜੱਥੇਦਾਰ ਗੁਰਚਰਨ ਸਿੰਘ ਟੌਹੜਾ, ਜਗਦੇਵ ਸਿੰਘ ਤਲਵੰਡੀ, ਆਤਮਾਂ ਸਿੰਘ ਤੇ ਹੋਰ ਪਹਿਲੀ ਕਤਾਰ ਦੇ ਅਕਾਲੀ ਲੀਡਰ। ਧਰਮ ਯੁੱਧ ਮੋਰਚੇ ਵਿੱਚ ਗੁਰੂ ਸਨਮੁੱਖ ਕੀਤੀ ਅਰਦਾਸ ਅਨੰਦਪੁਰ ਸਾਹਿਬ ਦੇ ਮਤੇ ਦੀ ਪ੍ਰਾਪਤੀ ਹਿਤ ਹੋਏ ਸ਼ਹੀਦ ਹੇਠਾਂ ਸੱਜੇ ਸ਼ਹੀਦੀ ਉਪਰਾਂਤ ਭਾਈ ਜਰਨੈਲ ਸਿੰਘ ਖ਼ਾਲਸਾ ਭਿੰਡਰਾਂਵਾਲੇ, ਖੱਬੇ ਸ਼ਹੀਦੀ ਉਪਰਾਂਤ ਜਨਰਲ ਸ਼ਬੇਗ ਸਿੰਘ। ਹੇਠਾਂ ਪੰਜਾਬੀ ਸੂਬੇ ਮੋਰਚੇ ਦਾ ਅਕਾਲੀ ਮੰਗ "ਸਿੱਖਸਤਾਨ" ਲਈ ਹੋਇਆ ਤਿੰਨ ਸਾਲਾ ਸ਼ਹੀਦ, ਭਾਰਤੀ ਹਕੂਮਤ ਦਾ ਘੋਸ਼ਿਤ 'ਸਿੱਖ ਅਤਿਵਾਦੀ' ਕਾਕਾ ਇੰਦਰਜੀਤ ਸਿੰਘ ਕਰਨਾਲ, ਧਰਮ ਯੁੱਧ ਮੋਰਚੇ ਦੀ ਸੰਪੂਰਨਤਾ ਅਤੇ ਅਨੰਦਪੁਰ ਸਾਹਿਬ ਦੇ ਮਤੇ ਦੀ ਪ੍ਰਾਪਤੀ ਲਈ ਨਕਲੀ ਪੁਲਿਸ ਮੁਕਾਬਲਿਆਂ ਵਿੱਚ ਹੋਏ ਸ਼ਹੀਦ ਭਾਈ ਗੁਰਚਰਨ ਸਿੰਘ, ਭਾਈ ਗੁਰਮੇਲ ਸਿੰਘ, ਪੰਥ ਵਿਰੋਧੀ ਗੁਰੂਡੰਮ ਖ਼ਿਲਾਫ਼ ਸ਼ਾਂਤਮਈ ਪ੍ਰਦਰਸ਼ਨ ਕਰਦੇ ਅਕਾਲੀ ਹਕੂਮਤ ਵਲੋਂ ਨਾ ਬਰਦਾਸ਼ਤ ਨਿਹੱਥੇ ਸਿੰਘਾਂ ਨੂੰ ਗੋਲੀਆਂ ਨਾਲ ਭੁੰਨਣ ਦੀ ਮਿਸਾਲ ਸ਼ਹੀਦ ਭਾਈ ਦਰਸ਼ਨ ਸਿੰਘ ਅਤੇ ਨਵੰਬਰ '84 ਦੇ ਭਾਰਤੀ ਹਕੂਮਤ ਵਲੋਂ ਕੀਤੇ ਗਏ ਸਿੱਖ ਨਸਲਘਾਤ ਦੀ ਅਤੇ ਅਨੰਦਪੁਰ ਸਾਹਿਬ ਮਤੇ ਲਈ ਅਰੰਭੇ ਧਰਮ ਯੁੱਧ ਤੋਂ ਬਾਅਦ ਭਾਰਤ ਅਤੇ ਪੰਜਾਬ ਵਿੱਚ ਸਿੱਖਾਂ ਦੀ 'ਅਸਲ ਹਾਲਤ' ਦੀ ਗਵਾਹੀ ਭਰਦੀ ਤਸਵੀਰ ਨਹੀਂ ਸਗੋਂ ਅਕਾਲੀ-ਹਿੰਦੁਤਵ ਦੀ ਬੋਲਦੀ ਤਾਸੀਰ.....ਜੋ ਅਕਾਲੀ ਦਲ ਦੇ 'ਧਰਮ ਯੁੱਧ' ਨੇ ਸਿੱਖ ਕੌਮ ਦਾ ਵਰਤਮਾਨ ਬਣਾ ਦਿੱਤਾ ਹੈ।

ਉਹ ਪੰਥ ਜਿਸ ਨੇ ਆਪਣੇ ਪਿੰਡੇ ਤੇ ਇਹ ਸੱਚਾਈ ਹੰਡਾਈ ਹੈ ਅੱਜ ਪੁੱਛਦਾ ਹੈ ਅਕਾਲੀਆਂ ਤੋਂ ਕਿ ਉਨ੍ਹਾਂ ਨੇ ਕੌਮ ਨੂੰ ਕੀ ਪ੍ਰਾਪਤੀ ਕਰਕੇ ਦਿੱਤੀ ਹੈ ? ਕਿੱਥੇ ਹੈ ਅਨੰਦਪੁਰ ਸਾਹਿਬ ਦਾ ਮਤਾ ?

Mate Anandpur Nal Gaddari Akalian Dee

Writer: Atinder Pal Singh Ex M.P.

ISBN 978-81-910417-2-9



INDIA ₹120

Abroad Equivalent to USA \$ 5

Published by :

**ਕੌਮੀ ਸੂਰਾ**

**ਮੀਡੀਆ ਗਰੁਪ**

QAUMI SOORA MEDIA GROUP

Japu-Ghar, Bhadson Rd.

Opp. Bus Stop Jassowal, P.O. Sidhuwal

Patiala 147001 INDIA

Ph: +91 98881 23654

Title Design: Rakind Kaur

©Atinder Pal Singh

**ਮਤੇ ਅਨੰਦਪੁਰ ਨਾਲ ਗੱਦਾਰੀ ਅਕਾਲੀਆਂ ਦੀ**

Mate Anandpur Nal Gaddari Akalian Dee

ਲੇਖਕ : ਅਤਿੰਦਰ ਪਾਲ ਸਿੰਘ, ਸਾਬਕਾ ਐਮ. ਪੀ.

©ਸਭ ਹੱਕ ਲੇਖਕ ਦੇ ਰਾਖਵੇਂ ਹਨ

ਸਾਲ : ਮਾਰਚ 2013

ਛਾਪ ਪਹਿਲੀ : 1000 ਕਾਪੀ

ਮੁੱਲ : ਭਾਰਤੀ ₹120/- ਵਿਦੇਸ਼ US \$5

ਡਾਕ ਰਾਹੀਂ ਭੇਜਣ ਦਾ ਅਸਲ ਡਾਕ ਖਰਚ ਵੱਖਰਾ

ਸਰਵਰਕ: ਰਾਕਿੰਦ ਕੌਰ

ਛਾਪਕ: ਸ਼ਹੀਦ-ਏ-ਆਜ਼ਮ ਪ੍ਰਿੰਟਿੰਗ ਪ੍ਰੈਸ ਪ੍ਰਾ.ਲਿ. ਪਟਿਆਲਾ (ਪੰ)

ਪ੍ਰਕਾਸ਼ਕ :

**ਕੌਮੀ ਸੂਰਾ**

**ਮੀਡੀਆ ਗਰੁਪ**

ਜਪੁ-ਘਰ, ਭਾਦੋਂ ਰੋਡ, ਭਾਦੋਂ ਅੰਡਾ ਮੰਡਿਅਲ

ਭਾਦੋਂ, ਜ਼ਿਲ੍ਹਾ ਪਟਿਆਲਾ 147001 (ਪੰਜਾਬ) ਭਾਰਤ

## ਤਰਤੀਬ

1- ਮੇਰਾ ਕਥਨ .....	5
2- ਮਤੇ ਅਨੰਦਪੁਰ ਲਈ ਆਰੰਭੇ ਧਰਮ ਯੁੱਧ ਦੀ ਪ੍ਰਾਪਤੀ.....	9
3- ਅਨੰਦਪੁਰ ਸਾਹਿਬ ਦੇ ਮਤੇ ਦਾ ਅਸਲ ਖਰੜਾ.....	13
4- ਭਾਗ ਪਹਿਲਾ-	
ਉਹ ਰਾਜਨੀਤਿਕ ਮੰਗਾਂ ਜਿਨ੍ਹਾਂ ਨੂੰ ਅਕਾਲੀਆਂ ਵੱਲੋਂ ਆਪ ਪੰਜਾਬ ਸਰਕਾਰ ਰਾਹੀਂ ਪੂਰੀਆਂ ਕਰਨ ਦਾ ਵਚਨ ਅਨੰਦਪੁਰ ਸਾਹਿਬ ਮਤੇ ਵਿੱਚ ਦਿੱਤਾ ਗਿਆ ਹੈ .....	28
5- ਭਾਗ ਦੂਜਾ-	
ਅਨੰਦਪੁਰ ਸਾਹਿਬ ਮਤੇ ਵਿਚਲੇ ਉਹ ਧਾਰਮਿਕ ਮੁੱਦੇ ਜਿਨ੍ਹਾਂ ਨੂੰ ਅਕਾਲੀ ਦਲ ਨੇ ਆਪ- ਪੂਰਾ ਕਰਨ ਦਾ ਵਚਨ ਦਿੱਤਾ ਹੋਇਆ ਹੈ.....	125
6- ਭਾਗ ਤੀਜਾ-	
ਅਨੰਦਪੁਰ ਸਾਹਿਬ ਮਤੇ ਦੀਆਂ ਭਾਰਤ ਸਰਕਾਰ ਵਲੋਂ ਪੂਰੀਆਂ ਕੀਤੀਆਂ ਜਾਣ ਵਾਲੀਆਂ ਮਦਾਂ.....	147
7- ਭਾਗ ਚੌਥਾ-	
ਅਨੰਦਪੁਰ ਸਾਹਿਬ ਮਤੇ ਸਬੰਧੀ ਸ੍ਰੀ ਅਕਾਲ ਤਖ਼ਤ ਸਾਹਿਬ ਵੱਲੋਂ ਹੋਣ ਵਾਲੇ ਕੰਮ.....	153
8- ਸਿੱਟਾ.....	157
9- ਡਿਜ਼ਿਟਲ ਸਿੱਖ ਆਰਕਾਈਵ ਕੀ ਹੈ ?.....	159



## ਮੇਰਾ ਕਥਨ

ਅਨੰਦਪੁਰ ਸਾਹਿਬ ਦੇ ਮਤੇ ਦੀ ਪ੍ਰਾਪਤੀ ਲਈ ਵਿਸ਼ੇਸ਼ ਤੌਰ 'ਤੇ ਸਿੱਖ ਕੌਮ ਨੇ ਅਤੇ ਆਮ ਕਰਕੇ ਸਮੁੱਚੇ ਪੰਜਾਬ ਨੇ ਆਪਣੇ ਪਿੰਡ 'ਤੇ ਸਦੀ ਦਾ ਸਭ ਤੋਂ ਵੱਧ ਸੰਤਾਪਿਆ ਹੋਇਆ ਕਹਿਰ ਸਹਿਆ ਹੈ। ਇਕ ਅਜਿਹੀ ਰਾਜਨੀਤਕ ਲੜਾਈ ਜੋ "ਧਰਮ ਯੁੱਧ" ਬਣਾ ਕੇ ਲੜੀ ਗਈ ਤੇ ਬਿਨਾ ਕਿਸੇ ਵੀ ਪ੍ਰਾਪਤੀ ਤੋਂ ਕੌਮੀ ਨਸਲਘਾਤ ਵਿੱਚ ਤਬਦੀਲ ਕਰ ਦਿੱਤੀ ਗਈ।

ਲੰਮੇ ਸਮੇਂ ਤਕ ਚੱਲੇ ਸੰਘਰਸ਼ ਦੌਰਾਨ ਲੱਖਾਂ ਗ੍ਰਿਫ਼ਤਾਰੀਆਂ, ਹਜ਼ਾਰਾਂ ਸ਼ਹਾਦਤਾਂ, ਅਰਬਾਂ ਰੁਪਏ ਦੇ ਚਲ ਅਚਲ ਸੰਪੱਤੀ ਦੇ ਕੌਮੀ ਨੁਕਸਾਨ ਦੀ ਇਤਿਹਾਸਕ ਵਾਰਤਾ ਕਹਿਣਾ ਮੇਰਾ ਇੱਥੇ ਉਦੇਸ਼ ਉੱਕਾ ਹੀ ਨਹੀਂ ਹੈ। ਮੇਰਾ ਹੱਥਲੀ ਕਿਤਾਬ ਵਿੱਚ ਮਕਸਦ ਨਿਰਪੱਖਤਾ ਅਤੇ ਨਿਰਲੇਪਤਾ ਨਾਲ "ਅਨੰਦਪੁਰ ਸਾਹਿਬ ਦੇ ਮਤੇ ਦੀਆਂ ਸਾਰੀਆਂ ਮਦਾਂ, ਮੁੱਦਿਆਂ ਅਤੇ ਮੰਗਾਂ" ਦਾ ਵਿਸ਼ਲੇਸ਼ਣ ਕਰਨਾ ਤੇ ਉਨ੍ਹਾਂ ਨੂੰ ਉਨ੍ਹਾਂ ਦੇ ਅਸਲ ਸੱਚ ਦੇ ਪਰਿਪੇਖ ਵਿੱਚ ਸੰਸਾਰ ਦੇ ਲੋਕਾਂ ਦੇ ਸਾਹਮਣੇ ਰੱਖਣਾ ਹੈ। "ਅਨੰਦਪੁਰ ਸਾਹਿਬ ਦੇ ਮਤੇ" ਨਾਲ, ਅਕਾਲੀਆਂ, ਉਨ੍ਹਾਂ ਦੇ ਵਿਰੋਧੀਆਂ, ਸਮਰਥਕਾਂ, ਮੀਡੀਏ ਅਤੇ ਭਾਰਤ ਸਰਕਾਰ ਨੇ ਮੱਕਾਰੀ ਭਰਪੂਰ ਵਰਤਾਰਾ ਕੀਤਾ ਹੈ। ਇਕ ਅਜਿਹੀ ਮੱਕਾਰੀ ਕਿ ਦੇਸ਼ ਵਾਸੀਆਂ ਤੇ ਸੰਸਾਰ ਵਾਸੀਆਂ ਦੀ ਤਾਂ ਗੱਲ ਹੀ ਛੱਡ ਦਈਏ, ਖੁਦ ਸਿੱਖ ਵੀ ਨਹੀਂ ਜਾਣਦੇ ਕਿ ਇਹ ਹੈ ਕੀ ਤੇ ਇਸ ਵਿੱਚ ਮੁੱਦੇ ਕਿਹੜੇ ਸਨ ਜਿਸ ਕਰਕੇ ਇਤਨਾ ਕਰਬਲੇ ਵਰਗਾ ਕਹਿਰ ਸਿੱਖਾਂ 'ਤੇ ਭਾਰਤੀ ਹਕੂਮਤ ਰਾਹੀਂ ਵਾਪਰ ਗਿਆ। ਭਾਰਤੀ ਸਰਕਾਰ ਨੇ ਸਿੱਖਾਂ ਦਾ ਨਸਲਘਾਤ ਹੀ ਅਰੰਭ ਦਿੱਤਾ।

ਇਸ ਨੂੰ ਸਮਝਣ ਲਈ ਅਤੇ ਕਿਸੇ ਵੀ ਨਿਰਪੱਖ ਨਿਰਣੈ ਤੇ ਪਹੁੰਚਣ ਲਈ ਇਸ ਨੂੰ ਚਾਰ ਭਾਗਾਂ ਵਿੱਚ ਵੰਡ ਕੇ ਉਨ੍ਹਾਂ 'ਤੇ ਵਿਚਾਰ ਕਰਨੀ ਅਤੇ ਉਨ੍ਹਾਂ ਨੂੰ ਸਮਝਣਾ ਠੀਕ ਰਹੇਗਾ:

ਭਾਗ ਇਕ- ਅਨੰਦਪੁਰ ਸਾਹਿਬ ਮਤੇ ਵਿਚਲੀਆਂ ਉਹ ਮੰਗਾਂ ਜਿਹੜੀਆਂ ਖੁਦ ਅਕਾਲੀ ਦਲ ਨੇ ਪੂਰੀਆਂ ਕਰਨੀਆਂ ਸਨ। ਇਸ ਨੂੰ ਵੀ ਅੱਗੋਂ ਦੋ ਭਾਗਾਂ ਵਿੱਚ ਵੰਡਣਾ ਜ਼ਰੂਰੀ ਹੈ।

ਇਸ ਦੇ ਭਾਗ ਪਹਿਲੇ ਵਿੱਚ ਉਨ੍ਹਾਂ ਮੰਗਾਂ 'ਤੇ ਵਿਚਾਰ ਕਰਨੀ ਬਣਦੀ ਹੈ ਜਿਹੜੀਆਂ ਸਿਆਸੀ, ਆਰਥਿਕ, ਸਮਾਜਿਕ, ਸਭਿਅਕ, ਵਿਦਿਅਕ ਅਤੇ ਹੋਰ ਮੰਗਾਂ ਹਨ ਜੋ ਪੰਜਾਬ ਵਿੱਚ ਅਕਾਲੀ ਦਲ ਵਲੋਂ ਸਰਕਾਰ ਬਣਾਉਣ ਤੋਂ ਬਾਅਦ ਖੁਦ ਅਕਾਲੀ ਸਰਕਾਰ ਵਲੋਂ ਮੰਨੀਆਂ ਜਾਣੀਆਂ ਅਤੇ ਲਾਗੂ ਕੀਤੀਆਂ ਜਾਣੀਆਂ ਸਨ ਜਾਂ ਹਨ।

ਭਾਗ ਦੋ- ਇਸ ਦੇ ਭਾਗ ਦੂਜੇ ਵਿੱਚ ਧਾਰਮਿਕ ਮੰਗਾਂ ਆਉਂਦੀਆਂ ਹਨ। ਉਹ

ਧਾਰਮਿਕ ਮੰਗਾਂ ਜਿਹੜੀਆਂ ਅਕਾਲੀ ਦਲ ਵਲੋਂ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ 'ਤੇ ਸਤਾ ਹਾਸਲ ਕਰਨ ਤੋਂ ਬਾਅਦ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਰਾਹੀਂ ਪੂਰੀਆਂ ਕੀਤੀਆਂ ਜਾਣੀਆਂ ਸਨ।

ਭਾਗ ਤਿੰਨ- ਭਾਰਤ ਸਰਕਾਰ ਨਾਲ ਸਬੰਧਤ ਮੰਗਾਂ

ਭਾਗ ਚਾਰ- ਸ੍ਰੀ ਅਕਾਲ ਤਖ਼ਤ ਸਾਹਿਬ ਨਾਲ ਸਬੰਧਤ ਮੰਗਾਂ।

ਇਸ ਵਰਗੀਕਰਨ ਵਿੱਚ 98 ਮਦਾਂ ਜਾਂ ਮੁੱਦਿਆਂ ਨੂੰ ਵੰਡ ਕੇ ਜਦੋਂ ਅਸੀਂ ਮਤੇ ਦੀ ਇਕ ਇਕ ਮਦ ਨੂੰ ਲੈ ਕੇ ਗੰਭੀਰ ਵਿਚਾਰ ਕਰਦੇ ਹਾਂ ਤਾਂ ਸਾਨੂੰ ਸਮਝ ਪੈਂਦੀ ਹੈ ਕਿ, ਕੀ ਸੱਚ ਹੈ 'ਤੇ ਕੀ ਝੂਠ ਹੈ। ਮਤੇ ਨਾਲ ਇਸ ਨੂੰ ਪਾਸ ਕਰਨ ਵਾਲੀ ਧਿਰ ਵਲੋਂ ਕਿਤਨਾ ਕੁ ਇਨਸਾਫ਼ ਕੀਤਾ ਗਿਆ ਹੈ ਅਤੇ ਭਾਰਤ ਸਰਕਾਰ ਵਲੋਂ ਇਸ ਨੂੰ ਕਿਵੇਂ ਸਿੱਖ ਨਸਲਘਾਤ ਲਈ ਵਰਤਿਆ ਗਿਆ ਹੈ।

ਸਥਾਪਿਤ ਹੋਈਆਂ ਪਈਆਂ ਸਭ ਧਾਰਨਾਵਾਂ ਨੂੰ ਤੋੜਦੀ ਮੇਰੀ ਇਹ ਪੁਸਤਕ ਹੋ ਸਕਦਾ ਹੈ ਪਾਠਕਾਂ ਨੂੰ ਵਿਚਲਿਤ ਕਰੇ। ਇਹ ਵੀ ਸੰਭਵ ਹੈ ਕਿ ਮੇਰੀ ਇਹ ਕਿਤਾਬ ਪੜ੍ਹਨ ਵਾਲਿਆਂ ਨੂੰ ਤਿੱਖੀ ਚੋਭ ਵੀ ਮਾਰੇ। ਇਹ ਜ਼ਰੂਰੀ ਵੀ ਤਾਂ ਨਹੀਂ ਕਿ ਪਾਠਕਾਂ ਨੂੰ ਹਰ ਵਾਰ ਸਭ ਕੁਝ 'ਹਰਿਚੰਦਓਰੀ' (ਮ੍ਰਿਗ ਤ੍ਰਿਸ਼ਨਾ) ਵਰਗਾ ਸੁਖਦਾਇਕ (!) ਹੀ ਮਿਲੇ। ਬਹੁਗਿਣਤੀ ਨੂੰ ਸਿਆਸੀ ਮ੍ਰਿਗ ਤ੍ਰਿਸ਼ਨਾਈ ਭਰਮ ਜਾਲ ਵਿੱਚ ਪਿਸਦੇ ਪਿਸਦੇ ਮੁੱਕ ਜਾਣ ਦੀ ਆਦਤ ਜਿਹੀ ਬਣ ਗਈ ਹੈ! ਕਦੇ ਤਾਂ ਦਿਮਾਗ ਤੇ ਸੱਟ ਵੱਜਣੀ ਹੀ ਚਾਹੀਦੀ ਹੈ। ਕਦੇ ਤਾਂ ਚੇਤਨਾ ਨੂੰ ਜਾਗਣਾ ਹੀ ਪੈਣਾ ਹੈ। ਆਰਸੀ ਸਨਮੁਖ ਸੱਚ ਨੂੰ ਸਵੀਕਾਰਨ ਤੋਂ ਕਦ ਤਕ ਮੁਨਕਰ ਹੋਇਆ ਜਾ ਸਕਦਾ ਹੈ ? ਫਿਰ ਹੁਣੇ ਹੀ, ਅੱਜ ਹੀ ਕਿਉਂ ਨਾ ਇਹ 'ਸੁੱਚਾ' ਕੰਮ 'ਸੱਚ' ਦੇ ਪਹਿਰੇ ਅਧੀਨ ਕਰ ਲਿਆ ਜਾਵੇ ? ਮੇਰਾ ਇਹ ਸੋਚਣਾ ਹੈ। ਤੁਹਾਡਾ ਹੈ ਕਿ ਨਹੀਂ ਇਹ ਤੁਸੀਂ ਖੁਦ ਦੱਸੋਗੇ।

ਪਰ ਮੈਂ ਦਿਲੋਂ ਚਾਹਾਂਗਾ ਕਿ ਇਸ ਪੁਸਤਕ ਸਬੰਧੀ ਆਪਣੀ ਰਾਏ ਬਣਾਉਣ ਤੋਂ ਪਹਿਲਾਂ ਇਸ ਨੂੰ ਦੋ ਵਾਰ ਜ਼ਰੂਰ ਪੜ੍ਹਨ ਦੀ ਖੋਚਲ ਕਰਨੀ। ਇਹ ਮੇਰੇ ਤੇ ਅਹਿਸਾਨ ਹੋਵੇਗਾ। ਇਸ ਦਾ ਕਾਰਨ ਇਹ ਹੈ ਕਿ ਕੁਝ ਅਜਿਹੀਆਂ ਗ਼ਲਤ ਅਤੇ ਪੂਰੀ ਤਰ੍ਹਾਂ ਸੱਚ ਤੋਂ ਵਿਪਰੀਤ ਝੂਠੀਆਂ ਮਾਨਤਾਵਾਂ ਸਾਡੇ ਦਿਲੋਂ ਦਿਮਾਗ 'ਤੇ ਕਬਜ਼ਾ ਕਰਵਾ ਕੇ ਬਿਠਾਈਆਂ ਅਤੇ ਸਾਡੇ ਧੁਰ ਅੰਦਰ ਵਿੱਚ ਬਿਜਾਈਆਂ ਗਈਆਂ ਹਨ ਜੋ ਚਾਹ ਕੇ ਵੀ ਇਕ ਵਾਰ ਪੜ੍ਹਿਆਂ ਸੱਚ ਨੂੰ ਕਬੂਲਣ ਅਤੇ ਪੁੰਗਰਨ ਨਹੀਂ ਦੇਣਗੀਆਂ।

ਮੈਂ ਚਾਹੁੰਦਾ ਹਾਂ ਕਿ ਦੇਸ਼ ਪੰਜਾਬ ਦੀ ਜਨਤਾ ਆਪਣੇ ਸਰਬ ਪੱਖੀ ਭਵਿੱਖ ਲਈ ਖੁੱਲ ਕੇ ਸੰਵਾਦ ਕਰੇ। ਉਹ ਖੁੱਲ ਕੇ ਬੋਲੇ। ਉਸ ਦੇ ਜੁੱਸੇ ਅਤੇ ਸੁਭਾਅ ਤੋਂ ਐਨ ਉਲਟ ਹੈ ਉਸ ਦੀ ਵਰਤਮਾਨ ਖ਼ਾਮੋਸ਼ੀ ਅਤੇ ਨਿਰਾਸ਼ਾ। ਖੁਦਗਰਜ਼ੀ ਵਿੱਚ ਬੁਜ਼ਦਿਲੀ ਅਤੇ ਬੁੱਝੀ ਲੋਅ ਉਸ ਦੀਆਂ ਰਗਾਂ ਵਿੱਚ ਵਗਦਾ ਲਹੂ ਸਵੀਕਾਰ ਨਹੀਂ ਕਰਦਾ ਹੈ। ਇਖਲਾਕੀ ਪਤਨ ਉਸ ਦੇ ਜੀਨਸ ਦੇ ਨਾਲ ਉਸ ਦੀ ਆਪਣੀ



ਬਗਾਵਤ ਹੈ। ਮੇਰਾ ਮੰਨਣਾ ਹੈ ਕਿ ਜਦ ਲੋਕਾਈ ਸੱਚ ਦੇ ਰੂ-ਬ-ਰੂ ਖੜੇਗੀ ਤਾਂ ਉਸ ਦੀ ਨਸਲ ਦੇ ਕੁਲਾਚਾਰੀ ਗੁਣ ਉਸ ਵਿਚਲੀ ਇਸ ਇਖਲਾਕੀ ਪਤਨ ਦੀ ਬਗਾਵਤ ਨੂੰ ਦਬਾ ਦੇਣਗੇ। ਉਹ ਫਿਰ ਵਿਰਸੇ ਦੀ ਅਣਖ ਨਾਲ ਇਕ ਵਾਰ ਫਿਰ ਮੌਲਿਕ ਹਸਤੀ ਦੀ ਰੱਬੀ ਰੂਹ ਨਾਲ ਜਿਓ ਉਠੇਗਾ ਅਤੇ ਆਪਣੀ ਮਿੱਟੀ ਨਾਲ ਇਨਸਾਫ਼ ਕਰੇਗਾ।

ਜਿਹਾ ਕਿ ਸਾਹਮਣੇ ਆਇਆ ਹੈ, ਜੇ ਕਰ ਸਿਆਸੀ ਸੱਤਾ ਹੀ ਹਥਿਆਉਣਾ ਇਕ ਮਾਤਰ ਨਿਸ਼ਾਨਾ ਸੀ ਤਾਂ ਕੌਮ ਨੂੰ "ਧਰਮ ਯੁੱਧ" ਬਣਾ ਕੇ ਇਸ ਵਿੱਚ ਉਲਝਾਉਣਾ ਤੇ ਨਸਲਘਾਤ ਕਰਵਾਉਣਾ, ਮੁੱਖ ਮੰਤ੍ਰੀ ਬਣਨ ਦੀ ਸਿਆਸਤ ਵਿੱਚ ਕੇਵਲ ਅਕਾਲੀਆਂ ਦੇ ਹੀ ਹਿੱਸੇ ਆਇਆ ਹੈ। ਅਜਿਹੀ ਮੂਰਖਤਾ ਸੰਸਾਰ ਵਿੱਚ ਕੋਈ ਵੀ ਹੋਰ ਕੌਮ ਨਹੀਂ ਸਹਿੰਦੀ ਤੇ ਨਾ ਹੀ ਕਰਦੀ ਹੈ। ਮੈਂ ਇਸ ਕਿਤਾਬ ਨੂੰ ਪੰਜਾਬ ਦੇ ਲੋਕਾਂ ਅਤੇ ਵੋਟਰਾਂ ਨਾਲ ਆਮ ਕਰਕੇ, ਸਿੱਖ ਕੌਮ ਨਾਲ ਖ਼ਾਸ ਕਰਕੇ ਅਤੇ "ਪੰਥ ਖ਼ਾਲਸਾ" ਨਾਲ ਸਿਖਰਲੀ ਪਹਿਲ ਨਾਲ ਕੀਤੀ ਗਈ ਮੱਕਾਰੀ ਭਰਪੂਰ ਵਿਸਾਹਘਾਤੀ ਗਾਥਾ ਦੀ ਗਵਾਹੀ ਮੰਨਦਾ ਹਾਂ। ਅਗਰ ਪੰਜਾਬ ਦੇ ਲੋਕ ਆਪਣੀ ਸੁਤੰਤਰ ਚੇਤਨਾਂ ਨਾਲ ਹੱਕ ਅਤੇ ਸੱਚ ਦੇ ਰੂ ਬ ਰੂ ਆਪਣੇ ਆਪ ਨਾਲ ਇਨਸਾਫ਼ ਕਰਾਉਣ ਲਈ ਡਟ ਕੇ ਖੜੇ ਹੋ ਜਾਂਦੇ ਹਨ ਤਾਂ ਮੈਂ ਆਪਣੀ ਲਿਖਤ ਤੋਂ ਸੰਤੁਸ਼ਟ ਹੋਵਾਂਗਾ। ਇਸ ਤੋਂ ਘਟ ਮੈਨੂੰ ਕੁਝ ਵੀ ਪ੍ਰਵਾਨ ਨਹੀਂ ਹੈ।

ਮੈਂ ਚਾਹੁੰਦਾ ਹਾਂ ਕਿ ਮੇਰਾ ਇਹ ਯਤਨ ਅਤੇ ਕਿਤਾਬ ਹਰ ਪੰਜਾਬ ਵਾਸੀ ਦੀ ਆਪਣੀ ਲਿਖੀ ਇਬਾਰਤ ਅਤੇ ਉਸ ਦੀ ਆਪਣੀ ਜ਼ੁਬਾਨ ਬਣ ਜਾਵੇ। ਲੋਕਾਈ ਦੇ ਭਲੇ ਵਿੱਚ ਲੋਕ ਕਲਿਆਣਕਾਰੀ ਅੱਖਰਾਂ ਦਾ ਇਹ ਸੰਘਰਸ਼ ਜਾਰੀ ਰਹੇ, ਬਸ ਇਤਨੀ ਹੀ ਇੱਛਾ ਹੈ।

ਇਹ ਕਿਤਾਬ ਸਮੁੱਚਤਾ ਵਿੱਚ ਇਕ ਇਕਾਈ ਹੈ। ਮੇਰੇ ਵੱਲੋਂ ਪ੍ਰਮਾਣਿਕ ਸਬੂਤਾਂ ਸਮੇਤ ਸਭਨਾਂ ਵੱਲੋਂ ਆਉਣ ਵਾਲੇ ਹਰ ਇਕ ਸੁਝਾਅ ਦਾ ਅਗਲੇਰੇ ਐਡੀਸ਼ਨਾਂ ਵਿੱਚ ਸਤਿਕਾਰ ਨਾਲ ਸਵਾਗਤ ਹੁੰਦਾ ਰਹੇਗਾ।

'ਜਪੁ' ਘਰ' ਸਿੱਖ ਆਰਕਾਈਵ ਅਤੇ ਖੋਜ ਕੇਂਦਰ, ਪਟਿਆਲਾ ਦਾ ਮੈਂ ਧੰਨਵਾਦੀ ਹਾਂ ਜਿਸ ਦੇ ਖੋਜ ਯਤਨਾਂ, ਸਮੱਗਰੀ, ਇਤਿਹਾਸਕ ਜਾਣਕਾਰੀ ਅਤੇ ਸਾਡੇ ਹਮਦਰਦ ਅਤੇ ਸਹਿਯੋਗੀ ਸ. ਗਗਨਦੀਪ ਸਿੰਘ (ਸਾਬਕਾ ਜਨਰਲ ਸਕੱਤਰ ਜ਼ਿਲ੍ਹਾ ਜਲੰਧਰ, ਸ਼੍ਰੋਮਣੀ ਅਕਾਲੀ ਦਲ ਖ਼ਾਲਸਤਾਨੀ) ਅਮਰੀਕਾ; ਜਿਨ੍ਹਾਂ ਸਦਕਾ ਇਹ ਪੁਸਤਕ ਆਪ ਜੀ ਤਕ ਅਪੜ ਰਹੀ ਹੈ ਦਾ ਵੀ ਉਚੇਚਾ ਧੰਨਵਾਦੀ ਹਾਂ। ਇਸ ਲਈ ਕਿ ਕੁਝ ਸੱਜਣ ਅਜਿਹੇ ਹੁੰਦੇ ਹਨ ਜੋ ਸਿਰਜਨਾ ਲਈ ਜਨਨ ਪੀੜਾ ਬਣ ਕੇ ਸ਼ਬਦਾਂ ਨੂੰ ਜਨਮ ਦੇ ਜਾਂਦੇ ਹਨ। ਮੇਰੇ ਇਸ ਵੀਰ ਨੇ ਇੰਝ ਹੀ ਕੀਤਾ ਹੈ। ਹਾਲਾਂਕਿ ਧਰਮ ਯੁੱਧ ਮੋਰਚੇ ਦੇ ਉਨ੍ਹਾਂ ਮਹਾਨ ਸ਼ਹੀਦਾਂ ਦੀ ਧਰਤੀ ਅਨੰਦਪੁਰ ਸਾਹਿਬ ਵਿਖੇ ਜਦ ਮੈਂ ਆਪਣੀ "ਨਾਨਕਸ਼ਾਹੀ ਖ਼ਾਲਸਤਾਨੀ ਉਦਾਸੀ ਫੇਰੀ" ਨੂੰ ਲੈ ਕੇ ਪਿੰਡ ਪਿੰਡ ਪਹੁੰਚਿਆਂ ਸਾਂ ਤਾਂ ਉਸ ਵਕਤ ਨੂਰ ਪੁਰ

ਬੇਦੀ ਵਿਖੇ ਮੈਨੂੰ 11 ਸਤੰਬਰ 1982 ਨੂੰ ਤਰਨ ਤਾਰਨ ਰੇਲ ਫਾਟਕ 'ਤੇ 'ਧਰਮ ਯੁੱਧ ਮੋਰਚੇ ਦੇ ਗ੍ਰਿਫਤਾਰ ਜੱਥੇ' ਦੀ ਬਸ ਖੜੀ ਕਰਕੇ 34 ਸਿੰਘ ਸ਼ਹੀਦ ਕਰ ਦਿੱਤੇ ਗਏ ਗੁਰਸਿੱਖਾਂ ਦੇ ਪਰਿਵਾਰਾਂ ਦੇ ਕੁਝ ਦੋਸਤਾਂ ਨੇ ਵੀ ਮੈਨੂੰ ਇਹ ਕਿਤਾਬ ਲਿਖਣ ਦੀ ਪ੍ਰੇਰਣਾ ਦਿੱਤੀ ਅਤੇ ਇਸ ਦੀ ਮੰਗ ਕੀਤੀ ਸੀ।

ਇਨ੍ਹਾਂ 34 ਸਿੰਘਾਂ ਦੇ ਅਸਤਾਂ ਦਾ ਇਕ ਜਲੂਸ ਭਾਰਤ ਦੀ ਸੰਸਦ ਤਕ ਸ੍ਰੀ ਅਕਾਲ ਤਖ਼ਤ ਸਾਹਿਬ ਤੋਂ ਤੋਰਿਆ ਗਿਆ ਸੀ ਜਿਸ ਦੀ ਅਗਵਾਈ ਜੱਥੇਦਾਰ ਸਿੰਘ ਸਾਹਿਬ ਹਰਚਰਨ ਸਿੰਘ ਮਾਹਲੇ ਜੀ ਨੇ ਕੀਤੀ ਸੀ ਤੇ ਮੈਨੂੰ ਇਸ ਵਿੱਚ "ਭਿੰਵਾਰਾਂਵਾਲਿਆਂ ਅਤੇ ਫ਼ੈਡਰੇਸ਼ਨ" ਦੇ ਨੁਮਾਇੰਦੇ ਦੇ ਤੌਰ 'ਤੇ ਨਾਲ ਸ਼ਾਮਲ ਕਰਕੇ ਭੇਜਿਆ ਗਿਆ ਸੀ। ਦਿੱਲੀ ਵਿੱਚ ਸੰਸਦ ਦੇ ਸਾਹਮਣੇ ਸਾਡੇ ਤੇ ਗੋਲੀਆਂ ਚਲਾ ਦਿੱਤੀਆਂ ਗਈਆਂ ਤੇ ਇਕ ਗੋਲੀ ਮੇਰੀ ਦਸਤਾਰ ਵਿੱਚੋਂ ਲੰਘ ਗਈ ਤੇ ਦੂਜੀ ਮੇਰੇ ਨਾਲ ਖੜ੍ਹੇ (ਸੰਤ) ਭਾਈ ਜੰਗ ਸਿੰਘ ਜੀ ਦੀ ਛਾਤੀ ਵਿੱਚ ਐਨ ਦਿੱਲ 'ਤੇ ਲੱਗੀ ਜੋ ਮੇਰੀਆਂ ਬਾਹਾਂ ਵਿੱਚ ਹੀ ਸ਼ਹੀਦ ਹੋ ਗਏ ਸਨ। ਇਨ੍ਹਾਂ ਦੇ ਵੀ ਪਰਿਵਾਰਾਂ ਨੇ ਮੈਨੂੰ ਪੁੱਛਿਆ ਕਿ ਮਤਾ ਹੈ ਕੀ ?

ਮੈਨੂੰ ਇਹੋ ਸਵਾਲ ਸੰਸਾਰ ਭਰ ਤੋਂ ਕਈ ਵਾਰ ਹੋਇਆ ਹੈ ਕਿ ਅਸਲ ਵਿੱਚ ਅਨੰਦਪੁਰ ਸਾਹਿਬ ਦਾ ਮਤਾ ਸੱਚੇ ਸੱਚ ਹੈ ਕੀ ? ਉਨ੍ਹਾਂ ਸਭਨਾਂ ਦੀ ਵੀ ਇਹੋ ਗੱਲ ਸੀ ਕਿ ਉਨ੍ਹਾਂ ਨੂੰ ਵੀ ਨਹੀਂ ਪਤਾ ਕਿ ਆਖਿਰ ਮਤਾ ਹੈ ਕੀ ? ਉਹ ਤਾਂ ਆਪਣੀਆਂ ਕਹੀਆਂ ਗੱਲਾਂ ਸ਼ਾਇਦ ਭੁੱਲ ਭੁਲਾ ਗਏ ਹਨ ਪਰ ਮੇਰੀ ਕਲਮ ਨੂੰ ਉਹ ਇਕ ਠੋਸ ਵਿਸ਼ਾ ਅਵੱਸ਼ ਦੇ ਗਏ। ਮੈਂ ਸਭਨਾਂ ਦਾ ਧੰਨਵਾਦੀ ਹਾਂ।

ਮੈਂ ਹੱਕ ਨੂੰ ਸੱਚ ਦੇ ਪ੍ਰਤੱਖ ਰੱਖ ਕੇ ਸਾਰੀ ਗੱਲ ਕਰਨ ਦੀ ਕੋਸ਼ਿਸ਼ ਕੀਤੀ ਹੈ। ਮੇਰੀ ਇਸ ਲਗਨ ਵਿੱਚ ਜੇ ਕੋਈ ਆਪਣੀ ਕਰਨੀ ਕਰਕੇ ਦੋਸ਼ੀ ਬਣਦਾ ਚਲਾ ਗਿਆ ਹੈ ਤਾਂ ਇਹ ਉਸ ਦੇ ਆਚਰਣ ਦਾ ਦੋਸ਼ ਹੈ, ਕਲਮ ਦਾ ਨਹੀਂ।

ਹੁਣ ਜਾਗਰੂਕ ਪਾਠਕਾਂ ਦੇ ਆਸ਼ੀਰਵਾਦ ਦੀ ਲੋੜ ਹੈ।

ਨਾਚੀਜ਼,

ਅਤਿੰਦਰ ਪਾਲ ਸਿੰਘ

ਸਾਬਕਾ ਐਮ.ਪੀ.

'ਜਪੁ-ਘਰ' ਸਿੱਖ ਆਰਕਾਈਵਜ਼ ਅਤੇ ਖੋਜ ਕੇਂਦਰ

ਭਾਦਸੋਂ ਰੋਡ, ਸਾਹਮਣੇ ਬਸ ਸਟਾਪ ਜੱਸੋਵਾਲ, ਡਾਕਘਰ -ਸਿੱਧੂਵਾਲ

ਪਟਿਆਲਾ (ਪੰਜਾਬ) ਪਿਨ- 147001 ਭਾਰਤ

ਈ ਮੇਲ : [atinderpalsinghexmp@gmail.com](mailto:atinderpalsinghexmp@gmail.com)



## ਮਤੇ ਅਨੰਦਪੁਰ ਲਈ ਆਰੰਭੇ ਧਰਮ ਯੁੱਧ ਦੀ ਪ੍ਰਾਪਤੀ

ਜਿਵੇਂ ਕਿ ਪੰਜਾਬ ਨਾਲ ਸਬੰਧਿਤ ਹਰ ਇਕ ਮਸਲੇ ਦੀ ਹੋਣੀ ਹੈ। ਜਿਸ ਮੁੱਦੇ ਜਾਂ ਅਜੰਡੇ ਨੂੰ ਲੈ ਕੇ ਲੋਕਾਈ ਤੋਂ ਸੰਘਰਸ਼ ਕਰਵਾਇਆ ਜਾਂਦਾ ਹੈ, ਸਮਾਂ ਗੁਜ਼ਰਨ ਤੋਂ ਬਾਅਦ ਉਸ ਦੇ ਕਈ ਰੂਪ ਅਤੇ ਕਈ ਖਿਆਲ ਪੇਸ਼ ਕਰਕੇ ਪੰਜਾਬ ਦੀ ਲੋਕਾਈ ਨੂੰ ਭਰਮਾ ਦਿੱਤਾ ਜਾਂਦਾ ਹੈ। ਫਿਰ ਇਸ ਭਰਮ ਦੀ ਦੋ ਚਿੱਤੀ ਵਿੱਚ ਭਟਕੀ ਅਤੇ ਭੜਕੀ ਲੋਕਾਈ ਨੂੰ ਸਿਆਸਤਦਾਨ ਅਤੇ ਵਿਦਵਾਨ ਸਰੇ ਰਾਹ ਇਕੱਲਾ ਛੱਡ ਕੇ ਆਪ ਸਤਾ ਸੁੱਖ ਮਾਣਨ ਲੱਗ ਜਾਂਦੇ ਹਨ। ਸੰਘਰਸ਼ ਵਿੱਚ ਲਿਤਾੜੀ ਲੋਕਾਈ ਭਟਕੀ ਹੋਈ ਅਵਸਥਾ ਵਿੱਚ ਇਕੱਲੀ ਰਹਿ ਜਾਂਦੀ ਹੈ ਤੇ ਉਸ ਨੂੰ ਕੁਝ ਵੀ ਪੱਲੇ ਨਹੀਂ ਪੈਂਦਾ ਕਿ ਉਸ ਨਾਲ ਕੀ ਵਾਪਰ ਗਿਆ ਹੈ। ਇੰਝ ਲੋਕਾਈ ਨਮੋਸ਼ੀ ਵਿੱਚ ਗਰਕ ਹੋਣ ਲੱਗਦੀ ਹੈ। ਆਮ ਤੌਰ 'ਤੇ ਪੰਜਾਬ ਦੇ ਲੋਕਾਂ ਦੀ ਇਹੋ ਹੀ ਪਹਿਚਾਣ ਅਤੇ ਹੋਣੀ ਬਣਾ ਦਿੱਤੀ ਗਈ ਹੈ।

ਪੰਜਾਬ ਵਿੱਚ ਬੜੇ ਸੰਘਰਸ਼ ਵਿੱਢੇ ਗਏ ਹਨ। ਉਨ੍ਹਾਂ ਦੇ ਅੰਜਾਮ ਦਾ ਲੋਕਤੰਤਰ ਵਿੱਚ ਲੋਕਾਈ ਤੇ ਪਏ ਚੰਗੇ ਮੰਦੇ ਅਸਰਾਂ ਦਾ ਅੱਜ ਤਕ ਕਿਸੇ ਨੇ ਵੀ ਸਮਾਜਿਕ, ਬੌਧਿਕ ਅਤੇ ਰਾਜਨੀਤਕ ਪੱਖੋਂ ਕੋਈ ਖਾਸ ਅਧਿਐਨ ਨਹੀਂ ਕੀਤਾ ਹੈ। ਇਨ੍ਹਾਂ ਸੰਘਰਸ਼ਾਂ ਨੇ ਪੰਜਾਬ ਦੇ ਲੋਕਾਂ ਦੇ ਜਿਉਣ ਨੂੰ ਜੀਵਨ ਜਾਂਚ ਪੱਖੋਂ ਅਤੇ ਜੀਨ ਦੇ ਚੱਜ ਅਚਾਰ ਪੱਖੋਂ ਬਹੁਤ ਜ਼ਿਆਦਾ ਪ੍ਰਭਾਵਿਤ ਕੀਤਾ ਹੈ। ਇਨ੍ਹਾਂ ਸੰਘਰਸ਼ਾਂ ਨੇ ਪੰਜਾਬ ਦੇ ਲੋਕਾਂ ਦੀ ਮਾਨਸਿਕਤਾ 'ਤੇ ਅਜਿਹੇ ਅਸਰ ਛੱਡੇ ਹਨ ਕਿ ਉਨ੍ਹਾਂ ਅਸਰਾਂ ਨੇ ਜਨ-ਜੀਵਨ ਦੀ ਆਮ ਸੋਚ ਅਤੇ ਰਾਏ ਨੂੰ ਆਪਣੀ ਖੁਦ ਦੀ ਹੋਣੀ ਤੋਂ ਹੀ ਵਿਛੋੜਾ ਦਿਵਾ ਕੇ, ਪਰਛਾਵੇਂ ਨਾਲ ਜੋੜ ਦਿੱਤਾ ਹੈ।

ਜਿੰਦਗੀ ਨਾਲ ਜੁੜੀਆਂ ਮਨੁੱਖੀ ਲੋੜਾਂ ਦੀ ਜ਼ਰੂਰਤ ਮਨੁੱਖ ਨੂੰ ਨਰੋਆ, ਤੰਦਰੁਸਤ ਅਤੇ ਬਲਵਾਨ; ਸਰੀਰਕ ਅਤੇ ਮਾਨਸਿਕ ਪੱਧਰ 'ਤੇ ਬਣਾਈ ਰੱਖਣ ਵਿੱਚ ਹੈ। ਮਨੁੱਖ ਸਰੀਰ ਰੂਪ ਵਿੱਚ ਆਪਣੀ ਜ਼ਮੀਰ, ਆਤਮਾ ਅਤੇ ਸੋਚ ਤੋਂ; ਨਿਰਭਉ, ਨਿਰਵੈਰ ਅਤੇ ਸਰਬ ਸਾਂਝੀਵਾਲਤਾ ਦਾ ਕਲਿਆਣਕਾਰੀ ਚੜ੍ਹਦੀਕਲਾ ਲਈ ਖੁਦਾਈ ਖਿਦਮਤਗਾਰ ਬਣ ਕੇ ਆਪਣੀ ਬਿਰਤੀ ਅਤੇ ਆਚਰਣ ਵਿੱਚ ਸੁਤੰਤਰ ਹੋ ਕੇ ਵਿਚਰ ਸਕੇ। ਹਰੇਕ ਮਨੁੱਖ ਦੀਆਂ ਮੁਢਲੀਆਂ ਜਮਾਂਦਰੂ ਲੋੜਾਂ ਉਨ੍ਹਾਂ ਦੇ 'ਸ਼ੁੱਧ ਅਤੇ ਖ਼ਾਲਸ' ਖਾਣ, ਪੀਣ, ਸੋਚਣ, ਵਿਚਾਰਨ, ਆਚਰਣ ਅਤੇ ਵਿਉਹਾਰ ਨਾਲ ਜੁੜੀਆਂ ਉਹ ਸੰਜਮੀ ਅਨੁਸ਼ਾਸਿਤ ਕ੍ਰਿਆ-ਕਲਾਪ ਹਨ ਜੋ ਉਸ ਨੂੰ ਵਿਅਕਤਿਕ ਤੌਰ 'ਤੇ ਖੁਦ ਨੂੰ, ਅਤੇ ਸਮੂਹਕ ਤੌਰ ਤੇ ਸਮਾਜ ਨੂੰ ਸਕੂਨ, ਸ਼ਾਂਤੀ, ਸੁੱਖ, ਖੁਸ਼ਹਾਲੀ, ਸਮਾਨਤਾ ਅਤੇ “ਅਜਾਤਿ ਹੈ ਅਜਾਦਿ ਹੈ” ਦੇ ਰਾਜ, ਵਿਵਸਥਾ ਅਤੇ ਪ੍ਰਬੰਧ ਤਕ ਲੈ ਕੇ ਜਾਵੇ। ਇਸੇ ਨੂੰ ਹੀ ਮਨੁੱਖੀ ਸਲੀਕਾ ਮੰਨਿਆ

ਜਾਂਦਾ ਹੈ। ਅਰਾਜ ਜਾਂ ਕੁਰਾਜ ਤੋਂ ਸੁ ਰਾਜ ਜਾਂ ਸਵੈਰਾਜ ਤਕ ਪਹੁੰਚਾਉਣ ਦਾ ਮਨੁੱਖੀ ਸਮਾਜਿਕ ਸੰਘਰਸ਼ ਦਾ ਅਸਲ ਸੰਕਲਪ ਹੀ ਇਹੋ ਹੈ। ਜਿਸ ਦੀ ਭਾਲ ਵਿੱਚ ਮਨੁੱਖ ਆਪਣੇ ਸਮੂਹਿਕ ਪ੍ਰਬੰਧਕੀ ਨਿਜ਼ਾਮ ਲਈ ਕਿਤਨੇ ਹੀ ਪ੍ਰਯੋਗ ਕਰ ਚੁਕਾ ਹੈ ਅਤੇ ਅੱਗੋਂ ਹੋਰ ਬਥੇਰਿਆਂ ਲਈ ਜੰਗਜੂ ਹੈ।

ਇਨ੍ਹਾਂ ਲੋੜਾਂ ਦੀ ਪੂਰਤੀ ਹਿਤ ਪੰਜਾਬ ਵਿੱਚ ਕੀਤੇ ਗਏ ਸੰਘਰਸ਼ਾਂ ਨੇ ਪੰਜਾਬ ਦੀ ਲੋਕਾਈ ਨੂੰ ਇਸ ਕਦਰ ਨਿਰਾਸ਼, ਅਪਮਾਨਿਤ ਅਤੇ ਬਰਬਾਦ ਕੀਤਾ ਹੈ ਕਿ ਵਰਤਮਾਨ ਪੰਜਾਬ ਆਪਣੇ ਭਲੇ ਲਈ ਵੀ ਹੁਣ ਕੋਈ ਵੀ ਸੰਘਰਸ਼ ਕਰਨ ਲਈ ਤਿਆਰ ਨਹੀਂ ਹੈ।

ਸਮਾਜਿਕ ਅਤੇ ਸਮੂਹਿਕ ਪਰਿਪੇਖ ਵਿੱਚ ਪੰਜਾਬ ਮੁਕੰਮਲ ਤੌਰ 'ਤੇ ਨਿਰਾਸ਼, ਬੇ ਭਰੋਸਗੀ, ਇਖਲਾਕ ਹੀਣਤਾ ਅਤੇ ਨਮੋਸ਼ੀ ਦਾ ਸ਼ਿਕਾਰ ਹੋ ਚੁਕਾ ਹੈ। ਜੇ ਸੱਤਾ ਦੀ ਹਰ ਗੈਰ-ਕਾਨੂੰਨੀ ਅਤੇ ਅਸਮਾਜਿਕ ਵਰਤੋਂ ਕਰਕੇ, ਸਿਰਫ਼ ਤੇ ਸਿਰਫ਼ ਪੰਨ ਕਮਾਉਣ ਅਤੇ 'ਪੁੱਠੀ ਐਸ਼' ਕਰਨ ਵਾਸਤੇ ਦਿਲ ਕੰਬਾਉਂ, ਕਰੂਰ ਕੰਮਾਂ ਰਾਹੀਂ ਆਪਣੀ ਨਿਜੀ 'ਚੜ੍ਹਤ' ਬਣਾਉਣ ਤਕ ਸੀਮਤ ਹੋ ਕੇ ਰਹਿ ਗਿਆ ਹੈ।

ਜਾਤੀ ਅਤੇ ਪਰਿਵਾਰਕ ਤੌਰ 'ਤੇ ਪੰਜਾਬ ਨਸ਼ਟੀ, ਲਾਲਚੀ ਹੱਦ ਦਰਜੇ ਦਾ ਨਿਜ ਪੱਖੀ ਜਾਂ ਸਵਾਰਥੀ, ਬਿਮਾਰ ਮਾਨਸਿਕਤਾ ਦਾ ਧਣੀ ਅਤੇ 'ਹਰ ਹਰਬਾ ਵਰਤ ਕੇ' ਆਪਣਾ ਬੁੱਤਾ ਸੰਵਾਰਨ ਵਾਲਾ ਲੋਭੀ ਖ਼ਸਲਤ ਵਾਲਾ ਬਣ ਚੁੱਕਾ ਹੈ।

ਅਕਾਲੀ ਦਲ ਵਲੋਂ 'ਅਨੰਦਪੁਰ ਸਾਹਿਬ ਦੇ ਮਤੇ' ਨੂੰ ਲੈ ਕੇ ਅਰੰਭੇ 'ਧਰਮ ਯੁੱਧ' ਮੋਰਚੇ ਦੇ ਅੰਜਾਮ ਨੇ ਅਤੇ ਅਕਾਲੀ ਲੀਡਰਸ਼ਿਪ ਦੇ ਵਿਉਂਤਾਰ ਨੇ ਖ਼ਾਸ ਕਰ ਪੰਜਾਬ ਦੇ ਵਾਰਸ ਸਿੱਖ ਸਮਾਜ ਨੂੰ ਪੂਰੀ ਤਰ੍ਹਾਂ ਇਨ੍ਹਾਂ ਅਲਾਮਤਾਂ ਦੀ ਗ੍ਰਿਫ਼ਤ ਵਿੱਚ ਲੈ ਕੇ "ਡਰੂ", "ਭੈ-ਭੀਤ" ਅਤੇ ਪੰਥਕ ਤੌਰ 'ਤੇ "ਉਪਰਾਮ" ਕਰ ਦਿੱਤਾ ਹੈ। ਸਿੱਖ ਚਾਹੇ ਮੰਨਣ ਚਾਹੇ ਨਾ ਮੰਨਣ ਪਰ ਵਰਤਮਾਨ ਵਿੱਚ ਅਕਾਲੀ ਮਾਨਸਿਕਤਾ ਨੇ ਇਸ ਕਦਰ ਨਿਰਾਸ਼ਾ ਵਿੱਚ ਸਿੱਖ ਪੁੱਸ ਦਿੱਤੇ ਹਨ ਕਿ ਉਹ ਕੌਮੀ ਪੱਖੋਂ ਪੂਰੀ ਤਰ੍ਹਾਂ "ਡਰ ਅਤੇ ਪ੍ਰਸ਼ਾਸਨਿਕ ਜਾਂ ਸਰਕਾਰੀ ਭੈਅ" ਦੇ ਦਬੈਲ ਬਣਾ ਲਏ ਗਏ ਹਨ। ਸਮੂਹਿਕ ਤੌਰ 'ਤੇ ਸਿੱਖ ਹਾਰਿਆ ਹੋਇਆ ਗਲਾਨੀ ਮਹਿਸੂਸ ਕਰਦਾ ਜੀਅ ਰਿਹਾ ਹੈ। ਹਾਲਾਂਕਿ ਅਨੰਦਪੁਰ ਸਾਹਿਬ ਦਾ ਮਤਾ ਪਾਸ ਕਰਨ ਅਤੇ ਇਸ ਦੀ ਪਰਾਪਤੀ ਲਈ ਸੰਘਰਸ਼ ਅਰੰਭਣ ਤੋਂ ਬਾਅਦ ਪੰਜਾਬ ਵਿੱਚ ਅਕਾਲੀ ਲੀਡਰਸ਼ਿਪ ਚਾਰ ਵਾਰ ਸਤਾ ਵਿੱਚ ਆ ਚੁੱਕੀ ਹੈ। ਉਹ ਚਾਹੁੰਦੀ ਤਾਂ ਸਿੱਖਾਂ ਨੂੰ ਇਸ ਭੈਅ ਅਤੇ ਸਰਕਾਰੀ ਡਰ ਤੋਂ ਮੁਕਤ ਕਰ ਸਕਦੀ ਸੀ ਪਰ ਉਸ ਨੇ ਵੇਖਿਆ ਕਿ ਜਿਤਨੀ ਦੇਰ ਤਕ ਸਿੱਖ ਪੰਥਕ ਤੌਰ 'ਤੇ ਡਰ ਅਤੇ ਭੈਅ ਵਿੱਚ ਰਹਿਣਗੇ ਉਤਨੀ ਦੇਰ ਤਕ ਅਕਾਲੀਆਂ ਨੂੰ ਚੰਮ ਦੀਆਂ ਚਲਾਉਣ ਦਾ ਮੌਕਾ ਹਾਸਲ ਹੁੰਦਾ ਰਹੇਗਾ। ਇਸ ਲਈ ਅਕਾਲੀਆਂ ਨੇ ਸਿੱਖ ਮਨਾ ਵਿੱਚ ਵਾਪਰ ਚੁੱਕੇ "ਡਰ ਅਤੇ ਭੈਅ" ਨੂੰ ਬਰਕਰਾਰ ਰੱਖ ਕੇ ਉਸ ਨੂੰ ਹੋਰ ਮਜ਼ਬੂਤ ਕਰਨ ਅਤੇ ਆਉਂਦੇ ਸਮੇਂ ਨੂੰ ਹਮੇਸ਼ਾ ਆਪਣੇ ਪੱਖੀ ਬਣਾਈ ਰੱਖਣ ਲਈ ਗਲਤ ਤਰੀਕੇ



ਅਪਣਾਉਣੇ ਅਰੰਭ ਦਿੱਤੇ। ਸਿੱਖਾਂ ਨੂੰ ਕੋਈ ਹੋਰ ਨਿਰਭੈ ਨਾ ਬਣਾ ਦੇਵੇ ਇਸ ਹਿੱਤ ਸਿੱਕੇ ਬੰਦ ਪ੍ਰਬੰਧ ਕਰਨ ਹਿੱਤ ਪੂਰੀ ਤਰ੍ਹਾਂ 'ਇਖਲਾਕਹੀਣ', 'ਨਸ਼ਈ' ਅਤੇ ਹਰ ਗੈਰ ਕਾਨੂੰਨੀ ਹਰਬਾ ਵਰਤ ਕੇ ਪਿੰਡ ਪੱਧਰ ਤਕ ਸਭ ਮੂੰ ਚੌਧਰ ਹੰਢਾਉਣ ਤੇ ਭ੍ਰਿਸ਼ਟਤਾ ਨਾਲ ਅਮੀਰ ਬਣਨ ਦੀ ਭੁੱਖ ਵਿੱਚ ਪਾ ਲਿਆ ਹੈ।

ਇਹੋ ਕਾਰਨ ਹੈ ਕਿ ਲੋਕ ਆਪਣਾ, ਸਮਾਜ ਦਾ, ਆਪਣੀ ਨਸਲ ਦਾ ਭਲਾ ਜਾਂ ਭਲਾਈ ਨੂੰ ਪੂਰੀ ਤਰ੍ਹਾਂ ਵਿਸਾਰ ਕੇ ਨਿਜੀ ਗਰਜ਼ਾਂ ਦੀ ਪੂਰਤੀ ਵਾਲੀ ਐਸ਼ ਵਿੱਚ ਪੈ ਚੁੱਕੇ ਹਨ। ਇਹੋ ਕਾਰਨ ਹੈ ਕਿ ਹੁਣ ਪੰਜਾਬ ਵਿੱਚ ਅਕਾਲੀਆਂ ਦੇ ਸੱਤਾ ਵਿੱਚ ਹੋਣ ਦੇ ਬਾਵਜੂਦ ਵੀ ਇਹ ਅਨੰਦਪੁਰ ਸਾਹਿਬ ਦੇ ਮਤੇ ਦੀ ਗੱਲ ਨਹੀਂ ਕਰਦੇ ਹਨ। ਇੱਥੋਂ ਤਕ ਕਿ ਇਹ ਪੰਜਾਬ ਦੇ, ਲੋਕਾਈ ਦੇ, ਧਰਮ ਦੇ ਹਿੱਤ ਵਿੱਚ ਕੋਈ ਵੀ ਗੱਲ ਨਹੀਂ ਕਰਦੇ ਹਨ। ਮੀਡੀਆ, ਲੋਕਾਈ, ਜਾਗਰੂਕ ਤਬਕਾ ਅਤੇ ਸਿਆਸੀ ਚਿੰਤਕ ਇਨ੍ਹਾਂ ਨੂੰ ਇਸ ਪੱਖੋਂ ਕੋਈ ਸਵਾਲ ਵੀ ਕਰਨਾ ਅਪ੍ਰਸੰਗਕ ਮੰਨਣ ਲੱਗ ਪਏ ਹਨ। ਸਭ ਨੂੰ ਧੰਨ ਦੀ ਅਮੀਰੀ ਚਾਹੀਦੀ ਹੈ, ਹੱਕ ਨਹੀਂ।

ਸਿੱਖਾਂ ਦੀ ਵਰਤਮਾਨ ਹੋਣੀ ਦਾ, ਦੁਰਗਤ ਦਾ ਅਤੇ ਹੋਈ ਤਬਾਹੀ ਦਾ ਮੁੱਖ ਕਾਰਨ "ਅਨੰਦਪੁਰ ਸਾਹਿਬ ਦੇ ਮਤੇ ਲਈ ਆਰੰਭ ਕੀਤਾ ਗਿਆ ਧਰਮ ਯੁੱਧ ਮੋਰਚਾ" ਹੀ ਹੈ। ਜਿਸ ਨੂੰ ਵਰਤਮਾਨ ਸੱਤਾਧਾਰੀ ਧਿਰ ਨੇ ਪਾਸ ਕੀਤਾ ਸੀ ਤੇ ਮੋਰਚਾ ਅਰੰਭ ਕੀਤਾ ਸੀ। ਅਨੰਦਪੁਰ ਸਾਹਿਬ ਦੇ ਮਤੇ ਰਾਹੀਂ "ਅਕਾਲੀ ਦਲ ਨੇ ਸਿੱਖ ਕੌਮ ਦੇ ਸਿਰ ਵਿੱਚ ਮਿੱਥ ਕੇ ਖੇਹ ਪੁਆਈ ਹੈ"। ਰੱਜ ਕੇ ਝੂਠ ਬੋਲਿਆ ਹੈ। ਪੂਰੀ ਦੁਸ਼ਮਣੀ ਨਾਲ ਮਤੇ ਤੋਂ ਬਾਗੀ ਹੋ ਕੇ ਪੰਥ ਨੂੰ "ਕਤਲ ਕਰਵਾਇਆ" ਹੈ। ਬੁੱਝਰ ਕੁਰਹਿਤ ਤੋਂ ਵੀ ਉਪਰ ਇਹ ਅਕਾਲੀਆਂ ਵਲੋਂ ਕੀਤਾ ਗਿਆ ਸਿੱਖ ਕੌਮ ਨਾਲ ਇਕ ਅਜਿਹਾ ਮਹਾ ਪਾਪ ਅਤੇ ਮਹਾ ਕਲੰਕ ਹੈ ਜੋ ਆਉਣ ਵਾਲੇ ਸਮੇਂ ਵਿੱਚ ਕਦੇ ਵੀ ਹੁਣ ਧੋਤਾ ਜਾਂ ਸਾਫ਼ ਨਹੀਂ ਕੀਤਾ ਜਾ ਸਕਣਾ। ਇਸ ਦਾ ਮੁੱਖ ਕਾਰਨ ਹੈ ਅਨੰਦਪੁਰ ਸਾਹਿਬ ਮਤੇ ਵਿਚਲੀਆਂ ਮਦਾਂ ਜਿਨ੍ਹਾਂ ਤੇ ਸਿੱਖ ਕੌਮ ਨੇ ਕਦੇ ਵੀ ਸੰਜੀਦਗੀ ਨਾਲ ਡੂੰਘਾਂ ਵਿਚਾਰ ਅਤੇ ਅਧਿਐਨ ਨਹੀਂ ਕੀਤਾ ਹੈ। ਕਿਸੇ ਨੂੰ ਵੀ ਇਸ ਗੱਲ ਦੀ ਚੇਤਨਾ ਜਾਂ ਸਮਝ ਨਹੀਂ ਹੈ ਕਿ ਅਨੰਦਪੁਰ ਸਾਹਿਬ ਮਤੇ ਦੀਆਂ 90% ਮਦਾਂ ਅਜਿਹੀਆਂ ਹਨ ਜਿਨ੍ਹਾਂ ਨੂੰ ਪੰਜਾਬ ਵਿਧਾਨ ਸਭਾ ਵਿੱਚ ਬਹੁਮਤ ਹਾਸਲ ਕਰਕੇ ਖੁਦ ਪੰਜਾਬ ਦੀ ਰਾਜ ਸਰਕਾਰ ਨੇ ਪੂਰਾ ਕਰਨਾ ਹੈ ਜਾਂ ਕਰਨਾ ਸੀ। ਜਿਸ ਤੋਂ ਅਕਾਲੀ ਪੰਜ ਵਾਰ ਪੰਜਾਬ ਵਿਧਾਨ ਸਭਾ ਵਿੱਚ ਆਪਣੀ ਬਹੁਮਤ ਨਾਲ ਸਰਕਾਰ ਬਣਾ ਕੇ ਵੀ ਕੁਝ ਵੀ ਨਹੀਂ ਕਰ ਕੇ ਦੇ ਸਕੇ। ਹੁਣ ਇਹ ਸਾਬਤ ਹੋ ਚੁੱਕਾ ਹੈ ਕਿ ਉਹ ਇਸ ਮਤੇ ਤੇ ਖੁਦ ਆਪ ਅਮਲ ਕਰਨਾ ਵੀ ਨਹੀਂ ਚਾਹੁੰਦੇ ਹਨ। ਪਰ ਉਨ੍ਹਾਂ ਇਸ ਅਨੰਦਪੁਰ ਸਾਹਿਬ ਦੇ ਮਤੇ ਲਈ ਸਮੁੱਚੀ ਸਿੱਖ ਕੌਮ ਨੂੰ ਇਕ 'ਲੰਮੇ ਨਸਲਘਾਤ' ਵਿੱਚ ਧੱਕ ਕੇ ਸਿੱਖਾਂ ਦੀ ਪੂਰੀ ਦੀ ਪੂਰੀ ਇਕ ਨੌਜਵਾਨ ਪੀੜ੍ਹੀ ਦਾ ਕਤਲੇਆਮ ਕਰਵਾ ਦਿੱਤਾ ਪਰ ਆਪ ਖੁਦ ਵਿਧਾਨ ਸਭਾ ਰਾਹੀਂ ਪੰਜਾਬ ਵਿੱਚ ਸਰਕਾਰ ਬਣਾ ਕੇ ਜੋ ਕੰਮ ਮਤੇ ਦੀ ਪੂਰਨਤਾ ਲਈ ਖੁਦ

ਕਰਨੇ ਸਨ ਉਹ ਆਪ ਖੁਦ ਕਦੇ ਵੀ ਨਹੀਂ ਕੀਤੇ। ਨਾ ਹੀ ਪੰਜਾਬ ਦੇ ਮੀਡੀਏ ਅਤੇ ਨਾ ਹੀ ਪੰਜਾਬ ਦੇ ਬੁੱਧੀਜੀਵੀ ਵਰਗ ਨੇ ਇਸ ਹਿਤ ਕਦੇ ਅਕਾਲੀ ਸਰਕਾਰਾਂ ਨੂੰ ਝੰਜੋੜਿਆ ਹੀ ਹੈ।

ਕੀ ਇਹ ਵਾਕੇ ਹੀ ਸੱਚ ਹੈ ਕਿ 'ਅਨੰਦਪੁਰ ਸਾਹਿਬ ਮਤੇ' ਦੀਆਂ 90% ਮਦਾਂ ਖੁਦ ਅਕਾਲੀ ਦਲ ਨੇ ਆਪਣੀ ਸਰਕਾਰ ਬਣਾ ਕੇ ਆਪ ਪੂਰੀਆਂ ਕਰਨੀਆਂ ਸਨ ? ਜਿਨ੍ਹਾਂ ਤੋਂ ਇਹ ਦਲ ਖੁਦ ਭਗੌੜਾ ਰਿਹਾ ਹੈ ਅਤੇ ਸਿੱਖਾਂ ਨੂੰ ਗੁਮਰਾਹ ਕਰਕੇ ਭਾਰਤ ਸਰਕਾਰ ਵਿਰੁੱਧ ਜੰਗ ਖੜੀ ਕਰ ਆਪਣੇ ਸੱਤਾ ਦੇ ਉੱਲੂ ਸਿੱਧੇ ਕਰਦਾ ਰਿਹਾ ਹੈ ? ਇਸ ਗੱਲ ਦੀ ਪਰਖ ਤਾਂ ਹੀ ਸੰਭਵ ਹੋ ਸਕਦੀ ਹੈ ਜੇ ਅਸੀਂ ਪਹਿਲਾਂ ਅਕਾਲੀ ਦਲ ਦਾ ਉਹ ਅਨੰਦਪੁਰ ਸਾਹਿਬ ਦਾ ਮਤਾ ਪੜ੍ਹ ਅਤੇ ਚੰਗੀ ਤਰ੍ਹਾਂ ਵਾਚ ਲਈਏ ਜਿਹੜਾ ਉਸ ਨੇ ਭਾਰਤ ਸਰਕਾਰ ਨੂੰ ਦਿੱਤਾ।

ਇਸ ਵਿਵਾਦ ਨੂੰ ਮੈਂ ਬੇਬਫੂ ਅਤੇ ਅਰਥਹੀਣ ਮੰਨਦਾ ਹਾਂ ਕਿ ਕਿਤਨੇ ਮਤੇ ਸੀ ਜਾਂ ਅਸਲ ਕਿਹੜਾ ਸੀ ? ਇਹ ਕੌਮ ਨੂੰ ਸਹੀ ਅਤੇ ਅਸਲ ਰਾਹ ਤੋਂ ਭਟਕਾ ਕੇ ਕੁਰਾਹੇ ਪਾ ਤੇ ਖੂਹ ਵਿੱਚ ਲਿਜਾ ਸੁੱਟ ਦੇਣ ਦੀ ਕਾਰਵਾਈ ਤੋਂ ਵੱਧ ਕੁਝ ਵੀ ਨਹੀਂ ਹੈ। ਲੋਕਾਈ ਲਈ ਅਤੇ ਵਿਧਾਨਿਕਤਾ ਵਿੱਚ ਕਾਨੂੰਨੀ ਅਹਿਮੀਅਤ ਉਹੀ ਮਤਾ ਰੱਖਦਾ ਹੈ ਜਿਹੜਾ ਅਧਿਕਾਰਤ ਤੌਰ 'ਤੇ ਖੁਦ ਅਕਾਲੀ ਦਲ ਨੇ ਧਰਮ ਯੁੱਧ ਮੌਰਚੇ ਦੌਰਾਨ ਭਾਰਤ ਸਰਕਾਰ ਨੂੰ ਸੌਂਪਿਆ ਹੈ। ਇਸੇ ਨੂੰ ਹੀ ਮਾਣਤਾ ਪ੍ਰਾਪਤ ਮਤਾ ਮੰਨਿਆ ਜਾ ਸਕਦਾ ਹੈ। ਅਗਰ ਵਿਦਵਾਨ ਅਜਿਹੀ ਬੇਬਫੂ ਬਹਿਸ ਨਾਲੋਂ ਇਸ ਤੇ ਚਰਚਾ ਕਰਦੇ ਕਿ ਅਕਾਲੀ ਦਲ ਵਲੋਂ ਭਾਰਤ ਸਰਕਾਰ ਨੂੰ ਸੌਂਪਿਆ ਗਿਆ "ਅਨੰਦਪੁਰ ਸਾਹਿਬ ਦੇ ਮਤੇ" ਵਿਚਲੀਆਂ ਕਿਹੜੀਆਂ ਮਦਾਂ ਪੰਜਾਬ ਵਿੱਚ ਸਰਕਾਰ ਬਣਾਉਣ ਵਾਲੇ ਅਕਾਲੀ ਦਲ ਨੇ ਤੇ ਉਸ ਦੇ ਮੁੱਖ ਮੰਤਰੀ ਨੇ ਪੂਰੀਆਂ ਕਰਨੀਆਂ ਸਨ ਅਤੇ ਬਾਕੀ ਕਿਹੜੀਆਂ ਭਾਰਤ ਸਰਕਾਰ ਨੇ ਪੂਰੀਆਂ ਕਰਨੀਆਂ ਸਨ ? ਤਾਂ ਸ਼ਾਇਦ ਅੱਜ ਸਿੱਖ ਅਤੇ ਪੰਜਾਬ ਦੀ ਲੋਕਾਈ ਅਨੰਦਪੁਰ ਸਾਹਿਬ ਮਤੇ ਦਾ ਸੰਘਰਸ਼ "ਫ਼ਤਹਿ" ਕਰ ਚੁੱਕੇ ਹੁੰਦੇ। ਇਸ ਲਈ ਮੈਂ ਇਹ ਮੰਨਦਾ ਹਾਂ ਕਿ ਉਸੇ ਮਤੇ ਤੇ ਹੀ ਅੰਤਮ ਵਿਚਾਰ ਹੋ ਸਕਦਾ ਹੈ ਜਿਹੜਾ ਲਿਖਤ ਵਿੱਚ ਅਕਾਲੀ ਦਲ ਨੇ ਭਾਰਤ ਸਰਕਾਰ ਨੂੰ ਦਿੱਤਾ ਅਤੇ ਜਿਹੜਾ ਅਕਾਲੀ ਦਲ ਨੇ ਖੁਦ ਛਾਪ ਕੇ ਆਪ ਲੋਕਾਂ ਵਿੱਚ ਵੰਡਿਆ ਹੈ। ਮੈਂ ਆਪਣੀ ਗੱਲ ਤੇ ਵਿਚਾਰ ਅਤੇ ਤੱਥ ਸਬੂਤ ਰੱਖਾਂ ਇਸ ਤੋਂ ਪਹਿਲਾਂ ਪਾਠਕਾਂ ਨੂੰ ਅਸਲ ਮਤੇ ਤੋਂ ਜਾਣੂ ਹੋਣਾ ਚਾਹੀਦਾ ਹੈ ਤਾਂ ਹੀ ਪਾਠਕ ਕਿਸੇ ਵੀ ਨਿਰਪੱਖ ਫੈਸਲੇ ਤੇ ਪਹੁੰਚ ਸਕਦੇ ਹਨ। ਇਸ ਲਈ ਮੈਂ ਅਕਾਲੀ ਦਲ ਵਲੋਂ ਪ੍ਰਕਾਸ਼ਿਤ ਅਤੇ ਭਾਰਤ ਸਰਕਾਰ ਨੂੰ ਸੌਂਪੇ ਗਏ ਉਸ ਵਿਧਾਨਿਕ ਮਤੇ ਦੀਆਂ ਹੂ-ਬ-ਹੂ ਫੋਟੋਆਂ ਸਾਹਮਣੇ ਸਫ਼ੇ ਤੇ ਦੇ ਕੇ ਬੇਨਤੀ ਕਰਦਾ ਹਾਂ ਕਿ ਇਸ ਨੂੰ ਧਿਆਨ ਨਾਲ ਪੜ੍ਹੋ ਤੇ ਮਨ ਚਿਤ ਵਿੱਚ ਯਾਦ ਰੱਖੋ, ਕਿਉਂਕਿ ਇਸ ਦੀਆਂ ਮਦਾਂ ਅਨੁਰੂਪ ਹੀ ਅਗਲੀ ਚਰਚਾ ਹੋਣੀ ਹੈ।



ਅਨੰਦਪੁਰ ਸਾਹਿਬ ਦਾ ਮਤਾ  
ਜਿਹੜਾ ਖਰੜਾ ਅਕਾਲੀ ਦਲ ਵਲੋਂ ਆਪ  
ਭਾਰਤ ਸਰਕਾਰ ਨੂੰ ਸੌਂਪਿਆ ਗਿਆ ਉਹ ਇੰਝ ਹੈ :



ੴ ਸਤਿਨਾਮੁ ਕਰਤਾ ਹਰਿ ॥



ATINDER PAL SINGH,  
EX. M.P.  
"JUP-ROCK" BUILDING ROAD,  
V. JASOWAL P.O. SIDHUWAL,  
PATIALA DISTRICT.

ਸ਼੍ਰੋਮਣੀ ਅਕਾਲੀ ਦਲ

ਦੇ  
ਪਾਲਿਸੀ-ਪ੍ਰੋਗਰਾਮ ਦਾ

**ਮਤਾ**

ਸ੍ਰੀ ਅਨੰਦਪੁਰ ਦਾ ਮਤਾ ਕਰਕੇ ਪ੍ਰਸਿੱਧ ਹੈ, ਸ਼੍ਰੋਮਣੀ ਅਕਾਲੀ ਦਲ ਦੀ  
ਚਰਕਿੰਗ ਕਮੇਟੀ ਨੇ ੧੬, ੧੭ ਅਕਤੂਬਰ, ੧੯੭੪ ਨੂੰ ਸ੍ਰੀ ਅਨੰਦਪੁਰ  
ਸਾਹਿਬ ਦੇ ਅਸਥਾਨ ਵਿਖੇ ਹੋਈ ਇਕੱਤਰਤਾ ਵਿਚ ਪ੍ਰਵਾਨ ਕੀਤਾ ਜੋ  
੨੮-੮-੭੭ ਨੂੰ ਸ੍ਰੀ ਅੰਮ੍ਰਿਤਸਰ ਵਿਖੇ ਹੋਏ ਜਨਰਲ ਇਜਲਾਸ ਵਿਚ  
ਪ੍ਰਵਾਨ ਕੀਤਾ ਗਿਆ ਅਤੇ ਜਿਸ ਨੂੰ ੨੮, ੨੯ ਅਕਤੂਬਰ, ੧੯੭੮ ਦੀ  
ਲੁਧਿਆਣਾ ਰਾਨਫ੍ਰੀਜ਼ ਨੇ ਜੁਹਰ ਲਾਈ ਅਤੇ ੨੦ ਅਗਸਤ, ੧੯੮੦ ਦੇ  
ਅਕਾਲੀ ਦਲ ਦੇ ਜਨਰਲ ਇਜਲਾਸ ਨੇ ਪ੍ਰਵਾਨ ਕੀਤਾ।

ਪ੍ਰਕਾਸ਼ਕ

ਭਾਨ ਸਿੰਘ

ਸਕੱਤਰ ਜਨਰਲ, ਸ਼੍ਰੋਮਣੀ ਅਕਾਲੀ ਦਲ,

ਸ੍ਰੀ ਅੰਮ੍ਰਿਤਸਰ।

ਅਕਾਲੀ ਦਲ ਵਲੋਂ ਵਿਧੀਵਤ ਪ੍ਰਕਾਸ਼ਿਤ ਅਤੇ ਭਾਰਤ ਸਰਕਾਰ ਨੂੰ ਸੌਂਪਿਆ  
ਗਿਆ ਇਹ ਮਤਾ ਅਨੰਦਪੁਰ ਦਾ ਅਸਲ ਵਿੱਚ ਸ਼੍ਰੋਮਣੀ ਅਕਾਲੀ ਦਲ ਦਾ  
ਪਾਲਿਸੀ ਪ੍ਰੋਗਰਾਮ ਹੈ ਜਿਸ ਨੂੰ ਅਕਾਲੀ ਦਲ ਦੀ ਸਮੁੱਚੀ ਕੇਂਦਰੀ ਲੀਡਰਸ਼ਿਪ  
ਅਤੇ ਅਕਾਲੀ ਦਲ ਦੇ ਦੋ ਦੋ ਜਨਰਲ ਇਜਲਾਸਾਂ ਨੇ ਸਰਬ ਸੰਤੀ ਨਾਲ ਪਾਸ  
ਕਰਕੇ ਸ. ਭਾਨ ਸਿੰਘ, ਸਕੱਤਰ ਜਨਰਲ ਸ਼੍ਰੋਮਣੀ ਅਕਾਲੀ ਦਲ ਨੇ ਖੁਦ  
ਛਪਵਾਇਆ ਹੈ ਅਤੇ ਇਹ ਗੱਲ ਆਪ ਸਵੀਕਾਰ ਕੀਤੀ ਹੈ। ਜਿਸ ਦਾ  
ਸਿਰਲੇਖ ਹੈ -

“ਸ਼੍ਰੋਮਣੀ ਅਕਾਲੀ ਦਲ ਦੇ ਪਾਲਿਸੀ ਪ੍ਰੋਗਰਾਮ ਦਾ

ਮਤਾ

ਜੋ ਸ੍ਰੀ ਅਨੰਦਪੁਰ ਸਾਹਿਬ ਦਾ ਮਤਾ ਕਰਕੇ ਪ੍ਰਸਿੱਧ ਹੈ”

ਮਤੇ ਅਨੰਦਪੁਰ ਨਾਲ ਕੇਂਦਰੀ ਅਕਾਲੀਆਂ ਦੀ-13



ਦੇਹ ਸਿਵਾ ਬਰ ਮੋਹਿ ਇਹੈ, ਸੁਭ ਕਰਮਨ ਤੇ ਕਬਹੂ ਨ ਟਰੇਂ ।  
ਨ ਡਰੇਂ ਅਰਿ ਸੋ ਜਬ ਜਾਇ ਲਰੇਂ, ਨਿਸਚੈ ਕਰ ਅਪਨੀ ਜੀਤ ਕਰੇਂ ।  
ਅਰ ਸਿਖ ਹੋਂ ਆਪਨੇ ਹੀ ਮਨ ਕੋ, ਇਹ ਲਾਲਚ ਹਉ ਗੁਨ ਤਉ ਉਚਰੇਂ ।  
ਜਬ ਆਵਕੀ ਅਉਧ ਨਿਦਾਨ ਬਨੈ, ਅਤ ਹੀ ਰਨ ਮੈ ਤਬ ਜੂਝ ਮਰੇਂ ।

## ਖਾਲਸਾ ਪੰਥ ਦਾ ਵਿਦਿਅਕ ਨਿਸ਼ਾਨਾ

ਸ਼੍ਰੋਮਣੀ ਅਕਾਲੀ ਦਲ, ਸਿੱਖ ਕੌਮ ਨੂੰ ਇਕ ਮਜ਼ਬੂਤ, ਪੜ੍ਹੀ ਲਿਖੀ, ਸੁਘੜ, ਆਪਣੇ ਹੱਕਾਂ ਤੋਂ ਜਾਣੂ, ਅੱਡ ਅੱਡ ਹੁਨਰ ਵਿਚ ਪ੍ਰਬੀਨ ਅਤੇ ਉਹਨਾਂ ਦੀ ਕਦਰਦਾਨ ਵੇਖਣਾ ਚਾਹੁੰਦਾ ਹੈ ।

ਅਕਾਲੀ ਦਲ, ਸਿੱਖ ਕੌਮ ਦੇ ਵਿਦਿਅਕ ਮਾਹਿਰਾਂ, ਸਾਇੰਸਦਾਨਾਂ, ਫਿਲਾਸਫਰਾਂ, ਕਵੀਆਂ, ਲਿਖਾਰੀਆਂ ਤੇ ਕਲਾਕਾਰਾਂ ਆਦਿ ਨੂੰ ਕੌਮ ਦੀ ਬਹੁਮੁੱਲੀ ਪੁੰਜੀ ਸਮਝਦਾ ਹੈ ।

ਅਕਾਲੀ ਦਲ, ਪੇਂਡੂ ਤੇ ਪੱਛੜੇ ਵਰਗ ਦੇ ਵਿਦਿਆਰਥੀਆਂ ਨੂੰ ਉੱਚ-ਵਿਦਿਆ ਪ੍ਰਾਪਤੀ ਲਈ ਉਤਸ਼ਾਹਿਤ ਕਰੇਗਾ ।

# ਸ਼੍ਰੋਮਣੀ ਅਕਾਲੀ ਦਲ ਦਾ ਸਿਧਾਂਤ

ਜਿਹਾ ਕਿ ਅਕਾਲੀ ਦਲ ਦੀ ਵਰਕਿੰਗ ਕਮੇਟੀ ਨੇ ਆਪਣੀ ੧੬-੧੭ ਅਕਤੂਬਰ ਦੀ ਸ਼੍ਰੀ ਅਨੰਦਪੁਰ ਸਾਹਿਬ ਵਿਖੇ ਹੋਈ ਇਕੱਤ੍ਰਤਾ ਵਿਚ ਪ੍ਰਵਾਨ ਕੀਤਾ :

## (ੳ) ਸਿਧਾਂਤ

੧. ਸ਼੍ਰੋਮਣੀ ਅਕਾਲੀ ਦਲ ਸਿੱਖ ਪੰਥ ਦੀ ਸਮੁੱਚੀ ਮਰਜ਼ੀ ਦਾ ਇਕੋ ਇਕ ਪ੍ਰਗਟਾਓ ਹੈ ਤੇ ਪੰਥ ਦੀ ਪ੍ਰਤੀਨਿਧਤਾ ਕਰਨ ਲਈ ਪੂਰਾ ਅਧਿਕਾਰ ਰਖਦਾ ਹੈ। ਇਸ ਜਥੇਬੰਦੀ ਦੀ ਬੁਨਿਆਦ ਮਨੁੱਖਾਂ ਦੇ ਆਪਸੀ ਸਬੰਧ, ਮਨੁੱਖੀ ਗਤੀ ਅਤੇ ਮਨੁੱਖ ਦੇ ਪਰਮ-ਤੱਤ ਨਾਲ ਸਬੰਧ ਉੱਤੇ ਰਖੀ ਗਈ ਹੈ।
੨. ਇਹ ਸਿਧਾਂਤ ਗੁਰੂ ਨਾਨਕ ਦੇਵ ਜੀ ਦੇ ਤ੍ਰੀ ਉਪਦੇਸ਼ "ਨਾਮ ਜਪ, ਕਿਰਤ ਕਰੋ ਅਤੇ ਵੰਡ ਛਕੋ" ਦੀਆਂ ਲੀਹਾਂ ਉੱਤੇ ਅਧਾਰਤ ਹਨ।

## (ਅ) ਮਨੋਰਥ

ਸ਼੍ਰੋਮਣੀ ਅਕਾਲੀ ਦਲ ਹੇਠ ਲਿਖੇ ਮੰਤਵਾਂ ਦੀ ਪੂਰਤੀ ਲਈ ਸਦਾ ਤੱਤਪਰ ਰਹੇਗਾ।

੧. ਗੁਰਮਤਿ ਤੇ ਰਹਿਤ ਮਰਯਾਦਾ ਦਾ ਪ੍ਰਚਾਰ ਅਤੇ ਨਾਸਤਕਤਾ ਤੇ ਮਨਮੱਤ ਦਾ ਪ੍ਰਫਾਰ।
੨. ਸਿੱਖਾਂ ਵਿਚ ਪੰਥਕ ਆਚਾਰ ਹਸਤੀ ਦਾ ਅਹਿਸਾਸ ਕਾਇਮ ਰਖਣਾ ਅਤੇ ਅਜਿਹਾ ਦੇਸ਼-ਕਾਲ ਘੜਨਾ, ਜਿਸ ਵਿਚ ਸਿੱਖ ਪੰਥ ਦੇ ਕੌਮੀ ਜਜ਼ਬੇ ਤੇ ਕੌਮੀਅਤ ਦਾ ਪ੍ਰਗਟਾਓ ਪੂਰਨ ਤੌਰ ਤੇ ਮੂਰਤੀਮਾਨ ਤੇ ਪ੍ਰਜੁਲਤ ਹੋ ਸਕੇ।
੩. ਕੰਗਾਲੀ, ਕੁਖ-ਨੰਗ ਤੇ ਬੁੜ ਨੂੰ ਦੂਰ ਕਰਨਾ, ਨਿਆਂਕਾਰ ਤੇ ਚੰਗੇ ਨਿਬਾਮ ਨੂੰ ਕਾਇਮ ਕਰਨ ਲਈ ਦੋਲਤ ਤੇ ਉਪਜ ਨੂੰ ਵਧਾਉਣਾ ਤੇ ਮੌਜੂਦਾ ਕਾਟੀ-ਵੰਡ ਤੇ ਲੁੱਟ-ਖਸੁੱਟ (ਐਕਸ-ਪਲਾਇਟੇਸ਼ਨ) ਨੂੰ ਦੂਰ ਕਰਨਾ।
੪. ਗੁਰਮਤਿ ਆਸ਼ੇ ਅਨੁਸਾਰ ਅਨਪੜ੍ਹਤਾ, ਫੂਰ-ਛਾਤ ਤੇ ਚਾਤ-ਪਾਤ ਦੇ ਵਿਤਕਰੇ ਨੂੰ ਹਟਾਉਣਾ।
੫. ਮੰਦੀ ਸਿਹਤ ਤੇ ਬੀਮਾਰੀ ਨੂੰ ਦੂਰ ਕਰਨ ਦੇ ਉਪਾਓ, ਨਸਿਆਂ ਦੀ ਨਿਖੇਧੀ ਅਤੇ ਬੰਦਸ਼ ਤੇ ਸਰੀਰਕ ਅਰੋਗਤਾ ਦਾ ਵਾਧਾ, ਜਿਸ ਨਾਲ ਕੌਮ ਵਿਚ ਉਤਸ਼ਾਹ ਜਾਗੇ ਤੇ ਉਹ ਕੌਮੀ ਬਚਾਓ ਲਈ ਤਿਆਰ ਹੋ ਸਕੇ।

## ਅੰਕ ਪਹਿਲਾ

ਅਕਾਲੀ ਦਲ ਸਿੱਖਾਂ ਵਿਚ ਧਰਮ-ਭਾਵ ਪੈਦਾ ਕਰਨਾ ਤੇ ਉਹਨਾਂ ਵਿਚ ਸਿੱਖ ਹੋਣ ਉੱਤੇ ਫ਼ਖਰ ਪੈਦਾ ਕਰਨਾ ਆਪਣਾ ਮੁਖ ਮਨੋਰਥ ਸਮਝਦਾ ਹੈ, ਜਿਸ ਦੀ ਪੂਰਤੀ ਲਈ ਅਕਾਲੀ ਦਲ ਹੇਠ ਲਿਖਿਆ ਪ੍ਰੋਗਰਾਮ ਵਰਤੋਂ ਵਿਚ ਲਿਆਏਗਾ :

- (ੳ) ਵਾਹਿਗੁਰੂ ਦੀ ਵਾਹਿਦ ਹਸਤੀ ਦਾ ਪ੍ਰਚਾਰ ਕਰਨਾ, ਨਾਮ ਸਿਮਰਨ ਤੇ ਗੁਰਬਾਣੀ ਦਾ ਪ੍ਰਵਾਹ ਚਲਾਣਾ, ਦਸ ਗੁਰੂ ਸਾਹਿਬਾਨ ਤੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਉੱਤੇ ਦ੍ਰਿੜ ਨਿਸ਼ਚਾ ਕਰਾਉਣਾ ਤੇ ਉਹਨਾਂ ਉਪਦੇਸ਼ਾਂ ਦੀ ਵਾਕਫੀ ਤੇ ਉਨ੍ਹਾਂ ਉੱਤੇ ਅਮਲ ਕਰਾਉਣ ਲਈ ਯਤਨ ਕਰਨਾ।
- (ਅ) ਗੁਰਮਤਿ, ਸਿੱਖ ਫ਼ਲਸਫ਼ਾ, ਰਹਿਤ ਮਰਯਾਦਾ ਤੇ ਕੀਰਤਨ ਆਦਿ ਦੇ ਪ੍ਰਚਾਰ ਨੂੰ ਕਾਮਯਾਬੀ ਨਾਲ ਚਲਾਉਣ ਲਈ ਸਿੱਖ ਮਿਸ਼ਨਰੀ ਕਾਲਜ ਵਿਚੋਂ ਪ੍ਰਚਾਰਕ ਤੇ ਚੰਗੇ ਛਾਤਰੀ, ਦਾਡੀ, ਕਵੀਸਰ ਪੈਦਾ ਕਰਨੇ, ਤਾਂ ਕਿ ਦੇਸ਼ ਤੇ ਪ੍ਰਦੇਸ਼ ਵਿਚ ਕਾਲਜਾਂ ਤੇ ਸਕੂਲਾਂ ਵਿਚ, ਪਿੰਡਾਂ ਤੇ ਸ਼ਹਿਰਾਂ ਵਿਚ, ਗੋਇਆ ਕਿ ਹਰ ਥਾਂ ਲਈ ਪ੍ਰਚਾਰ ਦੀ ਯੋਗਤਾ ਰੱਖਣ ਵਾਲੇ ਸੱਜਣ ਤਿਆਰ ਕੀਤੇ ਜਾ ਸਕਣ।
- (ੲ) ਵਡੇ ਪੈਮਾਨੇ ਤੇ ਅੰਮ੍ਰਿਤ ਪ੍ਰਚਾਰ ਦਾ ਪ੍ਰਬੰਧ ਕਰਨਾ, ਕਾਲਜਾਂ ਅਤੇ ਸਕੂਲਾਂ ਵਿਖੇ ਇਸ ਸਬੰਧ ਵਿਚ ਪੂਰਾ ਤਾਣ ਲਾਉਣਾ ਅਤੇ ਇਸ ਮਨੋਰਥ ਨੂੰ ਸਾਮ੍ਹਣੇ ਰੱਖ ਕੇ ਕਾਲਜਾਂ ਦੇ ਵਿਦਿਆਰਥੀਆਂ ਤੇ ਪ੍ਰੋਫ਼ੈਸਰਾਂ ਦੇ ਬਾਕਾਇਦਾ ਸਟੱਡੀ-ਸਰਕਲ ਲਾਉਣ ਦਾ ਪ੍ਰਬੰਧ ਕਰਨਾ।
- (ਸ) ਸਿੰਘਾਂ ਵਿਚ ਦਸਵੰਦ ਦਾ ਰਿਵਾਜ ਮੁੜ ਸੁਰਜੀਤ ਕਰਨਾ।
- (ਹ) ਸਿੱਖ ਧਰਮ ਤੇ ਇਤਿਹਾਸ ਦੇ ਵਿਦਵਾਨਾਂ, ਲਿਖਾਰੀਆਂ, ਪ੍ਰਚਾਰਕਾਂ, ਗ੍ਰੰਥੀਆਂ ਆਦਿ ਦਾ ਕੌਮ ਵਲੋਂ ਵਧ ਤੋਂ ਵਧ ਆਦਰ ਕਰਨ ਲਈ ਪ੍ਰਚਾਰ ਕਰਨਾ ਅਤੇ ਉਨ੍ਹਾਂ ਦੇ ਰੁਝੇ, ਸਿਖਲਾਈ ਅਤੇ ਰਹਿਣੀ ਦਾ ਸਿਆਰ ਉੱਚਾ ਥਰਨ ਲਈ ਯਤਨ ਕਰਨਾ।
- (ਕ) ਗੁਰਦੁਆਰਾ ਪ੍ਰਬੰਧ ਨੂੰ ਵਧੇਰੇ ਸੋਹਣਾ ਬਣਾਉਣ ਲਈ ਯਤਨ ਕਰਨਾ ਤੇ ਗੁਰਦੁਆਰਾ ਕਰਮਚਾਰੀਆਂ ਦੀ ਸਿਖਲਾਈ ਲਈ ਪ੍ਰਬੰਧ ਕਰਨਾ, ਗੁਰਦੁਆਰਿਆਂ ਦੀਆਂ ਇਮਾਰਤਾਂ ਦੀ ਸੰਭਾਲ ਕਰਾਉਣੀ। ਇਸ ਸਬੰਧ ਵਿਚ



ਸਮੇਂ ਸਮੇਂ ਸਿਰ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਤੇ ਹੋਰ ਕਮੇਟੀਆਂ ਵਿਚ ਆਪਣੇ ਪ੍ਰਤੀਨਿਧਾਂ ਨੂੰ ਯੋਗ ਹੋਵਾਇਤਾ ਭੇਜਦੇ ਰਹਿਣਾ।

- (ਖ) ਗੁਰਬਾਣੀ ਦੀ ਸੁਧ ਛਪਾਈ, ਪੁਰਾਣੇ ਤੇ ਨਵੀਨ ਸਿੱਖ ਇਤਿਹਾਸ ਦੀ ਖੋਜ ਅਤੇ ਸੰਭਾਲ ਤੇ ਪ੍ਰਕਾਸ਼ਨਾ, ਗੁਰਬਾਣੀ ਦਾ ਹੋਰ ਬੋਲੀਆਂ ਵਿਚ ਉਲਥਾ, ਸਿੱਖ ਸਿਧਾਂਤ ਬਾਰੇ ਵਧੀਆ ਸਾਹਿਤ ਤਿਆਰ ਕਰਨ ਲਈ ਪ੍ਰਬੰਧ ਕਰਨਾ।
- (ਗ) ਇਕ ਨਵਾਂ ਸਰਬ-ਹਿੰਦ ਗੁਰਦੁਆਰਾ ਕਾਨੂੰਨ ਬਨਾਉਣ ਦੇ ਬਾਨ੍ਹਣੂ ਬੰਨ੍ਹਣਾ, ਜਿਸ ਨਾਲ ਕਿ ਦੇਸ਼ ਭਰ ਦੇ ਗੁਰਦੁਆਰਿਆਂ ਦਾ ਪ੍ਰਬੰਧ ਵਧੇਰੇ ਸੁਚੱਜਾ ਤੇ ਸੌਭਾ-ਜਨਕ ਹੋ ਸਕੇ, ਅਤੇ ਜਿਸ ਨਾਲ ਸਿੱਖ ਪੰਥ ਪ੍ਰਾਚੀਨ ਪ੍ਰਚਾਰ ਕਰਨ ਵਾਲੀਆਂ ਸੰਪ੍ਰਦਾਵਾਂ, ਜਿਹਾ ਕਿ ਉਦਾਸੀ, ਨਿਰਮਲੇ ਆਦਿ ਮੁੜ ਸਮੂਚੇ ਸਿੱਖ ਸਮਾਜ ਦਾ ਅਨਿਖੜਵਾਂ ਅੰਗ ਬਣ ਜਾਣ, ਪ੍ਰੰਤੂ ਉਨ੍ਹਾਂ ਡੇਰਿਆਂ ਦੀਆਂ ਜਾਇਦਾਦਾਂ ਇਨ੍ਹਾਂ ਸੰਪ੍ਰਦਾਵਾਂ ਦੇ ਹੱਥਾਂ ਵਿਚ ਹੀ ਸੁਰੱਖਿਅਤ ਰਹਿਣ।
- (ਘ) ਸਾਰੇ ਸੰਸਾਰ ਦੇ ਸਮੂਹ ਗੁਰਦੁਆਰਿਆਂ ਦੇ ਪ੍ਰਬੰਧ ਨੂੰ ਇਕ ਲੜੀ ਵਿਚ ਪ੍ਰੋ ਕੇ ਸਾਰੇ ਖਾਲਸਾ ਪੰਥ ਦੇ ਧਰਮ ਅਸਥਾਨਾਂ ਦੀ ਰਹ-ਰੀਤ ਨੂੰ ਇਕ ਸਾਰ ਕਰਨ ਅਤੇ ਪ੍ਰਚਾਰ ਦੇ ਸਾਧਨਾਂ ਨੂੰ ਜੁੜਵਾਂ ਤੇ ਅਸਰ ਭਰਪੂਰ ਬਨਾਉਣ ਦਾ ਪ੍ਰਬੰਧ ਕਰਨਾ।
- (ਙ) ਸ੍ਰੀ ਨਨਕਾਣਾ ਸਾਹਿਬ ਅਤੇ ਉਨ੍ਹਾਂ ਹੋਰ ਸਮੂਹ ਗੁਰਦੁਆਰਿਆਂ ਤੇ ਗੁਰਧਾਮਾਂ ਜਿਨ੍ਹਾਂ ਤੋਂ ਪੰਥ ਨੂੰ ਵਿਛੋੜਿਆ ਗਿਆ ਹੈ, ਦੇ ਖੁੱਲ੍ਹੇ ਦਰਸ਼ਨ ਦੀਦਾਰ ਅਤੇ ਸੇਵਾ ਸੰਭਾਲ ਦਾ ਪ੍ਰਬੰਧ ਸਮੂਹ ਸਿੱਖਾਂ ਲਈ ਹਾਸਲ ਕਰਨ ਦੇ ਯਤਨ ਕਰਨਾ।

### ਰਾਜਸੀ ਨਿਸ਼ਾਨਾ

ਪੰਥਕ ਰਾਜਸੀ ਨਿਸ਼ਾਨਾ ਨਿਸਚੇ ਤੌਰ ਤੇ ਸਾਹਿਬ ਦਸਮ ਪਾਤਸ਼ਾਹ ਦੇ ਆਦੇਸ਼ਾਂ ਸਿੱਖ ਇਤਿਹਾਸ ਦੇ ਪੰਨਿਆਂ ਅਤੇ ਖਾਲਸਾ ਪੰਥ ਦੇ 'ਮਨ ਮੰਦਰ' ਵਿਚ ਉਕਰਿਆ ਚਲਿਆ ਆ ਰਿਹਾ ਹੈ, ਜਿਸ ਦਾ ਮਕਸਦ "ਖਾਲਸਾ ਜੀ ਦੇ ਬੋਲ ਬਾਲੇ" ਹੈ।

ਖਾਲਸਾ ਜੀ ਦੇ ਇਸ ਜਨਮ ਸਿਧ ਅਧਿਕਾਰ ਨੂੰ ਦ੍ਰਿਸ਼ਟਮਾਨ ਕਰਨ ਲਈ ਲੋੜੀਂਦੇ ਦੇਸ਼-ਕਾਲ ਤੇ ਰਾਜਸੀ ਵਿਧਾਨ ਦੀ ਸਿਰਜਣਾ ਪ੍ਰਾਪਤੀ, ਸ਼੍ਰੋਮਣੀ ਅਕਾਲੀ ਦਲ ਦੇ ਬੁਨਿਆਦੀ ਢਾਂਚੇ ਦੀ ਨੀਂਹ ਹੈ।

### ਇਸ ਪ੍ਰਯੋਜਨ ਦੀ ਪੂਰਤੀ ਲਈ

੧. ਸ਼੍ਰੋਮਣੀ ਅਕਾਲੀ ਦਲ ਹਰ ਸੰਭਵ ਤਰੀਕੇ ਨਾਲ ਯਤਨ ਤੇ ਜਦੋ-ਜਹਿਦ ਕਰੇਗਾ ਕਿ :

(ੳ) ਜਿਹੜੇ ਰਕਬੇ ਤੇ ਇਲਾਕੇ ਪੰਜਾਬ ਨਾਲੋਂ ਤੋੜ ਕੇ ਤੇ ਜਾਣ ਬੁੱਝ ਕੇ ਪੰਜਾਬੋਂ

ਬਾਹਰ ਰਖੇ ਗਏ ਹਨ, ਜਿਹਾ ਕਿ ਗੁਰਦਾਸਪੁਰ ਵਿਚੋਂ ਡਲਹੌਜੀ, ਅੰਬਾਲਾ ਜ਼ਿਲੇ ਦਾ ਚੰਡੀਗੜ੍ਹ, ਪਿਜੋਰ, ਕਾਲਕਾ ਅਤੇ ਅੰਬਾਲਾ ਸਦਰ ਆਦਿਕ ਹੁਸ਼ਿਆਰਪੁਰ ਜ਼ਿਲੇ ਦੀ ਸਾਰੀ ਉਨਾ ਤਹਿਸੀਲ ਨਾਲਾਗੜ੍ਹ ਦਾ 'ਦੇਸ਼' ਨਾਮੀ ਇਲਾਕਾ, ਕਰਨਾਲ ਜ਼ਿਲੇ ਦਾ ਸ਼ਾਹਬਾਦ ਬਲਾਕ ਅਤੇ ਗੁਹਲਾ ਬਲਾਕ ਤੇ ਹਿਸਾਰ ਜ਼ਿਲੇ ਦੀ ਟੰਹਾਨਾ ਸਬ-ਤਹਿਸੀਲਾਂ, ਰੱਤੀਆ ਬਲਾਕ ਤੇ ਸਰਸੇ ਦੀ ਤਹਿਸੀਲ, ਰਾਜਿਸਥਾਨ ਤੇ ਗੈਰਾ ਨਗਰ ਦੇ ਜ਼ਿਲੇ ਦੀਆਂ ਛੇ ਤਹਿਸੀਲਾਂ, ਅਤੇ ਇਹਨਾਂ ਦੇ ਨਾਲ ਲਗਦੇ ਪੰਜਾਬੀ ਬੰਲਦੇ ਤੇ ਸਿੱਖ ਵਸੋਂ ਦੇ ਹੋਰ ਸਾਰੇ ਇਲਾਕੇ ਤੁਰੰਤ ਪੰਜਾਬ ਵਿਚ ਆ ਜਾਣ ਅਤੇ ਇਕੋ ਇੱਤ-ਜ਼ਾਮੀਆਂ ਇਕਾਈ ਬਣ ਜਾਣ, ਜਿਸ ਵਿਚ ਸਿੱਖੀ ਤੇ ਸਿੱਖਾਂ ਦੇ ਹਿਤ ਵਿਸ਼ੇਸ਼ ਸੁਰੱਖਿਅਤ ਰਹਿਣ।

(ਅ) ਇਸ ਨਵੇਂ ਪੰਜਾਬ 'ਤੇ ਦੇਸ਼ ਦੇ ਹੋਰ ਸੂਬਿਆਂ ਵਿਚ ਕੇਂਦਰ ਦਾ ਦਖਲ ਕੇਵਲ ਦੇਸ਼ ਦੇ ਡੀਫੈਂਸ, ਪ੍ਰਦੇਸੀ ਮਾਮਲਿਆਂ, ਤਾਰ, ਡਾਕ ਤੇ ਰੇਲਵੇ ਅਤੇ ਕਰੰਸੀ ਦੇ ਮਹਿਕਮਿਆਂ ਤੀਕ ਸੀਮਤ ਹੋਵੇ, ਅਤੇ ਬਾਕੀ 'ਸਾਰੇ ਮਹਿਕਮੇ ਪੰਜਾਬ ਦੇ ਆਪਣੇ ਅਧਿਕਾਰ ਵਿਚ ਹੋਣ, ਇਨ੍ਹਾਂ ਦੇ ਪ੍ਰਬੰਧ ਲਈ ਪੰਜਾਬ ਨੂੰ ਆਪਣਾ ਆਈਨ ਆਪ ਬਨਾਉਣ ਦਾ ਪੂਰਨ ਅਧਿਕਾਰ ਹੋਵੇ। ਇਹਨਾਂ ਕੇਂਦਰੀ ਮਹਿਕਮਿਆਂ ਲਈ ਲੱਭੀਏ ਫਾਈਨੈਂਸ ਵੀ ਪੰਜਾਬ ਆਪਣਾ ਕੇਂਦਰ, ਪਾਰਲੀਮੈਂਟ ਵਿਚ ਆਪਣੇ ਨੁਮਾਇੰਦਿਆਂ ਦੀ ਗਿਣਤੀ ਦੇ ਤਨਾਬ ਅਨੁਸਾਰ ਖੁਦ ਆਪ ਹੀ ਅਦਾ ਕੀਤਾ ਕਰੇ।

(ਬ) ਪੰਜਾਬੋਂ ਬਾਹਰ ਵਸਣ ਵਾਲੀ ਸਿੱਖ ਵਸੋਂ ਅਤੇ ਹੋਰ ਧਾਰਮਕ ਘਟ ਗਿਣਤੀਆਂ ਦੀ ਮੁਅਸਰ ਤਹੱਫਜ਼ਾਤ (ਸੁਰੱਖਿਆ) ਦਾ ਪ੍ਰਬੰਧ ਕੀਤਾ ਜਾਵੇ ਤਾਂ ਕਿ ਉਹ ਕਿਸੇ ਵਿਤਕਰੇ ਦਾ ਸ਼ਿਕਾਰ ਨਾ ਹੋ ਸਕਣ।

੨. ਸ਼੍ਰੋਮਣੀ ਅਕਾਲੀ ਦਲ ਇਹ ਵੀ ਯਤਨ ਕਰੇਗਾ ਕਿ ਹਿੰਦੁਸਤਾਨ ਦਾ ਵਿਧਾਨ ਸਭਾ ਅਰਥਾਤ ਵਿਚ ਫੈਡਰਲ ਬਣਾਇਆ ਜਾਵੇ ਤੇ ਇਸ ਦੀਆਂ ਸਾਰੀਆਂ ਰਿਆਸਤਾਂ ਦਾ ਕੇਂਦਰ ਵਿਚ ਬਰਾਬਰ ਦਾ ਅਧਿਕਾਰ ਤੇ ਨੁਮਾਇੰਦਗੀ ਹੋਵੇ।

੩. ਸ਼੍ਰੋਮਣੀ ਅਕਾਲੀ ਦਲ ਕਾਂਗਰਸੀ ਸਰਕਾਰ ਦੀ ਉਲੀਕੀ ਹੋਈ ਭਾਰਤ ਦੀ ਮੌਜੂਦਾ ਵਿਦੇਸ਼ੀ ਪਾਲਿਸੀ ਨੂੰ ਸਖਤ ਨਖਿਦ, ਨਿਕੰਮੀ ਅਤੇ ਦੇਸ਼, ਕੌਮ ਤੇ ਇਨਸਾਨੀਅਤ ਲਈ ਹਾਨੀਕਾਰਕ ਸਮਝਦਾ ਹੈ। ਸ਼੍ਰੋਮਣੀ ਅਕਾਲੀ ਦਲ ਭਾਰਤ ਦੀ ਅਜਿਹੀ ਵਿਦੇਸ਼ੀ ਨੀਤੀ ਦੀ ਹਮਾਇਤ ਕਰੇਗਾ ਜੋ ਅਮਨ ਪਸੰਦੀ ਉਤੇ ਅਧਾਰਤ ਅਤੇ ਕੌਮੀ ਮੁਫਾਦ ਦੇ ਅਨੁਕੂਲ ਹੋਵੇ ਅਤੇ ਖਾਸ ਕਰਕੇ ਭਾਰਤ ਦੇ ਸਾਰੇ ਗਵਾਦੀ ਦੇਸ਼ਾਂ ਨਾਲ ਤੇ ਸਿੱਖ ਵਸੋਂ ਵਾਲੇ ਤੇ ਸਿੱਖ ਗੁਰਧਾਮਾਂ

ਵਾਲੇ ਦੇਸ਼ ਨਾਲ ਪ੍ਰੇਮ ਤੇ ਸਦ-ਭਾਵਨਾ ਵਾਲੀ ਹੋਵੇ। ਸ਼੍ਰੋਮਣੀ ਅਕਾਲੀ ਦਲ ਦੀ ਇਹ ਨੀਤੀ ਹੈ ਕਿ ਸਾਡੀ ਵਿਦੇਸ਼ ਨੀਤੀ ਕਿਸੇ ਹੋਰ ਦੇਸ਼ ਦੀ ਨੀਤੀ ਨਾਲ ਗੱਲ ਜੋਟੀ ਹੋਈ ਨਾ ਹੋਵੇ।

੪. ਕੇਂਦਰੀ ਤੇ ਸੂਬਕ ਸਰਕਾਰਾਂ ਦੇ ਸਾਰੇ ਸਿੱਖ ਤੇ ਹੋਰ ਮੁਲਾਜ਼ਮਾਂ ਨੂੰ ਹਰ ਇਨਸਾਫ਼ ਦਿਵਾਉਣਾ ਅਤੇ ਉਹਨਾਂ ਵਿਚੋਂ ਕਿਸੇ ਨਾਲ ਵੀ ਕੋਈ ਹੱਕਾ ਜਾ ਬੰਦਿਨਸਾਫ਼ੀ ਹੋਵੇ ਉਸ ਵਿਰੁਧ ਪੁਰ-ਅਸਰ ਆਵਾਜ਼ ਉਠਾਉਣਾ ਅਤੇ ਜਦੋਂ ਜਹਿਦ ਕਰਨਾ ਸ਼੍ਰੋਮਣੀ ਅਕਾਲੀ ਦਲ ਦੇ ਪ੍ਰੋਗਰਾਮ ਦਾ ਇਕ ਖਾਸ ਅੰਗ ਹੈ। ਸ਼੍ਰੋਮਣੀ ਅਕਾਲੀ ਦਲ ਖਾਸ ਕਰਕੇ ਮਹਿਕਮਾ ਡੀਫੈਂਸ ਦੀ ਹਰ ਬਾਹੀ ਵਿਚ ਸਿੰਘਾਂ ਦੀ ਰਿਵਾਇਤੀ ਪੇਂਜੀਸ਼ਨਾਂ ਕਾਇਮ ਰਖਣ ਲਈ ਯਤਨ ਕਰੇਗਾ ਅਤੇ ਯਤਨ ਕਰੇਗਾ ਕਿ ਫੌਜੀ ਸਿੰਘਾਂ ਦੀਆਂ ਲੋੜਾਂ ਪੰਥ ਦੇ ਵਧ ਤੋਂ ਵਧ ਧਿਆਨ ਵਿਚ ਰਹਿਣ। ਸ਼੍ਰੋਮਣੀ ਅਕਾਲੀ ਦਲ ਇਹ ਵੀ ਯਤਨ ਕਰੇਗਾ ਕਿ 'ਕ੍ਰਿਪਾਨ' ਸਿੱਖ ਫੌਜੀਆਂ ਦੀ ਵਰਦੀ ਦਾ ਇਕ ਹਿਸਾਬ ਬਣ ਜਾਵੇ।

੫. ਮਹਿਕਮਾ ਡੀਫੈਂਸ ਦੇ ਸਾਬਕ ਕਰਮਚਾਰੀਆਂ ਨੂੰ ਸਿਵਲ ਜ਼ਿੰਦਗੀ ਵਿਚ ਮੁੜ ਸ਼ਾਮਲ ਹੋਣ ਲਈ ਬੇਹਤਰ ਹਾਲਾਤ ਪੈਦਾ ਕਰਨੇ ਤੇ ਮਾਕੂਲ ਰਿਆਇਤਾਂ ਅਤੇ ਮੁਨਾਸਬ ਸੁਹੱਫਜਾਤ ਦਿਵਾਉਣਾ ਅਤੇ ਉਹਨਾਂ ਦੇ ਹੱਕਾਂ, ਸਵੈ-ਸਤਿਕਾਰ ਅਤੇ ਸਵੈ-ਅਭਿਮਾਨ ਦੀ ਰਾਖੀ ਲਈ ਉਹਨਾਂ ਨੂੰ ਜਥੇਬੰਦ ਕਰਨਾ ਅਤੇ ਉਹਨਾਂ ਦੀ ਆਪਣੀ ਅਵਾਜ਼ ਨੂੰ ਪੁਰ-ਅਸਰ ਬਣਾਉਣ ਲਈ ਯਤਨ ਕਰਨਾ, ਸ਼੍ਰੋਮਣੀ ਅਕਾਲੀ ਦਲ ਆਪਣਾ ਪਰਮ ਕਰਤਵ ਸਮਝਦਾ ਹੈ।

੬. ਸ਼੍ਰੋਮਣੀ ਅਕਾਲੀ ਦਲ ਦਾ ਵਿਚਾਰ ਹੈ ਕਿ ਹਰ ਇਸਤ੍ਰੀ ਪੁਰਸ਼ ਲਈ ਜਿਸ ਨੂੰ ਕਿਸੇ ਵਿਖਲਾਕੀ ਜ਼ਰਮ ਵਿਚ ਅਦਾਲਤ ਵਲੋਂ ਕੋਈ ਸਜ਼ਾ ਨਾ ਦਿਤੀ ਗਈ ਹੋਵੇ, ਛੋਟੇ ਸਸਤ੍ਰ ਰਿਵਾਲਵਰ, ਬੰਦੂਕ ਤਥਾ ਪਿਸਤੌਲ, ਰਾਈਫਲ ਤੇ ਕਾਰਬਾਈਨ ਤੇ (ਸਮਾਲ ਆਰਮਜ਼) ਆਦਿਕ ਰੱਖਣ ਦੀ ਪੂਰੀ ਖੁਲ੍ਹ ਹੋਵੇ ਤੇ ਕੋਈ ਲਾਇਸੈਂਸ ਲੈਣ ਦੀ ਲੋੜ ਨਾ ਹੋਵੇ, ਕੇਵਲ ਰਜਿਸਟਰੇਸ਼ਨ ਕਾਫ਼ੀ ਸਮਝੀ ਜਾਵੇ।

੭. ਸ਼੍ਰੋਮਣੀ ਅਕਾਲੀ ਦਲ ਸ਼ਰਾਬ ਤੇ ਹੋਰ ਨਸ਼ਿਆਂ ਦੀ ਮਨਾਹੀ ਚਾਹੁੰਦਾ ਹੈ ਅਤੇ ਪਬਲਿਕ ਥਾਵਾਂ ਤੇ ਨਸ਼ਿਆਂ ਦੀ ਵਰਤੋਂ ਤੇ ਤਮਾਕੂ ਪੀਣ ਦੀ ਮਨਾਹੀ ਦਾ ਮੁਦੱਈ ਹੈ ਅਤੇ ਇਸ ਤੇ ਪਾਬੰਦੀ ਲਈ ਯਤਨ ਕਰੇਗਾ।

ATINDER PAL SINGH,

EX. M. P.

"JUPHAR" BRADSON ROAD,

V. JASSOWAL P. O. MOHUWAL,

PATIALA DISTRICT.



ATTENDER PAL SINGH,  
EX. M. P.  
'JUP-CHAE' BHADRON ROAD,  
V. JASSOWAL P. O. SIDHUWAL,  
PATIALA-147001

## ਸ਼੍ਰੋਮਣੀ ਅਕਾਲੀ ਦਲ ਦੀ "ਆਰਥਿਕ" ਪਾਲਿਸੀ ਅਤੇ ਪ੍ਰੋਗਰਾਮ

ਜੋ ਵਰਕਿੰਗ ਕਮੇਟੀ ਨੇ ੧੭ ਅਕਤੂਬਰ ੧੯੭੩ ਨੂੰ ਸ੍ਰੀ ਅਨੰਦਪੁਰ ਸਾਹਿਬ ਵਿਖੇ ਹੋਈ ਆਪਣੀ ਮੀਟਿੰਗ ਵਿਚ ਪਾਸ ਕੀਤਾ :

ਭਾਵੇਂ ਭਾਰਤੀ ਆਰਥਿਕਤਾ ਮੁੱਖ ਤੌਰ ਤੇ ਖੇਤੀ ਬਾਣੀ ਉੱਤੇ ਆਧਾਰਤ ਹੈ ਅਤੇ ਕੋਈ ਵੀ ਰਾਜਨੀਤਕ ਸ਼ਕਤੀ ਜੋ ਨਿਆਂ ਦੇ ਆਧਾਰ ਤੇ ਸਮਾਜ ਬਣਾਣ ਦਾ ਦਾਅਵਾ ਕਰਦੀ ਹੈ, ਇਸ ਨੂੰ ਅੱਖੋਂ ਉਹਲੇ ਨਹੀਂ ਕਰ ਸਕਦੀ, ਪਰ ਸਾਰੀ ਸਮੱਸਿਆ ਦੀ ਘੁੰਡੀ ਇਹ ਹੈ ਕਿ ਇਸ ਆਰਥਿਕ ਪ੍ਰਬੰਧ ਦਾ ਮੁੱਖ ਲੀਵਰ ਵੱਡੇ ਵੱਡੇ ਵਪਾਰੀਆਂ, ਸ਼ਾਹੂਕਾਰਾਂ ਅਤੇ ਅਜਾਰੇਦਾਰਾਂ ਦੀ ਸ਼੍ਰੇਣੀ ਦੇ ਹੱਥ ਵਿਚ ਹੈ। ਸਹੀ ਲਫਜ਼ਾਂ ਵਿਚ ਇਹੀ ਸ਼੍ਰੇਣੀ ਅਜ਼ਾਦੀ ਦੇ ਇਹਨਾਂ ੨੬ ਵਰ੍ਹਿਆਂ ਵਿਚ ਅਮੀਰ ਹੋਈ ਹੈ, ਭਾਵੇਂ ਆਰਥਿਕ ਉੱਨਤੀ ਦੇ ਫਾਇਦਿਆਂ ਨੂੰ ਬਾਕੀ ਸ਼੍ਰੇਣੀ ਨੇ ਵੀ ਮਾਣਿਆ ਹੈ। ਅਸਲ ਵਿਚ ਇਹੀ ਸ਼੍ਰੇਣੀ ਰਾਜਨੀਤਕ ਤਾਕਤ ਦੀ ਮਾਲਕ ਹੈ ਅਤੇ ਇਹੀ ਇਸ ਨੂੰ ਵਰਤਦੀ ਵੀ ਹੈ। ਇਸ ਲਈ ਸਾਂਤਮਈ ਤਰੀਕਿਆਂ ਰਾਹੀਂ ਇਕ ਨਵੇਂ ਸਮਾਜ ਨੂੰ ਬਣਾਣ ਦਾ ਹਰ ਯਤਨ ਆਬਾਦੀ ਦੇ ਇਸ ਜੁੱਟ ਦੇ ਆਰਥਿਕ-ਪ੍ਰਬੰਧ ਅਤੇ ਰਾਜਨੀਤਿਕ ਕਿਲ੍ਹਿਆਂ ਨੂੰ ਤੋੜਨ ਲਈ ਹੋਣਾ ਚਾਹੀਦਾ ਹੈ।

ਅਕਾਲੀ ਦਲ ਚਾਹੁੰਦਾ ਹੈ ਕਿ ਪੇਂਡੂ ਅਤੇ ਸ਼ਹਿਰੀ ਦੋਵਾਂ ਖੇਤਰਾਂ ਵਿਚ ਅਮੀਰ ਅਤੇ ਗਰੀਬ ਵਿਚ ਅੰਤਰ ਖਤਮ ਕੀਤਾ ਜਾਵੇ, ਪਰ ਇਸ ਦੀ ਇਛਾ ਹੈ ਕਿ ਧਨ ਦੇ ਸੰਗ੍ਰਹਿ ਤੇ ਪਹਿਲਾ ਹੱਲਾ ਉਹਨਾਂ ਲੋਕਾਂ ਉਪਰ ਕੀਤਾ ਜਾਵੇ ਜੋ ਅਸਲ ਵਿਚ ਆਰਥਿਕ ਪ੍ਰਬੰਧ ਨੂੰ ਕੰਟਰੋਲ ਕਰਦੇ ਹਨ। ਪੇਂਡੂ ਇਲਾਕਿਆਂ ਵਿਚ ਵੀ ਅਕਾਲੀ ਦਲ ਅਬਾਦੀ ਦੇ ਇਨ੍ਹਾਂ ਕਮਜ਼ੋਰ ਵਰਗਾਂ, ਅਣ-ਸੂਚਿਤ ਜਾਤੀਆਂ, ਪੱਛੜੇ ਹੋਏ ਵਰਗਾਂ, ਬੇ-ਚਮੀਨ ਮੁਜ਼ਾਹਰਿਆਂ, ਮਜ਼ਦੂਰਾਂ, ਗਰੀਬ ਕਿਸਾਨਾਂ ਅਤੇ ਮੱਧ-ਸ਼੍ਰੇਣੀ ਦੇ ਕਿਸਾਨਾਂ ਦੀ ਹਮਾਇਤ ਕਰਦਾ ਹੈ। ਇਸ ਲਈ ਇਹ ਇਕ ਅਜਿਹੇ ਤਰੀਕੇ ਨਾਲ ਭੂਮੀ-ਸੁਧਾਰਾਂ ਦੀ ਹਮਾਇਤ ਕਰਦਾ ਹੈ ਜਿਨ੍ਹਾਂ ਅਨੁਸਾਰ ੩੦ ਸਟੇਂਡਰਡ ਏਕੜ ਤੋਂ ਜ਼ਿਆਦਾ ਸਾਰੀ ਭੋਂ ਜ਼ਿਮੀਂਦਾਰਾਂ ਕੋਲੋਂ ਲੈ ਕੇ ਪੇਂਡੂ



ਗਰੀਬਾਂ ਵਿਚ ਵੰਡ ਦਿਤੀ ਜਾਵੇ ।

The motto of Shiromani Akali Dal is to provide employment for all, requisite food and clothing for all a house to evil in, suitable transport and to create means to fulfil all those necessities of a civilized life withert which life appeals incompletes.

ਇਸ ਲਈ ਅਕਾਲੀ ਦਲ ਦੀ ਆਰਥਿਕ ਪਾਲਿਸੀ ਮੁੱਖ ਤੌਰ ਤੇ ਇਹਨਾਂ ਨਿਸ਼ਾਨਿਆਂ ਨੂੰ ਪ੍ਰਾਪਤ ਕਰਨਾ ਹੋਵੇਗੀ ।

### ਖੇਤੀ-ਬਾੜੀ ਖੇਤਰ

ਸਾਡੇ ਦੇਸ਼ ਵਿਚ ਖੇਤੀਬਾੜੀ ਦੇ ਖੇਤਰ ਵਿਚ ਇਕ ਪਾਸੇ ਤਾਂ ਬਹੁਤ ਸਾਰੇ ਭੋ'-ਸੁਧਾਰ ਹੋਂਦ ਵਿਚ ਆਏ ਹਨ ਅਤੇ ਦੂਜੇ ਪਾਸੇ ਹਰੀ-ਕ੍ਰਾਂਤੀ ਦਾ ਇਕ ਨਵਾਂ ਦੌਰ ਇਕ ਹੱਥ ਅਕਾਲੀ ਦਲ ਹਰੀ-ਕ੍ਰਾਂਤੀ ਵਿਚ ਵਾਧੇ ਦੀ ਪ੍ਰਤਿਗਿਆ ਕਰਦਾ ਹੈ ਅਤੇ ਦੂਸਰੇ ਹੱਥ ਵਿਚ ਪ੍ਰਣ ਕਰਦਾ ਹੈ ਕਿ ਖੇਤੀਬਾੜੀ ਦੀ ਉਪਜ ਵਿਚ ਵਾਧਾ ਹੋਵੇ । ਪੇਂਡੂ ਆਬਾਦੀ ਦੇ ਸਾਰੇ ਵਰਗਾਂ, ਖਾਸ ਤੌਰ ਤੇ ਮੱਧ ਸ਼੍ਰੇਣੀ ਦੇ ਕਿਸਾਨਾਂ ਅਤੇ ਗਰੀਬਾਂ ਤੇ ਭੋ' ਰਹਿਤ ਮੁਜ਼ਾਰਿਆਂ ਦੀ ਰਹਿਣੀ ਦੇ ਮਿਆਰ ਵਿਚ ਸੁਧਾਰ ਯਕੀਨੀ ਲਿਆਵੇ । ਇਸ ਨਿਸ਼ਾਨੇ ਦੀ ਪ੍ਰਾਪਤੀ ਲਈ ਅਕਾਲੀ ਦਲ ਨਿਮਨ ਲਿਖਤ ਰਜਵੀਜ਼ਾਂ ਨੂੰ ਅਪਨਾਉਣ ਦਾ ਸੰਕਲਪ ਰਖਦਾ ਹੈ :

- (ੳ) ਗਰੀਬ ਅਤੇ ਅਮੀਰ ਵਿਚਲੇ ਫਰਕ ਨੂੰ ਖਤਮ ਕਰਨ ਲਈ ਅਤੇ ਖੇਤੀਬਾੜੀ ਦੀ ਉਪਜ ਵਧਾਉਣ ਲਈ ਭੋ'-ਸੁਧਾਰਾਂ ਨੂੰ ਸ਼ੁਰੂ ਕਰਨਾ । ਭੋ'-ਹੱਦਬੰਦੀ ਬਾਰੇ ਅਜੋਕੀ ਵਿਧਾਨਕਾਰੀ (legislation) ਤੇ ਪੁਨਰ ਵਿਚਾਰ ਕੀਤਾ ਜਾਵੇਗਾ ਅਤੇ ਹੱਦਬੰਦੀ ਨੂੰ ੩੦ ਸਟੈਂਡਰਡ ਏਕੜ ਫੀ ਪ੍ਰਵਾਰ ਦੇ ਲਿਹਾਜ਼ ਨਾਲ ਪੱਕਾ ਨੀਯਤ ਕੀਤਾ ਜਾਵੇਗਾ । ਉਪਰ ਬਾਕੀ ਸਾਰੀਆਂ ਸਾਲਸੀਆਂ ਨੂੰ ਖਤਮ ਕਰ ਦਿਤਾ ਜਾਵੇਗਾ ਅਤੇ ਅਸਲ ਵਾਹਿਕਾ (Tillers) ਨੂੰ ਭੋ'-ਦਾਰੀ ਦੀ ਪਰਪੱਕਤਾ ਦਿੱਤੀ ਜਾਵੇਗੀ । ਭੋ' ਰਹਿਤ ਮੁਜ਼ਾਰਿਆਂ ਅਤੇ ਗਰੀਬ ਕਿਸਾਨਾਂ ਨੂੰ ਵਾਧੂ ਭੋ' ਤੇ ਵਸਾਇਆ ਜਾਵੇਗਾ ਅਤੇ ਵਿਹਲੀ, ਸਰਕਾਰੀ, ਤੇ ਵਾਹੀ ਯੋਗ ਭੋ' ਨੂੰ ਭੋ'-ਰਹਿਤ ਲੋਕਾਂ ਵਿਚ ਖਾਸ ਤੌਰ ਤੇ ਅਣਸੂਚਿਤ ਜ਼ਮੀਨਾਂ ਅਤੇ ਅਣਸੂਚਿਤ ਕਬੀਲਿਆਂ ਦੇ ਲੋਕਾਂ ਵਿਚ ਵੰਡ ਦਿੱਤੀ ਜਾਵੇਗੀ । ਇਨ੍ਹਾਂ ਬਖਸ਼ੀਸ਼ਾਂ ਨੂੰ ਵੰਡਣ ਦੀ ਯੋਜਨਾ ਇਸ ਤਰੀਕੇ ਨਾਲ ਬਣਾਈ ਜਾਵੇਗੀ

ਕਿ ਹਰੀਜਨ ਅਤੇ ਭੋਂ-ਰਹਿਤ ਲੋਕਾਂ ਨੂੰ ਇਸ ਤੋਂ ਲਾਭ ਪਹੁੰਚੇ। ਇਸ ਦੇ ਨਾਲ ਨਾਲ, ਅਕਾਲੀ ਦਲ ਇਹ ਵੀ ਵਿਚਾਰੇਗਾ ਕਿ ਮੁਜ਼ਾਰਿਆਂ ਨੂੰ ਕਿਵੇਂ ਕਰਚਾ ਲੈਣ ਲਈ ਉਨ੍ਹਾਂ ਨੂੰ ਭੋਂ ਨੂੰ ਗਹਿਣੇ ਰਖਣ ਦਾ ਹੱਕ ਦਿਤਾ ਜਾਵੇ। ਸਰਕਾਰ ਰਾਹੀਂ ਅਣਸੂਚਿਤ ਜਾਤੀਆਂ, ਅਣਸੂਚਿਤ ਕਬੀਲਿਆਂ ਅਤੇ ਪਛੜੀਆਂ ਜਾਤੀਆਂ ਨੂੰ ਮਿਲੀ ਭੋਂ ਦੀ ਵੰਚ (ਬੰ) ਉਪਰ ਪਾਬੰਦੀਆਂ ਨੂੰ ਕਿਵੇਂ ਲਾਇਆ ਜਾ ਸਕਦਾ ਹੈ।

- (ਅ) ਅਕਾਲੀ ਦਲ ਖੇਤੀ ਬਾਤੀ ਦੇ ਆਧੁਨਿਕ-ਕਰਣ ਦੀ ਭਰਪੂਰ ਕੋਸ਼ਿਸ਼ ਕਰੇਗਾ ਅਤੇ ਇਹ ਵੀ ਵਿਚਾਰੇਗਾ ਕਿ ਮਧ-ਸ਼੍ਰੇਣੀ ਛੋਟੇ ਅਤੇ ਗਰੀਬ ਕਿਸਾਨ ਵੀ ਏਜੇਸੀਆਂ ਰਾਹੀਂ ਮਿਲ ਰਹੇ ਕਰਜ਼ਿਆਂ ਅਤੇ ਸਾਧਨਾਂ (inputs) ਦਾ ਕਿਵੇਂ ਲਾਭ ਉਠਾ ਸਕਦੇ ਹਨ।
- (ੲ) ਅਕਾਲੀ ਦਲ ਭਰਪੂਰ ਕੋਸ਼ਿਸ਼ ਕਰੇਗਾ ਕਿ ਖੇਤੀਬਾਤੀ ਦੀ ਉਪਜ ਦੀਆਂ ਕੀਮਤਾਂ ਮਧ-ਦਰਜੇ ਦੇ ਕਿਸਾਨਾਂ ਦੀ ਪੈਦਾਵਾਰ ਤੇ ਖਰਚੇ ਦੀ ਬੁਨਿਆਦ ਤੇ ਨੀਯਤ ਹੋ ਜਾਣ। ਕੀਮਤਾਂ ਨੂੰ ਬਿਜਾਈ ਤੋਂ ਕਾਫੀ ਪਹਿਲਾਂ ਹੀ ਸੂਚਿਤ ਕਰ ਦਿਤਾ ਜਾਣਾ ਚਾਹੀਦਾ ਹੈ। ਕੀਮਤਾਂ ਨੀਯਤ ਕਰਨ ਦਾ ਅਧਿਕਾਰ ਲਾਜ਼ਮੀ ਤੌਰ ਤੇ ਰਾਜ ਸਰਕਾਰ ਕੋਲ ਹੋਣਾ ਚਾਹੀਦਾ ਹੈ।
- (ਸ) ਅਕਾਲੀ ਦਲ ਅੰਨ ਵਪਾਰ ਦੇ ਸੰਪੂਰਣ ਕੰਮੀਕਰਣ ਦੀ ਹਮਾਇਤ ਕਰਦਾ ਹੈ ਅਤੇ ਰਾਜ ਸਰਕਾਰ ਤੇ ਸਰਕਾਰੀ ਏਜੇਸੀਆਂ ਰਾਹੀਂ ਅੰਨ ਅਤੇ ਦੂਜੀਆਂ ਹੋਰ ਫਸਲਾਂ ਦੀ ਬੈਂਕ ਦੇ ਵਪਾਰ ਦਾ ਪੂਰਨ ਤੌਰ ਤੇ ਸਰਕਾਰੀ-ਕਰਨ ਕਰਨ ਲਈ ਹਰ ਕਦਮ ਉਠਾਏਗਾ।
- (ਹ) ਅਕਾਲੀ ਦਲ ਹਰੇਕ ਤਰ੍ਹਾਂ ਦੇ ਫੂਡ ਬੋਨਾਂ ਦੇ ਅਤੇ ਦੇਸ਼ ਵਿਚ ਅੰਨ ਦੀ ਆਵਾਜਾਈ ਤੇ ਲਾਈਆਂ ਪਾਬੰਦੀਆਂ ਦੇ ਵਿਰੁਧ ਹੈ। ਸਮੁੱਚੇ ਦੇਸ਼ ਨੂੰ ਇਕ ਫੂਡ ਜੋਨ ਮੰਨਿਆ ਜਾਵੇ।  
ਬੀਨ-ਡੋਮ ਬਨਿੰਡਾ ਬਰਮਲ ਪਲਾਂਟ ਨੂੰ ਸਿਰੇ ਚਾੜ੍ਹਨ ਲਈ ਖਾਸ ਕੋਸ਼ਿਸ਼ਾਂ ਕੀਤੀਆਂ ਜਾਣਗੀਆਂ ਤਾਂ ਕਿ ਰਾਜ ਵਿਚ ਸੰਚਾਈ ਦੀਆਂ ਸੁਵਿਧਾਵਾਂ ਅਤੇ ਬਿਜਲੀ ਦਾ ਬਹੁਤਾਤ ਹੋ ਜਾਵੇ ਅਤੇ ਸਿਟੇ ਵਜੋਂ ਇਹ ਹੋਰ ਸਸਤੀਆਂ ਹੋਣ। ਰਾਜ ਵਿਚ ਐਤਮੀ ਬਿਜਲੀ ਦਾ ਪਲਾਂਟ ਲਾਉਣ ਲਈ ਇਕ ਨਿਰਣੈ-ਮਈ ਕੋਸ਼ਿਸ਼ ਕੀਤੀ ਜਾਵੇਗੀ।
- (ਕ) ਪੇਂਡੂ ਇਲਾਕਿਆਂ ਵਿਚ ਸਹਿਕਾਰੀ ਸੇਵਾਵਾਂ ਕਾਇਮ ਕੀਤੀਆਂ ਜਾਣੀਆਂ ਚਾਹੀਦੀਆਂ ਹਨ ਅਤੇ ਜਿਥੇ ਨਹਿਰੀ ਸੰਚਾਈ ਦੀ ਘਾਟ ਹੈ, ਉਨ੍ਹਾਂ ਇਲਾਕਿਆਂ ਵਿਚ ਛੋਟੇ-ਸੰਚਾਈ ਪ੍ਰਾਜੈਕਟਾਂ ਲਈ ਖਾਸ ਧਿਆਨ ਦੇਣਾ ਚਾਹੀਦਾ ਹੈ।

## ਉਦਯੋਗ

ਅਕਾਲੀ ਦਲ ਮੰਗ ਕਰਦਾ ਹੈ ਕਿ ਸਾਡੇ ਬੁਨਿਆਦੀ ਉਦਯੋਗ ਪਬਲਿਕ ਸੈਕਟਰ (ਜਨਤਾ ਦੇ ਮੈਦਾਨ) ਵਿਚ ਲਿਆਂਦੇ ਜਾਣ।

ਅਕਾਲੀ ਦਲ ਚਾਹੁੰਦਾ ਹੈ ਕਿ ਉਹ ਸਾਰੇ ਖਪਤਕਾਰੀ ਉਦਯੋਗ ਜੋ ਜ਼ਰੂਰੀ ਵਸਤੂਆਂ ਨਾਲ ਸਬੰਧਤ ਹਨ, ਕੌਮੀ ਕਰ ਲਏ ਜਾਣ ਤਾਂ ਕਿ ਕੌਮਤਾ ਨੂੰ ਕਾਬੂ ਹੇਠ ਰਖਿਆ ਜਾ ਰਖੇ ਅਤੇ ਭਾਰੀ ਖਪਤਕਾਰ ਦੀ ਉਦਯੋਗਕਾਰੀਆਂ ਅਤੇ ਦਲਾਲਾਂ ਰਾਹੀਂ ਲੁੱਟ-ਖਸੁੱਟ ਨੂੰ ਖਤਮ ਕੀਤਾ ਜਾ ਸਕੇ।

ਪਬਲਿਕ ਸੈਕਟਰ ਦੇ ਉਦਯੋਗਾਂ ਨੂੰ ਇਸ ਤਰੀਕੇ ਨਾਲ ਸਥਾਪਤ ਕੀਤਾ ਜਾਵੇ ਕਿ ਉਹ ਪ੍ਰਾਦੇਸ਼ਿਕ ਅਸੰਤੁਲਨ ਖਤਮ ਹੋ ਸਕੇ ਜਿਹੜਾ ਕੇਂਦਰੀ ਸਰਕਾਰ ਦੀਆਂ ਭੇਦ-ਬਾਵ ਵਾਲੀਆਂ ਨੀਤੀਆਂ ਸਦਕਾ ਹੋਂਦ ਵਿਚ ਆ ਚੁਕਾ ਹੈ।

ਪੇਂਡੂ ਇਲਾਕਿਆਂ ਵਿਚ ਖੇਤੀਬਾੜੀ ਤੇ ਨਿਰਭਰ ਉਦਯੋਗਾਂ ਨੂੰ ਸਥਾਪਤ ਕਰਨ ਦੀ ਇਕ ਯੋਜਨਾ-ਬੱਧ ਕੋਸ਼ਿਸ਼ ਕਰਨੀ ਚਾਹੀਦੀ ਹੈ, ਤਾਕਿ ਸ਼ਹਿਰਾਂ ਵਿਚ ਅਥਾਹੀ ਦਾ ਜ਼ੋਰ ਘਟ ਜਾਵੇ। ਉਦਯੋਗਾਂ ਦੇ ਪ੍ਰਬੰਧ ਨੂੰ ਇਸ ਤਰ੍ਹਾਂ ਲੋਕ-ਭੇਦੀ ਕੀਤਾ ਜਾਵੇ ਕਿ ਪ੍ਰਬੰਧਕਾਂ ਵਿਚ ਕਾਮੇ ਹੋਣ ਅਤੇ ਇਕ ਅਜਿਹੀ ਸਕੀਮ ਬਣਾਈ ਜਾਵੇ, ਜਿਸ ਨਾਲ ਕਾਮਿਆਂ ਅਤੇ ਉਦਯੋਗਪਤੀਆਂ (ਕਾਰਖਾਨੇਦਾਰਾਂ) ਵਿਚ ਲਾਭ ਵੰਡਿਆ ਜਾ ਸਕੇ। ਕਰਜ਼ਾ ਦੇਣ ਵਾਲੀਆਂ ਸੰਸਥਾਵਾਂ ਅਤੇ ਖਾਸ ਕਰ ਕੇ ਕੌਮੀਕਰਣ ਬੈਂਕਾਂ ਦੀ ਇਕ ਨਿਸ਼ਚਿਤ ਪ੍ਰਤੀਸ਼ਟ ਰਕਮ ਪੇਂਡੂ ਉਦਯੋਗਾਂ ਵਿਚ ਲਾਣ ਲਈ ਨਿਯਤ ਕੀਤੀ ਜਾਵੇ। ਇਕ ਕਰੋੜ ਤੋਂ ਵਧ ਲਾਗਤ ਵਾਲੇ ਸਾਰੇ ਉਦਯੋਗਿਕ ਪ੍ਰਾਜੈਕਟ ਪਬਲਿਕ ਸੈਕਟਰ ਵਿਚ ਲਿਆਏ ਚਾਹੀਦੇ ਹਨ। ਅਕਾਲੀ ਦਲ ਪਰਿਵਾਹਿਨ (Transport) ਦੇ ਅਗਾਂਹ-ਵਧੂ ਕੌਮੀਕਰਣ ਦੀ ਪ੍ਰਤਿਗਿਆ ਕਰ ਚੁਕਾ ਹੈ।

ਪਬਲਿਕ ਸੈਕਟਰ ਦੇ ਪ੍ਰਾਜੈਕਟਾਂ ਨੂੰ ਵਧੇਰੇ ਖੁਦ-ਮੁਖਤਾਰੀ ਦੇਣੀ ਚਾਹੀਦੀ ਹੈ। ਉਹਨਾਂ ਨੂੰ ਚਾਲਕ ਯੋਗ ਨੌਜਵਾਨ ਹੋਣੇ ਚਾਹੀਦੇ ਹਨ ਜੋ ਪ੍ਰਾਜੈਕਟਾਂ ਵਿਚ ਲਗਨ ਦੇ ਪੱਕੇ ਹੋਣ ਅਤੇ ਪਬਲਿਕ ਸੈਕਟਰ ਪ੍ਰਾਜੈਕਟ ਦੀ ਇਕ ਸ਼੍ਰੇਣੀ (ਕੇਂਦਰ) ਬਣਾਣ ਲਈ ਇਕ ਖਾਸ ਕੋਸ਼ਿਸ਼ ਕਰਨੀ ਚਾਹੀਦੀ ਹੈ।

## ਆਰਥਿਕ ਨੀਤੀ

ਅਕਾਲੀ ਦਲ ਦੀ ਮੰਗ ਹੈ ਕਿ ਟੈਕਸ ਦੇ ਸਮੁੱਚੇ ਢਾਂਚੇ ਨੂੰ ਕੁਝ ਇਸ ਤਰ੍ਹਾਂ ਮੁੜ ਵਿਚਾਰਿਆ ਜਾਵੇ ਕਿ ਟੈਕਸ ਦੀ ਚੋਰੀ ਅਤੇ ਕਾਲੇ ਧਨ ਦੇ ਸਾਰੇ ਲਾਲਚ ਪੂਰੀ ਤਰ੍ਹਾਂ ਜੜ੍ਹਾਂ ਪੁੱਟੇ ਜਾਣ। ਅਕਾਲੀ ਦਲ ਇਕ ਅਜਿਹੇ ਟੈਕਸ ਸਿਸਟਮ ਦੀ



ਹਮਾਇਤ ਕਰਦਾ ਹੈ ਜਿਸ ਨਾਲ ਟੈਕਸ ਦੀ ਕਾਟ ਸੁਖਾਲੀ ਅਤੇ ਅਮ ਲੋਕਾਂ ਨੂੰ ਚੌਕਰਾਂ ਵਿਚ ਪਾਣ ਵਾਲੀ ਨਾ ਹੋਵੇ। ਅਜੋਕੀ ਟੈਕਸ-ਪ੍ਰਣਾਲੀਸ਼ਾ ਸਿਰਫ ਗਰੀਬਾਂ ਨੂੰ ਦਿੰਦੀ ਹੈ ਅਤੇ ਅਮੀਰਾਂ ਲਈ ਵਡੇ ਵਡੇ ਬਚਾਉ ਦੇ ਰਾਹ ਰਹਿਣ ਦਿੰਦੀ ਹੈ। ਅਕਾਲੀ ਦਲ ਅਮਲੀ ਕਰਣ ਦੇ ਹੱਕ ਵਿਚ ਹੈ ਤਾਂ ਕਿ ਦੇਸ਼ ਵਿਚ ਮੁਕਾਬਲੇ ਤੇ ਚਲ ਰਹੇ ਕਾਲੇ ਧਨ ਦੇ ਆਰਥਿਕ ਪ੍ਰਬੰਧਾਂ ਦਾ ਵਿਕਾਸ ਕੀਤਾ ਜਾ ਸਕੇ।

**ਕਾਮੇ, ਮਧ-ਸ਼੍ਰੇਣੀ ਦੇ ਨੌਕਰੀ ਪੇਸ਼ਾ ਲੋਕ ਅਤੇ ਖੇਤੀ-ਬਾੜੀ ਦੇ ਕਾਮੇ**

ਅਕਾਲੀ ਦਲ ਨਿਮਨ-ਲਿਖਤ ਗੱਲਾਂ ਲਈ ਫਰਪੂਰ ਕੋਸ਼ਿਸ਼ ਕਰੇਗਾ :

- (ੳ) ਉਦਯੋਗਿਕ ਕਾਮਿਆਂ ਲਈ ਲੋੜ ਦੇ ਆਧਾਰ ਤੇ ਘਟੋ ਘਟ ਵੇਤਨ।
- (ਅ) ਸਰਕਾਰੀ ਕਰਮਚਾਰੀਆਂ ਦੀ ਰਹਿਣੀ-ਬਹਿਣੀ ਦੇ ਮਿਆਰ ਵਿਚ ਲਗਾਤਾਰ ਸੁਧਾਰ।
- (ੲ) ਖੇਤੀ-ਬਾੜੀ ਦੇ ਕਾਮਿਆਂ ਲਈ ਘਟੋ ਘਟ ਤਨਖਾਹ ਬਾਰੇ ਪੁਨਰ-ਵਿਚਾਰ ਅਤੇ ਜੇ ਲੋੜ ਮਹਿਸੂਸ ਹੋਵੇ ਤਾਂ ਵੇਤਨ ਵਿਚ ਵਾਧਾ।
- (ਸ) ਮੌਜੂਦਾ ਲੇਬਰ ਵਿਧਾਨਕਾਰੀ ਦੀਆਂ ਤਰ੍ਹਟੀਆਂ ਦੂਰ ਕਰਨਾ ਤਾਂ ਕਿ ਕਾਮਿਆਂ ਤੇ ਮਜ਼ਦੂਰਾਂ ਦੀ ਰਹਿਣੀ-ਬਹਿਣੀ ਯਕੀਨਨ ਚੰਗੀ ਹੋਵੇ।
- (ਹ) ਪੇਂਡੂ ਅਤੇ ਸ਼ਹਿਰੀ ਇਲਾਕਿਆਂ ਵਿਚ ਸਮਾਜ ਦੇ ਸਭ ਤੋਂ ਗਰੀਬ ਲੋਕਾਂ ਵਾਸਤੇ ਘਰ ਬਨਾਉਣ ਲਈ ਲੋੜੀਂਦੇ ਜ਼ਰੂਰੀ ਕਦਮ ਉਠਾਏ।

### ਬੇਰੁਜ਼ਗਾਰੀ

ਅਕਾਲੀ ਦਲ ਦਾ ਸੰਕਲਪ ਹੈ ਕਿ ਦੇਸ਼ ਵਿਚ ਸੰਪੂਰਣ ਰੁਜ਼ਗਾਰੀ ਹੋਵੇ। ਆਰੰਭ ਕਰਨ ਲਈ ਅਕਾਲੀ ਦਲ ਇਹ ਮਹਿਸੂਸ ਕਰਦਾ ਹੈ ਕਿ ਇਹ ਸਰਕਾਰ ਦਾ ਫਰਜ਼ ਹੈ ਕਿ ਘਟੋ ਘਟ ਪੜ੍ਹੇ-ਲਿਖੇ ਅਤੇ ਨਿਪੁੰਨ ਲੋਕਾਂ ਨੂੰ ਇਕ-ਦਮ ਨੌਕਰੀਆਂ ਦੇਵੇ, ਜਦੋਂ ਤਕ ਨੌਕਰੀਆਂ ਨਹੀਂ ਮਿਲਦੀਆਂ ਇਨ੍ਹਾਂ ਲੋਕਾਂ ਨੂੰ ਬੇਰੁਜ਼ਗਾਰੀ ਭੱਤਾ ਮਿਲਣਾ ਚਾਹੀਦਾ ਹੈ, ਜਿਸ ਦਾ ਖਰਚ ਕੇਂਦਰੀ ਅਤੇ ਰਾਜ ਸਰਕਾਰ ਅੱਧੋ-ਅੱਧ ਬਰਦਾਸ਼ਤ ਕਰਨ। ਇਹ ਭੱਤਾ ਨਿਮਨ-ਲਿਖਤ ਦਰਾਂ ਤੇ ਹੋਵੇ :

ਮੈਟਰੀ-ਕੁਲੇਟ ਅਤੇ ਨਿਪੁੰਨ ਕਾਰੀਗਰ	ਰੁਪਏ ੫੦/- ਫੀ ਮਹੀਨਾ
ਬੀ.ਏ.	" ੭੫/- "
ਐਮ.ਏ.	" ੧੦੦/- "
ਇੰਜਨੀਅਰ ਅਵੇ ਡਾਕਟਰ	" ੧੫੦/- "
ਹੋਰ ਨਿਪੁੰਨ ਕਾਰੀਗਰ	" ੫੦/- "

੧੨

ATINDER PAL SINGH,

EX M. P.

"JUP-GHAR" BRADSON ROAD,  
V. JASSOWAL P. O. SIDHUWAL,  
PATIALA -147001.

੬੫ ਸਾਲ ਦੀ ਉਮਰ ਤੋਂ ਵਧ ਲੋੜਵੰਦ ਬਜ਼ੁਰਗਾਂ ਨੂੰ ਬੁਢੇਪੇ ਦੀ ਪੇਨਸ਼ਨ ਮਿਲਣੀ ਚਾਹੀਦੀ ਹੈ।

**ਅਣਸੂਚਿਤ ਜਾਤੀਆਂ ਅਤੇ ਸਮਾਜ ਦੇ ਕਮਜ਼ੋਰ ਵਰਗ**

ਅਕਾਲੀ ਦਲ ਅਣਸੂਚਿਤ ਜਾਤੀਆਂ ਅਤੇ ਸਮਾਜ ਦੇ ਦੂਸਰੇ ਕਮਜ਼ੋਰ ਵਰਗਾਂ ਦਾ ਆਰਥਿਕ ਮਿਆਰ, ਉਨ੍ਹਾਂ ਨੂੰ ਵਿਦਿਅਕ ਸਹੂਲਤਾਂ, ਨੌਕਰੀ ਅਤੇ ਦੂਸਰੀਆਂ ਕਈ ਹੋਰ ਰਿਆਇਤਾਂ ਦੇ ਕੇ ਉੱਚਾ ਕਰਨ ਦੀ ਕੋਸ਼ਿਸ਼ ਕਰੇਗਾ ਤਾਂ ਕਿ ਉਹ ਵੀ ਸਮਾਜ ਦੇ ਦੂਸਰੇ ਵਰਗਾਂ ਦੇ ਬਰਾਬਰ ਆ ਜਾਣ। ਇਹਨਾਂ ਸ਼੍ਰੇਣੀਆਂ ਨੂੰ ਅੱਜ ਸਮੇਂ ਦੇ ਦਰਾਂ 'ਤੇ ਦਿਤਾ ਜਾਵੇਗਾ।

ATINDER PAL SINGH,

EX. M. P.

'JASPAL SINGH' BHADSON ROAD,  
V. JASSOWAL P. O. SIDHUWAL,  
PATIALA - 147001.

੧੩

## ਅਕਾਲੀ ਦਲ ਦਾ ਆਰਥਕ ਨਿਸ਼ਾਨਾ

- ਅਕਾਲੀ ਦਲ ਦਾ ਨਿਸ਼ਾਨਾ ਹੈ ਕਿ ਹਰ ਵੇਹਲੇ ਨੂੰ ਰੁਜ਼ਗਾਰ ਤੇ ਲਾਉਣਾ।
- ਹਰ ਮੂੰਹ ਲਈ ਰੋਟੀ।
- ਹਰ ਤਨ ਲਈ ਕਪੜਾ।
- ਰਹਿਣ ਲਈ ਮਕਾਨ।
- ਚੜ੍ਹਨ ਲਈ ਸਵਾਰੀ ਅਤੇ
- ਉਨ੍ਹਾਂ ਸਾਰੀਆਂ ਸਭਿਆਚਾਰਕ ਲੋੜਾਂ ਦੀ ਪੂਰਤੀ ਲਈ ਵਸੀਲੇ ਪੈਦਾ ਕਰਨੇ, ਜਿਨ੍ਹਾਂ ਬਗ਼ੈਰ ਜੀਵਨ ਅਧੂਰਾ ਜਾਪਦਾ ਹੈ।

(ਸਫਾ ਨੰਬਰ 15 ਉਪਰ ਦਿੱਤੇ ਗਏ ਸਲੋਗਨ)

## ਵਿਦਿਅਕ ਤੇ ਸਭਿਆਚਾਰਕ

ਸ਼੍ਰੋਮਣੀ ਅਕਾਲੀ ਦਲ ਸਿੱਖ ਕੌਮ ਨੂੰ ਇਕ ਮਜ਼ਬੂਤ ਪੜ੍ਹੀ ਲਿਖੀ ਸੁਘੜ, ਆਪਣੇ ਹੱਕਾਂ ਤੋਂ ਜਾਣੂ, ਅੱਡੇ-ਅੱਡ ਹੁਨਰਾਂ ਵਿਚ ਪ੍ਰਬੀਨ ਤੇ ਉਨ੍ਹਾਂ ਦੀ ਕਦਰਦਾਨ ਵੇਖਣਾ ਚਾਹੁੰਦਾ ਹੈ। ਇਸ ਮਨੋਰਥ ਦੀ ਪੂਰਤੀ ਲਈ :

੧. ਸ਼੍ਰੋਮਣੀ ਅਕਾਲੀ ਦਲ ਸਿੱਖ ਕੌਮ ਦੇ ਵਿਦਿਅਕ ਮਾਹਿਰਾਂ, ਸਾਇੰਸਦਾਨਾਂ, ਫਿਲਾਸਫਰਾਂ, ਕਵੀਆਂ, ਲਿਖਾਰੀਆਂ ਤੇ ਕਲਾਕਾਰਾਂ ਨੂੰ ਕੌਮ ਦੀ ਬਹੁ-ਮੁੱਲੀ ਪੁੱਜੀ ਸਮਝਦਾ ਹੈ।
੨. ਸ਼੍ਰੋਮਣੀ ਅਕਾਲੀ ਦਲ ਦੇਸ਼ ਵਿਚ ਸਮੂਹਕ ਵਿਦਿਆ ਦਸਵੀਂ ਸ਼੍ਰੇਣੀ ਤੱਕ ਜ਼ਰੂਰੀ ਅਤੇ ਮੁਫਤ ਵਿਦਿਆ ਦੇਣ ਦੀ ਨੀਤੀ ਰਖਦਾ ਹੈ।
੩. ਅਕਾਲੀ ਦਲ ਬੇਕਾਰੀ ਅਤੇ ਬੇ-ਰੁਜ਼ਗਾਰੀ ਵਧਣੇਂ ਰੋਕਣ ਲਈ ਵਿਦਿਆ ਦਾ ਢਾਂਚਾ ਬਦਲ ਕੇ ਇਸ ਕਿਸਮ ਦੀ ਵਿਦਿਆ ਦਾ ਪ੍ਰਸਾਰ ਕਰਨ ਲਈ ਉਦਮ ਕਰੇਗਾ, ਜਿਸ ਨਾਲ ਵਿਦਿਆ ਪ੍ਰਾਪਤੀ ਤੋਂ ਬਾਦ ਵਿਅਕਤੀ ਜਲਦੀ ਹੀ ਕਿਸੇ ਕਿੱਤੇ ਤੇ ਲਗ ਸਕੇ।
੪. ਅਕਾਲੀ ਦਲ ਪੇਂਡੂ ਵਿਦਿਆਰਥੀਆਂ ਨੂੰ ਅਤੇ ਪਛੜੇ ਵਰਗਾਂ ਦੇ ਵਿਦਿਆਰਥੀਆਂ ਨੂੰ ਜਿਨ੍ਹਾਂ ਨੂੰ ਕਿ ਵਿਦਿਆ ਹਾਸਲ ਕਰਨ ਦੇ ਚੰਗੇ ਸਾਧਨ ਪ੍ਰਾਪਤ ਤੇ ਉਪਲਬਧ ਨਹੀਂ, ਉਹਨਾਂ ਨੂੰ ਇਹ ਸਾਧਨ ਮੁਹੱਈਆ ਕੀਤੇ ਜਾਣਗੇ ਅਤੇ ਅਜਿਹੇ ਹੋਣਹਾਰ ਵਿਦਿਆਰਥੀਆਂ ਦੀ ਸਿਖਿਆ ਦਾ ਉਚੇਚਾ ਪ੍ਰਬੰਧ ਕੀਤਾ ਜਾਵੇਗਾ ਤੇ ਉਨ੍ਹਾਂ ਨੂੰ ਉਤਸ਼ਾਹਿਤ ਕੀਤਾ ਜਾਵੇਗਾ।
੫. ਪੰਜਾਬ ਵਿਚ ਸਾਰੇ ਸਕੂਲਾਂ ਵਿਚ ਦਸਵੀਂ ਸ਼੍ਰੇਣੀ ਤੱਕ ਪੰਜਾਬੀ ਦੀ ਪੜ੍ਹਾਈ ਲਾਜ਼ਮੀ ਹੋਵੇਗੀ।
੬. ਵਿਗਿਆਨਕ ਤੇ ਟੈਕਨੀਕਲ ਵਿਦਿਆ ਵਲ ਉਚੇਚਾ ਧਿਆਨ ਦੇਣਾ ਅਤੇ ਪੰਜਾਬ ਦੀਆਂ ਯੂਨੀਵਰਸਿਟੀਆਂ ਵਿਚ ਨਿਊਕਲਰ ਫਿਜ਼ਿਕਸ ਤੇ ਸਪੇਸ ਸਾਇੰਸ ਨੂੰ ਵਿਸ਼ੇਸ਼ਤਾ ਦੇਣਾ, ਅਕਾਲੀ ਦਲ ਦਾ ਪ੍ਰੋਗਰਾਮ ਹੈ।
੭. ਖੇਡਾਂ ਨੂੰ ਉੱਚੀ ਪੱਧਰ ਤੇ ਲਿਜਾਣ ਲਈ ਉੱਦਮ ਅਤੇ ਅੰਤਰ-ਰਾਸ਼ਟਰੀ ਪੱਧਰ ਦੇ ਖਿਲਾੜੀ ਤਿਆਰ ਕਰਨ ਲਈ ਅਕਾਲੀ ਦਲ ਦਾ ਵਿਸ਼ੇਸ਼ ਕਰਤੱਵਯ ਹੋਵੇਗਾ।





## ਸਿੱਖ ਪੰਥ ਦਾ ਰਾਜਸੀ ਨਿਸ਼ਾਨਾ

ਸ਼ੇਮਣੀ ਅਕਾਲੀ ਦਲ ਦਾ ਰਾਜਸੀ ਨਿਸ਼ਾਨਾ ਨਿਸ਼ਚੈ ਤੌਰ ਤੇ ਸਾਹਿਬ ਦਸਮ ਪਾਤਸ਼ਾਹ ਦੇ ਆਦੇਸ਼ਾਂ, ਸਿੱਖ ਇਤਿਹਾਸ ਦੇ ਪੰਨਿਆਂ ਅਤੇ ਖਾਲਸਾ ਪੰਥ ਦੇ “ਮਨ-ਮੰਦਰ” ਵਿਚ ਉਕਰਿਆ ਚਲਿਆ ਆ ਰਿਹਾ ਹੈ, ਜਿਸ ਦਾ ਮਨੋਰਥ ‘ਖਾਲਸਾ ਜੀ ਦੇ ਬੋਲ-ਬਾਲੇ’ ਹੈ।

ਖਾਲਸੇ ਜੀ ਦੇ ਇਸ ਜਨਮ-ਸਿਧ ਅਧਿਕਾਰ ਨੂੰ ਦ੍ਰਿਸ਼ਟਮਾਨ ਕਰਨ ਲਈ ਲੋੜੀਂਦੇ ਦੇਸ਼-ਕਾਲ ਅਤੇ ਰਾਜਸੀ ਵਿਧਾਨ ਦੀ ਸਿਰਜਨਾ-ਪ੍ਰਾਪਤੀ, ਸ਼ੇਮਣੀ ਅਕਾਲੀ ਦਲ ਦੇ ਬੁਨਿਆਦੀ ਢਾਂਚੇ ਦੀ ਨੀਂਹ ਹੈ।

## ਭਾਗ ਪਹਿਲਾ

### ਅਕਾਲੀ ਦਲ ਜਾਂ ਸਰਕਾਰ ਵਲੋਂ

### ਪੂਰੀਆਂ ਕੀਤੀਆਂ ਜਾਣ ਵਾਲੀਆਂ ਮਦਾਂ

ਆਓ ਹੁਣ ਅਨੰਦਪੁਰ ਸਾਹਿਬ ਦੇ ਇਸ ਮਤੇ ਤੇ ਨਿਰਪੱਖਤਾ ਨਾਲ ਵਿਚਾਰ ਅਰੰਭ ਕਰੀਏ। ਅਨੰਦਪੁਰ ਸਾਹਿਬ ਮਤੇ ਵਿਚਲੀਆਂ ਉਹ ਕਿਹੜੀਆਂ ਮੰਗਾਂ ਸਨ ਜੋ ਖੁਦ ਅਕਾਲੀ ਦਲ ਨੇ ਪੂਰੀਆਂ ਕਰਨੀਆਂ ਸਨ।

ਇਸ ਦੇ ਭਾਗ ਪਹਿਲੇ ਵਿੱਚ ਉਨ੍ਹਾਂ ਮੰਗਾਂ ਤੇ ਵਿਚਾਰ ਕਰਨੀ ਬਣਦੀ ਹੈ ਜਿਹੜੀਆਂ ਸਿਆਸੀ, ਆਰਥਿਕ, ਸਮਾਜਿਕ, ਸਭਿਅਕ, ਵਿਦਿਅਕ ਅਤੇ ਹੋਰ ਮੰਗਾਂ ਹਨ ਜੋ ਪੰਜਾਬ ਵਿੱਚ ਅਕਾਲੀ ਦਲ ਵਲੋਂ ਸਰਕਾਰ ਬਣਾਉਣ ਤੋਂ ਬਾਅਦ ਖੁਦ ਅਕਾਲੀ ਸਰਕਾਰ ਵਲੋਂ ਮੰਨੀਆਂ ਜਾਣੀਆਂ ਅਤੇ ਲਾਗੂ ਕੀਤੀਆਂ ਜਾਣੀਆਂ ਸਨ ਜਾਂ ਹਨ।

ਇਸ ਮਤੇ ਸਬੰਧੀ ਅਕਾਲੀ ਦਲ ਨੇ ਖ਼ਾਲਸਾ ਪੰਥ ਵਿੱਚ ਇਹ ਭਰਮ ਅਤੇ ਇਹ ਸੋਚ ਵਿਕਸਿਤ ਕੀਤੀ ਹੈ ਕਿ ਸ਼੍ਰੋਮਣੀ ਅਕਾਲੀ ਦਲ ਤਾਂ ਅਨੰਦਪੁਰ ਸਾਹਿਬ ਦੇ ਮਤੇ ਲਈ ਆਪਣੀ ਹਰ ਕੁਰਬਾਨੀ ਦੇ ਰਿਹਾ ਹੈ ਪਰ ਇਸ ਨੂੰ ਭਾਰਤ ਸਰਕਾਰ ਮੰਨ ਨਹੀਂ ਰਹੀ ਹੈ। ਉਹ ਇਸ ਮਤੇ ਨੂੰ ਨਾ ਲਾਗੂ ਕਰਦੀ ਹੈ ਅਤੇ ਨਾ ਹੀ ਪੂਰਾ ਕਰਦੀ ਹੈ। ਇਸ ਵਿਚਾਰ ਅਧੀਨ ਸਮੁੱਚੀ ਸਿੱਖ ਕੌਮ ਇਸ ਗਲਤਫ਼ਹਿਮੀ ਦਾ ਸ਼ਿਕਾਰ ਹੈ ਕਿ ਸਿੱਖਾਂ ਨੇ ਤਾਂ ਅਨੰਦਪੁਰ ਸਾਹਿਬ ਦੇ ਮਤੇ ਲਈ ਬਹੁਤ ਕੁਰਬਾਨੀਆਂ ਕੀਤੀਆਂ ਹਨ ਪਰ ਭਾਰਤ ਸਰਕਾਰ ਸਿੱਖਾਂ ਦੀ ਕੋਈ ਵੀ ਗੱਲ ਨਹੀਂ ਮੰਨਦੀ।

ਮੈਂ ਕੁਝ ਵਿਚਾਰ ਪਹਿਲਾਂ ਸਪਸ਼ਟ ਕਰਨਾ ਉਚਿਤ ਮੰਨਦਾ ਹਾਂ ਕਿਉਂਕਿ ਉਨ੍ਹਾਂ ਦੀ ਸਪਸ਼ਟਤਾ ਦੀ ਬਹੁਤ ਗੰਭੀਰ ਲੋੜ ਹੈ।

ਸ਼੍ਰੋਮਣੀ ਅਕਾਲੀ ਦਲ ਪੰਥ ਨਾਲ ਲਗਾਤਾਰ ਝੂਠ ਦਰ ਝੂਠ ਬੋਲ ਕੇ ਝੂਠ ਅਤੇ ਫਰੇਬ ਦਾ ਇਕ ਅਜਿਹਾ ਹਿਮਾਲਿਆ ਜਿੱਡਾ ਵੱਡਾ ਪਹਾੜ ਖੜਾ ਕਰ ਚੁੱਕਾ ਹੈ ਜਿਸ ਨੂੰ 'ਗੁਲਾਮ' ਬਣੀ ਸਿੱਖ ਮਾਨਸਿਕਤਾ ਪਾਰ ਕਰਨ ਵਿੱਚ ਅਸਮਰਥ ਸਾਬਤ ਹੋਈ ਹੈ। ਅਕਾਲੀਆਂ ਨੇ ਇਹ ਮਿੱਥ ਕੇ ਝੂਠ ਬੋਲ ਕੇ ਪੰਥ ਤੋਂ ਕੁਰਬਾਨੀਆਂ ਕਰਵਾਈਆਂ ਹਨ ਕਿ "ਕੇਂਦਰ ਸਰਕਾਰ ਅਨੰਦਪੁਰ ਸਾਹਿਬ ਦਾ ਮਤਾ ਲਾਗੂ ਨਹੀਂ ਕਰਦੀ"। ਮੈਂ ਕੋਈ ਕੇਂਦਰ ਸਰਕਾਰ ਨੂੰ ਹਰੀ ਝੰਡੀ ਨਹੀਂ ਦੇ ਰਿਹਾ ਪਰ ਸੱਚ ਸਮਝਣਾ ਅਤੇ ਪਰਖਣਾ ਸਾਡਾ ਫ਼ਰਜ਼ ਹੈ।

ਮੈਂ ਸਪਸ਼ਟ ਕਰ ਦਿਆਂ ਕਿ ਮੈਂ ਭਾਰਤ ਸਰਕਾਰ ਦੇ ਜਾਂ ਕੇਂਦਰ ਦੇ ਉੱਕਾ ਹੀ ਹੱਕ ਵਿੱਚ ਨਹੀਂ ਹਾਂ। ਮੈਂ ਇਸ ਨੂੰ 'ਸਿੱਖ ਸਿਧਾਂਤ', 'ਸਿੱਖ ਫ਼ਲਸਫ਼ੇ', 'ਸਿੱਖ ਸੰਕਲਪਾਂ', 'ਗੁਰਮੁਖੀ', 'ਗੁਰਮਤਿ' ਅਤੇ 'ਸਿੱਖ ਸਭਿਅਤਾ' ਦੇ ਨਾਲੋਂ ਨਾਲ

'ਪੰਥ ਖ਼ਾਲਸੇ ਦੀ ਖ਼ਾਲਸਤਾਈ ਰਾਜਨੀਤਕ ਪ੍ਰਣਾਲੀ ਤੇ ਤਰਜ਼ੇ ਅਮਲ' ਦੀ ਦੂਸ਼ਮਨ ਜਮਾਤ ਮੰਨਦਾ ਹਾਂ। 'ਭਾਰਤੀ ਸੰਕਲਪ' "ਸਿੱਖ" ਨੂੰ 'ਕੇਸਾਧਾਰੀ ਹਿੰਦੂ ਸਿੱਖ' "ਹਿੰਦੁਸਤਾਨੀ ਮਾਨਸਿਕਤਾ ਅਤੇ ਸਭਿਅਤਾ" ਵਿੱਚ 'ਹਿੰਦੀ ਧਾਰੀ' ਬਣਨ ਤੋਂ ਬਾਅਦ ਹੀ ਸਵੀਕਾਰ ਕਰਦਾ ਹੈ। ਨਿਰੋਲ ਖ਼ਾਲਸੇ ਦੀ ਆਪਣੀ ਮੌਲਿਕਤਾ ਵਿਚਲੀ ਸੁਤੰਤਰ, ਅੱਡਰੀ, ਵਿਲੱਖਣ ਖ਼ਾਲਸਤਾਈਤਾ ਵਿੱਚ ਜਿਉਣ ਵਾਲਾ ਖ਼ਾਲਸਾ ਪੰਥ ਜਾਂ "ਸਿੱਖ ਧਰਮ" ਉਸ ਨੂੰ ਸਵੀਕਾਰ ਨਹੀਂ ਹੈ। ਮੈਂ ਇਹ ਸਪਸ਼ਟੀਕਰਨ ਇਸ ਲਈ ਦੇਣਾ ਇੱਥੇ ਉਚਿਤ ਸਮਝਦਾ ਹਾਂ ਕਿ ਸਿੱਖ ਮਨੋਬਿਰਤੀ ਆਪਣੀ ਸੰਕੀਰਣਤਾ ਵਿੱਚ ਸਰਕਾਰੀ, ਕਾਂਗਰਸੀ, ਏਜੈਂਟ ਹੋਣ ਦੇ ਛੁੱਟੇ ਲਾਉਣ ਵਿੱਚ ਇਸ ਕਦਰ ਮੁਹਾਰਤ ਹਾਸਲ ਕਰ ਚੁੱਕੀ ਹੈ ਕਿ ਇਹ ਆਪੋ ਆਪਣੀ ਮੱਕਾਰੀ ਨੂੰ ਛੁਪਾਉਣ ਲਈ ਅਜਿਹੀ ਦੂਸ਼ਣ ਬਾਜ਼ੀ ਨੂੰ ਸਭ ਤੋਂ ਵੱਧ ਕਾਰਗਰ ਹਥਿਆਰ ਬਣਾ ਕੇ ਵਰਤਣ ਵਾਲੀ ਕੌਮ ਬਣ ਚੁੱਕੀ ਹੈ। ਨਿਰਪੱਖਤਾ ਅਤੇ ਨਿਰਲੇਪਤਾ ਪੰਥਕ ਹਿਤਾਂ ਨੂੰ ਬਚਾਉਣ ਲਈ ਅਤੇ ਗੁਰੂ ਪੰਥ ਦਾ ਰਾਜ ਲਿਆਉਣ ਲਈ ਬਹੁਤ ਲੋੜੀਂਦੀ ਹੈ, ਜੋ ਆਮ ਤੌਰ 'ਤੇ ਸਿੱਖਾਂ ਵਿੱਚੋਂ ਗਾਇਬ ਹੋ ਚੁੱਕੀ ਹੈ। ਅਕਾਲੀ ਦਲ ਇਸੇ ਲਈ ਇਸ ਝੂਠ ਨੂੰ ਸੱਚ ਬਣਾ ਕੇ ਸਿੱਖ ਕੌਮ ਨੂੰ ਰੋਲਦਾ ਆ ਰਿਹਾ ਹੈ ਕਿ 'ਅਨੰਦਪੁਰ ਦਾ ਮਤਾ ਭਾਰਤ ਦੀ ਕੇਂਦਰ ਸਰਕਾਰ ਲਾਗੂ ਨਹੀਂ ਕਰਦੀ'। ਜਦ ਕਿ ਇਸ ਮਤੇ ਦੀਆਂ 90% ਮਦਾਂ ਖ਼ੁਦ ਅਕਾਲੀ ਦਲ ਨੇ ਆਪ ਲਾਗੂ ਕਰਨੀਆਂ ਹਨ। ਜੋ ਇਸ ਨੇ ਆਪਣੀ ਪੰਜਾਬ ਰਾਜ ਵਿੱਚ ਅਕਾਲੀ ਸਰਕਾਰ ਰਾਹੀਂ ਪੰਜਾਬ ਵਿਧਾਨ ਸਭਾ ਵਿੱਚ ਕਾਨੂੰਨ ਬਣਾ ਕੇ ਅਮਲ ਵਿੱਚ ਲਿਆਉਣੀਆਂ ਹਨ। ਅਕਾਲੀ ਦਲ ਵਲੋਂ ਪੂਰੀਆਂ ਹੋਣ ਵਾਲੀਆਂ ਅਜਿਹੀਆਂ ਮੰਗਾਂ ਦਾ ਕੋਈ ਸਰੋਕਾਰ ਕੇਂਦਰ ਸਰਕਾਰ ਨਾਲ ਨਹੀਂ ਹੈ। ਇਸ ਅਨੰਦਪੁਰ ਸਾਹਿਬ ਦੇ ਮਤੇ ਵਿੱਚ ਬਹੁਤ ਸਾਰੀਆਂ ਅਜਿਹੀਆਂ ਮਦਾਂ ਜਾਂ ਮੰਗਾਂ ਵੀ ਹਨ ਜਿਹੜੀਆਂ ਸਿਰਫ਼ ਤੇ ਸਿਰਫ਼ 'ਅਕਾਲੀ ਦਲ' ਵਲੋਂ ਆਪਣੇ ਅੰਦਰੂਨੀ ਢਾਂਚੇ ਰਾਹੀਂ ਪੂਰੀਆਂ ਕੀਤੀਆਂ ਜਾਣੀਆਂ ਹਨ। ਜਿਨ੍ਹਾਂ ਵਿੱਚੋਂ ਕਿਸੇ ਦਾ ਵੀ ਸਬੰਧ ਸਰਕਾਰ ਨਾਲ ਨਹੀਂ ਹੈ। ਇਹ ਅਕਾਲੀ ਦਲ ਦੀ ਲੀਡਰਸ਼ਿਪ ਰਾਹੀਂ ਹੀ ਪੂਰੀਆਂ ਕੀਤੀਆਂ ਜਾਣੀਆਂ ਹਨ। ਇਸ ਤੋਂ ਇਲਾਵਾ ਅਨੰਦਪੁਰ ਸਾਹਿਬ ਦੇ ਮਤੇ ਵਿੱਚੋਂ ਬਹੁਤ ਸਾਰੀਆਂ ਮਦਾਂ ਅਜਿਹੀਆਂ ਹਨ ਜਿਹੜੀਆਂ ਅਕਾਲੀ ਦਲ ਨੇ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਅਤੇ ਹੋਰ ਗੁਰਦੁਆਰਿਆਂ ਦੀਆਂ ਪ੍ਰਬੰਧਕ ਕਮੇਟੀਆਂ ਰਾਹੀਂ ਪੂਰੀਆਂ ਕਰਨੀਆਂ ਹਨ, ਜਿਨ੍ਹਾਂ ਦਾ ਦੂਰ ਦਾ ਵੀ ਸਬੰਧ ਨਾ ਤਾਂ ਪੰਜਾਬ ਸਰਕਾਰ ਨਾਲ ਹੈ ਅਤੇ ਨਾ ਹੀ ਭਾਰਤ ਦੀ ਕੇਂਦਰ ਸਰਕਾਰ ਨਾਲ। ਆਓ ਇਨ੍ਹਾਂ ਨੂੰ ਅਤੇ ਅਨੰਦਪੁਰ ਸਾਹਿਬ ਦੇ ਮਤੇ ਨੂੰ ਸਹੀ ਪਰਿਪੇਖ ਵਿੱਚ ਸਮਝ ਕੇ ਪਰਖ ਕਰੀਏ ਕਿ ਭਾਰਤ ਸਰਕਾਰ ਕਿਤਨੀਆਂ ਮਦਾਂ ਵਿੱਚ ਦੋਸ਼ੀ ਹੈ ਅਤੇ ਪੰਜਾਬ ਵਿੱਚ ਅਕਾਲੀ ਸਰਕਾਰ, ਅਕਾਲੀ ਦਲ ਅਨੰਦਪੁਰ ਸਾਹਿਬ ਮਤੇ ਦੀਆਂ ਆਪਣੀਆਂ



ਜ਼ਿੰਮੇਵਾਰੀਆਂ ਵਿਚਲੀਆਂ ਕਿਤਨੀਆਂ ਮਦਾਂ ਵਿੱਚ ਦੋਸ਼ੀ ਸਾਬਤ ਹੁੰਦਾ ਹੈ। ਤੀਜਾ ਇਹ ਕਿ ਅਕਾਲੀ ਦਲ, ਅਕਾਲੀ ਸਰਕਾਰ ਨਹੀਂ ਅਕਾਲੀ ਪਾਰਟੀ ਬਤੌਰ ਆਪਣੀਆਂ ਪਾਰਟੀ ਜ਼ਿੰਮੇਵਾਰੀਆਂ ਵਿੱਚ ਕਿਤਨੀਆਂ ਮਦਾਂ ਵਿੱਚ ਦੋਸ਼ੀ ਸਾਬਤ ਹੁੰਦੀ ਹੈ।

ਭਾਰਤੀ ਤੰਤਰ ਵਲੋਂ ਸਿੱਖ ਮਾਨਸਿਕ ਤੌਰ 'ਤੇ, ਬੌਧਿਕ ਪੱਧਰ ਉੱਤੇ ਅਤੇ ਜ਼ਮੀਰ ਤੋਂ ਬੜੇ ਹੀ ਗੁਲਾਮ ਬਣਾ ਲਏ ਗਏ ਹਨ। ਸਿੱਖਾਂ ਵਿੱਚ ਇਹ ਗੁਲਾਮੀ ਵੀ ਤਿੰਨ ਧਿਰੀਂ ਹੈ। ਇਕ ਅਕਾਲੀ ਦਲ ਦੀ ਸੋਚ ਦੇ ਗੁਲਾਮ, ਦੂਜੇ ਭਾਰਤੀ ਸੋਚ ਅਤੇ ਨਜ਼ਰੀਏ ਦੇ ਗੁਲਾਮ ਅਤੇ ਤੀਜਾ ਉਹ ਬਹੁਸੰਖਿਅਕ ਧੜਾ ਹੈ ਜੋ ਮੀਡੀਏ ਵਿੱਚ ਆਈ ਹਰ ਗੱਲ ਨੂੰ 'ਰੱਬੀ ਸੱਚ' ਮੰਨ ਕੇ ਵਿਸ਼ਵਾਸ ਕਰਦਾ ਹੈ। ਆਪਣੀ ਲੋੜ ਦੀ ਅਹਿਮੀਅਤ ਦੇ ਹੰਕਾਰ ਵਿੱਚ ਮੀਡੀਆ ਅੱਜ ਕਲ੍ਹ ਖੁਦ ਧਨ ਅਤੇ ਕਮਾਉ ਸੁਰਤ ਦਾ ਗੁਲਾਮ ਇਕ ਵਿਕਾਉ ਉਦਿਯੋਗ ਬਣਿਆ ਹੋਇਆ ਹੈ।

ਕੇਂਦਰ ਸਿੱਖਾਂ ਦੀ ਇਸ ਅਵਸਥਾ ਦਾ ਆਪਣੇ ਹਿਤ ਵਿੱਚ ਸ਼ੋਸ਼ਣ ਕਰਕੇ ਦੜ ਵੱਟ ਲੈਂਦਾ ਹੈ। ਅਕਾਲੀਆਂ ਅਤੇ ਇਨ੍ਹਾਂ ਦੀ ਫਰੰਟ ਲਾਈਨ ਇਸ ਕੇਂਦਰ ਦਿਸ਼ਾ ਹੀਣ ਅਤੇ ਨਿਜਵਾਦੀ ਬਣ ਚੁੱਕੀ ਹੈ ਕਿ ਉਸ ਨੇ ਕੁਝ ਸੱਚਾਈਆਂ ਦੀ ਅਹਿਮੀਅਤ ਨੂੰ ਪੂਰੀ ਤਰ੍ਹਾਂ ਨਕਾਰ ਦਿੱਤਾ ਹੈ। ਇਸ ਜਮਾਤ ਦੀ ਤ੍ਰਾਸਦੀ ਇਹ ਬਣ ਚੁੱਕੀ ਹੈ ਕਿ ਇਹ ਜਮਾਤ ਗਿਆਨ ਲੈਣਾ ਹੀ ਨਹੀਂ ਚਾਹੁੰਦੀ ਹੈ।

ਆਪੋ ਆਪਣੇ ਰਾਜਨੀਤਕ ਸਵਾਰਥਾਂ ਨੂੰ ਫੁੰਡਣ ਲਈ ਸਿੱਖ ਲੀਡਰ ਵਿਦਵਾਨ, ਲਿਖਾਰੀ, ਰਾਜਨੀਤਕ ਚਿੰਤਕ, ਵਿਰੋਧੀ ਧਿਰ ਅਤੇ ਕੇਂਦਰ ਸਰਕਾਰ ਇੱਕਮੁੱਠ ਹਨ। ਇਨ੍ਹਾਂ ਸਭਨਾਂ ਦਾ ਆਪੋ ਆਪਣਾ ਇਹ ਰਾਜਨੀਤਕ ਸਵਾਰਥ ਬਣਿਆ ਹੋਇਆ ਹੈ ਕਿ ਉਹ ਖ਼ਾਲਸਾ ਪੰਥ ਨੂੰ ਅਤੇ ਭਾਰਤ ਦੇ ਲੋਕਾਂ ਨੂੰ, ਖ਼ਾਸ ਕਰ ਪੰਜਾਬ ਦੀ ਲੋਕਾਈ ਨੂੰ ਕਿਸੇ ਵੀ ਸੱਚ ਤੋਂ ਜਾਣੂ ਹੀ ਨਹੀਂ ਕਰਵਾਉਣਾ ਚਾਹੁੰਦੇ। ਜੇ ਪੰਜਾਬ ਅਤੇ ਖ਼ਾਸ ਕਰ ਖ਼ਾਲਸਾ ਪੰਥ ਅਸਲ ਸੱਚ ਨੂੰ ਸਮਝ ਜਾਵੇ ਤਾਂ ਯਕੀਨ ਕਰਿਓ ਜੇ 'ਸਿੱਖ' ਸਾਰੀਆਂ ਹੀ ਮੁਸੀਬਤਾਂ ਤੋਂ ਛੁਟਕਾਰਾ ਪਾ ਕੇ ਆਪਣੇ ਸ਼ਾਹ ਰਾਹ ਤੇ ਪੈ ਜਾਵੇਗਾ।

ਅਗਰ ਵੇਖਿਆ ਜਾਵੇ ਤਾਂ ਕਿਸੇ ਵੀ ਲੀਡਰ ਦਾ ਕੀ ਗਿਆ ? ਕੁਝ ਵੀ ਨਹੀਂ। ਉਹ ਤਾਂ ਸੱਤਾ ਮਾਣ ਰਹੇ ਹਨ। ਅਗਰ ਨੁਕਸਾਨ ਹੋਇਆ ਹੈ ਤਾਂ ਉਹ ਸਿੱਖ ਕੌਮ ਦਾ, ਆਮ ਸਿੱਖਾਂ ਦਾ, ਉਨ੍ਹਾਂ ਪਰਿਵਾਰਾਂ ਦਾ ਜਿਨ੍ਹਾਂ ਪੰਥ ਖ਼ਾਤਰ ਆਪਣਾ ਸਭ ਕੁਝ ਦਾਅ ਤੇ ਲਾ ਦਿੱਤਾ। ਧਰਮ ਅਤੇ ਲੋਕਾਈ ਗਰਕ ਹੋਈ ਹੈ, ਲੀਡਰ ਨਹੀਂ।

ਇਸ ਮਤੇ ਤੇ ਵਿਸ਼ਲੇਸ਼ਣਾਤਮਕ ਦ੍ਰਿਸ਼ਟੀ ਨਾਲ ਚਰਚਾ ਅਰੰਭਣ ਲਈ ਅਸੀਂ ਪਹਿਲਾਂ ਮਤੇ ਦੀ ਇਕ ਇਕ ਮਦ ਨੂੰ ਲੈ ਕੇ, ਉਸ ਤੇ ਨਿਰਣਾ ਕਰੀਏ ਕਿ ਉਹ ਮਦ ਕਿਸ ਵਲੋਂ ਪੂਰੀ ਕੀਤੀ ਜਾਣੀ ਹੈ। ਜਿਵੇਂ ਭਾਰਤ ਸਰਕਾਰ ਵਲੋਂ, ਪੰਜਾਬ ਸਰਕਾਰ ਵਲੋਂ, ਅਕਾਲੀ ਦਲ ਵਲੋਂ ਜਾਂ ਅਕਾਲੀ ਦਲ ਦੀ ਬਣੀ ਪੰਜਾਬ ਸਰਕਾਰ ਵਲੋਂ, ਜਾਂ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਵਲੋਂ, ਜਾਂ ਸ੍ਰੀ ਅਕਾਲ ਤਖ਼ਤ ਸਾਹਿਬ ਵਲੋਂ।

ਇਕ ਇਕ ਮਦ ਜਾਂ ਮੰਗ ਨੂੰ ਲੈ ਕੇ ਆਓ ਮਤੇ ਨੂੰ ਸਿਲਸਿਲੇ ਵਾਰ ਸਮਝਣ ਦਾ ਇਕ ਨਿਰਪੱਖ ਤੇ ਨਿਰਲੇਪ ਜਤਨ ਅਰੰਭ ਕਰੀਏ।

ਅਨੰਦਪੁਰ ਸਾਹਿਬ ਦਾ ਮਤਾ ਅਸਲ ਵਿੱਚ ਅਕਾਲੀ ਦਲ ਵਲੋਂ ਸਿੱਖ ਕੌਮ ਨਾਲ ਕੀਤਾ ਗਿਆ ਇਕ "ਵਚਨ ਪੱਤਰ" ਹੈ ਜਾਂ "ਕੌਲ ਇਕਰਾਰ" ਅਥਵਾ ਇਕ ਅਜਿਹਾ "ਅਹਿਦਨਾਮਾ" ਹੈ ਜਿਸ ਨੂੰ ਅਕਾਲੀ ਦਲ ਨੇ ਖੁਦ ਆਪ ਆਪਣੀ ਇੱਛਾ ਨਾਲ ਅੰਗੀਕਾਰ ਕੀਤਾ ਹੈ। ਮਤੇ ਵਿਚਲੀਆਂ ਸਾਰੀਆਂ ਮੰਗਾਂ ਦੀ ਪੂਰਤੀ ਲਈ ਦਲ ਦੀ ਜ਼ਿੰਮੇਵਾਰੀ ਇਸ ਦੇ ਅਧਾਰ ਤੇ ਪਹਿਲ ਅਧਾਰਤ ਬਣਦੀ ਹੈ ਕਿ ਮਤਾ ਇਸੇ 'ਅਕਾਲੀ ਦਲ' ਨੇ ਹੀ ਪਾਸ ਕੀਤਾ ਹੈ। ਇਸ ਦੀਆਂ ਕੁਲ 92 ਅਜਿਹੀਆਂ ਮਦਾਂ, ਮੁੱਦੇ ਜਾਂ ਮੰਗਾਂ ਇਸ ਵਿੱਚ ਲਿਖੀਆਂ ਗਈਆਂ ਹਨ ਜਿਨ੍ਹਾਂ ਨੂੰ ਪੂਰਾ ਕਰਨ ਦੀ ਪਹਿਲੀ ਅਤੇ ਅੰਤਿਮ ਜ਼ਿੰਮੇਵਾਰ ਬਣਦੀ ਹੀ ਅਕਾਲੀ ਦਲ ਦੀ ਹੈ। ਜਿਸ ਸਬੰਧ ਵਿੱਚ ਅਕਾਲੀ ਦਲ ਖੁਦ ਆਪਣੇ ਵਲੋਂ ਛਾਪੇ ਮਤੇ ਵਿੱਚ ਇਹ ਸਵੀਕਾਰਦਾ ਹੈ ਕਿ ਮਤੇ ਨੂੰ ਦਲ ਵਲੋਂ ਪੂਰਨ ਰੂਪ ਵਿੱਚ ਅਤੇ ਅੰਤਮ ਰੂਪ ਵਿੱਚ ਅਪਣਾਉਣ ਨੂੰ ਕੁਲ 7 ਸਾਲ ਲੱਗੇ ਹਨ। ਜਿਸ ਦਾ ਸਪਸ਼ਟ ਅਰਥ ਹੈ ਕਿ ਇਸ ਤੇ ਬਹੁਤ ਹੀ ਡੂੰਘਾਈ ਨਾਲ ਵਿਚਾਰ ਚਰਚਾ ਪਾਰਟੀ ਦੇ ਅੰਦਰ ਅਤੇ ਬਾਹਰ ਕੀਤੀ ਗਈ ਹੈ। ਉਸ ਤੋਂ ਬਾਅਦ ਹੀ ਇਸ ਨੂੰ ਦਲ ਨੇ ਅੰਤਮ ਤੌਰ 'ਤੇ ਆਪਣਾ ਅੰਤਮ ਫ਼ੈਸਲਾ ਕਰਕੇ ਸਵੀਕਾਰ ਕੀਤਾ ਹੈ। ਇਸੇ ਲਈ ਹੀ ਇਸ ਤੇ 4 ਅਗਸਤ 1982 ਨੂੰ "ਧਰਮ ਯੁੱਧ" ਦਾ ਮੋਰਚਾ ਲਾਉਣ ਦਾ ਐਲਾਨ ਕੀਤਾ ਗਿਆ। ਜਿਵੇਂ ਕਿ ਅਕਾਲੀ ਦਲ ਵਲੋਂ ਅਪਣਾਏ ਅਤੇ ਛਾਪੇ ਗਏ ਮਤੇ ਅਨੁਸਾਰ ਦਲ ਦੀ ਆਪਣੀ ਭਾਸ਼ਾ ਵਿੱਚ "ਇਹ ਅਕਾਲੀ ਦਲ ਦਾ ਆਪਣਾ ਪਾਲਸੀ ਪ੍ਰੋਗਰਾਮ ਹੈ"। ਇਸ ਦੀ ਪ੍ਰਕਾਸ਼ਤ ਕਾਪੀ ਉਪਰ ਸਿਰਲੇਖ ਵਿੱਚ ਇਬਾਰਤ ਇੰਝ ਦਿੱਤੀ ਗਈ ਹੈ— ਸ਼੍ਰੋਮਣੀ ਅਕਾਲੀ ਦਲ ਦੀ 'ਪਾਲਿਸੀ-ਪ੍ਰੋਗਰਾਮ ਦਾ ਮਤਾ' ਜੋ ਸ੍ਰੀ ਅਨੰਦਪੁਰ ਦਾ ਮਤਾ ਕਰਕੇ ਪ੍ਰਸਿੱਧ ਹੈ। ਇਸ ਦਾ ਅਸਲ ਭਾਵਾਰਥ ਇਹ ਸਿੱਧ ਕਰਦਾ ਹੈ ਕਿ ਇਹ ਅਕਾਲੀ ਦਲ ਦਾ ਆਪਣੇ ਤੌਰ ਤੇ ਨੀਤੀ ਪ੍ਰੋਗਰਾਮ ਦਾ ਉਹ ਖਰੜਾ ਹੈ ਜਿਸ ਨੂੰ ਲਾਗੂ ਕਰਨਾ ਖੁਦ ਅਕਾਲੀ ਦਲ ਦੀ ਆਪਣੀ ਵਚਨਬੱਧਤਾ ਅਤੇ ਨਿਸ਼ਠਾ ਇਮਾਨਦਾਰੀ ਅਤੇ ਜ਼ਮੀਰ 'ਤੇ ਨਿਰਭਰ ਕਰਦਾ ਹੈ।

ਅਕਾਲੀ ਦਲ ਵਲੋਂ ਲਿਖਤ ਵਿੱਚ ਸਵੀਕਾਰ ਕੀਤੀ ਗਈ ਇਬਾਰਤ ਤੇ ਗੰਭੀਰਤਾ ਨਾਲ ਝਾਤ ਮਾਰਨ ਅਤੇ ਇਸ ਨੂੰ ਸਮਝਣ ਦੀ ਲੋੜ ਹੈ :

ਸ੍ਰੀ ਅਨੰਦਪੁਰ ਦਾ ਮਤਾ ਕਰਕੇ ਪ੍ਰਸਿੱਧ ਹੈ, ਸ਼੍ਰੋਮਣੀ ਅਕਾਲੀ ਦਲ ਦੀ ਵਰਕਿੰਗ ਕਮੇਟੀ ਨੇ ੧੬, ੧੭ ਅਕਤੂਬਰ, ੧੯੭੪ ਨੂੰ ਸ੍ਰੀ ਅਨੰਦਪੁਰ ਸਾਹਿਬ ਦੇ ਅਸਥਾਨ ਵਿਖੇ ਹੋਈ ਇਕੱਠਤਾ ਵਿਚ ਪ੍ਰਵਾਨ ਕੀਤਾ ਜੋ ੨੮-੮-੭੭ ਨੂੰ ਸ੍ਰੀ ਅੰਮ੍ਰਿਤਸਰ ਵਿਖੇ ਹੋਏ ਜਨਰਲ ਇਜਲਾਸ ਵਿਚ ਪ੍ਰਵਾਨ ਕੀਤਾ ਗਿਆ ਅਤੇ ਜਿਸ ਨੂੰ ੨੮, ੨੯ ਅਕਤੂਬਰ, ੧੯੭੮ ਦੀ ਲੁਧਿਆਣਾ ਕਾਨਫ਼ਰੰਸ ਨੇ ਮੁਹਰ ਲਾਈ ਅਤੇ ੨੦ ਅਗਸਤ, ੧੯੮੦ ਦੇ ਅਕਾਲੀ ਦਲ ਦੇ ਜਨਰਲ ਇਜਲਾਸ ਨੇ ਪ੍ਰਵਾਨ ਕੀਤਾ।

ਇਸ ਤੋਂ ਬਾਅਦ ਜਿਹੜੀ ਦੂਜੀ ਗੱਲ ਮੁੱਢ ਵਿੱਚ ਹੀ ਸਮਝਣ ਦੀ ਲੋੜ ਹੈ ਉਹ ਇਹ ਕਿ ਸਭ ਤੋਂ ਪਹਿਲਾ ਅਕਾਲੀ ਦਲ ਦਾ ਗੁਨਾਹ ਇਹੋ ਬਣ ਚੁੱਕਾ ਹੈ ਕਿ ਅਕਾਲੀ ਦਲ ਨੇ ਆਪਣਾ ਬੁਨਿਆਦੀ ਸੰਕਲਪ ਅਤੇ ਸਿਧਾਂਤ ਹੀ ਬਦਲ ਕੇ ਆਪਣੀ ਪੰਥਕ ਦਿੱਖ ਅਤੇ ਹਸਤੀ ਦਾ ਖੁਦ ਆਪ ਕਤਲ ਕਰ ਲਿਆ ਹੈ। ਆਪਣੀ ਮੋਗਾ ਕਨਵੈਨਸ਼ਨ ਤੋਂ ਬਾਅਦ ਇਹ ਸਿੱਖ ਪਾਰਟੀ ਹੋਣ ਦੀ ਬਜਾਏ ਆਪਣੇ ਆਪ ਨੂੰ ਪੰਜਾਬੀ ਪਾਰਟੀ ਕਹਿਣ ਅਤੇ ਮੰਨਣ ਲੱਗ ਗਿਆ ਹੈ ਪਰ ਇਸ ਸਿੱਕੇ ਦੇ ਦੂਜੇ ਪਾਸੇ ਦੀ ਸੱਚਾਈ ਬਿਲਕੁਲ ਵੱਖਰੀ ਅਤੇ ਸੁਤੰਤਰ ਹੈ। ਅਕਾਲੀ ਦਲ ਵਲੋਂ ਬੇਇੱਤਹਾ ਗੱਦਾਰੀਆਂ ਅਤੇ ਬੇਵਫ਼ਾਈਆਂ ਨੂੰ ਅੱਜ ਤਕ ਝੱਲ ਚੁੱਕਾ "ਅਨੰਦਪੁਰ ਸਾਹਿਬ ਦਾ ਮਤਾ" ਕੁਝ ਬਿਲਕੁਲ ਹੀ ਵੱਖਰੀ ਅਤੇ ਅੱਡਰੀ ਗੱਲ ਕਰਦਾ ਹੈ। ਅਨੰਦਪੁਰ ਸਾਹਿਬ ਦੇ ਮਤੇ ਵਿੱਚ ਦਿੱਤੇ ਪਾਲਸੀ ਪ੍ਰੋਗਰਾਮ ਮੁਤਾਬਕ, ਇਸੇ ਦੇ ਨਾਲ ਹੀ ਨਾਲ ਅਕਾਲੀ ਦਲ ਦੇ ਇਸ ਵਕਤ ਦੇ ਸੰਵਿਧਾਨ ਮੁਤਾਬਕ ਵੀ ਅਕਾਲੀ ਦਲ ਇਕ ਸਿੱਖ ਪਾਰਟੀ ਦੀ ਹੈਸੀਅਤ ਰੱਖਦਾ ਹੈ। ਜਿਸ ਦਾ ਮੁੱਖ ਨਿਸ਼ਾਨਾ ਖ਼ਾਲਸਾ ਪੰਥ ਦੀ ਰਾਜਨੀਤਕ ਮਰਜ਼ੀ ਦਾ ਪ੍ਰਗਟਾਵਾ ਕਰਨਾ ਅਤੇ ਉਸ ਨੂੰ ਪੂਰਾ ਕਰਨਾ ਹੈ। ਇਹ ਆਪਣੀ ਭਾਸ਼ਾ ਅਤੇ ਸੰਵਿਧਾਨ ਮੁਤਾਬਕ ਇਸ ਨੂੰ ਇੰਝ ਸਵੀਕਾਰਦਾ ਹੈ -

### (ੳ) ਸਿਧਾਂਤ

੧. ਸ਼੍ਰੋਮਣੀ ਅਕਾਲੀ ਦਲ ਸਿੱਖ ਪੰਥ ਦੀ ਸਮੁੱਚੀ ਮਰਜ਼ੀ ਦਾ ਇਕੋ ਇਕ ਪ੍ਰਗਟਾਓ ਹੈ ਤੇ ਪੰਥ ਦੀ ਪ੍ਰਤੀਨਿਧਤਾ ਕਰਨ ਲਈ ਪੂਰਾ ਅਧਿਕਾਰ ਰਖਦਾ ਹੈ। ਇਸ ਜਥੇਬੰਦੀ ਦੀ ਬੁਨਿਆਦ ਮਨੁੱਖਾਂ ਦੇ ਆਪਸੀ ਸਬੰਧ, ਮਨੁੱਖੀ ਗਤੀ ਅਤੇ ਮਨੁੱਖ ਦੇ ਪਰਮ-ਤੱਤ ਨਾਲ ਸਬੰਧਾਂ ਉੱਤੇ ਰਖੀ ਗਈ ਹੈ।
੨. ਇਹ ਸਿਧਾਂਤ ਗੁਰੂ ਨਾਨਕ ਦੇਵ ਜੀ ਦੇ ਤ੍ਰੀ ਉਪਦੇਸ਼ "ਨਾਮ ਜਪੋ, ਕਿਰਤ ਕਰੋ ਅਤੇ ਵੰਡ ਛਕੋ" ਦੀਆਂ ਲੀਹਾਂ ਉੱਤੇ ਅਧਾਰਤ ਹਨ।

### ਰਾਜਨੀਤਕ ਧੋਖਾ ਨੰਬਰ -1

ਅਕਾਲੀ ਦਲ ਨੇ ਆਪਣੇ ਨੰਬਰ 1 ਬੁਨਿਆਦੀ ਸਿਧਾਂਤ ਨੂੰ ਬਦਲ ਦਿੱਤਾ ਹੈ ਤੇ ਇੰਝ ਅਕਾਲੀ ਦਲ ਨੇ ਹੁਣ 24 ਜੁਲਾਈ 1994 ਨੂੰ ਆਪਣੀ ਮੋਗਾ ਕਾਨਫਰੰਸ ਤੋਂ ਬਾਅਦ 1920 ਵਿੱਚ ਸਥਾਪਿਤ ਹੋਏ ਅਕਾਲੀ ਦਲ ਦਾ ਗਲਾ ਆਪ ਹੀ ਘੋਟ ਕੇ ਉਸ ਨੂੰ ਆਪਣੇ ਹੱਥੀਂ ਮੋਗਾ ਵਿਖੇ ਦਫਨਾਉਣ ਤੋਂ ਬਾਅਦ ਆਪਣੇ ਆਪ ਨੂੰ "ਪੰਜਾਬੀ" ਪਾਰਟੀ ਘੋਸ਼ਿਤ ਕਰ ਲਿਆ ਹੈ।

ਇਸ ਵਿੱਚ ਕਿਸੇ ਵੀ ਹੋਰ ਧਿਰ ਨੂੰ ਦੋਸ਼ੀ ਕਰਾਰ ਨਹੀਂ ਦਿੱਤਾ ਜਾ ਸਕਦਾ।

### ਰਾਜਨੀਤਕ ਧੋਖਾ ਨੰਬਰ -2

ਆਪਣੇ ਹੀ ਸਿਧਾਂਤ ਇਕ ਨੂੰ ਮੁਕਾਉਣ ਤੋਂ ਬਾਅਦ ਅਕਾਲੀ ਦਲ ਨੇ ਆਪਣੇ



ਸਿਧਾਂਤ ਨੰਬਰ 2 ਨੂੰ ਤਿਆਗਦੇ ਹੋਏ ਆਪਣੇ ਆਪ ਨੂੰ ਪੰਜਾਬੀਅਤ ਦਾ ਅਲੰਬਰਦਾਰ ਬਣਾ ਲਿਆ ਹੈ। ਜਿਹੜਾ ਅਕਾਲੀ ਦਲ ਅਨੰਦਪੁਰ ਸਾਹਿਬ ਦੇ ਮਤੇ ਅਨੁਸਾਰ "ਗੁਰੂ ਨਾਨਕ (...) ਜੀ ਦੇ ਤ੍ਰੀ ਉਪਦੇਸ਼ 'ਨਾਮ ਜਪੋ, ਕਿਰਤ ਕਰੋ ਅਤੇ ਵੰਡ ਛਕੋ' ਦੀਆਂ ਲੀਹਾਂ ਤੇ ਤੁਰਨ ਅਤੇ ਇਨ੍ਹਾਂ ਨੂੰ ਅਪਣਾਉਣ ਦਾ ਵਚਨ ਦਿੰਦਾ ਸੀ ਉਹੀ ਅਕਾਲੀ ਦਲ ਹੁਣ ਇਸ ਤ੍ਰਿਵੈਣੀ ਨੂੰ ਅਪਣਾਉਣ, ਲਾਗੂ ਕਰਨ ਅਤੇ ਪ੍ਰਸ਼ਾਸਕੀ ਪੱਧਰ 'ਤੇ ਸਥਾਪਿਤ ਕਰਨ ਲਈ ਵਚਨਬੱਧ ਹੀ ਨਹੀਂ ਹੋਇਆ ਹੈ ਸਗੋਂ ਅੰਤਮ ਤੌਰ 'ਤੇ ਜੀਅ ਜਾਣ ਨਾਲ ਇਸ ਨੂੰ ਸਥਾਪਿਤ ਕਰ ਚੁੱਕਾ ਹੈ; ਉਹ ਤ੍ਰਿਵੈਣੀ ਹੈ "ਪੰਜਾਬ, ਪੰਜਾਬੀ ਅਤੇ ਪੰਜਾਬੀਅਤ"। ਆਪਣੀ ਸਿੱਖ ਹੋਂਦ ਦਾ ਮੋਗਾ ਵਿਖੇ ਹੀ 'ਸੋਹਿਲਾ' ਪੜ੍ਹ ਆਇਆ ਹੈ।

ਇਨ੍ਹਾਂ ਵਿੱਚੋਂ ਕੋਈ ਵੀ ਕੰਮ ਭਾਰਤ ਸਰਕਾਰ ਦਾ ਕਰਨ ਵਾਲਾ ਨਾ ਸੀ ਤੇ ਨਾ ਹੈ। ਇਹ ਅਕਾਲੀ ਦਲ ਨੇ ਖੁਦ ਆਪ ਹੀ ਕੀਤਾ ਹੈ। ਜਿਸ ਲਈ ਕਿਸੇ ਹੋਰ ਧਿਰ ਨੂੰ ਦੇਸ਼ੀ ਨਹੀਂ ਕਰਾਰ ਦਿੱਤਾ ਜਾ ਸਕਦਾ। ਸ੍ਰੀ ਅਕਾਲ ਤਖ਼ਤ ਸਾਹਿਬ ਵਲੋਂ ਆਪਣਾ ਬਣਦਾ ਫ਼ਰਜ਼ ਅਤੇ ਜ਼ਿੰਮੇਵਾਰੀ ਅਦਾ ਨਾ ਕਰਨਾ ਇਕ ਅਹਿਮ ਅਤੇ ਦੇਸ਼ ਪੂਰਨ ਮੁੱਦਾ ਅਵੱਸ਼ ਹੈ। ਜਿਸ ਤੇ ਸਿੱਖ ਕੌਮ ਨੇ ਕਦੇ ਵਿਚਾਰ ਕਰਨ ਦੀ ਲੋੜ ਹੀ ਮਹਿਸੂਸ ਨਹੀਂ ਕੀਤੀ ਹੈ। ਇਹ ਸਿੱਖ ਕੌਮ ਦੀ ਬਹੁਤ ਵੱਡੀ ਅੰਦਰੂਨੀ ਘਾਟ ਹੈ ਕਿ ਉਹ 'ਤਖ਼ਤ ਸਾਹਿਬ' ਨਾਲ ਸਬੰਧਤ ਮੁੱਦਿਆਂ ਤੇ ਹਮੇਸ਼ਾ ਹੀ "ਰੂੜੀਵਾਦੀ" ਅਤੇ "ਅੰਧਵਿਸ਼ਵਾਸੀ" ਉਸ ਧਾਰਮਿਕ ਪ੍ਰਵਿਰਤੀ ਨਾਲ ਜਜ਼ਬਾਤੀ ਅਤੇ ਕ੍ਰੋਧੀ ਲਹਿਜੇ ਵਿੱਚ ਹੀ ਵਿਵਹਾਰ ਕਰਦੀ ਹੈ ਜਿਸ ਲਈ ਕਿ ਉਸ ਦੇ ਗੁਰੂ ਸਾਹਿਬਾਨਾਂ ਨੇ ਉਸ ਨੂੰ ਵਿਵਰਜਤ ਕੀਤਾ ਹੈ। ਇਹ ਵਿਵਹਾਰ ਅਤੇ ਆਚਰਣ ਭ੍ਰਿਸ਼ਟਤਾ ਦੀ ਸਿਖਰ ਟੱਪ ਚੁੱਕੇ ਸਿੱਖ ਸਮਾਜ ਦੇ ਅੰਦਰੂਨੀ ਧਾਰਮਿਕ, ਰਾਜਨੀਤਕ, ਬੌਧਿਕ, ਸਮਾਜਿਕ ਆਕਾਵਾਂ ਨੂੰ ਕਿਉਂਕੀ ਬਹੁਤ ਰਾਸ ਆਉਂਦਾ ਹੈ ਇਸ ਲਈ ਉਹ ਇਸ ਨੂੰ ਬਣਾਈ ਰੱਖਣ ਲਈ ਹਮੇਸ਼ਾ ਤੂਲ ਦਿੰਦੇ ਹਨ ਤੇ ਆਤੁਰ ਰਹਿੰਦੇ ਹਨ। ਸਿੱਖ ਕੌਮ ਦੀ ਅੰਦਰੂਨੀ ਅਜਿਹੀ ਮਨੋਬਿਰਤੀ ਨੇ ਸਿੱਖ ਜਗਤ ਦੀ 'ਬਿਬੇਕ ਬੁਧ' ਦੀ 'ਤਾਲਾਬੰਦੀ' ਅਤੇ 'ਮਤਿ ਉੱਚੀ' ਦੀ 'ਛੁੱਟੀ' ਕਰਵਾਈ ਹੋਈ ਹੈ।

ਰਾਜਨੀਤਕ ਧੋਖਾ ਨੰਬਰ -3 ਤੋਂ 8 ਤਕ

ਅਨੰਦਪੁਰ ਸਾਹਿਬ ਦੇ ਮਤੇ ਦੇ ਪੰਨਾਂ ਨੰਬਰ ਤਿੰਨ ਉਪਰ ਅਕਾਲੀ ਦਲ ਵਲੋਂ ਅਪਣਾਏ ਜਾਣ ਵਾਲੇ ਪੰਜ ਮਨੋਰਥ ਇੰਝ ਦਿੱਤੇ ਗਏ ਹਨ :

(ਅ) ਮਨੋਰਥ

ਸ਼੍ਰੋਮਣੀ ਅਕਾਲੀ ਦਲ ਹੇਠ ਲਿਖੇ ਮੰਤਵਾਂ ਦੀ ਪੂਰਤੀ ਲਈ ਸਦਾ ਤੱਤਪਰ ਰਹੇਗਾ।

੧. ਗੁਰਮਤਿ ਤੇ ਰਹਿਤ ਮਰਯਾਦਾ ਦਾ ਪ੍ਰਚਾਰ ਅਤੇ ਨਾਸਤਕਤਾ ਤੇ ਮਨਮੱਤ ਦਾ ਪ੍ਰਹਾਰ।

੨. ਸਿੰਘਾਂ ਵਿਚ ਪੰਥਕ ਆਜ਼ਾਦ ਹਸਤੀ ਦਾ ਅਹਿਸਾਸ ਕਾਇਮ ਰਖਣਾ ਅਤੇ ਅਜਿਹਾ ਦੇਸ਼-ਕਾਲ ਘੜਨਾ, ਜਿਸ ਵਿਚ ਸਿੱਖ ਪੰਥ ਦੇ ਕੌਮੀ ਜਜ਼ਬੇ ਤੇ ਕੌਮੀਅਤ ਦਾ ਪ੍ਰਗਟਾਓ ਪੂਰਨ ਤੌਰ ਤੇ ਮੂਰਤੀਮਾਨ ਤੇ ਪ੍ਰਜੁਲਤ ਹੋ ਸਕੇ।
੩. ਕੰਗਾਲੀ, ਕੁਖ-ਨੰਗ ਤੇ ਬੁੜ ਨੂੰ ਦੂਰ ਕਰਨਾ, ਨਿਆਂਕਾਰ ਤੇ ਚੰਗੇ ਨਿਚਾਮ ਨੂੰ ਕਾਇਮ ਕਰਨ ਲਈ ਦੌਲਤ ਤੇ ਉਪਜ ਨੂੰ ਵਧਾਉਣਾ ਤੇ ਮੌਜੂਦਾ ਕਾਨੀ-ਵੰਡ ਤੇ ਲੁੱਟ-ਖਸੁੱਟ (ਐਕਸ-ਪਲਾਇਟੇਸ਼ਨ) ਨੂੰ ਦੂਰ ਕਰਨਾ।
੪. ਗੁਰਮਤਿ ਆਖੇ ਅਨੁਸਾਰ ਅਨਪੜ੍ਹਤਾ, ਫੂਰ-ਛਾਤ ਤੇ ਚਾਰ-ਪਾਤ ਦੇ ਵਿਤਕਰੇ ਨੂੰ ਹਟਾਉਣਾ।
੫. ਮੰਦੀ ਸਿਹਤ ਤੇ ਬੀਮਾਰੀ ਨੂੰ ਦੂਰ ਕਰਨ ਦੇ ਉਪਾਓ, ਨਸ਼ਿਆਂ ਦੀ ਨਿਖੇਧੀ ਅਤੇ ਬੇਦਸ਼ ਤੇ ਸਰੀਰਕ ਅਰੋਗਤਾ ਦਾ ਵਾਧਾ, ਜਿਸ ਨਾਲ ਕੌਮ ਵਿਚ ਉਤਸ਼ਾਹ ਜਾਗੇ ਤੇ ਉਹ ਕੌਮੀ ਬਚਾਉ ਲਈ ਤਿਆਰ ਹੋ ਸਕੇ।

ਅਕਾਲੀ ਦਲ ਨੇ ਆਪਣੇ ਇਨ੍ਹਾਂ ਪੰਜਾਂ ਦੇ ਪੰਜਾਂ ਮਨੋਰਥਾਂ ਨੂੰ ਛੱਡ ਦਿਤਾ ਹੈ। ਇਨ੍ਹਾਂ ਸਾਰੀਆਂ ਦੀ ਜਗ੍ਹਾ ਪੰਜਾਬੀਅਤ ਦੇ ਉਨ੍ਹਾਂ ਇਖਲਾਕ ਹੀਣੀਆਂ ਬਦਇਖਲਾਕੀਆਂ ਨੇ ਪ੍ਰਤੱਖ ਲੈ ਲਈ ਹੈ ਜਿਨ੍ਹਾਂ ਮੁਤਾਬਕ ਹੁਣ ਅਕਾਲੀ ਦਲ ਦੀ ਅਕਾਲੀ ਸਰਕਾਰ ਸ੍ਰੀ. ਪਰਕਾਸ਼ ਸਿੰਘ ਬਾਦਲ ਦੀ ਅਗਵਾਈ ਵਿੱਚ ਪੰਜਾਬੀਅਤ ਦਾ ਅਲੰਬਰਦਾਰ ਬਣਨ ਤੋਂ ਬਾਅਦ 'ਰਾਂਝਿਆਂ ਵਲੋਂ ਪਿੰਡਾਂ ਸ਼ਹਿਰਾਂ ਦੀਆਂ ਧੀਆਂ ਭੈਣਾਂ ਨੂੰ ਭਜਾ ਕੇ ਲੈ ਜਾਣ ਤੇ ਫਿਰ ਵਿਆਹ ਕਰਾਉਣ ਤੋਂ ਬਾਅਦ ਉਨ੍ਹਾਂ ਲਈ ਸਰਕਾਰੀ ਗੈਸਟ ਹਾਊਸ ਮੁਫਤ ਵਿੱਚ ਤਿੰਨ ਮਹੀਨੇ ਤਕ ਐਸ਼ੋ ਇਸ਼ਰਤ ਲਈ ਦੇਣ ਅਤੇ ਨਾਲ ਹੀ ਪੁਲਿਸ ਪ੍ਰੋਟੈਕਸ਼ਨ ਦੇਣ ਦਾ ਪੰਜਾਬ ਅੰਦਰ ਕਾਨੂੰਨ ਬਣਾਉਂਦਾ ਹੈ। ਬਲਾਕ ਪੱਧਰ 'ਤੇ ਇਨ੍ਹਾਂ 'ਕੁੜੀ ਭਜਾਓ ਸਰਕਾਰੀ ਸ਼ਰਣ ਵਿੱਚ ਆਓ' ਗੈਸਟ ਹਾਊਸਾਂ ਦੀ ਲਿਸਟ ਵੀ ਜਾਰੀ ਕੀਤੀ ਗਈ ਹੈ।

ਜਿਸ ਰਾਹੀਂ ਮਨੋਰਥ ਨੰਬਰ ਇਕ ਦਾ ਸ਼ਰੇਆਮ ਸਰਕਾਰ ਵਲੋਂ ਕਾਨੂੰਨੀ ਤੌਰ 'ਤੇ ਕਤਲ ਕਰ ਦਿੱਤਾ ਜਾਂਦਾ ਹੈ।

ਮਨੋਰਥ ਨੰਬਰ ਦੋ ਦੀ ਤਾਂ ਭਰੂਣ ਹੱਤਿਆ ਹੀ ਕਰਵਾ ਦਿੱਤੀ ਗਈ ਹੈ। ਇੱਥੇ ਹੀ ਬਸ ਨਹੀਂ ਕੀਤੀ ਗਈ, ਸਗੋਂ 'ਪੰਜਾਬੀ ਕੌਮ' ਨੂੰ ਮਸਨੂਈ ਤੌਰ 'ਤੇ ਜਬਰੀ ਟੈਸਟ ਟਿਊਬ ਬੇਬੀ ਪੱਧਤੀ ਰਾਹੀਂ ਜੰਮਣ ਲਈ, ਸਿੱਖੀ ਨੂੰ ਮਜਬੂਰ ਅਤੇ ਲਾਚਾਰ ਬਣਾ ਦਿੱਤਾ ਗਿਆ ਹੈ ਤਾਂ ਜੋ ਖ਼ਾਲਸੇ ਦੇ ਕੁਦਰਤੀ ਗੁਰੂ ਵਰੋਸਾਏ ਜੀਨਸ ਅਰਥਾਤ "ਅੰਸ ਅਤੇ ਬੰਸ ਦੇ ਨਸਲੀ ਖਾਨਦਾਨੀ ਗੁਣਾਤਮਕ ਤੱਤ ਅਤੇ ਆਤਮਾ' ਹੀ ਹਮੇਸ਼ਾ ਲਈ ਮੁਕਾ ਦਿੱਤੀ ਜਾਵੇ।

ਮਨੋਰਥ ਨੰਬਰ ੩ ਦਾ ਸਾਰਾ ਦਾਰੋਮਦਾਰ ਕੇਵਲ ਤੇ ਕੇਵਲ ਸੱਤਾਧਾਰੀਆਂ ਲਈ ਕਾਨੂੰਨੀ ਪੱਕੇਸ਼ਾਹੀ ਨਾਲ ਹਰ ਪੱਧਰ 'ਤੇ ਲੋਕਾਂ ਦੇ ਸਾਧਨਾਂ ਅਤੇ ਸਰਮਾਏ ਦੀ

ਲੁੱਟ ਖਸੁੱਟ ਕਰਨ ਦਾ ਵਿਧੀ ਵਿਧਾਨ ਅਪਣਾ ਲਿਆ ਗਿਆ ਹੈ। 'ਕਾਣੀ ਵੰਡ' ਦੇ ਸਵਾਲ ਨੂੰ ਹਮੇਸ਼ਾ ਲਈ ਮੁਕਾ ਦੇਣ ਲਈ ਸਿਆਸਤ ਨੂੰ ਲੋਕਤੰਤਰੀ ਪੱਧਰੀ ਵਿੱਚ ਵੰਡਵਾਦੀ ਰਾਜਸ਼ਾਹੀ ਵਿੱਚ ਲੋਕਤੰਤਰੀ ਵੰਗ ਨਾਲ ਹੀ ਢਾਲ ਕੇ ਹਮੇਸ਼ਾ ਲਈ ਪਰਿਵਾਰਵਾਦ ਵਿੱਚ ਬਦਲ ਦਿੱਤਾ ਗਿਆ ਹੈ। ਇਸ ਪੱਧਰੀ ਰਾਹੀਂ ਹੁਣ ਮੁੱਖ ਮੰਤਰੀ ਦਾ ਪੁੱਤਰ ਮੁਖ ਮੰਤਰੀ, ਮੰਤਰੀ ਦਾ ਪੁੱਤਰ ਜਾਂ ਧੀ ਹੀ ਮੰਤਰੀ, ਵਿਧਾਇਕ ਦਾ ਵਿਧਾਇਕ ਅਤੇ ਐਮ ਪੀ ਦਾ ਐਮ ਪੀ ਬਣ ਸਕਿਆ ਕਰੇਗਾ। ਐਕਸ-ਪਲਾਇਟੇਸ਼ਨ ਅਰਥਾਤ ਸੋਸ਼ਣ ਦੇ ਸਾਰੇ ਹੱਕ ਇਨ੍ਹਾਂ ਦੇ ਰਾਖਵੇਂ ਹੋਣਗੇ।

ਮਨੋਰਥ ਨੰਬਰ 4 ਨੂੰ ਬਦਲਦੇ ਹੋਏ ਅਕਾਲੀ ਦਲ ਨੇ ਆਪਣੇ ਦਲ ਦੀ ਬਣਤਰ ਨੂੰ ਪੂਰੀ ਤਰ੍ਹਾਂ ਜਾਤ ਅਧਾਰਤ ਬਣਾ ਲਿਆ ਹੈ ਅਤੇ ਹਰ ਜਾਤ ਦਾ ਆਪਣਾ ਅਲਗ ਵੰਗ ਬਣਾ ਕੇ ਗੁਰੂ ਨਾਨਕ-ਗੁਰੂ ਗੋਬਿੰਦ ਸਿੰਘ ਜੀ ਦੇ ਉਪਦੇਸ਼ਾਂ ਨੂੰ ਬਦਲ ਦਿੱਤਾ ਹੈ। ਅਨੰਦਪੁਰ ਸਾਹਿਬ ਦੇ ਮਤੇ ਦੇ ਮਨੋਰਥ ਨੰਬਰ 4 ਦਾ ਭੋਗ ਪਾ ਦਿੱਤਾ ਹੈ।

ਅਨੰਦਪੁਰ ਸਾਹਿਬ ਦੇ ਮਤੇ ਵਿਚਲੇ ਅਕਾਲੀ ਦਲ ਦੇ ਲਿਖੇ ਗਏ ਅਤੇ ਵਚਨ ਕੀਤੇ ਗਏ ਮਨੋਰਥ ਨੰਬਰ 5 ਨੂੰ ਅਕਾਲੀ ਦਲ ਅਤੇ ਇਸ ਦੀ ਸਰਕਾਰ ਨੇ ਕੁਝ ਇੰਝ ਲਾਗੂ ਕੀਤਾ ਹੈ ਕਿ ਹੁਣ ਉਹ ਪੰਜਾਬ, ਜੋ ਅਨੰਦਪੁਰ ਸਾਹਿਬ ਦਾ ਮਤਾ ਪਾਸ ਕਰਨ ਵਾਲੇ ਅਕਾਲੀਆਂ ਦੀ ਸਰਕਾਰ ਤੋਂ ਪਹਿਲਾਂ ਜਿਤਨੀ ਸ਼ਰਾਬ ਪੀਂਦਾ ਸੀ ਉਸ ਤੋਂ ਹੁਣ ਪੰਜ ਗੁਣਾਂ ਵੱਧ ਸ਼ਰਾਬ ਪੀਂਦਾ ਹੈ। ਇਹ ਇਸ ਲਈ ਕਿ ਅਨੰਦਪੁਰ ਸਾਹਿਬ ਮਤੇ ਵਿੱਚ ਅਕਾਲੀ ਇਹ ਪ੍ਰਣ ਕਰਕੇ ਕੌਮ ਨੂੰ ਇਹ ਵਚਨ ਸੁੀ ਅਕਾਲ ਤਖ਼ਤ ਸਾਹਿਬ ਤੇ ਅਰਦਾਸਾ ਸੋਧ ਕੇ ਦਿੰਦੇ ਹਨ ਕਿ "ਨਸ਼ਿਆਂ ਦੀ ਨਿਖੇਦੀ ਅਤੇ ਬੰਦਸ਼" ਲਾਈ ਜਾਵੇਗੀ। ਧਨ ਹੈ ਅਕਾਲੀ ਦਲ ਅਤੇ ਅਕਾਲੀ ਦਲ ਦੀ ਅਨੰਦਪੁਰ ਸਾਹਿਬ ਦੇ ਮਤੇ ਨਾਲ ਕੀਤੀ ਗਈ ਇਹ ਕਾਰਵਾਈ, ਪਰ ਕੀ ਇਸ ਤੋਂ ਵੱਧ ਧਨ ਉਹ ਲੋਕਾਈ ਨਹੀਂ ਹੈ ਜਿਹੜੀ ਸਿੱਖ ਹੋ ਕੇ ਇਸੇ ਅਕਾਲੀ ਦਲ ਨੂੰ ਬਾਰ ਬਾਰ ਸਤਾ ਵਿੱਚ ਲਿਆਈ ਜਾਂਦੀ ਹੈ !

ਸ੍ਰੀ. ਪਰਕਾਸ਼ ਸਿੰਘ ਬਾਦਲ ਦੀ ਅਕਾਲੀ ਸਰਕਾਰ ਨੇ ਅਨੰਦਪੁਰ ਸਾਹਿਬ ਮਤੇ ਨਾਲ ਪੂਰਾ ਜ਼ਬਰ ਜਨਾਹ ਕਰਦੇ ਹੋਏ, ਆਪਣੇ ਇਸ ਚੌਥੇ ਮਨੋਰਥ ਵਚਨ "ਅਨਪੜ੍ਹਤਾ ਨੂੰ ਮੁਕਾਉਣਾ" ਨਾਲ ਆਪਣੀ ਵਚਨ ਬੱਧਤਾ ਨੂੰ ਪੁਗਾਉਣ ਲਈ ਅਕਾਲੀ ਦਲ ਦੀ ਸਰਕਾਰ ਦੇ ਸਿੱਖਿਆ ਮੰਤਰੀ ਨੇ ਸੈਂਕੜੇ ਸਕੂਲ ਬੰਦ ਕਰਨ ਦਾ ਫੈਸਲਾ ਸੁਣਾ ਦਿੱਤਾ ਹੈ।

ਇਨ੍ਹਾਂ ਪੰਜਾਂ ਦੇ ਪੰਜਾਂ ਮੁੱਦਿਆਂ ਵਿੱਚ ਅਕਾਲੀ ਦਲ ਆਪ ਦੋਸ਼ੀ ਹੈ। ਕਿਸੇ ਵੀ ਦੂਸਰੀ ਧਿਰ ਨੂੰ ਕਿਸੇ ਵੀ ਅਧਾਰ 'ਤੇ ਦੋਸ਼ੀ ਕਰਾਰ ਨਹੀਂ ਦਿੱਤਾ ਜਾ ਸਕਦਾ। ਸਿੱਖ ਕੌਮ ਨਾਲ ਅਜਿਹਾ ਨਾ ਵਾਪਰੇ ਇਸ ਸਬੰਧੀ ਕੀ ਕੋਈ ਅਜਿਹੀ ਤਾਕਤ ਸੀ ਜੋ ਸਿੱਖਾਂ ਨਾਲ ਇਹ ਧੋਖੇ ਹੋਣ ਤੋਂ ਰੋਕ ਸਕਦੀ ਸੀ ? ਪਾਠਕਾਂ ਨੂੰ ਇਸ ਪ੍ਰਤੀ ਅਵੱਸ਼ ਸੋਚਣਾ ਚਾਹੀਦਾ ਹੈ। ਮੇਰੇ ਖ਼ਿਆਲ ਵਿੱਚ ਅਜਿਹੀਆਂ ਤਾਕਤਾਂ ਸਿੱਖ



ਕੌਮ ਵਿੱਚ ਮੌਜੂਦ ਸਨ ਪਰ ਉਹ ਵਕਤ ਸਿਰ ਆਪੋ ਆਪਣੀਆਂ ਬਣਦੀਆਂ ਜ਼ਿੰਮੇਵਾਰੀਆਂ ਤੋਂ ਭੱਜ ਖੜੀਆਂ ਹਨ। ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ, ਦਿੱਲੀ ਸਿੱਖ ਗੁਰਦੁਆਰਾ ਪ੍ਰਬੰਧਕ ਕਮੇਟੀ, ਕੇਂਦਰੀ ਸ੍ਰੀ ਗੁਰੂ ਸਿੰਘ ਸਭਾ ਅਤੇ ਸਭ ਤੋਂ ਮੁੱਖ ਸ੍ਰੀ ਅਕਾਲ ਤਖ਼ਤ ਸਾਹਿਬ ਅਜਿਹਾ ਕਰ ਸਕਦੇ ਸਨ। ਘੱਟ ਤੋਂ ਘੱਟ ਸਿੱਖ ਕੌਮ ਨੂੰ ਸਾਵਧਾਨ ਤਾਂ ਕਰ ਸਕਦੇ ਸਨ। ਇਹ ਸਭ ਆਪੋ ਆਪਣੀਆਂ ਨਿਜੀ ਗਰਜਾਂ ਕਰਕੇ ਸਿੱਖ ਕੌਮ ਨਾਲ ਖੁਦ ਆਪ ਧੋਖਾ ਕਰਦੇ ਰਹੇ ਹਨ।

### ਰਾਜਨੀਤਕ ਧੋਖਾ ਨੰਬਰ -9 ਅਤੇ 10

ਇਸੇ ਭਾਗ ਦੇ ਦੋ ਹੋਰ ਮਹੱਤਵਪੂਰਨ ਵਚਨ ਹਨ ਜਿਨ੍ਹਾਂ ਤੇ ਗੌਰ ਕਰਨੀ ਬੜੀ ਜ਼ਰੂਰੀ ਹੈ। 1-ਬਿਮਾਰੀਆਂ ਨੂੰ ਦੂਰ ਕਰਨ ਦੇ ਉਪਾਓ, 2- ਸਰੀਰਕ ਅਰੋਗਤਾ ਵਿੱਚ ਵਾਧਾ ਕਰਨਾ ਅਰਥਾਤ ਪੰਜਾਬ ਨੂੰ ਨਿਰੋਗੀ ਬਣਾਉਣਾ। ਇਨ੍ਹਾਂ ਨੂੰ ਮੈਂ ਅੱਡ ਤੋਂ ਧੋਖਾ ਨੰਬਰ 9 ਅਤੇ 10 ਦੇ ਵਰਗੀਕਰਨ ਵਿੱਚ ਇਸ ਲਈ ਲੈਂਦਾ ਹਾਂ ਕਿ ਇਹ ਪੰਜਾਬ ਦੀ ਲੋਕਾਈ ਲਈ ਅਸਲ ਅਤੇ ਬੁਨਿਆਦੀ ਲੋੜੀਂਦਾ ਕੰਮ ਅਤੇ ਉਹ ਮੁੱਦਾ ਹੈ ਜਿਸ ਲਈ ਕਿਸੇ ਵੀ ਮਾਨਵੀ ਕਲਿਆਣਕਾਰੀ ਸੰਵਿਧਾਨਿਕ ਵਚਨਬੱਧਤਾ ਵਾਲੀ ਸਰਕਾਰ ਨੂੰ ਸ਼੍ਰੋਮਣੀ ਪਹਿਲ ਨਾਲ ਪੂਰਾ ਕਰਨਾ ਚਾਹੀਦਾ ਸੀ। ਅਕਾਲੀ ਸਰਕਾਰ ਵਲੋਂ ਇਸ ਨਿਮਿਤ ਕੀਤਾ ਇਹ ਗਿਆ ਕਿ 95% ਵਸੋਂ ਨੂੰ ਨਸ਼ਟੀ ਬਣਾ ਦਿੱਤਾ ਗਿਆ ਹੈ। ਭਾਰਤ ਵਿੱਚ ਸਭ ਤੋਂ ਵੱਧ ਕੈਂਸਰ ਦੇ ਮਰੀਜ਼ਾਂ ਵਿੱਚ ਪ੍ਰਦੂਸ਼ਣ ਅਤੇ ਹਥਿਆਰਾਂ ਦੇ ਐਟਮੀ ਵਿਕਿਰਨ ਨਾਲ ਵਾਧਾ ਕਰ ਦਿੱਤਾ ਗਿਆ ਹੈ। ਇਤਨਾ ਹੀ ਨਹੀਂ ਇਸ ਆਲਮੀ ਜ਼ੁਰਮ ਨੂੰ ਛੁਪਾਉਣ ਲਈ ਭਾਂਤ ਭਾਂਤ ਦੇ ਵਿਗਿਆਨਿਕ ਅਤੇ ਸਰਕਾਰੀ ਦਾਵੇ ਕਰਕੇ ਅਦਾਲਤਾਂ ਤਕ ਨੂੰ ਮੂਰਖ ਬਣਾਇਆ ਜਾ ਰਿਹਾ ਹੈ। ਪੂਰੇ ਭਾਰਤ ਵਿੱਚ ਸਭ ਤੋਂ ਵੱਧ ਕਾਲੇ ਪੀਲੀਏ ਦੇ ਮਰੀਜ਼ ਅਤੇ ਅਲਾਮਤਾਂ ਦਾ ਸੂਬਾ ਪੰਜਾਬ ਬਣ ਚੁੱਕਾ ਹੈ ਜਿਸ ਦੀ ਰੋਕਥਾਮ ਲਈ ਪਿਛਲੇ 10 ਸਾਲਾਂ ਦੇ ਅਕਾਲੀ ਸਾਸ਼ਨ ਵਿੱਚ ਕੋਈ ਉਪਾਅ ਨਹੀਂ ਕੀਤਾ ਗਿਆ ਹੈ।

ਅਕਾਲੀ ਦਲ ਦੇ ਉਪਰੋਕਤ "ਸਿਧਾਂਤ ਅਤੇ ਮਨੋਰਥ" ਤੋਂ ਬਾਅਦ ਅਨੰਦਪੁਰ ਸਾਹਿਬ ਮਤੇ ਦਾ ਸਿਰਲੇਖ "ਅੰਕ ਪਹਿਲਾ" ਇਸ ਦੇ ਪੰਨਾ ਨੰਬਰ 4 ਤੋਂ ਸ਼ੁਰੂ ਹੁੰਦਾ ਹੈ। ਇਨ੍ਹਾਂ ਤੇ ਅਗਲੇਰੀ ਵਿਚਾਰ ਅਰੰਭਣ ਲੱਗਿਆਂ ਸਾਨੂੰ ਇਹ ਆਪਣੇ ਦਿਮਾਗ ਵਿੱਚ ਹਮੇਸ਼ਾ ਯਾਦ ਰੱਖਣਾ ਪੈਣਾ ਹੈ ਕਿ ਅਨੰਦਪੁਰ ਸਾਹਿਬ ਮਤੇ ਵਿੱਚ ਅਜਿਹੀਆਂ ਕਿਹੜੀਆਂ ਮਦਾਂ ਸਨ ਜਿਹੜੀਆਂ ਅਕਾਲੀ ਦਲ ਦੀਆਂ ਮਤੇ ਦੇ ਪਾਸ ਹੋਣ ਤੋਂ ਬਾਅਦ ਆਪਣੀਆਂ ਹੀ ਬਣੀਆਂ ਪੰਜ ਰਾਜ ਸਰਕਾਰਾਂ ਅਤੇ ਸੰਸਥਾਵਾਂ ਜਿਵੇਂ ਸ਼੍ਰੋਮਣੀ ਕਮੇਟੀ ਅਤੇ ਪਾਰਟੀ ਦਾ ਮੇਨ ਵਿੰਗ, ਯੂਥ ਵਿੰਗ, ਵਿਦਿਆਰਥੀ ਵਿੰਗ, ਵਿਉਪਾਰ ਵਿੰਗ, ਕਿਰਸਾਨੀ ਵਿੰਗ ਅਤੇ ਇਸਤ੍ਰੀ ਵਿੰਗ ਆਦਿ ਨੇ ਮਿਲ ਕੇ ਲਾਗੂ ਕਰਨੀਆਂ ਸਨ ? ਇਸ ਤੇ ਅੱਜ ਤਕ ਕਿਸੇ ਵਿਚਾਰ ਨਹੀਂ ਕੀਤੀ ਹੈ ਜਿਨ੍ਹਾਂ ਨੂੰ ਪੂਰਾ ਕਰਨ ਤੋਂ ਹੁਣ ਖੁਦ ਅਕਾਲੀ ਦਲ, ਇਸ ਦੀ

ਵਰਕਿੰਗ ਕਮੇਟੀ, ਇਸ ਦੀ ਪੰਜਾਬ ਵਿਚਲੀ ਸਰਕਾਰ, ਇਸ ਦੇ ਕੇਂਦਰੀ ਲੀਡਰ, ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਸਮੇਤ ਇਸ ਦੇ ਪ੍ਰਬੰਧ ਹੇਠਲੀਆਂ ਬਾਕੀ ਸਾਰੀਆਂ ਸੰਸਥਾਵਾਂ ਲਗਾਤਾਰ ਸਿੱਖ ਕੌਮ ਅਤੇ ਖ਼ਾਲਸਾ ਪੰਥ ਨੂੰ "ਅਨੰਦਪੁਰ ਸਾਹਿਬ ਮਤੇ" ਪਾਸ ਕਰਨ ਤੋਂ ਬਾਅਦ ਤੋਂ ਧੋਖਾ ਦਿੰਦੀਆਂ ਆ ਰਹੀਆਂ ਹਨ। ਇਹ ਲਗਾਤਾਰ ਆਪਣੀ ਜ਼ਿੰਮੇਵਾਰੀ ਤੋਂ ਭਗੌੜਾ ਹੋ ਕੇ ਸਿੱਖਾਂ ਨੂੰ ਗਿਣੀ ਮਿਥੀ ਸਾਜ਼ਿਸ਼ ਅਧੀਨ ਕੇਂਦਰੀ ਸਰਕਾਰ ਤੋਂ ਮਰਵਾਉਣ ਲਈ ਆਪਣੀਆਂ ਜ਼ਿੰਮੇਵਾਰੀਆਂ ਨੂੰ ਭਾਰਤ ਸਰਕਾਰ ਤੇ ਸੁੱਟ ਕੇ ਉਸ ਦੀਆਂ ਗੁਪਤ ਪਾਲਸੀਆਂ ਨੂੰ ਪੂਰਾ ਕਰਾਉਂਦੇ ਹੋਏ ਸਿੱਖਾਂ ਨਾਲ ਗੱਦਾਰੀ ਕਮਾ ਰਹੇ ਹਨ। ਸਮਝਣ ਵਾਲਾ ਮੁੱਖ ਅਤੇ ਗੰਭੀਰ ਮਾਮਲਾ ਹੀ ਇਹੋ ਹੈ।

ਸ਼ਾਇਦ ਤੁਹਾਨੂੰ ਮੇਰੀ ਗੱਲ ਅਚੰਭਤ ਕਰ ਦੇਣ ਵਾਲੀ ਲੱਗੇ। ਇਸ ਲਈ ਮੈਂ ਸਿਲਸਿਲੇ ਵਾਰ ਪਰਮਾਣ ਦੇ ਕੇ ਅਕਾਲੀ ਦਲ, ਇਸ ਦੀ ਪੰਜਾਬ ਸਰਕਾਰ ਅਤੇ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਵਲੋਂ "ਅਨੰਦਪੁਰ ਸਾਹਿਬ ਮਤੇ" ਨਾਲ ਕੀਤੀਆਂ ਗਈਆਂ ਗੱਦਾਰੀਆਂ ਅਤੇ ਆਪਣੀਆਂ ਜ਼ਿੰਮੇਵਾਰੀਆਂ ਤੋਂ ਭਗੌੜਾ ਹੋਣ ਵਾਲੀਆਂ ਮਦਾਂ ਜਾਂ ਮੰਗਾਂ ਦਾ ਵੇਰਵਾ ਦੇਣਾ ਉੱਚਿਤ ਸਮਝਦਾ ਹਾਂ ਤਾਂ ਜੋ ਸਿੱਖਾਂ ਨੂੰ ਅਤੇ ਪੰਥ ਖ਼ਾਲਸਾ ਨੂੰ ਸਮਝ ਆ ਸਕੇ ਕਿ ਉਨ੍ਹਾਂ ਨਾਲ ਕਿਵੇਂ ਵਿਸਾਹ-ਘਾਤ ਕੀਤਾ ਗਿਆ ਹੈ।

ਅਕਾਲੀਆਂ ਵਲੋਂ ਖ਼ੁਦ ਆਪ ਅਨੰਦਪੁਰ ਸਾਹਿਬ ਦੇ ਮਤੇ ਨਾਲ ਕੀਤਾ ਗਿਆ ਵਿਸਾਹ ਘਾਤ ਦਾ ਬਾਕੀ ਵੇਰਵਾ ਮਤੇ ਅਨੁਸਾਰ ਇੰਝ ਹੈ :

ਅਕਾਲੀ ਦਲ ਸਿੱਖਾਂ ਵਿਚ ਧਰਮ-ਭਾਵ ਪੈਦਾ ਕਰਨਾ ਤੇ ਉਹਨਾਂ ਵਿਚ ਸਿੱਖ ਹੋਣ ਉੱਤੇ ਫ਼ਖਰ ਪੈਦਾ ਕਰਨਾ ਆਪਣਾ ਮੁੱਖ ਮਨੋਰਥ ਸਮਝਦਾ ਹੈ, ਜਿਸ ਦੀ ਪੂਰਤੀ ਲਈ ਅਕਾਲੀ ਦਲ ਹੇਠ ਲਿਖਿਆ ਪ੍ਰੋਗਰਾਮ ਵਰਤੋਂ ਵਿਚ ਲਿਆਏਗਾ :

(ੳ) ਵਾਹਿਗੁਰੂ ਦੀ ਵਾਹਿਦ ਹਸਤੀ ਦਾ ਪ੍ਰਚਾਰ ਕਰਨਾ, ਨਾਮ ਸਿਮਰਨ ਤੇ ਗੁਰਬਾਣੀ ਦਾ ਪ੍ਰਵਾਹ ਚਲਾਣਾ, ਦਸ ਗੁਰੂ ਸਾਹਿਬਾਨ ਤੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਉੱਤੇ ਦ੍ਰਿੜ ਨਿਸ਼ਚਾ ਕਰਾਉਣਾ ਤੇ ਉਹਨਾਂ ਉਪਦੇਸ਼ਾਂ ਦੀ ਵਾਕਫੀ ਤੇ ਉਨ੍ਹਾਂ ਉੱਤੇ ਅਮਲ ਕਰਾਉਣ ਲਈ ਯਤਨ ਕਰਨਾ।

### ਰਾਜਨੀਤਕ ਧੋਖਾ ਨੰਬਰ -11

ਸ਼੍ਰੋਮਣੀ ਅਕਾਲੀ ਦਲ ਬਾਦਲ ਧੜੇ ਵਲੋਂ ਆਪਣੀ 24 ਜੁਲਾਈ 1994 ਨੂੰ ਮੋਗਾ ਵਿੱਚ ਕੀਤੀ ਗਈ ਸਰਬ ਹਿੰਦ ਅਕਾਲੀ ਕਾਨਫਰੰਸ ਵਿੱਚ ਆਪਣੇ ਆਪ ਨੂੰ "ਸਿੱਖ ਪੰਥ ਦੀ ਸਮੁੱਚੀ ਮਰਜ਼ੀ ਦਾ ਇਕੋ ਇਕ ਪ੍ਰਗਟਾਓ ਤੇ ਪੰਥ ਦੀ ਪ੍ਰਤੀਨਿਧਤਾ ਕਰਨ ਦਾ ਪੂਰਾ ਅਧਿਕਾਰ ਰੱਖਦਾ" ਦੇ ਆਪਣੇ ਵਾਅਦੇ ਅਤੇ ਵਚਨਬੱਧਤਾ ਤੋਂ ਮੁਕਰਦੇ ਹੋਏ ਇਹ ਐਲਾਨ ਕਰ ਦਿੱਤਾ ਕਿ ਹੁਣ ਉਹ ਪੰਥਕ

ਜਮਾਤ ਨਾ ਹੋ ਕੇ "ਪੰਜਾਬੀ ਪਾਰਟੀ ਅਤੇ ਪੰਜਾਬੀਅਤ ਦਾ ਅਲੰਬਰਦਾਰ" ਹੋ ਗਿਆ ਹੈ। ਇਸ ਜਮਾਤ ਨੇ ਆਪਣੀ ਪਾਰਟੀ ਨੂੰ ਗੈਰ ਸਿੱਖਾਂ ਲਈ ਵੀ ਮੈਂਬਰਸ਼ਿਪ ਦਾ ਰਾਹ ਪੱਧਰਾ ਕਰਨ ਹਿੱਤ ਆਪਣਾ ਬੁਨਿਆਦੀ ਅਸੂਲ ਅਤੇ ਵਿਧਾਨ ਹੀ ਬਦਲ ਦਿੱਤਾ ਹੈ। ਜਦ ਕਿ ਇਸ ਦੀ ਕੋਈ ਲੋੜ ਨਹੀਂ ਸੀ। ਇਸ ਨੇ ਐਲਾਨੀਆ ਤੌਰ 'ਤੇ ਆਪਣਾ "ਸਿੱਖ" ਕਿਰਦਾਰ ਅਤੇ "ਪੰਥਕ" ਖਾਸਾ ਛੱਡ ਦਿੱਤਾ ਹੋਇਆ ਹੈ।

ਇਹ ਕਾਰਵਾਈ 2 ਮਈ 1994 ਨੂੰ ਸ੍ਰੀ ਅਕਾਲ ਤਖ਼ਤ ਸਾਹਿਬ ਤੋਂ ਜਥੇਦਾਰ ਮਨਜੀਤ ਸਿੰਘ ਵਲੋਂ ਨਵੇਂ ਗਠਿਤ ਕੀਤੇ ਗਏ ਅਕਾਲੀ ਦਲ (ਅੰਮ੍ਰਿਤਸਰ) ਦੇ ਮੁਕਾਬਲੇ ਤੇ ਕੀਤੀ ਗਈ। ਇੰਝ ਪੰਥ ਨੂੰ "ਪੰਥ" ਦੇ ਹੀ ਨਾਮ ਤੇ 'ਪੰਥ' ਦੇ ਅੰਦਰੋਂ ਇਕ ਸਪਸ਼ਟ ਵੰਗਾਰ ਦਿੱਤੀ ਗਈ। ਜਿਸ ਵਿੱਚ ਸਮੇਂ ਨੇ ਸਾਬਤ ਕੀਤਾ ਹੈ ਕਿ "ਪੰਥ" ਗੁਮਰਾਹ ਹੋ ਕੇ ਖੁਦ ਹੀ "ਪੰਥ" ਦੇ ਖ਼ਿਲਾਫ਼ ਅੱਡੀਆਂ ਚੁੱਕ ਚੁੱਕ ਕੇ ਭੁਗਤਿਆ ਹੈ। ਮਈ 1994 ਦੇ ਮਹੀਨੇ ਵਿੱਚ ਵਾਪਰੀਆਂ ਸਾਰੀਆਂ ਹੀ ਘਟਨਾਵਾਂ ਅਤੇ ਧਿਰਾਂ ਦਾ ਇਤਿਹਾਸ ਇਸ ਦੀ ਗਵਾਹੀ ਭਰਦਾ ਹੈ। ਇਸ ਤੱਥ ਨੂੰ ਨਾ ਤਾਂ ਅਕਾਲ ਤਖ਼ਤ ਸਮਝ ਸਕਿਆ ਅਤੇ ਨਾ ਹੀ ਉਸ ਵਲੋਂ ਬਣਾਈ ਗਈ ਲੀਡਰਸ਼ਿਪ ਦਾ ਆਗੂ 'ਮਾਨ' ਹੀ ਸਮਝ ਸਕਿਆ। ਸ੍ਰੀ ਮਾਨ ਦੇ ਹੰਕਾਰ ਦੀ ਸਿਖਰ ਦਾ ਅੰਤ ਸਿਰਫ਼ ਇਹੋ ਸੀ ਕਿ ਉਹ ਸਿੱਖ ਕੌਮ ਦਾ ਵਾਹਦ ਲੀਡਰ ਸ੍ਰੀ ਅਕਾਲ ਤਖ਼ਤ ਸਾਹਿਬ ਰਾਹੀਂ ਬਣ ਗਿਆ ਹੈ। ਉਸ ਨੇ ਸਭ ਨੂੰ ਤੁੱਛ, ਅਛੂਤ ਅਤੇ ਆਪਣੇ ਸੀਰੀ ਕਰਕੇ ਜਾਣਿਆ ਤੇ ਇੰਝ ਹੀ ਵਿਵਹਾਰ ਕਰਨਾ ਅਰੰਭ ਰੱਖਿਆ ਜੋ ਉਸ ਦਾ ਸੁਭਾ ਤਰਨ ਤਾਰਨ ਹਲਕੇ ਤੋਂ ਲੋਕ ਸਭਾ ਚੋਣਾਂ ਜਿੱਤਣ ਤੋਂ ਬਾਅਦ ਸਾਹਮਣੇ ਆ ਚੁੱਕਾ ਸੀ। ਇਕ ਲੀਡਰ ਨੇ ਆਪਣਾ ਪੈਂਤੜਾ ਚਲਾ ਦਿੱਤਾ ਸੀ, ਜਿਸ ਨੇ ਆਪਣੀ ਪਾਰਟੀ ਅਤੇ ਆਪਣੇ ਸਾਥੀਆਂ ਰਾਹੀਂ ਪੰਥ ਵਿਚਲੇ ਸਾਰੇ ਥੰਮ੍ਹਾਂ ਨੂੰ ਹਿਲਾ ਕੇ ਆਪਣੇ ਵੱਲ ਕਰ ਲਿਆ ਤੇ ਅਨੰਦਪੁਰ ਸਾਹਿਬ ਦੇ ਮਤੇ ਨੂੰ ਇੰਝ ਸਾਬੋਤਾਜ ਕਰਕੇ ਨੇਸਤਨਾਬੂਦ ਕਰਵਾ ਦਿੱਤਾ। ਇਸ ਨੇ ਆਪਣਾ ਪਹਿਲਾ ਨਿਸ਼ਾਨਾ ਸਿੱਖ ਬਨਾਮ ਪੰਜਾਬੀ ਬਣਾਉਣ ਦੀ ਥਾਂ ਗਰਮ ਖ਼ਿਆਲੀ ਤੱਤ ਬਨਾਮ ਪੰਜਾਬੀ ਬਣਾ ਕੇ ਉਨ੍ਹਾਂ ਸਾਰੇ ਸਿੱਖਾਂ ਨੂੰ ਪੰਜਾਬੀਅਤ ਦੀ ਛਤਰੀ ਹੇਠਾਂ ਸੰਭਾਲਨਾ ਅਰੰਭ ਦਿੱਤਾ ਜੋ 'ਭਿੰਡਰਾਵਾਲਾ' ਤੱਤ ਨੂੰ ਪਸੰਦ ਨਹੀਂ ਸਨ ਕਰਦੇ। ਪੰਜਾਬੀਅਤ ਦੀ ਛਤਰੀ ਹੇਠ ਇੰਝ ਜਿੱਥੇ ਇਸ ਦਲ ਨੇ ਆਪਣੀ ਮੈਂਬਰਸ਼ਿਪ ਨੂੰ ਹੀ "ਪੰਥ" ਸਾਬਤ ਕਰਕੇ ਅਤੇ ਇਸ ਆਪਣੀ ਮੈਂਬਰਸ਼ਿਪ ਨਾਲ ਰਲ ਕੇ ਆਪਣੀ ਸ਼ਕਤੀ ਦੇ ਧੁਰੇ "ਪੰਥ" ਨਾਲ ਧ੍ਰੋਹ ਕੀਤਾ ਹੈ, ਉੱਥੇ ਇਸ ਨੇ ਆਪਣੀ ਹੋਂਦ ਦੇ ਮੂਲ ਸ੍ਰੋਤ ਤੋਂ ਹੀ ਮੂੰਹ ਫੇਰ ਕੇ 'ਸਿੱਖਾਂ' ਨੂੰ ਜਬਰਦਸਤ, ਸਦੀ ਦਾ ਸਭ ਤੋਂ ਵੱਡਾ ਦਗਾ ਆਪਣੀ ਹੀ ਕੌਮੀਅਤ ਨਾਲ ਕਰਕੇ ਦਿਖਾਇਆ ਹੈ।

ਇੰਝ ਰਾਜਨੀਤੀ ਦੀ ਸ਼ਤਰੰਜ ਵਿੱਚ ਜਜ਼ਬਾਤੀ ਅੰਦੋਲਨ ਨੂੰ ਇਕ ਘਾਗ ਰਾਜਨੀਤਕ ਖਿਡਾਰੀ ਨੇ ਬੜੀ ਹੀ ਸਹਿਜਤਾ ਨਾਲ ਧੋਖਾ ਦੇ ਕੇ ਮਾਰ



ਮੁਕਾਇਆ। ਇਹ ਧੋਖਾ ਉਸ ਕੌਮ ਨਾਲ ਹੋਇਆ ਹੈ ਜਿਸ ਦੀ ਅਜ਼ਾਦੀ, ਅੰਡਰੀ, ਵਿਲੱਖਣ, ਸੰਪੂਰਨ ਹੋਂਦ ਦੇ ਰਾਜਸੀ ਪ੍ਰਗਟਾਓ ਲਈ ਇਸ ਅਕਾਲੀ ਦਲ ਦਾ ਜਨਮ 14 ਦਸੰਬਰ 1920 ਨੂੰ ਹੋਇਆ ਸੀ। ਸੰਸਾਰ ਵਿੱਚ ਅਜਿਹੀ ਕੋਈ ਦੂਜੀ ਮਿਸਾਲ ਨਹੀਂ ਮਿਲਦੀ ਜਿਸ ਵਿੱਚ ਇਕ ਕੌਮੀਅਤਾ ਨੂੰ ਹਮੇਸ਼ਾ ਲਈ ਸੰਘਰਸ਼ਾਂ ਵਿੱਚ ਪਾ ਕੇ ਉਸ ਦੀ ਰਾਜਨੀਤਕ, ਧਾਰਮਿਕ, ਸਮਾਜਿਕ ਅਤੇ ਹੋਰ ਸਭ ਖੇਤਰਾਂ ਵਿੱਚ ਜਿਹੜੀ ਜੱਥੇਬੰਦੀ ਨੁਮਾਇੰਦਗੀ ਕਰਦੀ ਹੋਵੇ ਤੇ ਉਹ ਆਪਣੀ ਉਸੇ ਕੌਮ ਨੂੰ ਅਤੇ ਆਪਣੇ ਸਾਰੇ ਸੰਘਰਸ਼ ਨੂੰ ਭੁਲਾ ਕੇ ਯਕਦਮ ਪਲਟਾ ਮਾਰ ਜਾਵੇ। ਇਹ ਬਾਂਦਰ ਭੁਆਂਟਣੀ ਸ਼੍ਰੋਮਣੀ ਅਕਾਲੀ ਦਲ ਬਾਦਲ ਨੇ ਮਾਰ ਕੇ ਦਿਖਾਈ ਹੈ। ਇਸ ਲਈ ਹੁਣ ਅਕਾਲੀ ਦਲ ਦਾ ਅਨੰਦਪੁਰ ਸਾਹਿਬ ਦੇ ਮਤੇ ਰਾਹੀਂ ਸਿਰਫ਼ ਸਿੱਖ ਜਜ਼ਬਾਤਾਂ ਨੂੰ ਭੜਕਾ ਕੇ ਉਨ੍ਹਾਂ ਦਾ ਸੋਸ਼ਣ ਕਰਨ ਤੋਂ ਸਿਵਾ ਹੋਰ ਕੋਈ ਸਵਾਰਥ ਬਾਕੀ ਨਹੀਂ ਰਹਿ ਗਿਆ ਹੈ। ਇਹ ਵੀ ਸਿਰਫ਼ ਓਦੋਂ ਤਕ ਰਹੇਗਾ ਜਦ ਤਕ ਇਸ ਵਿੱਚ ਉਹ ਬਜ਼ੁਰਗ ਮੈਂਬਰ ਸ਼ਾਮਲ ਹਨ ਜਿਨ੍ਹਾਂ 'ਕੌਮ ਖ਼ਾਤਰ' ਇਸ ਦੇ ਲਾਏ ਮੋਰਚਿਆਂ ਵਿੱਚ ਕੁਰਬਾਨੀਆਂ ਅਤੇ ਸ਼ਹੀਦੀਆਂ ਦਿੱਤੀਆਂ ਹਨ।

ਜਿਹੜੀ ਗੱਲ ਉਚੇਚਾ ਧਿਆਨ ਮੰਗਦੀ ਹੈ ਉਹ ਇਹ ਹੈ ਕਿ ਅਕਾਲੀ ਦਲ ਵਿੱਚ ਗੈਰ ਸਿੱਖਾਂ ਦੀ ਭਰਤੀ ਕੋਈ ਅਜਿਹਾ ਮੁੱਦਾ ਨਹੀਂ ਮੰਨੀ ਜਾ ਸਕਦੀ ਜਿਸ ਨਾਲ ਕਿ ਅਕਾਲੀ ਦਲ ਨੂੰ ਆਪਣੀ ਬੁਨਿਆਦੀ ਬਣਤਰ ਨੂੰ ਹੀ ਤਿਆਗਣਾ ਪਵੇ। ਅਕਾਲੀ ਦਲ ਦਾ ਇਤਿਹਾਸ ਗਵਾਹ ਹੈ ਕਿ ਇਸ ਵਿੱਚ ਗੈਰ ਸਿੱਖ ਅਤੇ ਮੌਨੇ ਮੈਂਬਰ ਹਮੇਸ਼ਾ ਸ਼ਾਮਲ ਰਹੇ ਹਨ। ਸੰਵਿਧਾਨ ਵਿੱਚ ਕੀਤੀ ਗਈ ਵਰਤਮਾਨ ਤਬਦੀਲੀ ਤੋਂ ਬਾਅਦ ਵੀ ਇਹ ਸਿਰਫ਼ ਇਕ ਕਾਨੂੰਨੀ ਮਸਲਾ ਸੀ ਜਿਸ ਨੂੰ ਕਾਨੂੰਨੀ ਲੋੜਾਂ ਮੁਤਾਬਕ ਸੂਝਵਾਨ ਲੀਡਰ ਵੱਡੇ ਦਿਮਾਗ ਨਾਲ ਕੂਟਨੀਤਕ ਫ਼ੈਸਲਾ ਲੈ ਕੇ, ਕਾਨੂੰਨੀ ਚਾਰਾਜ਼ੇਈ ਵਿੱਚ ਅਕਾਲੀ ਦਲ ਨੂੰ ਖਰਾ ਉਤਾਰ ਸਕਦੇ ਸੀ। ਇਹ ਅਮਲ ਨਾ ਤਾਂ ਸ੍ਰੀ ਅਕਾਲ ਤਖ਼ਤ ਸਾਹਿਬ ਹੀ ਅਪਣਾ ਸਕੇ ਤੇ ਨਾ ਹੀ ਉਨ੍ਹਾਂ ਵਲੋਂ ਸਥਾਪਿਤ ਕੀਤੀ ਗਈ ਮੌਕਾਪ੍ਰਸਤਾਂ ਦੀ ਉਹ ਜਮਾਤ ਹੀ ਦਿਖਾ ਸਕੀ ਜਿਸ ਦੀ ਅਗਵਾਈ ਸ੍ਰੀ ਸਿਮਰਨਜੀਤ ਸਿੰਘ ਮਾਨ 'ਪੰਥਕ ਸੰਘਰਸ਼ ਦੀ ਮੌਤ ਤੇ ਪੰਜਾਬ ਦਾ ਮੁੱਖ ਮੰਤਰੀ ਬਣਨ ਲਈ' ਸੰਭਾਲ ਚੁੱਕਾ ਸੀ। ਅਗਰ ਉਸ ਵਕਤ ਦੀ ਤਖ਼ਤ ਸਾਹਿਬ ਤੋਂ ਬਾਪੀ ਲੀਡਰਸ਼ਿਪ ਇਸ ਵੰਗਾਰ ਨੂੰ ਬੇਚਦੀ ਅਤੇ ਲੋਕਾਂ ਨੂੰ ਸਮਝਾਉਂਦੀ ਤੇ ਪ੍ਰੇਰਦੀ ਕਿ ਮੌਗਾ ਵਿਖੇ ਕੀਤੇ ਗਏ ਕੰਮ ਦੀ ਤਾਸੀਰ ਕੀ ਹੈ ਤਾਂ ਅੱਜ ਪੰਜਾਬ ਦਾ ਰਾਜਨੀਤਕ ਇਤਿਹਾਸ ਇਹ ਨਹੀਂ ਸੀ ਹੋਣਾ।

ਅਕਾਲੀ ਦਲ ਦੀ ਪਾਲਸੀ ਅਤੇ ਸਿਧਾਂਤ ਬਦਲਣ ਦੀ ਵੀ ਕੋਈ ਲੋੜ ਅਤੇ ਤੁਕ ਨਹੀਂ ਸੀ। ਉਸ ਵਕਤ ਸਿੱਖ ਵਕੀਲ ਅਤੇ ਬੁੱਧੀਜੀਵੀ ਵੀ ਸਿੱਖ ਰਾਜਨੀਤੀਵਾਨਾਂ ਵਾਂਗ ਹੀ ਭਰਮ-ਭੁਲੇਖਿਆਂ ਦੇ ਭਾਰਤੀ ਭੰਵਰ ਜਾਲ ਵਿੱਚ ਭਾਰਤ ਨੂੰ 'ਹਿੰਦੁਸਤਾਨੀ ਮਾਨਸੀਕਤਾ' ਤਹਿਤ ਗ੍ਰਹਿਣ ਕਰਨ ਕਰਕੇ' ਇਸ ਨੂੰ ਸਮਝ ਹੀ

ਨਹੀਂ ਸਕੇ। ਹਾਲਾਂ ਕਿ ਖੁਦ ਇਨ੍ਹਾਂ ਹੀ ਧਿਰਾਂ ਨੇ ਮੇਰੇ ਇਸ ਵਿਚਾਰ ਨੂੰ ਆਪਣੀ ਖੁਦ ਦੀ ਅਮਲੀ ਚਾਰਜੋਈ ਅਤੇ ਅਪਣਾਈ ਗਈ ਕਾਰਵਾਈ ਰਾਹੀਂ ਆਪੇ ਹੀ ਸਹੀ ਸਾਬਤ ਵੀ ਕੀਤਾ ਹੋਇਆ ਹੈ। ਇਹ ਇਕ ਵਿਧਾਨਿਕ ਸੱਚ ਹੈ।

ਇਸ ਤੱਥ ਤੇ ਗੌਰ ਕਰੋ, 13 ਅਪ੍ਰੈਲ 1995 ਨੂੰ, ਸਿਰਫ਼ ਇਕ ਸਾਲ ਬਾਅਦ ਹੀ ਅਕਾਲੀ ਦਲਾਂ ਵਿੱਚ ਮੁੜ ਏਕਤਾ ਦੀ ਕਾਇਮੀ ਲਈ ਦੁਬਾਰਾ ਅਨੰਦਪੁਰ ਸਾਹਿਬ ਦੇ ਮਤੇ ਨੂੰ ਹੀ ਅਧਾਰ ਬਣਾ ਲਿਆ ਜਾਂਦਾ ਹੈ ਅਤੇ ਤਖ਼ਤ ਦਮਦਮਾ ਸਾਹਿਬ ਤਲਵੰਡੀ ਸਾਬੋ ਵਿਖੇ ਵੈਸਾਖੀ ਦੀ ਪੰਥਕ ਸਟੇਜ ਤੋਂ ਇਸ ਏਕਤਾ ਦਾ ਐਲਾਨ ਕਰ ਦਿੱਤਾ ਜਾਂਦਾ ਹੈ। ਸਿੱਖ ਸਮਾਜ ਦੇ ਜੱਥੇਦਾਰ ਰੱਤੀ ਭਰ ਵੀ ਸ਼ਰਮ ਮਹਿਸੂਸ ਨਹੀਂ ਕਰਦੇ ਕਿ ਜਿਹੜਾ ਦਲ ਪੰਜਾਬੀ ਬਣਨ ਦਾ ਐਲਾਨ ਕਰ ਚੁੱਕਾ ਹੈ ਉਹ ਹੁਣ ਸਿੱਖ ਮੰਗਾਂ ਦੇ ਚਾਰਟਰ ਰਾਹੀਂ ਏਕਤਾ ਕੀਵੇਂ ਕਰ ਸਕਦਾ ਹੈ ? ਅਗਰ ਇਹ ਚੁੱਕਿਆ ਗਿਆ ਕਦਮ ਠੀਕ ਸੀ ਤਾਂ ਫਿਰ ਕੀ ਜੇ ਕੱਲ੍ਹ ਨੂੰ ਮਾਰਕਸੀ, ਭਾਜਪਾਈ, ਬਸਪਾ ਜਾ ਕਾਂਗਰਸ ਆਗੂ ਕਹਿਣ ਕਿ ਉਹ ਵੀ ਅਨੰਦਪੁਰ ਸਾਹਿਬ ਦੇ ਮਤੇ ਵਿਚਲੀ ਸਥਾਪਿਤ ਇਸ ਏਕਤਾ ਵਿੱਚ ਆਪੋ ਆਪਣੇ ਕਮਾਏ ਪਾਪ ਧੋ ਕੇ 'ਸਿੱਖ' ਧਿਰ ਬਣਨਾ ਚਾਹੁੰਦੇ ਹਨ ਤਾਂ ਕੀ ਸਿੱਖਾਂ ਦੇ ਜੱਥੇਦਾਰਾਂ ਦਾ ਵਰਤਾਰਾ ਉਹੀ ਹੋਵੇਗਾ ਜੋ ਇਸ ਸਿਧਾਂਤਹੀਣਤਾ ਨੂੰ ਧਰਮ ਦੇ ਨਾਮ ਤੇ ਮੜ੍ਹਨ ਵੇਲੇ ਅਪਣਾਇਆ ਗਿਆ ਹੈ ? ਸਿੱਖ ਹਲਕਿਆਂ ਨੂੰ ਇਸ ਮੁੱਦੇ ਤੇ ਵਿਚਾਰ ਕਰਨ ਦੀ ਸਖ਼ਤ ਲੋੜ ਹੈ। ਮੈਂ ਬਾਕੀ ਦੇ ਪੰਥਕ ਤੱਥਾਂ ਅਤੇ ਕਾਰਵਾਈਆਂ ਵੱਲ ਹਾਲੇ ਨਹੀਂ ਜਾਣਾ ਚਾਹੁੰਦਾ। ਇਸ ਲਈ ਆਪਣੀ ਗੱਲ ਨੂੰ ਅਨੰਦਪੁਰ ਸਾਹਿਬ ਦੇ ਮਤੇ ਤਕ ਹੀ ਸੀਮਤ ਰੱਖਦੇ ਹੋਏ ਇਹ ਪਾਠਕਾਂ ਨਾਲ ਗੱਲ ਸਾਂਝੀ ਕਰਨਾ ਚਾਹੁੰਦਾ ਹਾਂ ਕਿ ਉਹ ਅਨੰਦਪੁਰ ਸਾਹਿਬ ਦਾ ਮਤਾ ਜਿਸ ਨੂੰ ਸ੍ਰੀ ਅਕਾਲ ਤਖ਼ਤ ਦੇ ਜੱਥੇਦਾਰ ਦੇ ਐਲਾਨ ਨਾਲ "ਅੰਮ੍ਰਿਤਸਰ ਐਲਾਨ ਨਾਮੇ" ਨੇ ਹਾਸ਼ੀਏ ਤੋਂ ਬਾਹਰ ਕੱਢ ਦਿੱਤਾ ਸੀ, ਮੁੜ ਇਨ੍ਹਾਂ ਰਾਹੀਂ ਹੀ ਸਾਂਝੇ ਅਕਾਲੀ ਦਲ ਦੇ ਏਕਤਾ ਵਾਲੇ ਢਾਂਚੇ ਵਿੱਚ ਮੁੱਖ ਮਦ ਅਤੇ ਅਧਾਰ ਬਣ ਕੇ ਜੀਵਤ ਹੋ ਉਠਿਆ। ਇੰਝ ਸਿਰਫ਼ ਤੇ ਸਿਰਫ਼ ਸ੍ਰੀ ਸਿਮਰਨਜੀਤ ਸਿੰਘ ਮਾਨ ਅਤੇ ਉਸ ਦੇ ਖਾੜਕੂ ਸਮਰਥਕਾਂ ਦੀ ਅਸਪਸ਼ਟ ਸੋਚ, ਦੋ ਚਿੱਤੀ ਭਰਪੂਰ ਰਾਜਨੀਤੀ, ਸਿਖਰਲੀ ਹੈਂਕੜਬਾਜ਼ੀ, ਸਿਆਸੀ ਦਿਵਾਲੀਏਪਨ ਅਤੇ ਮੂਰਖਤਾਈਆਂ ਵਾਲੇ ਪੈਂਤੜਿਆਂ ਕਾਰਨ ਵਾਪਰਿਆ।

ਇਸੇ ਅਨੰਦਪੁਰ ਸਾਹਿਬ ਦੇ ਮਤੇ ਅਧੀਨ ਹੋਈ ਅਕਾਲੀ ਏਕਤਾ ਵਿੱਚ ਮੁੜ ਸ੍ਰੀ. ਬਾਦਲ ਨੂੰ 13 ਅਪ੍ਰੈਲ 1995 ਨੂੰ ਅਕਾਲੀ ਦਲ ਦਾ ਪ੍ਰਧਾਨ ਬਣਾਇਆ ਗਿਆ। ਜਿਸ ਨੇ 1996 ਦੀਆਂ ਸ਼੍ਰੋਮਣੀ ਕਮੇਟੀ ਚੋਣਾਂ ਅਤੇ 1997 ਦੀਆਂ ਪੰਜਾਬ ਵਿਧਾਨ ਸਭਾ ਚੋਣਾਂ ਵਿੱਚ ਅਨੰਦਪੁਰ ਸਾਹਿਬ ਮਤੇ ਦੇ ਮੁੱਦੇ ਦੇ ਇਰਦ ਗਿਰਦ ਜਿੱਤ ਹਾਸਿਲ ਕੀਤੀ। ਇੰਝ ਸ੍ਰੀ ਬਾਦਲ ਦੀ ਅਗਵਾਈ ਵਿੱਚ ਮੁੜ ਸੁਰਜੀਤ ਹੋਇਆ ਅਕਾਲੀ ਦਲ ਦਾ ਬੁਨਿਆਦੀ ਅਸੂਲ ਅਤੇ ਨਿਸ਼ਾਨਾਂ "ਅਨੰਦਪੁਰ



ਸਾਹਿਬ ਦਾ ਮਤਾ" ਹੀ ਬਣਿਆ ਰਿਹਾ ਸੀ ਅਤੇ ਜਿਸ ਨੂੰ ਹਾਲੇ ਤਕ ਅਰਥਾਤ ਸ੍ਰੀ. ਸੁਖਬੀਰ ਸਿੰਘ ਬਾਦਲ ਦੇ ਅਕਾਲੀ ਦਲ ਦੇ ਪ੍ਰਧਾਨ ਬਣਨ ਤੋਂ ਬਾਅਦ ਵੀ ਰੱਦ ਨਹੀਂ ਕੀਤਾ ਗਿਆ ਹੈ।

ਪਰ ਇਸ ਦੇ ਬਾਵਜੂਦ ਵੀ ਅਕਾਲੀ ਦਲ ਆਪਣੇ ਹੀ ਬੁਨਿਆਦੀ ਅਸੂਲ ਨਾਲ ਗੱਦਾਰੀ ਕਰਦਾ ਆ ਰਿਹਾ ਹੈ। ਇਸ ਵਿੱਚ ਭਾਰਤ ਸਰਕਾਰ ਦਾ ਕੋਈ ਦੋਸ਼ ਸਾਬਤ ਨਹੀਂ ਕੀਤਾ ਜਾ ਸਕਦਾ। ਜਿਵੇਂ ਕਿ ਅਕਾਲੀ ਮਾਨਸਿਕਤਾ ਰਾਹੀਂ ਆਮ ਸਿੱਖ ਮਾਨਸਿਕਤਾ ਵਿੱਚ ਇਹ ਗੱਲ ਪਾਈ ਅਤੇ ਬਿਠਾਈ ਜਾ ਚੁੱਕੀ ਹੈ ਕਿ ਅਕਾਲੀ ਤਾਂ ਸ਼ਹੀਦੀਆਂ, ਕੁਰਬਾਨੀਆਂ ਦਿੰਦੇ ਆ ਰਹੇ ਹਨ ਪਰ ਕੇਂਦਰ ਸਰਕਾਰ ਅਨੰਦਪੁਰ ਮਤੇ ਦੀਆਂ ਮੰਗਾਂ ਨੂੰ ਮੰਨਦੀ। ਮੇਰਾ ਮਕਸਦ ਭਾਰਤ ਸਰਕਾਰ ਦਾ ਹਿਤ ਪੂਰਨਾ ਨਹੀਂ ਹੈ ਅਤੇ ਨਾ ਹੀ ਬਿਨਾ ਵਜ੍ਹਾ ਅਕਾਲੀ ਦਲ ਦੀ ਮੁਖਾਲਫਤ ਕਰਨਾ ਹੈ। ਮੈਂ ਸਿਰਫ਼ ਜਿੱਥੇ ਜਿਹੜਾ ਦੋਸ਼ੀ ਹੈ ਅਤੇ ਕਸੂਰ ਵਾਰ ਹੈ ਉਸ ਦੀ ਨਿਸ਼ਾਨਦੇਹੀ ਕਰਨਾ ਆਪਣਾ ਫ਼ਰਜ਼ ਮੰਨ ਕੇ ਚੱਲਦਾ ਹਾਂ। ਇਸ ਲਈ ਪਾਠਕ ਖੁਦ ਅੰਦਾਜ਼ਾ ਲਗਾ ਸਕਦੇ ਹਨ ਕਿ ਉਪਰੋਕਤ ਫੋਟੋ ਵਿੱਚ ਦਿੱਤੀਆਂ ਮਦਾਂ ਨੂੰ ਪੂਰਾ ਨਾ ਕਰਨ ਲਈ ਕੌਣ ਦੋਸ਼ੀ ਹੈ ? ਇਹ ਗੱਲ ਭਾਰਤ ਸਰਕਾਰ ਨਹੀਂ ਅਕਾਲੀ ਦਲ ਕਹਿ ਰਿਹਾ ਹੈ ਕਿ "ਅਕਾਲੀ ਦਲ ਸਿੱਖਾਂ ਵਿੱਚ ਧਰਮ ਭਾਵ ਪੈਦਾ ਕਰਨਾ ਤੇ ਉਨ੍ਹਾਂ ਵਿੱਚ ਸਿੱਖ ਹੋਣ ਉਤੇ ਫ਼ਖਰ ਕਰਨਾ ਆਪਣਾ ਮੁੱਖ ਮਨੋਰਥ ਸਮਝਦਾ ਹੈ।" ਇਸ ਤੋਂ ਬਾਅਦ ਇਹ ਅੰਕ ਪਹਿਲਾਂ ਦੇ ਮੰਗ ਨੰਬਰ (ੳ) ਵਿੱਚ ਸਪਸ਼ਟ ਕਰਦਾ ਹੈ ਕਿ ਅਕਾਲੀ ਦਲ "ਦਸ ਗੁਰੂ ਸਾਹਿਬਾਨ ਤੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਉਪਦੇਸ਼ਾਂ ਤੇ ਅਮਲ ਕਰਾਉਣ ਦਾ ਯਤਨ ਕਰੇਗਾ"। ਅਕਾਲੀ ਦਲ ਵੱਲੋਂ ਜੋ ਇਸ ਮਦ ਨਿਮਿਤ ਅਮਲ ਕੀਤਾ ਗਿਆ ਹੈ ਉਸ ਦਾ ਮੈਂ ਉਪਰ ਜ਼ਿਕਰ ਕਰ ਆਇਆ ਹਾਂ। ਸਿੱਖਾਂ ਦੀ ਇਹ ਬਦ ਕਿਸਮਤੀ ਹੈ ਕਿ ਇਸ ਵਾਪਰੀ ਅਮਲੀ ਹੋਣੀ ਵਿੱਚ ਸਿੱਖ ਕੌਮ ਦੇ ਤਖ਼ਤ ਸਾਹਿਬਾਨ ਵੀ ਅਕਾਲੀ ਦਲ ਨਾਲ ਸ਼ਾਮਲ ਹਨ !!

ਅਨੰਦਪੁਰ ਸਾਹਿਬ ਦੇ ਮਤੇ ਦੇ ਐਨ ਉਲਟ ਜੋ ਅਕਾਲੀਆਂ ਨੇ ਕੀਤਾ ਹੈ ਉਹ ਇਹ ਹੈ ਕਿ ਗੁਰੂ ਨਾਨਕ ਸਾਹਿਬ ਜੀ ਨੇ 1469 ਤੋਂ ਪਹਿਲਾਂ ਦੀ ਤੋਤਾ ਮੈਨਾ ਵਾਲੀ ਅਮਰਿਆਦਤ ਹੀਰ ਰਾਂਝੇ, ਸੱਸੀ ਪੁੰਨੂ, ਦੁੱਲੇ ਭੱਟੀ ਦੀ ਪੰਜਾਬੀ ਅਤੇ ਪੰਜਾਬੀਅਤ ਨੂੰ ਬਦਲ ਕੇ ਜਿਵੇਂ ਸੰਸਾਰ ਵਿੱਚ ਮਨੁੱਖ ਨੂੰ ਜਾਗਤ ਜੋਤਿ ਧਾਰੀ ਸਿੱਖ ਸਮਾਜ ਅਤੇ ਸਭਿਅਤਾ ਰਾਹੀਂ ਗੁਰਮੁਖ ਬਣਾ ਕੇ ਨਵ ਜਨਮ ਅਕਾਲ ਦੇ ਕੁਦਰਤੀ ਰੂਪ "ਸਾਬਤ ਸੂਰਤ ਸਿੱਖ" ਵਜੋਂ ਦੇ ਦਿੱਤਾ ਸੀ; ਅਕਾਲੀ ਦਲ ਅਤੇ ਉਸ ਦੀ ਸਰਕਾਰ ਨੇ ਮੁੜ ਗੁਰੂ ਨਾਨਕ ਦੀ ਸਥਾਪਤ ਕੀਤੀ ਸਿੱਖ ਸਭਿਅਤਾ, ਗੁਰਮਤਿ ਅਤੇ ਗੁਰਮੁਖੀ ਨੂੰ ਮੁੜ ਪੰਜਾਬੀਅਤ ਵਿੱਚ ਬਦਲ ਕੇ ਰੱਖ ਦਿੱਤਾ ਹੈ। ਇੰਝ ਜੋ ਕੰਮ ਮੁਗ਼ਲ ਨਹੀਂ ਕਰ ਸਕੇ, ਬਾਈ ਧਾਰ ਦੇ ਹਿੰਦੂ ਰਾਜੇ ਇਸਲਾਮ ਸੱਤਾ ਨਾਲ ਮਿਲ ਕੇ ਨਹੀਂ ਕਰ ਸਕੇ, ਅੰਗ੍ਰੇਜ਼ ਹਕੂਮਤ ਇਨ੍ਹਾਂ ਸਭਨਾਂ ਨਾਲ ਮਿਲ



ਕੇ ਨਹੀਂ ਕਰ ਸਕੀ, ਭਾਰਤੀ ਹਕੂਮਤ ਜੂਨ 84 ਦਾ ਹਮਲਾ ਕਰਕੇ ਨਹੀਂ ਕਰ ਸਕੀ ਉਹੀ ਕੰਮ ਬੜੇ ਹੀ ਸਹਿਜੇ ਸ੍ਰੀ. ਪਰਕਾਸ਼ ਸਿੰਘ ਬਾਦਲ ਨੇ ਸਿੱਖ ਤਖ਼ਤਾਂ ਅਤੇ ਸਿੱਖ ਮਾਨਸਿਕਤਾ ਨੂੰ ਆਪਣੀਆਂ ਨਿਜੀ ਗਰਜਾਂ ਦਾ ਗੁਲਾਮ ਬਣਾ ਕੇ ਕਰਕੇ ਦਿਖਾ ਦਿੱਤਾ ਹੈ। ਸ਼ਹੀਦੀਆਂ ਦੇਣ ਵਾਲੇ ਆਪਣੀ ਹੈਂਕੜਬਾਜ਼ ਦਿਮਾਗੋ ਸੱਖਣੀ ਨਿਰੀ ਜਜ਼ਬਾਤੀ ਅਤੇ ਸਿਆਸੀ ਪੱਧਰ ਤੇ ਮੂਰਖ ਲੀਡਰਸ਼ਿਪ ਰਾਹੀਂ ਆਪੋ ਆਪਣੇ ਵਿੱਚ ਭਰੀ ਹਵਾ ਦੀ ਹਨੇਰੀ ਹੀ ਲਿਆਉਂਦੇ ਖਪਤ ਹੋ ਗਏ।

### ਰਾਜਨੀਤਕ ਧੌਖਾ ਨੰਬਰ -12

ਅਨੰਦਪੁਰ ਸਾਹਿਬ ਮਤੇ ਦੇ ਸਫ਼ਾ ਨੰ. ਚਾਰ ਤੋਂ ਇਸ ਮਤੇ ਨੂੰ ਵਿਹਾਰਕ ਤੌਰ 'ਤੇ ਲਾਗੂ ਕਰਨ ਹਿੱਤ ਦਿੱਤਾ ਗਿਆ ਪ੍ਰੋਗਰਾਮ ਹੈ। ਇਸ ਦੇ ਸਿਰਲੇਖ "ਅੰਕ ਪਹਿਲਾ" ਰਾਹੀਂ ਇਸ ਵਿੱਚ ਅਕਾਲੀ ਦਲ ਦਾ ਇਹ ਪ੍ਰਣ ਜਾਂ ਨਿਸ਼ਚਾ ਪਰਗਟ ਕੀਤਾ ਗਿਆ ਹੈ ਕਿ ਉਹ ਚਾਹੇ ਸੱਤਾ ਵਿੱਚ ਆਵੇ ਜਾਂ ਨਾ ਆਵੇ, ਉਸ ਦੀ ਸਰਕਾਰ ਬਣੇ ਜਾਂ ਉਸ ਪਾਸ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਜਾਂ ਦਿੱਲੀ ਸਿੱਖ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਵਿੱਚ ਬਹੁਮਤ ਰਾਹੀਂ ਆਪਣੀ ਸੱਤਾ ਆਵੇ ਜਾਂ ਨਾ ਆਵੇ; ਅਜਿਹੀਆਂ ਦੋਹਾਂ ਹੀ ਹਾਲਾਤਾਂ ਵਿੱਚ ਸ਼੍ਰੋਮਣੀ ਅਕਾਲੀ ਦਲ ਆਪਣੇ ਪ੍ਰਧਾਨ ਦੀ ਅਗਵਾਈ ਵਿੱਚ ਇਹ ਹੇਠ ਲਿਖੇ 10 ਕੰਮ ਜੋ (ੳ) ਤੋਂ ਅਰੰਭ ਹੋ ਕੇ (ਛ) ਤੇ ਖ਼ਤਮ ਹੁੰਦੇ ਹਨ, ਹਮੇਸ਼ਾ ਕਰਦਾ ਰਹੇਗਾ। ਮਤੇ ਵਿੱਚ ਦਿੱਤੇ ਗਏ ਅਕਾਲੀ ਦਲ ਦੇ ਪ੍ਰਣ ਪੱਤਰ ਨੂੰ ਪੜ੍ਹੋ ਜਿਸ ਦੀ ਮੰਗ ਨੰਬਰ ਜਾਂ ਅਕਾਲੀ ਪ੍ਰਣ (ਅ) ਇੰਝ ਹੈ :

(ਅ) ਗੁਰਮਤਿ, ਸਿੱਖ ਫ਼ਲਸਫ਼ਾ, ਰਹਿਤ ਮਰਯਾਦਾ ਤੇ ਕੀਰਤਨ ਆਦਿ ਦੇ ਪ੍ਰਚਾਰ ਨੂੰ ਕਾਮਯਾਬੀ ਨਾਲ ਚਲਾਉਣ ਲਈ ਸਿੱਖ ਮਿਸ਼ਨਰੀ ਕਾਲਜ ਵਿਚੋਂ ਪ੍ਰਚਾਰਕ ਤੇ ਚੰਗੇ ਰਾਗੀ, ਢਾਡੀ, ਕਵੀਸ਼ਰ ਪੈਦਾ ਕਰਨੇ, ਤਾਂ ਕਿ ਦੇਸ਼ ਤੇ ਪ੍ਰਦੇਸ਼ ਵਿਚ ਕਾਲਜਾਂ ਤੇ ਸਕੂਲਾਂ ਵਿਚ, ਪਿੰਡਾਂ ਤੇ ਸ਼ਹਿਰਾਂ ਵਿਚ, ਗੱਦਿਆ ਕਿ ਹਰ ਥਾਂ ਲਈ ਪ੍ਰਚਾਰ ਦੀ ਯੋਗਤਾ ਰੱਖਣ ਵਾਲੇ ਸੱਜਣ ਤਿਆਰ ਕੀਤੇ ਜਾ ਸਕਣ।

ਇਨ੍ਹਾਂ ਨੂੰ ਖੁਦ ਅਕਾਲੀ ਦਲ ਨੇ ਆਪ ਸਿੱਖ ਕੌਮ ਨੂੰ ਅਤੇ ਖ਼ਾਲਸਾ ਪੰਥ ਨੂੰ ਲਾਗੂ ਕਰਕੇ ਅਤੇ ਪੂਰੀਆਂ ਕਰਕੇ ਦੇਣ ਦਾ ਪ੍ਰਣ ਕੀਤਾ ਹੈ। ਆਪਣੇ ਕੀਤੇ ਕੌਲ ਇਕਰਾਰਾਂ ਤੋਂ ਅਤੇ ਫ਼ਰਜ਼ਾਂ ਤੇ ਜ਼ਿੰਮੇਵਾਰੀਆਂ ਤੋਂ ਆਕਾਲੀ ਲੀਡਰਸ਼ਿਪ ਸੱਤਾ ਵਿੱਚ ਆ ਕੇ ਵੀ ਹਮੇਸ਼ਾ ਭਗੌੜੀ ਹੁੰਦੀ ਆਈ ਹੈ ਅਤੇ ਸਿੱਖ ਕੌਮ ਨੂੰ, ਪੰਥ ਗੁਰੂ ਨੂੰ ਅਤੇ ਸਿੱਖ ਸੰਗਤਾਂ ਨਾਲ ਹਮੇਸ਼ਾ ਹੀ ਬੇਵਫ਼ਾਈ ਕਰਦੀ ਰਹੀ ਹੈ।

ਮੰਗ ਨੰਬਰ ਜਾਂ ਅਕਾਲੀ ਪ੍ਰਣ ਨੰ. (ੳ) ਦਾ ਉਪਰ ਜ਼ਿਕਰ ਕਰ ਚੁਕੇ ਹਾਂ। ਇਸ ਦੇ ਮੰਗ ਨੰਬਰ (ਅ) ਦਾ ਅਕਾਲੀ ਦਲ ਨੇ ਹਮੇਸ਼ਾ ਹੀ ਖੰਡਨ ਕਰਕੇ ਡੇਰੇਵਾਦ, ਸੰਤ ਵਾਦ ਅਤੇ ਦੇਹਧਾਰੀ ਗੁਰੂਡਮ ਵਾਦ ਨੂੰ ਹੀ ਪ੍ਰਫੁੱਲਤ ਕੀਤਾ ਅਤੇ ਸ਼ਰਣ ਦਿੱਤੀ ਹੈ। ਜਿੱਥੇ ਕਿਤੇ ਵੀ ਅਤੇ ਜਦੋਂ ਵੀ "ਗੁਰੂ ਗ੍ਰੰਥ ਅਤੇ ਗੁਰੂ ਪੰਥ" ਦੇ

ਵਿਸ਼ਵਾਸ ਅਤੇ ਬਾਣੀ ਤੇ ਬਾਣੇ ਦਾ ਮਸਲਾ ਖੜਾ ਹੋਇਆ ਹੈ ਅਕਾਲੀ ਦਲ ਨੇ ਹਮੇਸ਼ਾ ਹੀ ਆਪਣਾ ਭੁਗਤਾਨ, ਸਮਰਥਨ ਅਤੇ ਰੱਖਿਆ ਕਵਚ ਨਿਰੰਕਾਰੀਆਂ, ਰਾਧਾਸਵਾਮੀਆਂ, ਨਾਮਧਾਰੀਆਂ, ਸਰਸਾ ਵਾਲੇ, ਆਸੂਤੋਸ਼, ਨੂਰਮਹਿਲੀਏ, ਭੁਨਿਆਰੇ ਆਦਿ ਨੂੰ ਹੀ ਸਪਸ਼ਟ ਅਤੇ ਸਿੱਧੇ ਤੌਰ ਤੇ ਦਿੱਤਾ ਹੈ। ਹਰ ਮੁੱਦੇ ਤੇ ਪੰਥ ਅਤੇ "ਗੁਰੂ ਗ੍ਰੰਥ ਸਾਹਿਬ" ਵੱਲ ਪਿੱਠ ਹੀ ਦਿਖਾਈ ਹੈ ਤੇ ਧੋਖਾ ਕੀਤਾ ਹੈ। ਅਕਾਲੀ ਅਹਿਦ (ਅ) ਵਿੱਚ ਅਨੰਦਪੁਰ ਸਾਹਿਬ ਮਤੇ ਦੇ ਹੱਕ ਵਿੱਚ ਕੋਈ ਵੀ ਕਾਰਵਾਈ ਨਹੀਂ ਕੀਤੀ ਗਈ ਹੈ। ਅਕਾਲੀ ਸਰਕਾਰ ਨੇ ਸਿੱਖ ਮਿਸ਼ਨਰੀ ਕਾਲਜ ਨੂੰ ਯੂਨੀਵਰਸਿਟੀ ਦਾ ਦਰਜਾ ਨਹੀਂ ਦਿੱਤਾ ਹੈ। ਜਦ ਕਿ ਗੁਰ ਨਿੰਦਕ ਅਤੇ ਸਿੱਖੀ ਦਾ ਵਿਰੋਧ ਕਰਨ ਵਾਲੀ ਡੀ ਏ ਵੀ ਯੂਨੀਵਰਸਿਟੀ ਆਰੰਭ ਕਰਵਾਈ ਗਈ ਹੈ, ਗੁਰੂ ਨਾਨਕ ਸਾਹਿਬ ਜੀ ਦੇ ਵਿਸ਼ਵ ਵਿਦਿਆਲੇ ਵਿੱਚ ਹੀ ਗੁਰੂ ਨਾਨਕ ਸਾਹਿਬ ਜੀ ਦੇ "ਥਾਟ" ਦਾ ਵਿਰੋਧ ਕਰਨ ਲਈ 'ਸਤਿਗੁਰ' (?) ਰਾਮ ਸਿੰਘ ਚੇਅਰ ਖੁਦ ਅਕਾਲੀ ਦਲ ਵਲੋਂ ਬਣਵਾਈ ਗਈ ਹੈ। ਜਦ ਕਿ ਸਿੱਖ ਮਿਸ਼ਨਰੀ ਕਾਲਜ ਦੀ ਬਿਹਤਰੀ ਲਈ ਕੁਝ ਵੀ ਨਹੀਂ ਕੀਤਾ ਗਿਆ ਹੈ।

### ਰਾਜਨੀਤਕ ਧੋਖਾ ਨੰਬਰ -13

ਅਨੰਦਪੁਰ ਸਾਹਿਬ ਮਤੇ ਦੇ ਅੰਕ ਪਹਿਲਾ ਵਿਚਲੇ ਅਕਾਲੀ ਅਹਿਦ ਨੰ. (ੲ)

(ੲ) ਵੱਡੇ ਪੈਮਾਨੇ ਤੇ ਅੰਮ੍ਰਿਤ ਪ੍ਰਚਾਰ ਦਾ ਪ੍ਰਬੰਧ ਕਰਨਾ, ਕਾਲਜਾਂ ਅਤੇ ਸਕੂਲਾਂ ਵਿਖੇ ਇਸ ਸਬੰਧ ਵਿੱਚ ਪੂਰਾ ਤਾਣ ਲਾਉਣਾ ਅਤੇ ਇਸ ਮਨਰਥ ਨੂੰ ਸਾਮ੍ਹਣੇ ਰੱਖ ਕੇ ਕਾਲਜਾਂ ਦੇ ਵਿਦਿਆਰਥੀਆਂ ਤੇ ਪ੍ਰਫੈਸਰਾਂ ਦੇ ਬਾਕਾਇਦਾ ਸਟੱਡੀ-ਸਰਕਲ ਲਾਉਣ ਦਾ ਪ੍ਰਬੰਧ ਕਰਨਾ।

"ਵੱਡੇ ਪੈਮਾਨੇ ਤੇ ਅੰਮ੍ਰਿਤ ਸੰਚਾਰ ਕਰਨਾ ਅਤੇ ਇਸ ਲਈ ਪੂਰਾ ਤਾਣ ਲਾਉਣਾ ਅਤੇ ਸਿੱਖੀ ਦੇ ਪ੍ਰਚਾਰ ਲਈ ਸਟੱਡੀ ਸਰਕਲ ਅਰੰਭਣੇ" ਦੇ ਮਾਮਲੇ ਵਿੱਚ ਤਾਂ ਅਕਾਲੀ ਦਲ ਨੇ ਇਕ ਵੀ ਸਟੱਡੀ ਸਰਕਲ ਅਤੇ ਦਲ ਵਲੋਂ ਕੋਈ ਵੀ ਵੱਡੇ ਪੈਮਾਨੇ ਤੇ ਅੰਮ੍ਰਿਤ ਸੰਚਾਰ ਨਹੀਂ ਕੀਤਾ ਹੈ। ਦਲ ਤਾਂ ਆਪਣੇ ਪ੍ਰਬੰਧ ਅਧੀਨ ਖ਼ਾਲਸਾ ਕਾਲਜਾਂ ਵਿੱਚ ਵੀ "ਸਾਬਤ ਸੂਰਤ ਦਸਤਾਰ ਸਿਰਾ" ਦੇ ਅਸੂਲ ਨੂੰ ਲਾਗੂ ਕਰਵਾਉਣ ਲਈ ਕੋਈ ਪਹਿਲ ਨਹੀਂ ਕਰ ਸਕਿਆ ਹੈ। ਖ਼ਾਲਸਾ ਕਾਲਜਾਂ, ਸਕੂਲਾਂ ਦਾ ਸਟਾਫ਼ ਅਤੇ ਆਪਣੇ ਪਰਿਵਾਰਾਂ ਨੂੰ ਅੰਮ੍ਰਿਤਧਾਰੀ ਨਹੀਂ ਬਣਾ ਸਕਿਆ ਹੈ। ਇਸ ਦੇ ਮੁਕਾਬਲੇ ਦਲ ਨੇ ਨਚਾਰਾਂ, ਗਾਇਕਾਂ, ਕਬੱਡੀ ਅਤੇ ਕਲੱਬਾਂ ਦੇ ਵੱਡੇ-ਵੱਡੇ ਮੇਲੇ ਅਵੱਸ਼ ਕਰਵਾਏ ਹਨ ਤੇ ਕਲਬ ਸਥਾਪਤ ਕੀਤੇ ਹਨ। ਸਗੋਂ ਅਕਾਲੀ ਦਲ ਨੇ ਗੁਰਦੁਆਰਿਆਂ ਅੰਦਰ ਸਿੱਖੀ ਦੀ ਅਡਰੀ ਵੱਖਰੀ ਸੁਤੰਤਰ ਪਹਿਚਾਣ ਅਤੇ ਹਸਤੀ ਦੇ ਪ੍ਰਚਾਰ ਪ੍ਰਸਾਰ ਤੇ ਮੁਕੰਮਲ ਰੋਕ ਲਾ ਦਿੱਤੀ ਹੋਈ ਹੈ। ਮੈਂ ਇਸ ਦੇ ਪ੍ਰਮਾਣ ਵਿੱਚ ਆਪਣੀ ਹੱਡ ਬੀਤੀ ਬਤੌਰ ਸਬੂਤ ਪੇਸ਼ ਕਰਦਾ ਹਾਂ। ਜਦੋਂ ਬੀਬੀ ਜਗੀਰ ਕੌਰ ਸ਼੍ਰੋਮਣੀ ਕਮੇਟੀ ਦੀ ਪ੍ਰਧਾਨ ਸੀ ਤਾਂ ਮੈਂ



ਓਦੋਂ ਸ੍ਰੀ ਬਿਭੋਰ ਸਾਹਿਬ ਗੁਰਦੁਆਰਾ ਸਾਹਿਬ ਵਿਖੇ ਸਿੱਖ ਨੌਜਵਾਨਾਂ ਅਤੇ ਉਨ੍ਹਾਂ ਦੇ ਮਾਪਿਆਂ ਦਾ ਇਕ ਦੋ ਰੋਜਾ ਸਟੱਡੀ ਸਰਕਲ ਰੱਖਿਆ। ਜਿਸ ਦਾ ਸਪਸ਼ਟ ਅਤੇ ਲਿਖਤ ਵਿੱਚ ਏਜੰਡਾ ਸ਼੍ਰੋਮਣੀ ਕਮੇਟੀ ਨੂੰ ਦਿੱਤਾ ਕਿ ਅਸੀਂ 'ਸਿੱਖ ਰਹਿਤ ਮਰਿਆਦਾ ਅਤੇ ਸਿੱਖ ਹਸਤੀ' ਤੇ ਆਪਸੀ ਵਿਚਾਰ ਕਰਕੇ ਸ੍ਰੀ ਅਕਾਲ ਤਖ਼ਤ ਸਾਹਿਬ ਦੀ ਪੰਥਕ ਰਹਿਤ ਮਰਿਆਦਾ ਦਾ ਪ੍ਰਚਾਰ ਅਤੇ ਪ੍ਰਸਾਰ ਕਰਨਾ ਹੈ ਜਿਸ ਲਈ ਸਾਨੂੰ 250 ਕਾਪੀਆਂ ਸਿੱਖ ਰਹਿਤ ਮਰਿਆਦਾ ਦੀਆਂ ਵੀ ਗੁਰਦੁਆਰਾ ਸਾਹਿਬ ਵਿਖੇ ਦੇਣ ਦੀ ਕਿਰਪਾ ਕੀਤੀ ਜਾਵੇ। ਸ਼੍ਰੋਮਣੀ ਕਮੇਟੀ ਨੇ ਜਿਹੜੀ ਕਿਰਪਾ ਸਾਡੇ ਤੇ ਕੀਤੀ ਉਹ ਇਹ ਸੀ ਕਿ ਬਿਭੋਰ ਸਾਹਿਬ ਗੁਰਦੁਆਰਾ ਸਾਹਿਬ ਦਾ ਮੇਨ ਗੇਟ ਹੀ ਬੰਦ ਕਰਵਾ ਦਿੱਤਾ ਗਿਆ। ਸਾਨੂੰ ਸਪਸ਼ਟ ਕਿਹਾ ਗਿਆ ਕਿ ਅੰਦਰ ਆਣ ਕੇ ਕੁਝ ਵੀ ਕਰਨ ਦੀ ਆਗਿਆ ਨਹੀਂ ਹੈ। ਅਸੀਂ ਬਾਹਰ ਸੜਕ ਤੇ ਹੀ ਗੇਟ ਦੇ ਮੁਹਰੇ ਬੈਠ ਕੇ ਆਪਣੀ ਵਰਕਸ਼ਾਪ ਅਤੇ ਸਟੱਡੀ ਸਰਕਲ ਲਾਇਆ। ਜਿਸ ਹਿਤ ਸੰਗਤ ਨੂੰ ਲੰਗਰ ਛਕਣ ਦੀ ਵੀ ਇਜਾਜ਼ਤ ਨਹੀਂ ਦਿੱਤੀ ਗਈ। ਜਦ ਕਿ ਇਸੇ ਗੁਰਦੁਆਰਾ ਸਾਹਿਬ ਵਿਖੇ ਸ਼੍ਰੋਮਣੀ ਕਮੇਟੀ ਅਤੇ ਅਕਾਲੀ ਦਲ ਵਲੋਂ ਆਰ.ਐਸ.ਐਸ. ਦਾ ਤਿੰਨ ਰੋਜਾ ਕੈਂਪ ਲਗਵਾਇਆ ਗਿਆ ਅਤੇ ਇਸ ਕੈਂਪ ਦਾ ਰਿਹਾਇਸ਼ ਤੋਂ ਲੈ ਕੇ ਵਿਸ਼ੇਸ਼ ਲੰਗਰ ਤਕ ਦਾ ਸਾਰਾ ਪ੍ਰਬੰਧ, ਅਤੇ ਸਿਰੋਪਾਓ ਗੁਰੂ ਕੀ ਗੋਲਕ ਵਿੱਚੋਂ ਸ਼੍ਰੋਮਣੀ ਕਮੇਟੀ ਨੇ ਸਿਆਸੀ ਪ੍ਰਬੰਧਕਾਂ ਨੂੰ, ਭਾਜਪਾਈ ਲੀਡਰਾਂ ਨੂੰ ਦਿੱਤੇ।

ਪਾਠਕ ਜਨ ਆਪੇ ਅੰਦਾਜ਼ਾ ਲਾ ਸਕਦੇ ਹਨ ਕਿ ਅਜਿਹਾ ਕਿਸ ਦੇ ਹੁਕਮ ਨਾਲ ਹੋਇਆ ਹੋਵੇਗਾ ? ਇਹ ਭਾਰਤ ਸਰਕਾਰ ਦੇ ਕਹਿਣ ਤੇ ਤਾਂ ਹੋਣ ਤੋਂ ਰਿਹਾ ਅਤੇ ਨਾ ਹੀ ਇਹ ਕੰਮ ਭਾਰਤ ਸਰਕਾਰ ਦੇ ਅਤੇ ਨਾ ਹੀ ਪੰਜਾਬ ਸਰਕਾਰ ਦੇ ਹੀ ਕਰਨ ਵਾਲੇ ਸਨ। ਇਹ ਉਪਰੋਕਤ ਮਦ (ੲ) ਵਿਚਲੇ ਸਾਰੇ ਕੰਮ ਅਕਾਲੀ ਦਲ ਵਲੋਂ ਆਪ ਕੀਤੇ ਜਾਣ ਵਾਲੇ ਹਨ।

#### ਰਾਜਨੀਤਕ ਧੋਖਾ ਨੰਬਰ -14

ਅਨੰਦਪੁਰ ਸਾਹਿਬ ਮਤੇ ਦੀਆਂ ਮਦਾਂ ਦਾ ਇਹੋ ਜਿਹਾ ਹੀ ਦੁਰਗਤ ਭਰਪੂਰ ਹਸ਼ਰ ਅਕਾਲੀ ਅਹਿਦ ਨੰ. (ਸ), "ਸਿੱਖਾਂ ਵਿੱਚ ਦਸਵੰਧ ਦਾ ਰਿਵਾਜ ਮੁੜ ਸੁਰਜੀਤ ਕਰਨਾ" ਦੀ ਮੰਗ ਦਾ ਵੀ ਸਬੰਧ ਭਾਰਤ ਸਰਕਾਰ ਨਾਲ ਨਾ ਹੋ ਕੇ ਅਕਾਲੀਆਂ ਅਤੇ ਸਿੱਖ ਸਮਾਜ ਨਾਲ ਹੈ। ਇਸ ਲਈ ਅਕਾਲੀ ਦਲ ਨੂੰ ਮਦ (ਸ) ਵਿੱਚ ਰੱਖੀ ਗਈ ਇਸ ਮਦ ਨੂੰ ਪੂਰਾ ਕਰਨ ਦਾ ਅਮਲ ਇਸ ਨੂੰ ਆਪਣੇ ਉਪਰ ਲਾਗੂ ਕਰਕੇ ਕਰਨਾ ਚਾਹੀਦਾ ਸੀ। ਇਸ ਪਿਰਤ ਨੂੰ ਅਤੇ ਇਸ ਤੇ ਅਧਾਰਤ ਆਰਥਿਕਤਾ ਨੂੰ ਅਪਣਾਉਣ ਲਈ ਸਿੱਖ ਸਮਾਜ ਨੂੰ ਸੰਸਾਰ ਭਰ ਵਿੱਚੋਂ ਕਿਸੇ ਵੀ ਮੁਲਕ ਦੀ ਕੋਈ ਵੀ ਸਰਕਾਰ ਨਹੀਂ ਰੋਕਦੀ ਹੈ। ਅਕਾਲੀ ਦਲ ਆਪਣੇ ਜੱਥੇਬੰਦ ਢਾਂਚੇ ਵਿੱਚ ਵੀ ਅਨੰਦਪੁਰ ਸਾਹਿਬ ਮਤੇ ਵਿੱਚ ਰੱਖੀ ਇਸ ਮੰਗ ਨੂੰ ਖੁਦ ਆਪ ਆਪਣੇ ਉਪਰ ਲਾਗੂ ਨਹੀਂ ਕਰ ਪਾਇਆ ਹੈ। ਹੋਰ ਤਾਂ ਹੋਰ



ਆਪਣੇ ਪ੍ਰਬੰਧ ਹੇਠਲੀ ਸ਼੍ਰੇਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਦੇ ਮੈਂਬਰਾਂ, ਮੁਲਾਜ਼ਮਾਂ, ਖਾਲਸਾ ਕਾਲਜਾਂ-ਸਕੂਲਾਂ ਦੇ ਮੁਲਾਜ਼ਮਾਂ, ਪ੍ਰਬੰਧਕਾਂ, ਆਪਣੇ ਪੋਸਟ ਹੋਲਡਰਾਂ, ਵਿਧਾਇਕਾਂ, ਸੰਸਦ ਮੈਂਬਰਾਂ ਅਤੇ ਪਾਰਟੀ ਦੀ ਵਰਕਿੰਗ ਕਮੇਟੀ ਤਕ ਤੇ ਵੀ ਲਾਗੂ ਨਹੀਂ ਕਰ ਸਕਿਆ ਹੈ। ਜਿਸ ਲਈ ਇਸ ਨੂੰ ਕੋਈ ਵਿਧਾਨ, ਕਾਨੂੰਨ ਬਣਾਉਣ ਦੀ ਜਾਂ ਪੰਜਾਬ ਸਰਕਾਰ ਜਾਂ ਭਾਰਤ ਸਰਕਾਰ ਤੋਂ ਕੋਈ ਆਗਿਆ ਲੈਣ ਦੀ ਵੀ ਲੋੜ ਨਹੀਂ ਹੈ। ਇਨ੍ਹਾਂ ਨਿੱਕਾ ਜਿਹਾ ਕੰਮ ਜਿਹੜਾ ਕਿ ਅਕਾਲੀ ਦਲ ਦੇ ਪ੍ਰਧਾਨ ਦੇ ਇਕ ਹੁਕਮ ਨਾਲ ਹੀ ਅਕਾਲੀ ਦਲ ਹੇਠਲੀਆਂ ਪ੍ਰਬੰਧਕੀ ਇਕਾਈਆਂ ਅਤੇ ਸੰਸਥਾਵਾਂ ਵਿੱਚ ਆਪਣੇ ਆਪ ਲਾਗੂ ਹੋ ਜਾਣਾ ਹੈ, ਜਦ ਅਕਾਲੀ ਦਲ ਇਹ ਨਹੀਂ ਕਰ ਸਕਿਆ ਤਾਂ ਇਸ ਤੋਂ ਦਲ ਦੀ ਅਨੰਦਪੁਰ ਸਾਹਿਬ ਮਤੇ ਪ੍ਰਤਿ ਬੇਵਫਾਈ ਦਾ ਹੋਰ ਕੀ ਸਬੂਤ ਦਿੱਤਾ ਜਾ ਸਕਦਾ ਹੈ ?

ਰਾਜਨੀਤਕ ਧੋਖਾ ਨੰਬਰ -15

ਉਪਰੋਕਤ (ਹ), ਮੰਗ ਲਈ ਅਕਾਲੀ ਦਲ ਨੇ ਸਾਰੇ ਪ੍ਰਬੰਧ ਅਤੇ ਜਤਨ ਆਪ ਹੀ (ਹ) ਸਿੱਖ ਧਰਮ ਤੇ ਇਤਿਹਾਸ ਦੇ ਵਿਦਵਾਨਾਂ, ਲਿਖਾਰੀਆਂ, ਪ੍ਰਚਾਰਕਾਂ, ਗ੍ਰੰਥੀਆਂ ਆਦਿ ਦਾ ਕੋਮ ਵਲੋਂ ਵਧ ਤੋਂ ਵਧ ਆਦਰ ਕਰਨ ਲਈ ਪ੍ਰਚਾਰ ਕਰਨਾ ਅਤੇ ਉਨ੍ਹਾਂ ਦੇ ਰੁਤਬੇ, ਸਿਖਲਾਈ ਅਤੇ ਰਹਿਣੀ ਦਾ ਮਿਆਰ ਉੱਚਾ ਕਰਨ ਲਈ ਯਤਨ ਕਰਨਾ।

ਕਰਨੇ ਸਨ। ਇਸ ਲਈ ਕਿਸੇ ਵੀ ਬਿਨਾਂ ਤੇ ਅਕਾਲੀ ਭਾਰਤ ਦੀ ਕੇਂਦਰ ਸਰਕਾਰ ਨੂੰ ਦੋਸ਼ੀ ਸਾਬਤ ਨਹੀਂ ਕਰ ਸਕਦੇ। ਪੰਜਾਬ ਰਾਜ ਵਿੱਚ ਬਣਦੀਆਂ ਰਹੀਆਂ ਗੈਰ ਅਕਾਲੀ ਸਰਕਾਰਾਂ ਨੂੰ ਵੀ ਇਸ ਮੰਗ ਨਿਮਿਤ ਦੋਸ਼ੀ ਕਰਾਰ ਨਹੀਂ ਦਿੱਤਾ ਜਾ ਸਕਦਾ।

ਅਕਾਲੀ ਦਲ ਦੇ ਪ੍ਰਬੰਧਕੀ ਨਿਜ਼ਾਮ ਅਤੇ ਸਰਕਾਰ ਹੇਠਾਂ ਅਨੰਦਪੁਰ ਸਾਹਿਬ ਮਤੇ ਦੇ ਇਸ ਅਕਾਲੀ ਅਹਿਦਨਾਮੇ ਨੂੰ ਪੂਰਾ ਕਰਨ ਦਾ ਇਕ ਵੀ ਜਤਨ ਨਹੀਂ ਕੀਤਾ ਗਿਆ। 2002 ਵਿੱਚ ਬਣੀ ਸ੍ਰੀ. ਪਰਕਾਸ਼ ਸਿੰਘ ਬਾਦਲ ਦੀ ਅਕਾਲੀ ਸਰਕਾਰ ਨੇ ਆਪਣੇ ਆਪ ਨੂੰ ਮਹਾਰਾਜਾ ਰਣਜੀਤ ਸਿੰਘ ਦੀ ਸਰਕਾਰੇ ਖਾਲਸਾ ਹੋਣ ਦੇ ਮੁਕਾਬਲੇ ਤੇ ਆਪਣੇ ਆਪ ਨੂੰ ਅਤੇ ਆਪਣੀ ਅਕਾਲੀ-ਭਾਜਪਾ ਸਰਕਾਰ ਨੂੰ ਖੜਾ ਕੀਤਾ। ਇਨ੍ਹਾਂ ਸਭਨਾਂ ਦਾ ਆਪਣੇ ਸਿਆਸੀ ਮਨੋਰਥਾਂ ਲਈ ਸ਼ੋਸ਼ਣ ਤਾਂ ਭਰਪੂਰ ਕੀਤਾ ਗਿਆ ਹੈ ਅਤੇ ਕੀਤਾ ਜਾ ਰਿਹਾ ਹੈ। ਇਨ੍ਹਾਂ ਦੀ ਭਲਾਈ ਲਈ, ਜੀਵਨ ਪੱਧਰ ਲਈ, ਮਿਆਰੀ ਤਨਖਾਹ ਲਈ, ਮਿਆਰੀ ਸਿੱਖਿਆ ਲਈ, ਸਿੱਕੇਬੰਦ ਖਾਲਸਾਈ ਇਤਿਹਾਸ ਦੀ ਨਵਰਚਨਾ ਦੇ ਸਦੀਵੀ ਢਾਂਚੇ ਦੇ ਪ੍ਰਗਟਾਓ ਲਈ, ਇਨ੍ਹਾਂ ਵਿਚਕਾਰ ਆਪਸੀ ਮਿਆਰੀ ਅਤੇ ਚੜਦੀਕਲਾਂ ਵਾਲੇ ਅਗਾਹਵਧੂ ਚੋਣ ਪ੍ਰਣਾਲੀ ਅਤੇ ਮੁਕਾਬਲੇ ਹਿਤ ਜਾਂ ਜੋ 'ਅਕਾਲੀ' ਚਾਹੁੰਦੇ ਹੋਣ ਉਸ ਨਿਮਿਤ ਇਨ੍ਹਾਂ ਨੇ ਕੋਈ ਵੀ ਪ੍ਰੋਗਰਾਮ, ਨਿਯਮ,

ਕਾਨੂੰਨ, ਨਿਜ਼ਾਮ ਘੜਨ ਦੀ ਕੋਈ ਖੋਚਲ ਨਹੀਂ ਕੀਤੀ ਹੈ। ਪੰਜ ਵਾਰ ਅਕਾਲੀ ਸਰਕਾਰ ਬਣਾ ਚੁੱਕੇ ਅਤੇ ਮੁੱਖ ਮੰਤਰੀ ਬਣ ਚੁੱਕੇ ਸਰੀ. ਪ੍ਰਕਾਸ਼ ਸਿੰਘ ਬਾਦਲ ਅਤੇ ਉਨ੍ਹਾਂ ਦੇ ਬੇਟੇ ਅਕਾਲੀ ਦਲ ਦੇ ਪ੍ਰਧਾਨ ਸ੍ਰੀ. ਸੁਖਬੀਰ ਸਿੰਘ ਬਾਦਲ ਨੂੰ ਅੱਜ ਤਕ ਇਹ ਹੀ ਨਹੀਂ ਪਤਾ ਕਿ ਉਹ ਇਸ ਨਿਮਿਤ ਕੀ ਕਰ ਸਕਦੇ ਹਨ ਅਤੇ ਨਾ ਹੀ ਕੀ ਕੀਤਾ ਜਾਣਾ ਚਾਹੀਦਾ ਹੈ ਬਾਰੇ ਕਦੇ ਅਕਾਲੀ ਦਲ ਵਿੱਚ ਮਤਾ ਪਾਸ ਹੋਣ ਤੋਂ ਬਾਅਦ ਕੋਈ ਵਿਚਾਰ ਹੀ ਹੋਈ ਹੈ। ਇਸ ਸਭ ਦੇ ਬਾਵਜੂਦ ਗੁੰਝੀਆਂ ਅਤੇ ਵਿਦਵਾਨਾਂ ਨੇ ਚਾਪਲੂਸੀ ਦੀ ਨੀਵੇਂ ਦੀ ਹੱਦ ਨੂੰ ਵੀ 'ਰੱਦ' ਕਰਦੇ ਹੋਏ ਸ੍ਰੀ. ਪਰਕਾਸ਼ ਸਿੰਘ ਬਾਦਲ ਨੂੰ 'ਫ਼ਖਰੇ ਕੌਮ' ਦਾ ਸਨਮਾਨ ਅਵੱਸ਼ ਦੇ ਦਿੱਤਾ ਹੈ। ਸ਼ਾਇਦ ਇਸੇ ਲਈ ਕਿ ਉਨ੍ਹਾਂ ਨੇ ਪੰਜ ਵਾਰ ਮੁੱਖ ਮੰਤਰੀ ਬਣ ਕੇ ਵੀ ਅਕਾਲੀ ਵਰਕਰਾਂ ਅਤੇ ਪੰਥ ਲਈ ਕੁਝ ਵੀ ਕਰਨ ਦੀ ਬਜਾਏ ਅਨੰਦਪੁਰ ਦੇ ਮਤੇ ਨੂੰ 'ਕੁਰਸੀ' ਦੀ ਜੁੱਤੀ ਥੱਲੇ ਮਧੋਲ ਕੇ ਕੌਮ ਨੂੰ ਕੌਮ ਦੀ ਔਕਾਤ ਦਿਖਾਈ ਹੈ ?!

### ਰਾਜਨੀਤਕ ਧੋਖਾ ਨੰਬਰ -16

ਇਸ ਮਦ ਨੰਬਰ (ਕ) ਦੀ ਪੂਰਤੀ ਲਈ ਗੁਰਦੁਆਰਾ ਪ੍ਰਬੰਧ ਨੂੰ ਵਧੇਰੇ ਸੁਚੱਜਾ (ਕ) ਗੁਰਦੁਆਰਾ ਪ੍ਰਬੰਧ ਨੂੰ ਵਧੇਰੇ ਸੋਧਣਾ ਬਣਾਉਣ ਲਈ ਯਤਨ ਕਰਨਾ ਤੇ ਗੁਰਦੁਆਰਾ ਕਰਮਚਾਰੀਆਂ ਦੀ ਸਿਖਲਾਈ ਲਈ ਪ੍ਰਬੰਧ ਕਰਨਾ, ਗੁਰਦੁਆਰਿਆਂ ਦੀਆਂ ਇਮਾਰਤਾਂ ਦੀ ਸੰਭਾਲ ਕਰਾਉਣੀ। ਇਸ ਸੰਬੰਧ ਵਿਚ

ਕਰਨਾ ਅਤੇ ਮੁਲਾਜ਼ਮਾਂ ਦੀ ਸਿਖਲਾਈ ਲਈ ਸਕੂਲ ਖੋਲਣਾ ਦੇ ਸਬੰਧ ਵਿੱਚ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਤੋਂ ਇਲਾਵਾ ਅਕਾਲੀ ਦਲ ਸੈਂਕੜੇ ਹੀ ਗੁਰਦੁਆਰਿਆਂ ਅਤੇ ਸਿੰਘ ਸਭਾਵਾਂ ਤੇ ਸੱਤਾਧਾਰੀ ਧਿਰ ਹੈ ਅਤੇ ਇਸ ਦੀ ਲੀਡਰਸ਼ਿਪ ਬਹੁਤ ਕੁਝ ਕਰ ਸਕਦੀ ਸੀ ਪਰ ਜੇ ਕਰਨਾ ਚਾਹੁੰਦੀ। ਇਸ ਦਿਸ਼ਾ ਵੱਲ ਅਕਾਲੀ ਦਲ ਨੇ ਕਦੇ ਵੀ ਕੋਈ ਵੀ ਪ੍ਰੋਗਰਾਮ ਨਹੀਂ ਬਣਾਇਆ ਹੈ। ਗੁਰਦੁਆਰਿਆਂ ਦੀ ਦੌਲਤ ਤੋਂ ਧੰਨ ਇਕੱਠਾ ਕਰਨ ਅਤੇ ਉਸ ਦੀ ਆਪਣੇ ਹਿਤਾਂ ਲਈ ਨਿਜੀ ਵਰਤੋਂ ਕਿਵੇਂ ਕਰਨੀ ਹੈ ਇਸ ਤੋਂ ਸਿਵਾ ਕੋਈ ਵੀ ਫਿਕਰ ਕਦੇ ਵੀ ਕਿਸੇ ਵੀ ਅਕਾਲੀ ਨੂੰ ਨਹੀਂ ਰਿਹਾ ਹੈ। ਕਦੇ ਵੀ ਅਕਾਲੀ ਦਲ ਨੇ ਕੋਈ ਵੀ ਪਾਲਸੀ ਕਿਸੇ ਵੀ ਪੱਧਰ 'ਤੇ ਬਣਾਉਣ ਲਈ ਕੋਈ ਵੀ ਦਿਸ਼ਾ ਪੱਤਰ, ਕਮੇਟੀ ਜਾਂ ਵਿਚਾਰ ਚਰਚਾ ਨਹੀਂ ਕੀਤੀ ਹੈ। ਜਦ ਕਿ ਇਸ ਮੰਗ ਸਬੰਧੀ ਅਕਾਲੀ ਦਲ ਅਨੰਦਪੁਰ ਸਾਹਿਬ ਮਤੇ ਵਿੱਚ ਇਹ ਅਹਿਦ ਵੀ ਲੈਂਦਾ ਹੈ ਅਤੇ ਇਸ ਦਾ ਪ੍ਰਧਾਨ ਇਹ ਵਚਨ ਵੀ ਸਿੱਖਾਂ ਨੂੰ ਦਿੰਦਾ ਹੈ ਕਿ "ਸਮੇਂ ਸਮੇਂ ਸਿਰ ਇਸ ਨਿਮਿਤ ਅਕਾਲੀ ਦਲ ਆਪਣੇ ਪ੍ਰਤਿਨਿਧਾਂ ਅਤੇ ਸ਼੍ਰੋਮਣੀ ਕਮੇਟੀ ਨੂੰ ਹਦਾਇਤਾਂ ਭੇਜਦਾ ਰਹੇਗਾ"। ਅੱਜ ਤਕ ਕੋਈ ਵੀ ਹਦਾਇਤ ਨਹੀਂ ਕੀਤੀ ਗਈ ਹੈ। ਗੁਰਦੁਆਰਾ ਪ੍ਰਬੰਧ ਵਿੱਚ ਸੁਧਾਰ ਲਿਆਉਣ ਦਾ ਕੰਮ ਤਾਂ ਜਿਵੇਂ ਅਨੰਦਪੁਰ ਸਾਹਿਬ ਦੇ ਮਤੇ ਨਾਲ ਹੀ ਹਮੇਸ਼ਾ ਲਈ ਵਿਸਾਰ ਅਤੇ ਮੁਕਾ ਦਿੱਤਾ ਗਿਆ ਹੈ।

ਰਹੀ ਪੁਰਾਤਨ ਇਤਿਹਾਸਕ ਇਮਾਰਤਾਂ ਅਤੇ ਨਿਸ਼ਾਨੀਆਂ ਦੀ ਗੱਲ ਤਾਂ 1973 ਤੋਂ ਬਾਅਦ ਜਦ ਇਹ ਅਨੰਦਪੁਰ ਸਾਹਿਬ ਦਾ ਮਤਾ ਅਕਾਲੀਆਂ ਨੇ ਪਾਸ ਕੀਤਾ, ਪੰਥ ਦੀਆਂ 100 ਤੋਂ ਵੱਧ ਸ਼੍ਰੋਮਣੀ ਇਤਿਹਾਸਕ ਇਮਾਰਤਾਂ ਅਤੇ ਪੁਰਾਤਨ ਦੀਆਂ ਨਿਸ਼ਾਨੀਆਂ, ਬੁੰਗਿਆਂ, ਥੜਿਆਂ, ਸਰਾਵਾਂ, ਗੁਰੂ ਮਹਿਲਾਂ, ਸਿੱਖ ਰਾਜ ਵੇਲੇ ਦੀਆਂ ਇਮਾਰਤਾਂ, ਕਿਲੇ, ਚੁਬਾਰੇ, ਰਿਹਾਇਸ਼ਾਂ, ਕੈਦ ਖਾਨੇ, ਗੜ੍ਹੀਆਂ ਅਤੇ ਹਵੇਲੀਆਂ ਨੂੰ ਅਕਾਲੀ ਦਲ ਦੀ ਦੇਖ ਰੇਖ ਹੇਠਲੀ ਸ਼੍ਰੋਮਣੀ ਕਮੇਟੀ ਨੇ ਡੇਰਾਵਾਦੀ ਸਾਧਾਂ ਕਾਰਸੇਵਾ ਵਾਲਿਆਂ ਰਾਹੀਂ 'ਸਿੱਖ ਵਿਰਾਸਤ ਦੇ ਸਰਬਨਾਸ਼ ਦੀ ਕਾਰ ਸੇਵਾ' ਰਾਹੀਂ ਹਮੇਸ਼ਾ ਲਈ ਪੰਥ ਤੋਂ ਖੋਹ ਲਈਆਂ ਹਨ। ਇੰਝ ਅਨੰਦਪੁਰ ਸਾਹਿਬ ਮਤੇ ਦਾ ਜਿਹੜਾ ਰੂਪ ਸਿੱਖ ਕੌਮ ਵਿੱਚ ਲਾਗੂ ਕੀਤਾ ਗਿਆ ਹੈ। ਉਹ "ਸਿੱਖ ਕੌਮ ਦੇ ਵਿਨਾਸ਼ ਅਤੇ ਸਰਬ ਨਾਸ਼" ਵਾਲਾ ਹੈ। ਸਿੱਖ ਕੌਮ ਦੇ ਸਰਬਨਾਸ਼ ਕਰਾਉਣ ਵਾਲੇ ਸੰਦ ਦੇ ਤੌਰ 'ਤੇ ਅਨੰਦਪੁਰ ਸਾਹਿਬ ਦੇ ਮਤੇ ਨੂੰ ਇਕ ਪ੍ਰਤੀਕ ਬਣਾ ਕੇ ਰੱਖ ਦਿੱਤਾ ਗਿਆ ਹੈ। ਅਕਾਲੀ ਦਲ ਅਤੇ ਇਸ ਦੇ ਵਲੋਂ ਅਰੰਭਿਆ ਧਰਮ ਯੁਧ ਮੋਰਚਾ ਇਸ ਲਈ ਗੁਨਾਹਗਾਰ ਹੈ। ਸਿੱਖ ਧਰਮ ਨੂੰ ਧਾਰਮਿਕ ਖੇਤਰ ਵਿੱਚ ਇਸ ਨੇ ਵਿਨਾਸ਼ ਤੋਂ ਸਿਵਾ ਕੁਝ ਹੋਰ ਅੱਜ ਤਕ ਦਿੱਤਾ ਹੀ ਨਹੀਂ ਹੈ।

#### ਰਾਜਨੀਤਕ ਧੋਖਾ ਨੰਬਰ -17

(ਖ) ਗੁਰਬਾਣੀ ਦੀ ਸ਼ੁਧ ਛਪਾਈ, ਪੁਰਾਣੇ ਤੇ ਨਵੀਨ ਸਿੱਖ ਇਤਿਹਾਸ ਦੀ ਸੋਧ ਅਤੇ ਸੰਭਾਲ ਤੇ ਪ੍ਰਕਾਸ਼ਨਾ, ਗੁਰਬਾਣੀ ਦਾ ਹੋਰ ਬੋਲੀਆਂ ਵਿਚ ਉਲਥਾ, ਸਿੱਖ ਸਿਧਾਂਤ ਬਾਰੇ ਵਧੀਆ ਸਾਹਿਤ ਤਿਆਰ ਕਰਨ ਲਈ ਪ੍ਰਬੰਧ ਕਰਨਾ।

ਮੰਗ ਨੰਬਰ (ਖ) ਨੂੰ ਮੰਗ ਮੰਨਿਆ ਜਾਵੇ ਜਾਂ ਅਕਾਲੀ ਦਲ ਵਲੋਂ ਕੀਤਾ ਗਿਆ ਪ੍ਰਣ ? ਬਾਕੀ ਦੀਆਂ ਪੇਸ਼ ਕੀਤੀਆਂ ਮੰਗਾਂ ਵਾਂਗ ਹੀ ਇਸ ਤੇ ਵੀ ਮੇਰਾ ਨਿਰਣਾ ਇਹੋ ਹੈ ਕਿ ਇਹ ਭਾਰਤ ਦੀ ਕੇਂਦਰ ਸਰਕਾਰ ਅੱਗੇ ਕੀਤੀ ਗਈ ਮੰਗ ਦੀ ਬਜਾਏ ਅਕਾਲੀ ਦਲ ਵਲੋਂ ਸਿੱਖ ਕੌਮ ਨਾਲ ਕੀਤਾ ਗਿਆ ਇਕ ਪ੍ਰਣ ਹੈ। ਜਿਸ ਦੀ ਭਾਸ਼ਾ ਅਤੇ ਸਮੁੱਚਾ ਵਿਚਾਰ ਇਸ ਗੱਲ ਪ੍ਰਤੀ ਅਕਾਲੀ ਦਲ ਦੀ ਪ੍ਰਤਿਬੱਧਤਾ ਨਿਸ਼ਚਿਤ ਕਰਦਾ ਹੈ ਕਿ ਅਗਰ ਅਕਾਲੀ ਦਲ ਆਪਣੀ ਪੰਜਾਬ ਰਾਜ ਵਿੱਚ ਸਰਕਾਰ ਬਣਾਏਗਾ ਤਾਂ ਉਹ ਮਦ ਨੰਬਰ (ਖ) ਵਿਚਲੇ ਕੰਮ ਸਿੱਖ ਕੌਮ ਨਿਮਿਤ ਕਰਕੇ ਦੇਵੇਗਾ। ਇਸ ਨਿਮਿਤ ਅਕਾਲੀ ਸਰਕਾਰ ਨੂੰ ਪੰਜਾਬ ਦੇ ਵਿਸ਼ਵ ਵਿਦਿਆਲਿਆਂ ਵਿੱਚ ਵਿਭਾਗ ਬਣਾਉਣੇ ਚਾਹੀਦੇ ਸਨ। ਉਨ੍ਹਾਂ ਨੂੰ ਵਿਸ਼ੇਸ਼ ਗ੍ਰਾਂਟ ਦੇਣੀ ਚਾਹੀਦੀ ਸੀ। ਜਿਵੇਂ ਅਕਾਲੀ ਦਲ ਦੀ ਸਰਕਾਰ ਨੇ ਕੂਕਾ ਲਹਿਰ ਲਈ, ਅਤੇ ਨਾਮਧਾਰੀਆਂ ਨੂੰ ਗੁਰੂ ਪ੍ਰੰਪਰਾਂ ਦੇ ਸਮਤੁਲ ਖੜਾ ਕਰਨ ਲਈ ਗੁਰੂ ਨਾਨਕ ਸਾਹਿਬ ਵਿਸ਼ਵ ਵਿਦਿਆਲਿਆਂ ਵਿੱਚ ਵਿਸ਼ੇਸ਼ ਉਪਰਾਲੇ ਕਰਕੇ 'ਚੇਅਰ' ਸਥਾਪਿਤ ਕੀਤੀ ਹੈ। ਅਨੰਦਪੁਰ ਸਾਹਿਬ ਮਤੇ ਦੀ ਇਸ ਮੰਗ ਜਾਂ ਪ੍ਰਣ ਅਨੁਸਾਰ



ਜੇ ਕਿ ਨਹੀਂ ਸੀ ਕਰਨੀ ਚਾਹੀਦੀ।

ਅਕਾਲੀ ਦਲ ਦੀ ਦੇਖ ਰੇਖ ਹੇਠਾਂ ਅਤੇ ਅਕਾਲੀ ਦਲ ਦੇ ਪ੍ਰਬੰਧ ਅਧੀਨ ਚਲ ਰਹੇ ਗੁਰਦੁਆਰਾ ਪ੍ਰਬੰਧਕੀ ਕਮੇਟੀਆਂ ਰਾਹੀਂ ਜਾਂ ਖ਼ਾਲਸਾ ਕਾਲਜਾਂ ਰਾਹੀਂ 'ਅਨੰਦਪੁਰ ਸਾਹਿਬ ਮਤਾ' ਪਾਸ ਹੋਣ ਤੋਂ ਬਾਅਦ ਇਕ ਵੀ ਕਦਮ ਇਸ ਆਪਣੇ ਦਿੱਤੇ ਵਚਨ ਦੀ ਪੂਰਤੀ ਲਈ ਨਹੀਂ ਵਧਾਇਆ ਗਿਆ ਸਗੋਂ ਇਸ ਕੰਮ ਨੂੰ ਰੋਕਣ ਦੇ ਅਤੇ ਬੰਦ ਕਰਵਾਉਣ ਦੇ ਜਤਨ ਅਵੱਸ਼ ਕੀਤੇ ਗਏ ਹਨ। ਜਿਸ ਦੀ ਮਿਸਾਲ ਹੈ ਸ਼੍ਰੋਮਣੀ ਕਮੇਟੀ ਵਲੋਂ ਸਿੱਖ ਅਜਾਇਬ ਘਰ ਦੇ ਕੰਮ ਨੂੰ, ਸਿੱਖ ਰੈਫਰੈਂਸ ਲਾਈਬਰੇਰੀ ਦੇ ਕੰਮ ਨੂੰ, ਸਿੱਖ ਰਿਸਰਚ ਬੋਰਡ ਦੇ ਕੰਮ ਨੂੰ, ਸ਼੍ਰੋਮਣੀ ਕਮੇਟੀ ਦੀ ਧਰਮ ਪ੍ਰਚਾਰ ਕਮੇਟੀ ਦੇ ਅਸਲ ਕੰਮ ਨੂੰ ਰੋਕਣਾ। ਖ਼ਾਲਸਾ ਕਾਲਜਾਂ ਵਿਚਲੇ ਪ੍ਰਬੰਧਕੀ ਵਿਦਿਅਕ ਅਦਾਰਿਆਂ ਵਿੱਚ ਇਸ ਵਿਸ਼ੇ 'ਤੇ ਕੋਈ ਵੀ ਕੰਮ ਉਚੇਚੇ ਤੌਰ ਤੇ ਅਰੰਭ ਨਾ ਕਰਵਾਉਣਾ।

ਅਕਤੂਬਰ 1973 ਵਿੱਚ ਪਹਿਲੀ ਵਾਰ ਅਨੰਦਪੁਰ ਸਾਹਿਬ ਦਾ ਮਤਾ ਅਪਣਾਇਆ ਗਿਆ। ਉਸ ਵਕਤ ਤੋਂ ਲੈ ਕੇ ਅੱਜ 2013 ਤਕ 40 ਸਾਲਾਂ ਵਿੱਚ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ, ਖ਼ਾਲਸਾ ਕਾਲਜ, ਕੇਂਦਰੀ ਸ੍ਰੀ ਗੁਰੂ ਸਿੰਘ ਸਭਾ, ਦਿੱਲੀ ਸਿੱਖ ਗੁਰਦੁਆਰਾ ਪ੍ਰਬੰਧਕ ਕਮੇਟੀ, ਅਕਾਲੀ ਦਲ ਆਪਣੇ ਹੀ ਇਸ ਦਿੱਤੇ ਵਚਨ ਪ੍ਰਤੀ ਜੇ ਕੁਝ ਵੀ 'ਸੰਸਥਾਗਤ, ਨਿਯਮਬਧ ਲਗਾਤਾਰਤਾ' ਵਿੱਚ ਨਹੀਂ ਕਰਵਾ ਸਕਿਆ ਤਾਂ ਇਸ ਲਈ ਅਕਾਲੀ ਦਲ ਅਤੇ ਇਸ ਦੇ ਪ੍ਰਬੰਧ ਅਧੀਨ ਰਹੀਆਂ ਸੰਸਥਾਵਾਂ ਨੂੰ ਦੋਸ਼ੀ ਕਰਾਰ ਕਿਉਂ ਨਾ ਦਿੱਤਾ ਜਾਵੇ ? ਕੀ ਇਸ ਦਾ ਕੋਈ ਵੀ ਇਕ ਕਾਰਨ ਸਿੱਖ ਸਮਾਜ ਲੱਭ ਸਕਦਾ ਹੈ ?

#### ਰਾਜਨੀਤਕ ਧੋਖਾ ਨੰਬਰ -18

ਮਤੇ ਦੇ ਅੰਕ ਪਹਿਲਾ ਦੀਆਂ ਅਖੀਰਲੀਆਂ 3 ਮਦਾਂ 'ਗ', 'ਘ', 'ਙ' ਦਾ ਸਬੰਧ ਅਕਾਲੀ ਦਲ ਰਾਹੀਂ ਭਾਰਤ ਸਾਰਕਾਰ ਨਾਲ ਅਤੇ ਸ੍ਰੀ ਅਕਾਲ ਤਖ਼ਤ ਸਾਹਿਬ ਨਾਲ ਹੈ। ਜਿਸ ਵਿਚਲੀ ਮਦ ਨੰਬਰ (ਗ) ਇੰਝ ਹੈ:

(ਗ) ਇਕ ਨਵਾਂ ਸਰਬ-ਹਿੰਦ ਗੁਰਦੁਆਰਾ ਕਾਨੂੰਨ ਬਣਾਉਣ ਦੇ ਬਾਨੂਣ ਬੰਨ੍ਹਣਾ, ਜਿਸ ਨਾਲ ਕਿ ਦੇਸ਼ ਭਰ ਦੇ ਗੁਰਦੁਆਰਿਆਂ ਦਾ ਪ੍ਰਬੰਧ ਵਧੇਰੇ ਸੁਚੱਜਾ ਤੇ ਸੌਭਾ-ਜਨਕ ਹੋ ਸਕੇ, ਅਤੇ ਜਿਸ ਨਾਲ ਸਿੱਖ ਪੰਥ ਪ੍ਰਾਚੀਨ ਪ੍ਰਚਾਰ ਕਰਨ ਵਾਲੀਆਂ ਸੰਪ੍ਰਦਾਵਾਂ, ਜਿਹਾ ਕਿ ਉਦਾਸੀ, ਨਿਰਮਲੇ ਆਦਿ ਮੁਤ ਸਮੁੱਚੇ ਸਿੱਖ ਸਮਾਜ ਦਾ ਅਨਿਖੜਵਾਂ ਅੰਗ ਬਣ ਜਾਣ, ਪ੍ਰੰਤੂ ਉਨ੍ਹਾਂ ਡੇਰਿਆਂ ਦੀਆਂ ਜਾਇਦਾਦਾਂ ਇਨ੍ਹਾਂ ਸੰਪ੍ਰਦਾਵਾਂ ਦੇ ਹੱਥਾਂ ਵਿਚ ਹੀ ਸੁਰੱਖਿਅਤ ਰਹਿਣ।

ਜਿਸ ਵਿੱਚੋਂ ਮਦ ਨੰ. (ਗ) 'ਇਕ ਨਵਾਂ ਸਰਬ ਹਿੰਦ ਗੁਰਦੁਆਰਾ ਕਾਨੂੰਨ ਬਣਾਉਣ ਦੇ ਬਾਨੂਣ ਬੰਨ੍ਹਣਾ' ਅਤੇ 'ਸਾਰੇ ਸੰਸਾਰ ਦੇ ਗੁਰਦੁਆਰਿਆਂ ਨੂੰ ਇਕ ਲੜੀ ਵਿੱਚ ਪ੍ਰੋ ਲੈਣਾ' ਦੇ ਸਬੰਧ ਵਿੱਚ ਵਰਤਮਾਨ ਸਥਿਤੀ ਇਹ ਹੈ ਕਿ ਇਸ ਮਦ

ਵਿੱਚ ਭਾਰਤ ਸਰਕਾਰ ਨੇ ਇਕ 'ਸਰਬ ਹਿੰਦ ਗੁਰਦੁਆਰਾ ਐਕਟ' ਦਾ ਖਰੜਾ ਤਿਆਰ ਕੀਤਾ ਹੈ ਜਿਸ 'ਤੇ ਅਕਾਲੀ ਦਲ ਨੇ ਪਹਿਲੇ ਪਹਿਲ ਆਪਣੀਆਂ ਰਾਵਾਂ ਵੀ ਦਿੱਤੀਆਂ ਹਨ ਅਤੇ ਕੁਝ ਸੋਧਾਂ ਵੀ ਕਰਵਾਈਆਂ ਹਨ ਪਰ ਬਾਅਦ ਵਿੱਚ ਅਕਾਲੀ ਦਲ ਇਸ ਐਕਟ ਨੂੰ ਬਣਵਾਉਣ ਤੋਂ ਇਸ ਲਈ ਮੁਕਰ ਗਿਆ ਹੈ ਕਿ ਇਸ ਐਕਟ ਦੇ ਬਣ ਜਾਣ ਨਾਲ ਉਸ ਦੇ ਹੱਥੋਂ ਸ਼੍ਰੋਮਣੀ ਕਮੇਟੀ ਵੀ ਕਿਤੇ ਦਿੱਲੀ ਸਿੱਖ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਵਾਂਗ ਖੁਸ਼ ਹੀ ਨਾ ਜਾਵੇ। ਇਸ ਲਈ ਇਸ ਐਕਟ ਨੂੰ ਬਣਵਾਉਣ ਅਤੇ ਇਸ ਦੀ ਮੁੜ ਮੰਗ ਕਰਨ ਤੋਂ ਅਕਾਲੀ ਦਲ ਖੁਦ ਆਪ ਭਗੋੜਾ ਹੋ ਚੁੱਕਾ ਹੈ। ਵਰਤਮਾਨ ਵਿੱਚ ਅਕਾਲੀ ਦਲ ਨੇ ਇਸ ਮੰਗ ਨੂੰ ਪੂਰੀ ਤਰ੍ਹਾਂ ਛੱਡ ਦਿੱਤਾ ਹੈ। ਅਕਾਲੀ ਦਲ ਕਿਸੇ ਵੀ ਕੀਮਤ ਤੇ ਭਾਰਤ ਪੱਧਰ ਤੇ ਵਿਚਰ ਰਹੇ ਅੰਮ੍ਰਿਤਧਾਰੀ ਗੁਰਸਿੱਖਾਂ ਰਾਹੀਂ ਨਿਰੋਲ "ਗੁਰਮਤਿ" ਅਤੇ "ਗੁਰੂ ਗ੍ਰੰਥ ਸਾਹਿਬ" ਜੀ ਨੂੰ ਪ੍ਰਣਾਈ ਗੁਰਦੁਆਰਾ ਪ੍ਰਬੰਧਕੀ ਪ੍ਰਣਾਲੀ ਨਹੀਂ ਚਾਹੁੰਦਾ ਹੈ। ਅਨੰਦਪੁਰ ਮਤਾ ਅਪਣਾਏ ਜਾਣ ਦੇ ਪਿਛਲੇ 40 ਸਾਲਾਂ ਵਿੱਚ ਅਕਾਲੀ ਦਲ ਦਾ ਇਕੋ ਇਕ ਮੰਤਵ ਸਾਹਮਣੇ ਆਇਆ ਹੈ ਕਿ ਅਕਾਲੀ ਗੁਰਦੁਆਰਿਆਂ ਰਾਹੀਂ ਸਿੱਖ ਧਰਮ ਦੇ ਪ੍ਰਚਾਰ, ਪ੍ਰਸਾਰ, ਜੱਥੇਬੰਦਕ ਏਕਤਾ, ਇਕਮੁੱਠਤਾ ਅਤੇ ਪੰਥਕ ਸ਼ਕਤੀ ਦੇ ਧਾਰਮਿਕ ਪ੍ਰਗਟਾਵੇ ਦੀ ਇਕਮੁੱਠਤਾ ਦੀ ਬਜਾਏ ਕੇਵਲ ਤੇ ਕੇਵਲ ਇਨ੍ਹਾਂ ਸਭਨਾਂ ਨੂੰ ਖੇਰੂ ਖੇਰੂ ਕਰਕੇ 'ਗੋਲਕ' ਅਤੇ ਗੁਰਦੁਆਰਿਆਂ ਦੀਆਂ ਜ਼ਮੀਨ ਜਾਇਦਾਦਾਂ ਤੇ ਆਪਣੇ ਕਬਜ਼ੇ ਪ੍ਰਤੀ ਹੀ ਫਿਕਰਮੰਦ ਹਨ ਅਤੇ ਇਹ ਬਣਾਈ ਰੱਖਣ ਲਈ ਹੀ ਹਰ ਸਿਆਸੀ, ਧਾਰਮਿਕ ਅਤੇ ਸੱਤਾ ਰਾਹੀਂ ਜਤਨਸ਼ੀਲ ਰਹਿੰਦੇ ਹਨ। ਸਿਰਫ਼ ਤੇ ਕੇਵਲ ਇਹ ਕਬਜ਼ਾ ਬਣਿਆ ਰਹੇ ਇਸੇ ਵਾਸਤੇ ਹੀ ਹਰ ਅੰਦੋਲਨ, ਮੋਰਚਾ ਜਾਂ ਧਰਮ ਯੁੱਧ ਛੇੜਦੇ ਹਨ। ਨਹੀਂ ਤਾਂ ਜਿਹੜਾ ਐਕਟ ਬਣਾਉਣ ਲਈ ਭਾਰਤ ਸਰਕਾਰ ਤਿਆਰ ਹੋ ਚੁੱਕੀ ਸੀ, ਜਿਸ ਵਾਸਤੇ ਅਕਾਲੀ ਦਲ ਖੁਦ ਆਪਣੀ ਰਾਏ ਦੇ ਚੁੱਕਾ ਸੀ, ਜਿਸ ਵਾਸਤੇ ਸ਼੍ਰੋਮਣੀ ਕਮੇਟੀ ਅਤੇ ਅਕਾਲ ਤਖ਼ਤ ਸਾਹਿਬ ਵੀ ਆਪਣੀ ਰਾਏ ਪ੍ਰਗਟਾ ਚੁੱਕੇ ਸਨ ਉਸ ਐਕਟ ਨੂੰ ਬਣਨ ਤੋਂ ਅਕਾਲੀ ਦਲ ਨੇ ਹੀ ਭਾਰਤ ਦੀ ਪਹਿਲਾਂ ਕਾਂਗਰਸ ਸਰਕਾਰ ਤੇ ਫਿਰ ਆਪਣੀ ਭਾਈਵਾਲੀ ਵਾਲੀ ਭਾਜਪਾ ਸਰਕਾਰ ਰਾਹੀਂ ਕਿਉਂ ਰੁਕਵਾ ਦਿੱਤਾ? ਕਾਰਨ ਸਪਸ਼ਟ ਹਨ। ਸਮਝਣੇ ਸਿੱਖ ਕੌਮ ਨੂੰ ਹੀ ਪੈਣੇ ਹਨ। ਇਹ ਸਮਝਾਉਣ ਦੇ ਜਤਨ ਨਾ ਤਾਂ ਸਿੱਖ ਵਿਦਵਾਨਾਂ ਨੇ ਕਰਨੇ ਹਨ ਤੇ ਨਾ ਹੀ ਅਕਾਲੀ ਦਲ ਦੀ ਰਹਿਮੇ ਕਰਮ ਤੇ ਜਿਉਣ ਵਾਲੀਆਂ ਸਿੱਖ ਸੰਸਥਾਵਾਂ ਨੇ। ਇਸ ਐਕਟ ਸਬੰਧੀ ਮੇਰਾ ਦ੍ਰਿਸ਼ਟੀਕੋਣ ਬੜਾ ਸਪਸ਼ਟ ਹੈ ਕਿ ਸੰਸਾਰ ਭਰ ਦੇ ਗੁਰਧਾਮਾਂ ਦੇ ਪ੍ਰਬੰਧ ਹਿਤ ਇਕ ਨਿਯਮਬਧ ਅਤੇ "ਗੁਰਮਤਿ ਕਾਨੂੰਨੀ" ਪ੍ਰਣਾਲੀ ਦਾ ਵਿਕਾਸ ਖ਼ਾਲਸਾ ਪੰਥ ਨੂੰ ਅਵੱਸ਼ ਕਰਨਾ ਚਾਹੀਦਾ ਹੈ। ਜਿਸ ਵਾਸਤੇ ਮੇਰੇ ਤੋਂ ਸਿਵਾ ਕਦੇ ਕਿਸੇ ਵੀ ਸੰਸਥਾ ਜਾਂ ਵਿਅਕਤੀ ਵਲੋਂ ਅੱਜ ਤਕ ਕੋਈ ਵੀ ਵਿਚਾਰਧਾਰਾ ਸਾਹਮਣੇ ਨਹੀਂ ਰੱਖੀ ਗਈ ਹੈ। ਇਸ ਲਈ ਸਿੱਖਾਂ ਨੂੰ ਮੇਰੀ ਇਸ



ਤਜਵੀਜ਼ 'ਤੇ ਸੁਹਿਰਦਤਾ ਨਾਲ ਵਿਚਾਰ ਕਰਨੀ ਬਣਦੀ ਹੈ ਜਿਸ ਨੂੰ ਸਮੁੱਚੀ ਕੌਮ ਦੀਆਂ ਸਾਂਝੀਆਂ ਰਾਵਾਂ ਅਤੇ ਤਜਵੀਜ਼ਾਂ ਨਾਲ ਅਪਣਾਇਆ ਜਾਣਾ ਚਾਹੀਦਾ ਹੈ। ਇਹ ਐਕਟ 'ਸਰਬ ਹਿੰਦ' ਨਾਮ ਥੱਲੇ ਨਹੀਂ ਬਣਨਾ ਚਾਹੀਦਾ ਕਿਉਂਕਿ ਇਸ ਨਾਲ ਸਿੱਖਾਂ ਦੀ ਗੁਲਾਮੀ ਹੋਰ ਮਜ਼ਬੂਤ ਹੁੰਦੀ ਹੈ। ਇਹ ਐਕਟ ਅਤੇ ਅਜਿਹਾ ਪ੍ਰਬੰਧਕੀ ਨਿਜ਼ਾਮ 'ਖ਼ਾਲਸਾ ਪੰਥ' ਨੂੰ ਆਪਣੇ ਸੰਸਾਰ ਭਰ ਦੇ ਗੁਰਦੁਆਰਿਆਂ ਦੇ ਇਕ ਸਾਰ ਪ੍ਰਬੰਧ, ਮਰਿਆਦਾ, ਰਹਿਤ, ਪ੍ਰੋਗਰਾਮ ਅਤੇ ਗੁਰਮਤਿ ਨਿਜ਼ਾਮ ਲਈ ਖੁਦ ਆਪ ਤਿਆਰ ਕਰਨਾ ਚਾਹੀਦਾ ਹੈ ਅਤੇ ਉਸ ਨੂੰ ਸ੍ਰੀ ਅਕਾਲ ਤਖ਼ਤ ਸਾਹਿਬ ਤੋਂ ਲਾਗੂ ਕਰਵਾਉਣ ਹਿੱਤ ਲੋੜੀਂਦੀਆਂ ਕਾਰਜ ਵਿਧੀਆਂ, ਪ੍ਰਣਾਲੀਆਂ, ਪ੍ਰਬੰਧਕੀ ਢਾਂਚੇ ਅਤੇ ਨਿਯਮਾਂ ਨੂੰ ਆਪ ਘੜਨਾ ਤੇ ਅਪਣਾਉਣਾ ਚਾਹੀਦਾ ਹੈ। ਇਹ ਕਿਸੇ ਵੀ ਸਰਕਾਰ ਰਾਹੀਂ ਸੰਭਵ ਨਹੀਂ ਹੈ। ਨਾ ਹੀ ਕਿਸੇ ਵੀ ਸਰਕਾਰ ਅਤੇ ਧੜੇ ਰਾਹੀਂ ਇਹ ਕੰਮ ਹੋਣਾ ਹੈ।

ਪਰ, ਅਕਾਲੀ ਦਲ ਨੇ ਇਸ 'ਸਰਬ ਹਿੰਦ ਗੁਰਦੁਆਰਾ ਐਕਟ' ਦੀ ਆਪਣੀ ਹੀ ਕੀਤੀ ਮੰਗ ਤੋਂ ਭਗੋੜਾ ਹੋਣ ਵੇਲੇ ਵੀ ਅਜਿਹਾ ਕੋਈ ਬਦਲਵਾਂ ਪ੍ਰੋਗਰਾਮ ਅਤੇ ਵਿਚਾਰ ਕੌਮ ਨੂੰ, ਪੰਥ ਨੂੰ ਜਾਂ ਸਰਕਾਰ ਨੂੰ ਨਹੀਂ ਦਿੱਤਾ ਹੈ। ਉਸ ਨੇ ਤਾਂ ਆਪਣੇ ਰਾਜਨੀਤਕ ਸਵਾਰਥਾਂ ਨੂੰ ਮੁੱਖ ਰੱਖ ਕੇ ਹਮੇਸ਼ਾ ਪੰਥ ਦੀ ਛਾਤੀ ਤੇ ਸਵਾਰੀ ਕਰਨ ਹਿੱਤ 'ਪੰਥ' ਨੂੰ ਆਪਣਾ ਗੁਲਾਮ ਗੋਲਾ ਬਣਾਈ ਰੱਖਣ ਲਈ ਹੀ ਇਸ ਤੇ ਕੋਈ ਵੀ ਅਗਲੇਰੀ ਕਾਰਵਾਈ ਨਹੀਂ ਕੀਤੀ ਹੈ। ਅਕਾਲੀ ਦਲ ਤਾਂ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਦੇ ਐਕਟ 1925 ਵਿੱਚ ਵੀ ਗੁਰਮਤਿ ਅਨੁਸਾਰ ਤਬਦੀਲੀਆਂ ਕਰਵਾਉਣ ਅਤੇ ਉਸ ਨੂੰ ਗੁਰਮਤਿ ਅਨੁਸਾਰ ਘੜਨ ਦੀ ਲੋੜ ਤੋਂ ਵੀ ਪਿੱਛੇ ਨਹੀਂ ਹੱਟਦਾ ਤੇ ਪਰਦੇ ਪਿੱਛੇ ਰਹਿ ਕੇ ਆਪਣੀ ਪਕੜ ਗੁਰਦੁਆਰੇ ਦੀ ਗੋਲਕ ਉਪਰ ਬਣਾਈ ਰੱਖਣ ਲਈ ਹਮੇਸ਼ਾ ਹੀ ਭਾਰਤ ਸਰਕਾਰ ਅਤੇ ਸਿੱਖ ਦੁਸ਼ਮਣ ਤਾਕਤਾਂ ਨਾਲ ਅੰਦਰਖਾਤੇ ਸਮਝੌਤੇ ਕਰਦਾ ਆ ਰਿਹਾ ਹੈ। ਜਿਸ ਦੀ ਸੱਜਰੀ ਅਤੇ ਬੁਨਿਆਦੀ ਅਸੂਲਾਂ ਨੂੰ ਮੁਕਾਉਂਦੀ ਸਿਖਰਲੀ ਮਿਸਾਲ ਹੈ - 'ਸਹਿਜਧਾਰੀ ਮੁੱਦਾ' ! ਜਿਸ ਵਿੱਚ ਅਕਾਲੀ ਦਲ ਅਤੇ ਸਮੁੱਚੀ ਲੀਡਰਸ਼ਿਪ, ਸਮੇਤ ਧਾਰਮਿਕ ਲੀਡਰਸ਼ਿਪ ਦੇ ਇਹ ਪੰਥ ਦੁਸ਼ਮਣਾਂ ਨੂੰ ਫ਼ਾਇਦਾ ਪਹੁੰਚਾਉਣ ਲਈ ਇਸ ਮੁੱਦੇ ਤੋਂ ਮੂੰਹ ਮੋੜਦਾ ਤੇ ਹਮੇਸ਼ਾ ਪਿੱਛੇ ਹੱਟਦਾ ਸਿੱਖਾਂ ਨੇ ਆਪ ਵੇਖਿਆ ਅਤੇ ਸਹਿਆ ਹੈ। ਅਕਾਲੀ ਦਲ ਅਤੇ ਇਸ ਦੇ ਕਬਜ਼ੇ ਹੇਠਲੀ ਸ਼੍ਰੋਮਣੀ ਕਮੇਟੀ ਨੇ ਹੁਣ ਤਕ ਸ਼੍ਰੋਮਣੀ ਗੁਰਦੁਆਰਾ ਐਕਟ ਵਿੱਚ ਗੁਰਮਤਿ ਅਤੇ ਸਿੱਖ ਸਿਧਾਂਤਾਂ ਦੇ ਨਾਲੋਂ ਨਾਲ ਖੁਦ ਐਕਟ ਦੀ ਆਤਮਾ ਦੇ ਵਿਪਰੀਤ, ਭਾਰਤ ਸਰਕਾਰ ਵਲੋਂ ਖੁਦ ਆਪੇ ਹੀ ਕੀਤੀਆਂ ਦਰਜਨਾਂ ਅਜਿਹੀਆਂ ਤਬਦੀਲੀਆਂ ਨੂੰ ਅੱਖਾਂ ਬੰਦ ਕਰਕੇ ਸਵੀਕਾਰ ਕੀਤਾ ਹੈ ਜੋ "ਗੁਰਮਤਿ" ਨਿਯਮਾਂ ਦੇ ਵਿਰੋਧੀ ਹਨ। ਇਹ ਗੁਰਮਤਿ ਵਿਰੁੱਧ ਕੀਤੀਆਂ ਗਈਆਂ ਤਬਦੀਲੀਆਂ ਸ਼੍ਰੋਮਣੀ ਕਮੇਟੀ ਖੁਦ ਸਿੱਖ ਜਗਤ ਤੋਂ ਲੁਕਾਈ ਫਿਰਦੀ ਹੈ ਤਾਂ ਜੋ ਉਸ ਦਾ "ਗੁਰੂ ਕੀ ਗੋਲਕ" ਤੇ



ਕਬਜ਼ਾ ਬਣਿਆ ਰਹੇ, ਧਰਮ ਚਾਹੇ ਮੁਕ ਜਾਵੇ। ਇਨ੍ਹਾਂ ਕੀਤੀਆਂ ਗਈਆਂ ਤਬਦੀਲੀਆਂ ਨੂੰ ਕਦੇ ਜਰਨਲ ਹਾਉਸ ਅਤੇ ਪੰਥ ਤਕ ਨੂੰ ਨਹੀਂ ਦੱਸਿਆ ਗਿਆ। ਪਿਛਲੇ 40 ਸਾਲਾਂ ਤੋਂ ਜਦ ਤੋਂ ਅਨੰਦਪੁਰ ਸਾਹਿਬ ਦੇ ਮਤੇ ਨੂੰ ਅਪਣਾਇਆ ਗਿਆ ਹੈ। ਲਗਾਤਾਰ ਸਿੱਖ ਜਗਤ ਨਾਲ ਇਹ ਵਿਸਾਹਘਾਤ ਖੁਦ ਸਿੱਖਾਂ ਦੀਆਂ ਨੁਮਾਇੰਦਾ ਜਮਾਤਾਂ ਆਪ ਕਰਦੀਆਂ ਚਲੀਆਂ ਆ ਰਹੀਆਂ ਹਨ ਤੇ ਸਿੱਖ ਸੰਸਾਰ ਅੰਨ੍ਹੀ ਸ਼ਰਧਾ ਭਗਤੀ ਵਿੱਚ ਇਨ੍ਹਾਂ ਦਾ ਪਿੱਛਲਗ ਬਣ ਤੁਰਦਾ ਚਲਾ ਆ ਰਿਹਾ ਹੈ।

ਅਕਾਲੀ ਦਲ ਵਲੋਂ ਖੁਦ ਆਪਣੀ ਇਸ ਮੰਗ ਤੋਂ ਪਿੱਛੇ ਹਟਨਾ ਅਤੇ ਭਾਰਤ ਸਰਕਾਰ ਨੂੰ ਇਸ ਮੰਗ ਨੂੰ ਠੰਡੇ ਬਸਤੇ ਵਿੱਚ ਪਾ ਦੇਣ ਲਈ 'ਚੁੱਪ' ਕਰਨਾ, ਭਾਰਤ ਸਰਕਾਰ ਦੇ ਹਿਤ ਵਿੱਚ ਜਾਂਦਾ ਹੈ। ਅਕਾਲੀ ਇਸ ਨੂੰ ਬਾਹਰੀ ਤੌਰ 'ਤੇ ਸਿੱਖ ਕੌਮ ਨੂੰ ਬੇਵਕੂਫ਼ ਬਣਾਈ ਰੱਖਣ ਲਈ ਸਮੇਂ-ਸਮੇਂ ਸਿਰ ਆਪਣਾ ਸਿਆਸੀ ਉੱਲੂ ਸਿੱਧਾ ਰੱਖਣ ਵਾਸਤੇ ਮੰਗ ਚੁੱਕ ਲੈਂਦੇ ਹਨ। ਜਿਸ ਦਾ ਭਾਰਤ ਸਰਕਾਰ ਨੂੰ ਪਤਾ ਹੁੰਦਾ ਹੈ ਕਿ ਇਸ ਦਾ ਕੋਈ ਅਰਥ ਨਹੀਂ ਹੈ ਤੇ ਉਹ ਆਪਣੇ ਨਿਸ਼ਾਨੇ ਫੁੱਡਣ ਲਈ ਆਪਣੀ ਵਿਰੋਧਤਾ ਅਕਾਲੀਆਂ ਤੋਂ ਸੁਣਦੀ ਰਹਿੰਦੀ ਹੈ। ਸਿੱਖ ਕੌਮ ਨੂੰ ਇਸ ਦੀ ਕੀ ਕੀਮਤ ਅਦਾ ਕਰਨੀ ਪੈਂਦੀ ਹੈ ਅਤੇ ਕੀ ਕੀਮਤ ਅਦਾ ਕਰਦੀ ਚਲੀ ਆ ਰਹੀ ਹੈ ਉਸਦਾ ਮੈਂ ਉਪਰ ਜ਼ਿਕਰ ਕਰ ਆਇਆ ਹਾਂ। ਭਾਰਤ ਸਰਕਾਰ ਅਕਾਲੀ ਦਲ ਨੂੰ ਇੰਝ ਬਲੈਕ ਮੇਲ ਕਰਦੀ ਅਤੇ ਅਕਾਲੀ ਆਪਣੀ ਗੋਲਕ ਕਬਜ਼ੇ ਦੀ ਰੁਚੀ ਵਿੱਚ ਖੁਦ ਆਪਣੀ ਇੱਛਾ ਨਾਲ ਸਿੱਖ ਕੌਮ ਦਾ ਘਾਣ ਕਰਵਾਉਂਦੇ ਚਲੇ ਆ ਰਹੇ ਹਨ। ਇਸੇ ਵਜ੍ਹਾ ਕਰਕੇ ਹੀ ਸ਼੍ਰੋਮਣੀ ਗੁਰਦੁਆਰਾ ਕਮੇਟੀ ਦੇ ਐਕਟ ਵਿੱਚ ਭਾਰਤ ਸਰਕਾਰ ਦੇ ਇਕ ਅੰਡਰ ਸੈਕਟਰੀ ਲੇਬਲ ਦੇ ਅਧਿਕਾਰੀ ਰਾਹੀਂ 'ਸਿਰਫ਼ ਸਰਕੁਲਰ' ਜਾਰੀ ਕਰਕੇ ਸਮੁੱਚੇ ਐਕਟ ਦਾ ਹੀ ਹੁਲੀਆ ਅਤੇ ਭਾਵਨਾ ਗੁਰਮਤਿ ਵਿਪਰੀਤ ਬਣਾ ਦਿੱਤੀ ਗਈ ਹੈ। ਇਤਨੀਆਂ ਸੋਧਾਂ ਕੀਤੀਆਂ ਗਈਆਂ ਹਨ ਕਿ ਜਿਨ੍ਹਾਂ ਦੀ ਗਿਣਤੀ ਸਿੱਖ ਕੌਮ ਦੀ ਨਾਂ ਅਹਿਲ ਸ਼੍ਰੋਮਣੀ ਕਮੇਟੀ ਅਤੇ ਇਸ ਦੇ ਤਖ਼ਤ ਵੀ ਦੱਸ ਨਹੀਂ ਸਕਣਗੇ। ਮੇਰੇ ਇਸ ਦਾਵੇ ਦਾ ਯਕੀਨ ਸਿੱਖ ਸੰਸਾਰ ਇਨ੍ਹਾਂ ਤੋਂ ਇਸ ਨਿਮਿਤ ਜਾਣਕਾਰੀ ਮੰਗ ਕੇ ਖੁਦ ਕਰ ਸਕਦਾ ਹੈ। ਸਰਬ ਹਿੰਦ ਐਕਟ ਦੀ ਤਾਂ ਗੱਲ ਮੁੱਕ ਗਈ ਹੈ।

ਰਾਜਨੀਤਕ ਧੋਖਾ ਨੰਬਰ -19

(ਘ) ਸਾਰੇ ਸੰਸਾਰ ਦੇ ਸਮੂਹ ਗੁਰਦੁਆਰਿਆਂ ਦੇ ਪ੍ਰਬੰਧ ਨੂੰ ਇਕ ਲੜੀ ਵਿਚ ਪ੍ਰੋ ਕੇ ਸਾਰੇ ਖਾਲਸਾ ਪੰਥ ਦੇ ਧਰਮ ਅਸਥਾਨਾਂ ਦੀ ਰਹੁ-ਰੀਤ ਨੂੰ ਇਕ ਸਾਰ ਕਰਨ ਅਤੇ ਪ੍ਰਚਾਰ ਦੇ ਸਾਧਨਾਂ ਨੂੰ ਜੁੜਵਾਂ ਤੇ ਅਸਰ ਭਰਪੂਰ ਬਨਾਉਣ ਦਾ ਪ੍ਰਬੰਧ ਕਰਨਾ।

ਜਿੱਥੋਂ ਤਕ ਮਦ ਨੰ. (ਘ) ਸੰਸਾਰ ਭਰ ਦੇ ਸਭ ਗੁਰਦੁਆਰਿਆਂ ਨੂੰ ਇਕਸਾਰ  
ਮਤੇ ਅਨੰਦਪੁਰ ਨਾਲ ਗੱਦਾਰੀ ਅਕਾਲੀਆਂ ਦੀ-51

ਨਿਜ਼ਾਮ ਅਤੇ ਇਕੋ ਰਹਿਤ ਮਰਿਆਦਾ ਅਧੀਨ ਲਿਆਉਣ ਦਾ ਸਬੰਧ ਹੈ ਤਾਂ ਇਹ ਕੰਮ ਕਰਨਾ ਸ੍ਰੀ ਅਕਾਲ ਤਖ਼ਤ ਸਾਹਿਬ ਜੀ ਦੇ ਅਧਿਕਾਰ ਖੇਤਰ ਵਿੱਚ ਆਉਂਦਾ ਹੈ। ਨਾ ਹੀ ਇਹ ਅਧਿਕਾਰ ਖੇਤਰ ਭਾਰਤ ਸਰਕਾਰ ਦਾ ਹੈ ਅਤੇ ਨਾ ਹੀ ਇਹ ਅਧਿਕਾਰ ਖੇਤਰ ਪੰਜਾਬ ਸਰਕਾਰ ਦਾ ਹੈ। ਇਸ ਮੰਗ ਦੇ ਸਬੰਧ ਵਿੱਚ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਵੀ ਕੁਝ ਨਹੀਂ ਕਰ ਸਕਦੀ। ਖ਼ਾਲਸਾ ਪੰਥ ਦੇ ਅਧਿਕਾਰ ਖੇਤਰ ਨੂੰ ਇਸ ਮੰਗ ਰਾਹੀਂ ਅਕਾਲੀ ਦਲ ਕਿਉਂ ਖੋਰਾ ਲਾ ਕੇ ਇਸ ਖੇਤਰ ਵਿੱਚ ਵੀ ਇਹ ਭਾਰਤ ਸਰਕਾਰ ਦਾ ਗੁਲਾਮ ਬਣਾਉਣ ਦੀ ਮਾਨਸਿਕਤਾ ਦਾ ਸ਼ਿਕਾਰ ਹੋਇਆ ਹੈ ? ਇਹ ਤਾਂ ਜਿਨ੍ਹਾਂ ਨੇ ਅਨੰਦਪੁਰ ਸਾਹਿਬ ਮਤਾ ਲਿਖਿਆ ਅਤੇ ਪਾਸ ਕੀਤਾ ਹੈ ਉਹੀ ਚੰਗੀ ਤਰ੍ਹਾਂ ਦੱਸ ਸਕਦੇ ਹਨ। ਇਸ ਮਦ ਨੂੰ ਇਕ ਮੰਗ ਬਣਾ ਕੇ ਅਕਾਲੀ ਦਲ ਦੇ ਅਧਿਕਾਰ ਖੇਤਰ ਜਾਂ ਸ਼੍ਰੋਮਣੀ ਕਮੇਟੀ ਦੇ ਅਧਿਕਾਰ ਖੇਤਰ ਜਾਂ ਭਾਰਤ ਸਰਕਾਰ ਅਥਵਾ ਪੰਜਾਬ ਸਰਕਾਰ ਰਾਹੀਂ ਅਪਣਾਉਣ ਜਾਂ ਪੂਰਾ ਕਰਵਾਉਣ ਦੇ ਅਧਿਕਾਰ ਖੇਤਰ ਵਿੱਚ ਲਿਆਣ ਦਾ ਮੈਂ ਸਪਸ਼ਟ ਵਿਰੋਧੀ ਹਾਂ। ਇੰਝ ਨਹੀਂ ਹੋਣਾ ਚਾਹੀਦਾ ਅਤੇ ਇਹ ਸਿੱਖ ਕੌਮ ਨੂੰ ਕਤਈ ਵੀ ਬਰਦਾਸ਼ਤ ਨਹੀਂ ਕਰਨਾ ਚਾਹੀਦਾ ਕਿਉਂਕਿ ਇਹ ਅਧਿਕਾਰ ਖੇਤਰ ਕੇਵਲ ਤੇ ਕੇਵਲ "ਖ਼ਾਲਸਾ ਪੰਥ" ਦਾ ਹੈ। ਪੰਥ ਨੂੰ ਹੀ ਇਸ ਤੇ ਖੁਦ ਨਿਰਣਾ ਕਰਨਾ ਅਤੇ ਆਪਣੇ ਉਪਰ ਆਪਣੀ ਪ੍ਰਣਾਲੀ ਅਧੀਨ ਹੀ ਲਾਗੂ ਕਰਨਾ ਚਾਹੀਦਾ ਹੈ। ਮੈਂ ਇਸ ਦਾ ਮੁੱਦਈ ਹਾਂ ਤੇ ਹਮੇਸ਼ਾ ਰਹਾਂਗਾ।

ਅਨੰਦਪੁਰ ਸਾਹਿਬ ਮਤੇ ਵਿਚਲੀਆਂ ਬਹੁਤ ਸਾਰੀਆਂ ਮਦਾਂ ਦੇ ਸਬੰਧ ਵਿੱਚ ਮੇਰਾ ਆਪਣਾ ਦ੍ਰਿਸ਼ਟੀਕੋਣ ਬੜਾ ਸਪਸ਼ਟ ਹੈ ਕਿ ਇਹ ਮਤਾ ਕੋਈ ਬਹੁਤ ਜ਼ਿਆਦਾ "ਪੰਥਕ ਬਿਬੇਕ" ਦੀ ਸੂਝ ਅਤੇ "ਕੌਮੀ ਹਿਤਕਾਰੀ" ਦੂਰ ਦ੍ਰਿਸ਼ਟੀ ਨਾਲ ਤਿਆਰ ਨਹੀਂ ਕੀਤਾ ਗਿਆ ਹੈ। ਇਸ ਅਨੰਦਪੁਰ ਸਾਹਿਬ ਦੇ ਮਤੇ ਨੂੰ ਤਿਆਰ ਕਰਨ ਵਾਲਿਆਂ ਸਾਹਮਣੇ ਸਿਰਫ਼ ਤੇ ਕੇਵਲ 'ਅਕਾਲੀ ਦਲ ਦੇ ਸਤਾ ਹਿਤ ਅਤੇ ਸਵਾਰਥ ਹੀ ਵਡੇਰੇ ਸਨ, ਜਿਨ੍ਹਾਂ ਦੀ ਪੂਰਤੀ ਲਈ ਇਸ ਨੂੰ ਤਿਆਰ ਕਰਨ ਵਾਲਿਆਂ ਨੇ ਕਿਵੇਂ ਸਿੱਖ ਜਜ਼ਬਾਤਾਂ ਨੂੰ ਕੈਸ਼ ਕਰਨਾ ਹੈ ਅਤੇ ਅਕਾਲੀ ਦਲ ਦੇ ਸਵਾਰਥ ਪੂਰੇ ਕਰਨ ਹਿੱਤ ਉਨ੍ਹਾਂ ਦਾ ਸ਼ੋਸ਼ਣ ਕਰਨਾ ਹੈ। ਦੀ ਨੀਤੀ ਨੂੰ ਹੀ ਅਪਣਾਇਆ ਹੈ। ਜਿਸ ਕਰਕੇ ਇਸ ਵਿੱਚ ਬਹੁਤ ਕੁਝ ਅਜਿਹਾ ਸ਼ਾਮਲ ਹੈ ਜੋ "ਖ਼ਾਲਸਾ ਪੰਥ" ਦੇ ਆਪਣੇ ਅਧਿਕਾਰ, ਵਿਲੱਖਣਤਾ, ਸੁਤੰਤਰਤਾ ਅਤੇ ਸੰਪੂਰਣਤਾ ਨੂੰ ਖ਼ਤਮ ਕਰਾਉਂਦਾ ਹੈ। ਜਦ ਕਿ ਪੰਥ ਵਿੱਚ ਪ੍ਰਚਾਰਿਆ ਇਹ ਜਾਂਦਾ ਹੈ ਕਿ ਇਹ ਮਤਾ ਸਿੱਖਾਂ ਦੀ ਆਜ਼ਾਦੀ ਦਾ ਮੁੱਢ ਬੰਨਦਾ ਹੈ। ਇਹ ਵਿਚਾਰ ਪੂਰੀ ਤਰ੍ਹਾਂ ਗਲਤ ਹੈ। ਇਸ ਮਤੇ ਦੀ ਇਹ ਮਦ 'ਘ' ਵੀ ਪੰਥ ਦੀ ਅਜ਼ਾਦ ਹਸਤੀ ਨੂੰ ਖ਼ਤਮ ਕਰਾਉਣ ਲਈ ਹੀ ਪਾਈ ਗਈ ਹੈ। ਇਸ ਮੰਗ ਦੇ ਇਸ ਅਕਾਲੀ ਖ਼ਿਆਲ ਰਾਹੀਂ ਪੂਰਾ ਹੋਣ ਨਾਲ ਤਾਂ 'ਖ਼ਾਲਸਾ ਪੰਥ' ਹਮੇਸ਼ਾਂ ਲਈ ਦੁਨਿਆਵੀ

ਸਰਕਾਰਾਂ ਦਾ ਗੁਲਾਮ ਬਣ ਕੇ ਰਹਿ ਜਾਵੇਗਾ ਤੇ ਉਸ ਦਾ ਅਕਾਲ ਖਾਸਾ ਹੀ ਨਸ਼ਟ ਕ੍ਰਿਸ਼ਟ ਹੋ ਕੇ ਅਖੀਰ ਮੁੱਕ ਜਾਵੇਗਾ।

ਮੈਂ ਇਸ ਮਦ (ਘ) ਨੂੰ ਵੀ ਇਸੇ ਪੱਧਰ ਦੀ ਹੀ ਇਕ ਪੰਥ ਦੀ ਸ਼ਕਤੀ ਅਤੇ ਸੰਪੂਰਨਤਾ ਨੂੰ ਬਦੇ ਬਦੀ ਭਾਰਤ ਸਰਕਾਰ ਦੇ ਹਵਾਲੇ ਕਰਨ ਵਾਲੀ ਗੈਰ ਪੰਥਕ, ਗੈਰ ਵਾਜ਼ਬ ਅਤੇ ਪੂਰੀ ਤਰ੍ਹਾਂ ਗਲਤ 'ਮਦ' ਮੰਨਦਾ ਹਾਂ। ਮੇਰਾ ਇਹ ਦ੍ਰਿੜ ਮਤ ਹੈ ਕਿ ਖ਼ਾਲਸਾ ਪੰਥ ਨੂੰ ਇਹ ਕੰਮ ਖੁਦ ਆਪ ਕਰਨਾ ਚਾਹੀਦਾ ਹੈ ਅਤੇ ਇਹ ਕੰਮ ਕਰਨ ਲਈ ਗੁਰੂ ਵਰੋਸਾਈ ਮਰਿਆਦਾ ਅਤੇ ਪਰੰਪਰਾਂ ਪੰਥ ਨੂੰ ਸਰਬ ਸਮਰਥ ਵੀ ਬਣਾਉਂਦੀ ਹੈ।

ਅਸਲ ਧੋਖਾ ਇਹ ਵੀ ਹੈ ਕਿ ਜੋ ਕੰਮ ਸ੍ਰੀ ਅਕਾਲ ਤਖ਼ਤ ਸਾਹਿਬ ਰਾਹੀਂ ਪੰਥ ਆਪ ਕਰ ਸਕਦਾ ਹੈ, ਸ਼੍ਰੋਮਣੀ ਕਮੇਟੀ ਰਾਹੀਂ ਇਸ ਦਾ ਪ੍ਰਬੰਧ ਹੋ ਸਕਦਾ ਹੈ ਉਹ ਕੰਮ ਵੀ ਅਕਾਲੀ ਦਲ ਜਾਣਬੂਝ ਕੇ ਨਹੀਂ ਕਰਦਾ ਹੈ। ਨਾ ਹੀ ਸ੍ਰੀ ਅਕਾਲ ਤਖ਼ਤ ਸਾਹਿਬ ਨੂੰ ਕਰਨ ਲਈ ਕਹਿੰਦਾ ਹੈ। ਸ਼੍ਰੋਮਣੀ ਕਮੇਟੀ ਵੀ ਇਸ ਲਈ ਕਦੇ ਸਰਗਰਮ ਨਹੀਂ ਹੁੰਦੀ, ਜਿਸ ਉਪਰ ਕਿ ਇਸੇ ਅਕਾਲੀ ਦਲ ਦਾ ਕਬਜ਼ਾ ਚਲਿਆ ਆ ਰਿਹਾ ਹੈ। ਇਹ ਅਕਾਲੀ ਦਲ ਦੀ ਸਿੱਖ ਕੌਮ ਨਾਲ ਲਗਾਤਾਰ ਕੀਤੀ ਜਾ ਰਹੀ ਦਗਾ ਬਾਜ਼ੀ ਹੈ।

ਰਾਜਨੀਤਕ ਧੋਖਾ ਨੰਬਰ -20

(੬) ਸ੍ਰੀ ਨਨਕਾਣਾ ਸਾਹਿਬ ਅਤੇ ਉਨ੍ਹਾਂ ਹੋਰ ਸਮੂਹ ਗੁਰਦੁਆਰਿਆਂ ਤੇ ਗੁਰਧਾਮਾਂ ਜਿਨ੍ਹਾਂ ਤੋਂ ਪੰਥ ਨੂੰ ਵਿਛੋੜਿਆ ਗਿਆ ਹੈ, ਦੇ ਖੁੱਲ੍ਹੇ ਦਰਸ਼ਨ ਦਿਦਾਰ ਅਤੇ ਸੇਵਾ ਸੰਭਾਲ ਦਾ ਪ੍ਰਬੰਧ ਸਮੂਹ ਸਿੱਖਾਂ ਲਈ ਹਾਸਲ ਕਰਨ ਦੇ ਯਤਨ ਕਰਨਾ।

ਅਕਾਲੀ ਦਲ ਦੀ ਇਸ ਮੰਗ ਤੇ ਸੰਸਾਰ ਪੱਧਰ ਤੇ ਸਿੱਖ ਜਗਤ ਨੂੰ ਬੜੀ ਹੀ ਗੰਭੀਰਤਾ ਨਾਲ ਵਿਚਾਰ ਕਰਨ ਦੀ ਲੋੜ ਉਪਜ ਚੁਕੀ ਹੈ। ਸਿੱਖ ਲੀਡਰਾਂ ਦੀਆਂ ਮੂਰਖਤਾਵਾਂ ਕਰਕੇ ਧਰਮ ਯੁੱਧ ਮੋਰਚੇ ਦੀ ਕੀਤੀ ਗਈ ਬੇਪਤੀ ਤੋਂ ਬਾਅਦ ਇਸ ਮੰਗ ਦਾ ਦਾਇਰਾ ਬਹੁਤ ਵਿਸ਼ਾਲ ਅਤੇ ਹਕੀਕੀ ਤੌਰ ਤੇ ਬੜਾ ਸੰਗੀਨ ਬਣ ਚੁਕਾ ਹੈ। ਜਿਸ ਤੇ ਕਦੇ ਵੀ ਸਿੱਖ ਸੰਸਾਰ ਨੇ, ਖ਼ਾਲਸਾ ਪੰਥ ਨੇ ਅਤੇ ਸ੍ਰੀ ਅਕਾਲ ਤਖ਼ਤ ਨੇ ਗੌਰ ਕਰਨ ਦੀ ਕੋਸ਼ਿਸ਼ ਹੀ ਨਹੀਂ ਕੀਤੀ ਹੈ। ਹੁਣ ਇਸ ਮੰਗ ਨਾਲ ਸਿੱਖ ਕੌਮ ਨੂੰ ਇਹ ਜੋੜ ਲੈਣ ਦੀ ਤੀਬਰ ਲੋੜ ਆਣ ਪਈ ਹੈ ਕਿ "ਭਾਰਤ ਅੰਦਰਲੇ ਗੁਰਧਾਮਾਂ ਅਤੇ ਸ੍ਰੀ ਦਰਬਾਰ ਸਾਹਿਬ ਸਮੇਤ ਪੰਜੇ ਤਖ਼ਤ ਸਾਹਿਬਾਨਾਂ ਨੂੰ ਜਿੰਨ੍ਹਾਂ ਨੂੰ ਪੰਥ ਤੋਂ ਵਿਛੋੜਿਆ ਜਾ ਚੁਕਾ ਹੈ ਦੇ ਖੁੱਲ੍ਹੇ ਦਰਸ਼ਨ ਦਿਦਾਰ ਦਾ ਹੱਕ ਲੈ ਕੇ ਦੇਣਾ" ਹੈ। ਇਹ ਜੁਮਲਾ ਹੁਣ ਸਿੱਖ ਅਰਦਾਸ ਵਿੱਚ ਵੀ ਸੋਧਿਆ ਜਾਣਾ ਜ਼ਰੂਰੀ ਹੈ। ਜਿਸ ਦਾ ਸਪਸ਼ਟ ਕਾਰਨ ਹੈ ਕਿ ਭਾਰਤ ਸਰਕਾਰ ਵਲੋਂ ਬਣਾਈਆਂ ਗਈਆਂ ਕਾਲੀਆਂ ਸੂਚੀਆਂ ਦੇ ਤਹਿਤ ਹਜ਼ਾਰਾਂ ਸਿੱਖ ਭਾਰਤ ਆਉਣ ਤੋਂ ਸਾਲਾਂ ਤੋਂ ਰੋਕੇ ਪਏ ਹਨ। ਮੈਂ ਨਿਜੀ ਤੌਰ ਤੇ ਇਕ ਦਰਜਨ ਤੋਂ ਵੱਧ ਗੁਰਸਿੱਖਾਂ ਨੂੰ



ਜਾਣਦਾ ਹਾਂ ਜਿੰਨ੍ਹਾਂ ਦੇ ਮਾਂ-ਪਿਓ ਅਤੇ ਭੈਣ ਭਾਈ ਦੇ ਗੁਜ਼ਰ ਜਾਣ ਤੋਂ ਬਾਅਦ ਵੀ ਉਨ੍ਹਾਂ ਨੂੰ ਦੁੱਖ ਦੀ ਇਸ ਘੜੀ ਵਿੱਚ ਆਪਣੇ ਮਾਂ ਬਾਪ ਦੀਆਂ ਅੰਤਮ ਰਸਮਾਂ ਕਰਨ ਲਈ ਵੀ ਭਾਰਤ ਨਹੀਂ ਆਣ ਦਿੱਤਾ ਗਿਆ। ਇਤਨਾਂ ਹੀ ਨਹੀਂ ਮੇਰੀ ਜਾਣਕਾਰੀ ਵਿੱਚ ਅਜਿਹੇ ਵੀ ਤਿੰਨ ਕੇਸ ਹਨ ਜਿੰਨ੍ਹਾਂ ਗੁਰਸਿੱਖਾਂ ਉਪਰ ਵਿਦੇਸ਼ਾਂ ਵਿੱਚ ਜਾਂ ਪੰਜਾਬ ਅਤੇ ਭਾਰਤ ਵਿੱਚ ਕੋਈ ਵੀ ਕੇਸ ਰਜਿਸਟਰਡ ਨਹੀਂ ਹੈ, ਅਤੇ ਉਨ੍ਹਾਂ ਗੁਰਮੁਖਾਂ ਦੇ ਅੱਧੀ ਦਰਜਨ ਤੋਂ ਵੱਧ ਘਰ ਦੇ ਮੈਂਬਰ "ਅਕਾਲ ਪੁਰਖ ਨੂੰ ਪਿਆਰੇ" ਹੋ ਕੇ ਭਾਣਾ ਸੱਤ ਕਰਕੇ ਜਾ ਚੁੱਕੇ ਹਨ ਪਰ ਉਨ੍ਹਾਂ ਨੂੰ ਭਾਰਤ ਆਉਣ ਦੀ ਇਜਾਜ਼ਤ ਭਾਰਤ ਸਰਕਾਰ ਨੇ ਨਹੀਂ ਦਿੱਤੀ ਹੈ। ਅਜਿਹੇ ਦੋ ਕੇਸ ਵੀ ਮੇਰੀ ਜਾਣਕਾਰੀ ਵਿੱਚ ਹਨ ਜਿੰਨ੍ਹਾਂ ਨੂੰ ਭਾਰਤ ਦੇ ਸਫਾਰਤ ਖਾਨਿਆਂ ਨੇ ਭਾਰਤ ਜਾਣ ਦਾ ਵੀਜ਼ਾ ਦੇ ਦਿੱਤਾ ਅਤੇ ਉਹ ਦੋ ਗੁਰਮੁਖ ਹਵਾਈ ਜਹਾਜ਼ ਰਾਹੀਂ ਦਿੱਲੀ ਇੰਦਰਾਂ ਗਾਂਧੀ ਕੌਮਾਂਤਰੀ ਹਵਾਈ ਅੱਡੇ ਤੇ ਪਹੁੰਚ ਜਾਣ ਤੋਂ ਬਾਅਦ ਉਨ੍ਹਾਂ ਨੂੰ ਭਾਰਤ ਵਿੱਚ ਦਾਖਲ ਹੋਣ ਦੀ ਆਗਿਆ ਨਹੀਂ ਦਿੱਤੀ ਗਈ ਤੇ ਜਿਸ ਜਹਾਜ਼ ਵਿੱਚ ਆਏ ਸਨ ਉਸੇ ਵਿੱਚ ਹੀ 48 ਘੰਟੇ ਬੈਠਣ ਲਈ ਤੇ ਫਿਰ ਵਾਪਿਸ ਜਿਸ ਮੁਲਕ ਤੋਂ ਆਏ ਸਨ ਉਸੇ ਵਿੱਚ ਜਾਣ ਲਈ ਮਜਬੂਰ ਕਰ ਦਿੱਤਾ ਗਿਆ। ਇਹ ਸਾਰੇ ਕੇਸ ਮੈਂ ਜਾਤੀ ਤੌਰ ਤੇ ਲਿਖਤ ਰੂਪ ਵਿੱਚ ਭਾਰਤ ਦੇ ਪ੍ਰਧਾਨ ਮੰਤ੍ਰੀ ਸ਼੍ਰੀਮਾਨ ਮਨਮੋਹਨ ਸਿੰਘ ਅਤੇ ਪੰਜਾਬ ਦੇ ਮੁੱਖ ਮੰਤ੍ਰੀ ਸ਼੍ਰੀ ਬਾਦਲ ਦੀ ਜਾਣਕਾਰੀ ਵਿੱਚ ਇਕ ਮੈਮੋਰੈਂਡਮ ਦੇ ਕੇ ਆਪ ਲਿਆਇਆ ਹਾਂ। ਪਰ ਕੋਈ ਅਸਰ ਨਹੀਂ ਹੋਇਆ ਹੈ। ਇਨ੍ਹਾਂ ਕੇਸਾਂ ਦੇ ਸਬੰਧ ਵਿੱਚ ਸ਼੍ਰੀ ਅਕਾਲ ਤਖ਼ਤ ਸਾਹਿਬ, ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ, ਦਿੱਲੀ ਸਿੱਖ ਗੁਰਦੁਆਰਾ ਪ੍ਰਬੰਧਕ ਕਮੇਟੀ, ਅਕਾਲੀ ਦਲ, ਅਕਾਲੀ ਐਮ. ਪੀ., ਅਕਾਲੀ ਭਾਜਪਾ ਪੰਜਾਬ ਸਰਕਾਰ ਸਭ ਜਾਣਦੇ ਹਨ। ਇਨ੍ਹਾਂ ਪਾਸ ਸਬੰਧਤ ਜਿਕਰ ਕੀਤੇ ਕੇਸਾਂ ਦੀਆਂ ਫਾਈਲਾਂ ਪਈਆਂ ਹਨ। ਪਰ ਸਭ ਕੌਮ ਨੂੰ ਧੋਖਾਂ ਦੇਣ ਲਈ ਇਕ ਚੁੱਪ ਤੇ ਸੌ ਸੁੱਖ ਦੀ 'ਮੀਸਣੀ' ਸਿਆਸਤ ਤੇ ਤੁਰਦੇ ਪਏ ਹਨ। ਸਿੱਖਾਂ ਲਈ ਸਮਾਂ ਬਹੁਤ ਸੰਗੀਨ ਹੈ। ਮੇਰੇ ਇਸ ਵਿਚਾਰ ਦੀ ਤਾਈਦ ਹੁਣੇ ਹੀ ਜਨਵਰੀ 2013 ਵਿੱਚ ਆਪਣੀ ਉਸਤਤ ਕਰਵਾਉਣ ਲਈ ਅਕਾਲੀ ਦਲ ਦੇ ਪ੍ਰਧਾਨ ਸ਼੍ਰੀ ਸੁਖਬੀਰ ਸਿੰਘ ਬਾਦਲ ਵਲੋਂ ਸੱਦੇ ਐਨ.ਆਰ.ਈ. ਸੰਮੇਲਨ ਵਿੱਚ ਉਸ ਵਕਤ ਸਹਿਜ ਸੁਭਾ ਹੋ ਜਾਂਦੀ ਹੈ ਜਦ ਇਹ ਖੁੱਲ ਕੇ ਦੱਸਿਆ ਜਾਂਦਾ ਹੈ ਕਿ ਖੁਦ ਪੰਜਾਬ ਸਰਕਾਰ ਨੇ ਲਗਭਗ 1000 ਅਰਥਾਤ ਇਕ ਹਜ਼ਾਰ ਸਿੱਖਾਂ ਨੂੰ ਅਕਾਲੀ ਦਲ ਦੇ ਧਰਮ ਯੁਧ ਮੋਰਚੇ ਵਿੱਚ ਸ਼ਿਰਕਤ ਕਰਨ ਕਰਕੇ ਖੁਦ ਕੇਸਾਂ ਵਿੱਚੋਂ ਭਗੌੜਾ, ਅਦਾਲਤੀ ਤੌਰ ਤੇ ਘੋਸ਼ਿਤ ਕੀਤਾ ਹੋਇਆ ਹੈ। ਉਹ ਜਦ ਦੇ ਆਪਣੀਆਂ ਜਾਣਾਂ ਬਚਾਉਣ ਲਈ ਵਿਦੇਸ਼ੀ ਜਾ ਵੱਸੇ ਹਨ ਓਦੋਂ ਦੇ ਭਾਰਤ ਅਤੇ ਪੰਜਾਬ ਆਉਣ ਤੋਂ ਰੋਕੇ ਜਾ ਚੁੱਕੇ ਹਨ। ਇਨ੍ਹਾਂ ਹਜ਼ਾਰਾਂ ਟੱਬਰ ਦਾਰ ਸਿੱਖਾਂ ਲਈ ਕੀ ਅਰਦਾਸ ਵਿੱਚ ਇਹ ਸ਼ਾਮਲ ਨਹੀਂ ਕਰਨਾ ਚਾਹੀਦਾ ਕਿ "ਖਾਲਸਾ ਪੰਥ ਦੇ ਸ਼ਹਿਰੀਆਂ ਨੂੰ ਸ਼੍ਰੀ ਦਰਬਾਰ

ਸਾਹਿਬ ਅਤੇ ਪੰਜਾਂ ਤਖ਼ਤਾਂ ਤੇ ਹੋਰ ਭਾਰਤ ਵਿਚਲੇ ਗੁਰਧਾਮਾਂ ਦੇ ਖੁੱਲੇ ਦਰਸ਼ਨ ਦਿਦਾਰ" ਦਾ ਧਿਆਨ ਧਰ ਕੇ ਖ਼ਾਲਸਾ ਜੀ ਬੋਲੇ ਜੀ ਵਾਹਿਗੁਰੂ। ਆਖਿਰ ਪੰਥ ਇਨ੍ਹਾਂ ਨਾਲ ਆਪਣੀ ਪੰਥਕ ਸਾਂਝ ਪ੍ਰਗਟਾਉਣ ਤੋਂ ਕਿਉਂ ਅਤੇ ਕਿਸ ਗੱਲ ਕਰਕੇ ਡਰਦਾ ਹੈ ? ਮੇਰਾ ਸਪਸ਼ਟ ਮਤ ਹੈ ਕਿ ਅਕਾਲੀ ਦਲ ਨੇ ਜਦ ਪਿਛਲੇ 40 ਸਾਲਾਂ ਵਿੱਚ ਆਪਣੀ ਹੀ ਕੀਤੀ ਮੰਗ ਤੋਂ ਖਿਲਾਫ਼ ਖੁਦ ਆਪਣੀ ਸਰਕਾਰ ਬਣਾ ਕੇ ਕਰਮ ਕੀਤੇ ਹਨ ਅਤੇ ਨਨਕਾਣਾ ਸਾਹਿਬ ਅਤੇ ਹੋਰ ਗੁਰਧਾਮਾਂ ਵਿੱਚ ਖੁਦ ਆਪ ਪੰਥ ਤੋਂ ਵਿਛੋੜੇ ਜਾ ਚੁੱਕੇ ਗੁਰਧਾਮਾਂ ਦੀ ਲਿਸਟ ਵਿੱਚ ਸ੍ਰੀ ਦਰਬਾਰ ਸਾਹਿਬ, ਪੰਜੇ ਤਖ਼ਤ ਅਤੇ ਹੋਰ ਗੁਰਧਾਮ ਵੀ ਸ਼ਾਮਲ ਕਰ ਦਿੱਤੇ ਹਨ ਤਾਂ ਫਿਰ ਹੁਣ ਇਸ ਮੰਗ ਦਾ ਸਬੰਧ ਕੇਵਲ ਭਾਰਤ ਸਰਕਾਰ ਤੇ ਪਾਕਿਸਤਾਨ ਸਰਕਾਰ ਵਿਚਕਾਰ ਨਾ ਰਹਿ ਕੇ ਕੌਮਾਂਤਰੀ ਪੱਧਰ 'ਤੇ ਵਿਸ਼ਵ-ਵਿਆਪੀ ਉਨ੍ਹਾਂ ਸਾਰੀਆਂ ਸਰਕਾਰਾਂ ਅਤੇ ਭਾਰਤ ਸਰਕਾਰ ਨਾਲ ਬਣ ਚੁੱਕਾ ਹੈ ਜਿਨ੍ਹਾਂ ਦੇ ਸਿੱਖ ਸ਼ਹਿਰੀਆਂ ਨੂੰ ਭਾਰਤ ਸਰਕਾਰ ਭਾਰਤ ਵਿਚ ਆਉਣ ਦੀ ਇਜਾਜ਼ਤ ਨਹੀਂ ਦੇ ਰਹੀ ਹੈ। ਇਸ ਪੱਖ ਤੋਂ ਹੁਣ ਇਸ ਮਦ ਦਾ ਦਾਇਰਾ ਵਿਸ਼ਾਲ ਹੋ ਚੁੱਕਾ ਹੈ ਅਤੇ ਸੰਸਾਰ ਪੱਧਰ ਦੇ ਸਿੱਖਾਂ ਨੂੰ ਇਸ ਮਦ ਨੂੰ ਇਸ ਮੇਰੇ ਦ੍ਰਿਸ਼ਟੀਕੋਣ ਅਨੁਸਾਰ ਅੰਤਰ-ਰਾਸ਼ਟਰੀ ਪੱਧਰ 'ਤੇ ਅੰਤਰ-ਰਾਸ਼ਟਰੀ ਸੰਸਥਾਵਾਂ ਵਿੱਚ ਚੁੱਕਣਾ ਚਾਹੀਦਾ ਹੈ। ਸਭ ਅਜਿਹੇ ਸਿੱਖਾਂ ਨੂੰ ਆਪਣੀ 'ਮਤਿ ਉੱਚੀ' ਅਤੇ 'ਸਿੱਖੀ ਬਿਬੇਕ' ਤੋਂ ਕੰਮ ਲੈ ਕੇ ਸੰਸਾਰ ਪੱਧਰ ਤੇ ਧਾਰਮਿਕ ਤੌਰ 'ਤੇ ਉਸੇ ਸਟੇਟਸ ਲਈ ਦਰਖਾਸਤਾਂ ਦੇਣੀਆਂ ਚਾਹੀਦੀਆਂ ਹਨ ਜਿਸ ਸਟੇਟਸ ਅਧੀਨ ਤਿੱਬਤ ਤੋਂ ਖੁਦ ਆਪਣੀ ਜਾਣ ਬਚਾਉਣ ਲਈ ਜਲਾਵਤਨ ਹੋਏ ਬੋਧੀ ਦਲਾਈਲਾਮਾ ਨੇ ਦਿੱਤੀਆਂ ਹਨ ਅਤੇ ਸੰਸਾਰ ਨੇ ਸਵੀਕਾਰੀਆਂ ਹਨ। ਸਿੱਖਾਂ ਨੂੰ ਦਲਾਈਲਾਮਾ ਵਾਲਾ ਸਟੇਟਸ ਲੈਣ ਦੀ ਹੁਗਤਿ ਵੱਲ ਪੈ ਜਾਣਾ ਚਾਹੀਦਾ ਹੈ। ਅਕਾਲੀ ਸਿਆਸਤ ਦੇ ਘਸਿਆਰੇ ਬਣੇ ਸਿੱਖ ਮੈਨੂੰ ਨਹੀਂ ਪਤਾ ਕਿ ਕਦੇ ਆਪਣੇ ਆਪ ਨਾਲ ਇਨਸਾਫ਼ ਕਰਨ ਲਈ ਖੁਦ ਆਪ ਇਤਨੀ ਜੁਰਅਤ ਕਰ ਸਕਣਗੇ !

ਹਾਂ ਜਿੱਥੋਂ ਤਕ ਅਨੰਦਪੁਰ ਸਾਹਿਬ ਮਤੇ ਵਿਚਲੀ ਇਸ ਮੰਗ "ਛ" ਦਾ ਸਬੰਧ ਹੈ ਤਾਂ ਇਸ ਲਈ ਭਾਰਤ ਸਰਕਾਰ ਸਿੱਧੇ ਤੌਰ 'ਤੇ ਦੇਸ਼ੀ ਹੈ ਤੇ ਜਿਤਨੀ ਦੇਸ਼ੀ ਭਾਰਤ ਸਰਕਾਰ ਹੈ ਉਤਨੀ ਹੀ ਦੇਸ਼ੀ ਅਕਾਲੀ ਲੀਡਰਸ਼ਿਪ ਵੀ ਹੈ ਜਿਸ ਨੇ ਅੱਜ ਤਕ ਇਸ ਹਿੱਤ ਬਣਦੀ ਤੇ ਲੋੜੀਂਦੀ ਕੋਈ ਵੀ ਕਾਰਵਾਈ ਕਦੇ ਵੀ ਕਰਨ ਦੀ ਹਿੰਮਤ ਹੀ ਨਹੀਂ ਕੀਤੀ ਹੈ। ਇਨ੍ਹਾਂ ਵਿੱਚ ਹੀ ਉਹ ਸਾਰੇ ਲੋਕ ਆ ਜਾਂਦੇ ਹਨ ਜਿਹੜੇ ਹਰ ਮਹੀਨੇ ਸਰਹੱਦ ਤੇ ਜਾ ਕੇ 'ਕਰਤਾਰਪੁਰ ਦਾ ਲਾਂਘਾ ਖੋਲਣ' ਦੀਆਂ ਅਰਦਾਸਾਂ ਕਰਦੇ ਅਤੇ ਮੋਮਬੱਤੀਆਂ ਬਾਲਦੇ ਹਨ। ਇਹ ਉਹੀ ਲੋਕ ਹਨ ਜਿਨ੍ਹਾਂ ਦੇ ਨੁਮਾਇੰਦੇ ਅਤੇ ਉਹ ਖੁਦ ਵੀ ਵਿਧਾਨ ਸਭਾ ਅਤੇ ਭਾਰਤੀ ਸੰਸਦ ਦੇ ਚੁਣੇ ਹੋਏ ਨੁਮਾਇੰਦੇ ਰਹੇ ਹਨ ਪਰ ਕਦੇ ਵੀ ਪੰਜਾਬ ਵਿਧਾਨ ਸਭਾ ਅਤੇ ਭਾਰਤੀ ਸੰਸਦ ਵਿੱਚ ਇਸ ਨਮਿਤ ਲੋੜੀਂਦਾ ਬਿਲ ਲਿਆਉਣ ਜਾਂ ਮਤਾ ਰੱਖਣ ਦੀ ਜ਼ਰੂਰੀ ਅਤੇ



ਕਾਨੂੰਨੀ ਕਾਰਵਾਈ ਕਦੇ ਵੀ ਨਹੀਂ ਕਰਦੇ ਹਨ। ਸ੍ਰੀ ਕੁਲਦੀਪ ਸਿੰਘ ਵਡਾਲੇ ਅਤੇ ਸ੍ਰੀ ਸਤਿਨਾਮ ਸਿੰਘ ਮਾਣਕ ਨਾਲ ਅਜੀਤ ਅਦਾਰੇ ਅਤੇ ਅਕਾਲੀ ਦਲ ਨੂੰ ਚਾਹੀਦਾ ਹੈ ਕਿ ਉਹ ਇਸ ਆਪਣੀ ਮੰਗ ਨੂੰ ਪੂਰਾ ਕਰਵਾਉਣ ਲਈ ਅਕਾਲੀ ਭਾਜਪਾ ਸਰਕਾਰ ਦੇ ਦਿਮਾਗ ਵਿੱਚ ਚਾਣਨ ਕਰਨ ਲਈ, ਪੰਜਾਬ ਵਿਧਾਨ ਸਭਾ ਦਾ ਵਿਸ਼ੇਸ਼ ਇਜਲਾਸ ਸੱਦਣ ਹਿੱਤ ਚੰਡੀਗੜ੍ਹ ਵਿੱਚ ਆਣ ਕੇ ਮੁੱਖ ਮੰਤਰੀ ਸ੍ਰੀ ਪਰਕਾਸ਼ ਸਿੰਘ ਬਾਦਲ ਅਤੇ ਅਕਾਲੀ ਦਲ ਦੇ ਪ੍ਰਧਾਨ ਸ੍ਰੀ ਸੁਖਬੀਰ ਸਿੰਘ ਬਾਦਲ ਦੀ ਕੋਠੀ ਮੁਹਰੇ ਅਰਦਾਸ ਕਰਨ ਦੀ ਦਲੇਰੀ ਕਰਨ।

ਇਸ ਤੋਂ ਸਿਵਾ ਸਾਰਿਆਂ ਵਲੋਂ ਕੀਤੀਆਂ ਜਾ ਰਹੀਆਂ ਕਾਰਵਾਈਆਂ ਜਾਂ ਗੱਲਾਂ ਮਗਰ ਮੱਛੀ ਹੰਝੂ ਅਤੇ ਢੋਂਗ ਦੀ ਸਿਖਰਲੀ ਮਿਸਾਲ ਆਪਣੇ ਆਪ ਹੀ ਸਾਬਤ ਹੁੰਦੀਆਂ ਜਾ ਰਹੀਆਂ ਹਨ।

ਇੰਝ ਸਪਸ਼ਟ ਹੈ ਕਿ ਜਿੱਥੇ ਮੰਗ ਨੰਬਰ "ਛ" ਅਨੰਦਪੁਰ ਸਾਹਿਬ ਦੇ ਮਤੇ ਦੇ ਪੰਨਾਂ ਨੰਬਰ 5 ਤੇ ਦਿੱਤੀ ਮੰਗ ਦਾ ਸਬੰਧ ਹੈ ਤਾਂ ਅਕਾਲੀ ਦਲ ਸਿੱਧੇ ਤੌਰ 'ਤੇ ਭਾਰਤ ਸਰਕਾਰ ਦੇ ਹਿਤ ਵਿੱਚ ਹੀ ਭੁਗਤ ਰਿਹਾ ਹੈ। ਉਸ ਨੇ ਪਿਛਲੇ ਚਾਲੀ ਸਾਲਾਂ ਵਿੱਚ 6 ਵਾਰ ਪੰਜਾਬ ਵਿੱਚ ਆਪਣੀ ਸਰਕਾਰ ਬਣਾ ਕੇ ਅਤੇ ਦੋ ਵਾਰ ਕੇਂਦਰ ਵਿੱਚ ਸਰਕਾਰ ਵਿੱਚ ਸ਼ਾਮਲ ਹੋ ਕੇ ਵੀ ਬਣਦੀ ਕਾਰਵਾਈ ਨਹੀਂ ਕੀਤੀ ਹੈ। ਉਹ ਕਬੱਡੀ ਲਈ ਤਾਂ ਆਪਣੇ ਤੌਰ 'ਤੇ ਹੀ ਪਾਕਿਸਤਾਨ ਦੇ ਲੀਡਰਾਂ ਨਾਲ ਪੀਂਘਾਂ ਪਾ ਸਕਦੇ ਹਨ ਪਰ ਸਿੱਖ ਗੁਰਧਾਮਾਂ ਲਈ ਜਦ ਸੇਵਾ ਲੈਣ ਦੀ ਗੱਲ ਹੁੰਦੀ ਹੈ ਤਾਂ 'ਮੈਂ ਆਪੇ ਪ੍ਰਧਾਨ' ਤੇ ਜਦ ਦਰਸ਼ਨ ਦਿਦਾਰਿਆਂ ਦੀ ਗੱਲ ਹੁੰਦੀ ਹੈ ਤਾਂ ਭਾਰਤ ਸਰਕਾਰ ਦੇ ਰਹਿਮ ਤੇ ਕੌਮ ਨੂੰ ਛੱਡ ਦਿੰਦੇ ਹਨ। ਸੱਚ ਬੜਾ ਨਿਰਦਈ ਹੈ। ਬੜੀ ਹੀ ਤੇਜ਼ੀ ਨਾਲ ਅਜਿਹਾ ਦੋਗਲਾ ਕਿਰਦਾਰ ਹੀ ਸਿੱਖਾਂ ਦਾ ਬਣਦਾ ਚਲਾ ਜਾ ਰਿਹਾ ਹੈ ਅਤੇ ਇਹ ਬੜੀ ਤੇਜ਼ੀ ਨਾਲ ਵਿਕਾਸ ਕਰਦਾ ਦਿੱਖਦਾ ਹੈ।

ਮੇਰੀ ਤਜਵੀਜ਼ ਹੈ ਕਿ ਸਿੱਖਾਂ ਨੂੰ ਹੁਣ ਆਪਣੀ ਅਰਦਾਸ ਇੰਝ ਸੋਧ ਨਹੀਂ ਲੈਣੀ ਚਾਹੀਦੀ ਕਿ :

"ਹੇ ਅਕਾਲ ਪੁਰਖ ਆਪਣੇ ਪੰਥ ਦੇ ਸਦਾ ਸਹਾਈ ਦਾਤਾਰ ਜੀਓ ! ਸ੍ਰੀ ਨਨਕਾਣਾ ਸਾਹਿਬ, ਸ੍ਰੀ ਦਰਬਾਰ ਸਾਹਿਬ, ਸ੍ਰੀ ਅਕਾਲ ਤਖ਼ਤ ਸਾਹਿਬ, ਤਖ਼ਤ ਸ੍ਰੀ ਕੇਸਗੜ੍ਹ ਸਾਹਿਬ, ਤਖ਼ਤ ਸ੍ਰੀ ਪਟਨਾ ਸਾਹਿਬ, ਤਖ਼ਤ ਸ੍ਰੀ ਅਬਚਲ ਨਗਰ ਹਜ਼ੂਰ ਸਾਹਿਬ, ਤਖ਼ਤ ਸ੍ਰੀ ਦਮਦਮਾ ਸਾਹਿਬ ਤੇ ਹੋਰ ਗੁਰਦੁਆਰਿਆਂ ਗੁਰਧਾਮਾਂ ਦੇ, ਜਿਨ੍ਹਾਂ ਤੋਂ ਪੰਥ ਨੂੰ ਵਿਛੋੜਿਆ ਗਿਆ ਹੈ। ਖੁਲ੍ਹੇ ਦਰਸ਼ਨ ਦੀਦਾਰ ਤੇ ਸੇਵਾ ਸੰਭਾਲ ਦਾ ਦਾਨ ਖ਼ਾਲਸਾ ਜੀ ਨੂੰ ਬਖਸ਼ੋ।"

ਮੈਨੂੰ ਬਹੁਤ ਵਾਰ ਇੰਝ ਹੀ ਪਰਮਾਣਿਤ ਹੁੰਦਾ ਆਇਆ ਹੈ ਕਿ ਦੇਸ਼-ਵਿਦੇਸ਼ ਦਾ ਆਮ ਸਿੱਖ ਵੀ ਹੁਣ ਘਸਿਆਰੀ ਜ਼ਿੰਦਗੀ ਜਿਉਣ ਦਾ ਆਦੀ ਜਿਹਾ ਬਣਾ ਲਿਆ ਤੇ ਉਸ ਲਈ ਵਰਗਲਾ ਲਿਆ ਗਿਆ ਹੈ। ਉਸ ਦੀ ਆਪਣੀ ਹੋਣੀ ਸਨਮੁਖ ਕੌਮੀ ਹੋਣੀ ਦੀ ਸ਼੍ਰੋਮਣੀ ਗੱਲ ਮਨਫੀ ਹੋ ਚੁੱਕੀ ਹੈ। ਆਪਾ ਪੜਚੋਲ ਕੇ ਵੇਖੋ।



ਸ਼੍ਰੋਮਣੀ ਅਕਾਲੀ ਦਲ ਵਲੋਂ ਅਨੰਦਪੁਰ ਸਾਹਿਬ ਮਤੇ ਵਿੱਚ ਸਫ਼ਾ ਨੰ. 5 ਅਤੇ ਮੁੜ ਸਫ਼ਾ ਨੰਬਰ 16 ਉਪਰ ਆਪਣਾ ਰਾਜਸੀ ਨਿਸ਼ਾਨਾ ਜਿਸ ਦੀਆਂ ਕੁਲ ਸੱਤ ਮਦਾਂ ਹਨ ਇੰਝ ਘੋਸ਼ਿਤ ਕੀਤਾ ਗਿਆ ਹੈ :



ੴ ਸਾਹਿਬੁ ਜੀ ਕੀ ਫਤਹਿ ॥



## ਸਿੱਖ ਪੰਥ ਦਾ ਰਾਜਸੀ ਨਿਸ਼ਾਨਾ

ਸ਼੍ਰੋਮਣੀ ਅਕਾਲੀ ਦਲ ਦਾ ਰਾਜਸੀ ਨਿਸ਼ਾਨਾ ਨਿਸ਼ਚੈ ਤੌਰ ਤੇ ਸਾਹਿਬ ਦਸਮ ਪਾਤਸ਼ਾਹ ਦੇ ਆਦੇਸ਼ਾਂ, ਸਿੱਖ ਇਤਿਹਾਸ ਦੇ ਪੰਨਿਆਂ ਅਤੇ ਖਾਲਸਾ ਪੰਥ ਦੇ "ਮਨ-ਮੰਦਰ" ਵਿਚ ਉਕਰਿਆ ਚਲਿਆ ਆ ਰਿਹਾ ਹੈ, ਜਿਸ ਦਾ ਮਨੋਰਥ 'ਖਾਲਸਾ ਜੀ ਦੇ ਬੋਲ-ਬਾਲੇ' ਹੈ।

ਖਾਲਸੇ ਜੀ ਦੇ ਇਸ ਜਨਮ-ਸਿਸ ਅਧਿਕਾਰ ਨੂੰ ਵਿਸ਼ਵਮਾਨ ਕਰਨ ਲਈ ਲੋੜੀਂਦੇ ਦੇਸ਼-ਕਾਲ ਅਤੇ ਰਾਜਸੀ ਵਿਧਾਨ ਦੀ ਸਿਰਜਨਾ-ਪ੍ਰਾਪਤੀ, ਸ਼੍ਰੋਮਣੀ ਅਕਾਲੀ ਦਲ ਦੇ ਬੁਨਿਆਦੀ ਢਾਂਚੇ ਦੀ ਨੀਂਹ ਹੈ।

### ਰਾਜਸੀ ਠੱਗੀ ਦੀ ਸਿਖਰਲੀ ਮਿਸਾਲ

ਸ਼੍ਰੋਮਣੀ ਅਕਾਲੀ ਦਲ ਵਲੋਂ ਇਹ ਮਤਾ ਪਾਸ ਕਰਨ ਤੋਂ ਬਾਅਦ ਹੁਣ ਪੰਜਵੀਂ ਵਾਰ ਪੰਜਾਬ ਵਿੱਚ ਆਪਣੀ ਸਰਕਾਰ ਬਣਾਉਣ ਦੇ ਬਾਵਜੂਦ ਅੱਜ ਤਕ ਆਪਣੇ ਉਪਰੋਕਤ ਰਾਜਸੀ ਨਿਸ਼ਾਨੇ ਲਈ ਆਪਣੇ "ਵਿਧਾਇਕ ਦਲ" ਤੋਂ ਅਤੇ "ਸੰਸਦੀ ਪਾਰਲੀਮਾਨੀ ਦਲ" ਤੋਂ ਕਦੇ ਵੀ 1. ਪੰਜਾਬ ਵਿਧਾਨ ਸਭਾ ਵਿੱਚ, 2. ਭਾਰਤ ਦੀ ਸੰਸਦ ਵਿੱਚ ਰਾਜਸੀ, ਕਾਨੂੰਨੀ, ਸੰਵਿਧਾਨਕ ਅਤੇ ਲੋਕਤੰਤਰੀ ਮਾਣਤਾ ਲੈ ਕੇ ਦੇਣ ਲਈ, ਅਕਾਲੀ ਦਲ ਦੀ ਲੀਡਰਸ਼ਿਪ, ਵਿਧਾਇਕਾਂ, ਸੰਸਦੀ

ਮੈਂਬਰਾਂ ਨੇ ਕਦੇ ਆਪਣਾ ਲੋਕਤੰਤਰੀ ਅਤੇ ਵਿਧਾਨਕ ਫ਼ਰਜ਼, ਧਰਮ ਅਤੇ ਕਰਮ ਪੂਰਾ ਨਹੀਂ ਕੀਤਾ ਹੈ। ਜਿਸ ਲੀਡਰ ਨੇ ਭਾਰਤ ਦਾ ਸੰਵਿਦਾਨ ਸਾੜ ਕੇ ਸਿੱਖ ਕੌਮ ਨੂੰ ਬਗ਼ਾਵਤ ਲਈ ਖੁਦ ਪ੍ਰੇਰਿਤ ਕੀਤਾ ਉਸੇ ਇਕੋ ਲੀਡਰ ਸ੍ਰੀ. ਪਰਕਾਸ਼ ਸਿੰਘ ਬਾਦਲ ਦੇ ਪੰਜਵੀਂ ਵਾਰ ਪੰਜਾਬ ਦਾ ਮੁੱਖ ਮੰਤਰੀ ਬਣਨ ਦੇ ਬਾਵਜੂਦ ਇਸ ਵਿਅਕਤੀ ਨੇ ਵੀ ਆਪਣਾ ਬਣਦਾ ਫ਼ਰਜ਼, ਰਾਜਸੀ ਅਤੇ ਵਿਧਾਨਕ ਧਰਮ ਤੇ ਕਰਮ ਪੂਰਾ ਕਰਨ ਦੀ ਬਜਾਏ ਇਨ੍ਹਾਂ ਤੋਂ ਲਗਾਤਾਰ ਭਗੌੜਾ ਹੀ ਹੁੰਦਾ ਆ ਰਿਹਾ ਹੈ। ਅਕਾਲੀ ਸਰਕਾਰ ਨੇ ਪੰਜਾਬ ਵਿਧਾਨ ਸਭਾ ਵਿੱਚ ਅਨੰਦਪੁਰ ਸਾਹਿਬ ਦੇ ਮਤੇ ਵਿਚਲੇ ਇਸ ਰਾਜਸੀ ਨਿਸ਼ਾਨੇ ਨੂੰ ਪਾਸ ਕਰਵਾ ਕੇ ਕਾਨੂੰਨੀ ਮਾਣਤਾ ਦਿਲਵਾਉਣ ਲਈ ਕੁਝ ਵੀ ਨਹੀਂ ਕੀਤਾ ਹੈ। ਦਲ ਵਲੋਂ ਸਭ ਤੋਂ ਆਸਾਨ ਕੰਮ ਇਹੋ ਸੀ ਕਿ ਇਸ ਮਤੇ ਨੂੰ ਹੂ-ਬ-ਹੂ ਪੰਜਾਬ ਵਿਧਾਨ ਸਭਾ ਵਿੱਚ ਪਾਸ ਕਰਵਾ ਕੇ ਪੰਜਾਬ ਸਰਕਾਰ ਨੂੰ ਲਾਗੂ ਕਰਨ ਅਤੇ ਲਾਗੂ ਕਰਕੇ ਪੰਜਾਬ ਵਿਧਾਨ ਸਭਾ ਨੂੰ ਰਿਪੋਰਟ ਕਰਨ ਦਾ ਮਤਾ ਪਾਸ ਕਰਵਾਉਣਾ ਤਾਂ ਜੋ ਹਜ਼ਾਰਾਂ ਸਿੱਖਾਂ ਦੀਆਂ ਕੁਰਬਾਨੀਆਂ ਅਤੇ ਸ਼ਹਾਦਤਾਂ ਨਾਲ ਇਨਸਾਫ਼ ਕੀਤਾ ਜਾ ਸਕਦਾ। ਇੰਝ ਪੰਜਾਬ ਵਿਧਾਨ ਸਭਾ ਵਲੋਂ ਅਨੰਦਪੁਰ ਸਾਹਿਬ ਦਾ ਮਤਾ ਪਾਸ ਹੋਣ ਤੋਂ ਬਾਅਦ ਇਸ ਨੂੰ ਲਾਗੂ ਕਰਵਾਉਣ ਦਾ ਵਿਧਾਨ ਸਭਾ ਰਾਹੀਂ ਆਦੇਸ਼ ਕਰਵਾਉਣ ਨਾਲ ਪੰਜਾਬ ਦੀ ਕੋਈ ਵੀ ਸਰਕਾਰ ਫਿਰ ਚਾਹੇ ਉਹ ਕਾਂਗਰਸ ਦੀ ਹੀ ਕਿਉਂ ਨਾ ਬਣਦੀ ਇਸ ਨੂੰ ਲਾਗੂ ਕਰਨ ਤੋਂ ਮੁਕਰ ਨਹੀਂ ਸੀ ਸਕਦੀ ਪਰ ਅਫ਼ਸੋਸ ਇੱਥੇ ਤਾਂ ਅਕਾਲੀ ਦਲ ਖੁਦ ਹੀ ਮੁਨਕਰ ਅਤੇ ਭਗੌੜਾ ਹੋਇਆ ਫਿਰਦਾ ਹੈ, ਕਿਸੇ ਦੂਜੇ ਤੇ ਸਿੱਖ ਕੌਮ ਕਿਵੇਂ ਤਹੁਮਤ ਲਾ ਸਕਦੀ ਹੈ ?

ਵਰਤਮਾਨ 2013 ਵਿਚਲੀ ਅਕਾਲੀ ਸਰਕਾਰ ਦਾ ਮੁੱਖ ਮੰਤ੍ਰੀ ਸ੍ਰੀ. ਪਰਕਾਸ਼ ਸਿੰਘ ਬਾਦਲ ਹੁਣ ਭਾਜਪਾ ਦੇ ਸਹਿਯੋਗ ਤੋਂ ਬਿਨਾਂ ਵੀ ਪੰਜਾਬ ਸਰਕਾਰ ਚਲਾ ਸਕਦਾ ਹੈ ਕਿਉਂਕਿ ਅਕਾਲੀਆਂ ਪਾਸ ਸਰਕਾਰ ਚਲਾਉਣ ਦਾ ਪੂਰਾ ਲੋੜੀਂਦਾ ਬਹੁਮਤ ਹੈ। ਅਕਾਲੀ ਦਲ ਦਾ ਪ੍ਰਧਾਨ ਉਸ ਦੇ ਨਾਲ ਹੈ ਕਿਉਂਕਿ ਉਹ ਉਸ ਦਾ ਪੁੱਤਰ ਹੈ। ਸਰਕਾਰ ਵਿੱਚ ਦਬਦਬਾ ਬਾਦਲ ਪਰਿਵਾਰ ਅਤੇ ਰਿਸ਼ਤੇਦਾਰਾਂ ਦਾ ਹੈ। ਇਸ ਉਪਰੋਕਤ ਸਪਸ਼ਟ "ਰਾਜਸੀ ਨਿਸ਼ਾਨੇ" ਨੂੰ ਕਾਨੂੰਨੀ ਮਾਣਤਾ ਦਿਲਵਾਉਣ ਲਈ ਅਤੇ ਅਨੰਦਪੁਰ ਸਾਹਿਬ ਦੇ ਮਤੇ ਨੂੰ ਪੰਜਾਬ ਸਰਕਾਰ ਦਾ ਵਿਧਾਨਿਕ ਏਜੰਡਾ ਬਣਾ ਦੇਣ ਲਈ ਹੁਣ ਅਕਾਲੀ ਦਲ ਦੀ ਲੀਡਰਸ਼ਿਪ ਸਾਹਮਣੇ ਕੋਈ ਵੀ ਅੜਿੱਕਾ ਨਹੀਂ ਹੈ। ਸ੍ਰੀ. ਪਰਕਾਸ਼ ਸਿੰਘ ਬਾਦਲ, ਮੁੱਖ ਮੰਤਰੀ ਪੰਜਾਬ ਸਰਕਾਰ ਅਤੇ ਸ੍ਰੀ. ਸੁਖਬੀਰ ਸਿੰਘ ਬਾਦਲ ਪ੍ਰਧਾਨ ਅਕਾਲੀ ਦਲ ਆਪ ਖੁਦ ਸਰਕਾਰ ਵਿੱਚ ਹੁੰਦਿਆਂ ਆਪਣੇ ਹੀ ਇਸ ਰਾਜਸੀ ਨਿਸ਼ਾਨੇ ਦਾ ਅਮਲੀ ਪ੍ਰਗਟਾਵਾ ਪੰਜਾਬ ਸਰਕਾਰ ਰਾਹੀਂ ਪੰਜਾਬ ਸੂਬੇ ਵਿੱਚ ਕਰਵਾਉਣ ਲਈ ਅੱਜ ਜੋ ਚਾਹੁੰਦੇ ਉਹ ਕਰ ਸਕਦੇ ਹਨ। ਰਹਿੰਦੀ ਦੁਨੀਆਂ ਤਕ ਖ਼ਾਲਸਾ ਪੰਥ ਇਨ੍ਹਾਂ ਨੂੰ ਅੱਖਾਂ 'ਤੇ ਬਾਹੀ ਰੱਖੇਗਾ, ਪਰ ਕੀ ਇਹ ਆਪਣੇ ਹੀ ਪਾਸ ਕੀਤੇ

ਅਨੰਦਪੁਰ ਸਾਹਿਬ ਦੇ ਮਤੇ ਨਾਲ ਲੋੜੀਂਦੀ ਇਮਾਨਦਾਰੀ, ਦਿਆਨਤਦਾਰੀ, ਰਾਜਸੀ ਸੂਝ ਅਤੇ ਵਿਧਾਨਕ ਕਾਰਜ ਪ੍ਰਣਾਲੀ ਦੇ ਪਿਤਾਮਾ ਸਾਬਤ ਕਰਨ ਦੀ "ਬਿਬੇਕ ਬੁੱਧ" ਅਤੇ "ਮਤਿ ਉੱਚੀ" ਦਾ ਪ੍ਰਗਟਾਵਾ ਕਰ ਸਕਣਗੇ ? ਮੈਨੂੰ ਇਸ ਵਿੱਚ ਇਸ ਲਈ ਸ਼ੱਕ ਹੈ ਕਿ ਇਨ੍ਹਾਂ ਦਾ ਮੂਲ ਰਾਜਸੀ ਧਰਮ ਹੀ ਸਿੱਖ ਕੌਮ ਨੂੰ ਖੇਰਾ ਲਾਉਣਾ ਅਤੇ ਨਿਜੀ ਗਰਜ਼ਾਂ ਦੀ ਪੂਰਤੀ ਕਰਨਾ ਹੈ। ਇਹ ਇਸ ਤੋਂ ਉਪਰ ਉੱਠ ਹੀ ਨਹੀਂ ਸਕਦੇ। ਇਹ ਮੇਰਾ ਲਿਖਤ ਵਿੱਚ ਦਾਵਾ ਹੈ। ਅਗਰ ਇਨ੍ਹਾਂ ਵਿੱਚ ਪੰਥਕ ਮਾਦਾ ਹੈ ਤਾਂ ਇਹ ਮੈਨੂੰ ਜੂਟਾ ਸਾਬਤ ਕਰਕੇ ਦਿਖਾਉਣ !

ਸਿੱਖ ਕੌਮ ਨੂੰ ਅਤੇ ਅਕਾਲੀ ਦਲ ਦੇ ਵਰਕਰਾਂ ਨੂੰ ਇਹ ਚੰਗੀ ਤਰ੍ਹਾਂ ਸਮਝ ਲੈਣਾ ਚਾਹੀਦਾ ਹੈ ਕਿ ਅਕਾਲੀ ਦਲ ਦੀ ਇਸ ਅਨੰਦਪੁਰ ਸਾਹਿਬ ਮਤੇ ਦੀ ਵਿਧਾਨਿਕਤਾ ਹਿੱਤ ਕਾਰਵਾਈ ਦਾ ਆਰੰਭ ਪੰਜਾਬ ਵਿਧਾਨ ਸਭਾ ਵਿੱਚ ਇਹ ਮਤਾ ਪਾਸ ਕਰਨ ਤੋਂ ਬਾਅਦ ਹੀ ਆਰੰਭ ਹੋ ਸਕਦਾ ਹੈ। ਇਸ ਮੰਗ ਦਾ ਕੇਂਦਰ ਦੀ ਭਾਰਤ ਸਰਕਾਰ ਨਾਲ ਦਾਰੋਮਦਾਰ ਪੰਜਾਬ ਵਿਧਾਨ ਸਭਾ ਵਿੱਚ ਮੁੱਖ ਮੰਤਰੀ ਪੰਜਾਬ ਸਰਕਾਰ ਵਲੋਂ ਮਤਾ ਲਿਆਉਣ ਅਤੇ ਆਪਣੀ ਅਕਾਲੀ ਸਰਕਾਰ ਦੇ ਵਿਧਾਇਕਾਂ ਵੱਲੋਂ ਇਸ ਨਿਮਿਤ ਸਪਸ਼ਟ ਮਤਾ ਪਾਸ ਕਰ ਦੇਣ ਤੋਂ ਬਾਅਦ ਹੀ ਸ਼ੁਰੂ ਹੋ ਸਕਦਾ ਹੈ। ਇਹ ਗੱਲ ਅਕਾਲੀ ਦਲ ਅਤੇ ਇਸ ਦੇ ਮੁੱਖ ਮੰਤਰੀ ਸ੍ਰੀ. ਪਰਕਾਸ਼ ਸਿੰਘ ਬਾਦਲ ਬਹੁਤ ਚੰਗੀ ਤਰ੍ਹਾਂ ਸਮਝਦੇ ਹਨ। ਇਸ ਤੋਂ ਉਹ ਖੁਦ ਅਤੇ ਉਨ੍ਹਾਂ ਦੇ ਬੇਟੇ ਸ੍ਰੀ. ਸੁਖਬੀਰ ਸਿੰਘ ਬਾਦਲ ਮੁਕਰ ਨਹੀਂ ਸਕਦੇ। ਇਸ ਲਈ ਹਰ ਇਕ ਅਕਾਲੀ ਵਰਕਰ ਅਤੇ ਉਸ ਦਾ ਟੱਬਰ ਓਦੋਂ ਤਕ ਸਿੱਖ ਕੌਮ ਨਾਲ, ਗੁਰੂ ਨਾਨਕ ਗੁਰੂ ਗੋਬਿੰਦ ਸਿੰਘ ਜੀ ਨਾਲ, ਖ਼ਾਲਸਾ ਪੰਥ ਨਾਲ ਗੱਦਾਰੀ ਹੀ ਕਰਦਾ ਚਲਾ ਆ ਰਿਹਾ ਹੈ ਜਦ ਤਕ ਉਹ ਅਜਿਹੇ ਲੀਡਰਾਂ ਨੂੰ ਚੁਣਦਾ ਤੇ ਮੁੱਖ ਮੰਤਰੀ ਅਤੇ ਆਪਣਾ ਆਗੂ ਬਣਾਉਂਦਾ ਆ ਰਿਹਾ ਹੈ। ਜਿਹੜੇ ਅਨੰਦਪੁਰ ਸਾਹਿਬ ਦੇ ਮਤੇ ਅਤੇ ਇਸ ਪ੍ਰਤੀ ਸਿੱਖ ਕੌਮ ਦੀਆਂ ਕੁਰਬਾਨੀਆਂ, ਸ਼ਹਾਦਤਾਂ ਤੋਂ ਬਾਅਦ ਮੁੱਖ ਮੰਤਰੀ ਬਣ ਕੇ ਵੀ ਸਰਕਾਰ ਵਿੱਚ ਇਸ ਮਤੇ ਨੂੰ ਕਾਨੂੰਨ ਬਣਾ ਕੇ ਪੰਜਾਬ ਸਰਕਾਰ ਰਾਹੀਂ ਲਾਗੂ ਨਹੀਂ ਕਰਦੇ ਹਨ। ਇਸ ਤੋਂ ਵੱਡਾ ਪਾਪ, ਸਿੱਖ ਕੌਮ ਨਾਲ ਅਨਿਆਂ, ਗੱਦਾਰੀ, ਧੋਖਾ ਅਤੇ ਸ੍ਰੀ ਅਕਾਲ ਤਖ਼ਤ ਸਾਹਿਬ ਤੇ ਅਰਦਾਸਾ ਸੋਧਣ ਤੋਂ ਬਾਅਦ ਗੁਰੂ ਨੂੰ ਪਿੱਠ ਦਿਖਾ ਕੇ ਭਗੌੜਾ ਹੋ ਜਾਣ ਜਿਹੀ ਅਕ੍ਰਿਤਘਣਤਾ ਹੋਰ ਕੀ ਹੋ ਸਕਦੀ ਹੈ। ਹਰ ਇਕ ਟਕਸਾਲੀ ਅਕਾਲੀ ਪਰਿਵਾਰ ਇਸ ਪ੍ਰਤਿ ਆਪਣੇ ਗੁਰੂ ਨੂੰ ਜਵਾਬ ਦੇਹ ਹੈ। ਇਹ ਗੱਲ ਅਕਾਲੀ ਟੱਬਰਾਂ ਅਤੇ ਵੋਟਰਾਂ ਨੂੰ ਯਾਦ ਰੱਖਣੀ ਚਾਹੀਦੀ ਹੈ।

ਮੈਂ ਚਾਹੁੰਦਾ ਹਾਂ ਕਿ ਉਹ ਅਕਾਲੀ ਵਰਕਰ ਅਤੇ ਉਨ੍ਹਾਂ ਦੇ ਟੱਬਰ ਹੁਣ ਅਕਾਲੀ ਦਲ ਦੇ ਮੁੱਖ ਮੰਤਰੀ ਅਤੇ ਪ੍ਰਧਾਨ ਤੇ ਆਪਣਾ ਪੂਰਾ ਤਾਣ ਲਾ ਕੇ ਜੋਰ ਪਾਉਣ ਕਿ ਉਹ ਅਨੰਦਪੁਰ ਸਾਹਿਬ ਦੇ ਮਤੇ ਨੂੰ ਪੰਜਾਬ ਸਰਕਾਰ ਰਾਹੀਂ ਕਾਨੂੰਨ ਬਣਾ ਕੇ ਇਨ ਬਿਨ ਲਾਗੂ ਕਰੇ। ਸੱਚੀ ਗੱਲ ਕਹਿਣ ਲਈ ਖਿਮਾ ਜਾਚਕ ਹਾਂ ਪਰ ਜਦ



ਤਕ ਉਹ ਅਕਾਲੀ ਵਰਕਰ ਜਿਨ੍ਹਾਂ ਨੇ ਇਨ੍ਹਾਂ ਨੂੰ ਵੋਟ ਪਵਾਈ ਹੈ ਅਜਿਹਾ ਕਰਵਾ ਨਹੀਂ ਲੈਂਦੇ ਓਦੋਂ ਤਕ ਉਹ ਵੀ ਅਕਾਲੀ ਲੀਡਰਾਂ ਨਾਲ ਹੀ ਕੌਮ ਦੇ ਗੱਦਾਰ ਅਤੇ ਨਿਜੀ ਗਰਜਾਂ ਵਿੱਚ ਲਿਬੜੇ ਸਿੱਖ ਕੌਮ ਦੇ ਅਕ੍ਰਿਤਘਣ ਹੀ ਕਹਿਲਾਉਣਗੇ ਕਿਉਂਕਿ ਉਨ੍ਹਾਂ ਦੀਆਂ ਹੀ ਵੋਟਾਂ ਸਦਕਾ ਇਹ ਲੀਡਰ ਖ਼ਾਲਸਾ ਪੰਥ ਨੂੰ ਅਤੇ ਉਨ੍ਹਾਂ ਦੇ ਖੁਦ ਦੇ ਹੱਕਾਂ ਅਤੇ ਨਸਲ ਦੇ ਭਵਿੱਖ ਨੂੰ ਵੇਚਦੇ ਚਲੇ ਆ ਰਹੇ ਹਨ।

ਮੈਂ ਅਕਾਲੀ ਵਰਕਰਾਂ ਨੂੰ ਆਪਣਾ ਇਕ ਨਿਜੀ ਤਜ਼ਰਬਾ ਇਸ ਲਈ ਸਾਂਝਾ ਕਰਨਾ ਚਾਹੁੰਦਾ ਹਾਂ ਕਿ ਉਹ ਆਪਣੇ ਬਤੌਰ ਅਕਾਲੀ ਵੋਟਰ ਰਾਜਸੀ ਫ਼ਰਜ਼, ਧਰਮ ਅਤੇ ਕਰਮ ਦੀ ਅਹਿਮੀਅਤ ਨੂੰ ਸਮਝਣ ਤੇ ਇਸ ਲਈ ਅਸਾਨੀ ਨਾਲ ਫੈਸਲਾ ਕਰ ਸਕਣ ਕਿ ਉਨ੍ਹਾਂ ਨੂੰ ਕਿਤਨਾ ਸਖ਼ਤ ਅਤੇ ਲਾਮ ਬੱਧ ਹੋ ਕੇ ਆਪਣੇ ਪ੍ਰਧਾਨ ਅਤੇ ਮੁੱਖ ਮੰਤਰੀ ਦੇ ਮਗਰ ਅਨੰਦਪੁਰ ਸਾਹਿਬ ਦੇ ਮਤੇ ਨੂੰ ਪੰਜਾਬ ਸਰਕਾਰ ਵਿੱਚ ਲਾਗੂ ਕਰਵਾਉਣ ਹਿਤ ਲੱਗਣਾ ਪੈਣਾ ਹੈ।

ਜਦ ਵੱਡੇ ਬਾਦਲ ਆਪਣੀ ਪਤਨੀ ਨਾਲ ਮੇਰੇ ਘਰੇ ਮੈਨੂੰ ਅਕਾਲੀ ਦਲ ਵਿੱਚ ਸ਼ਾਮਲ ਕਰਨ ਅਤੇ ਡਕਾਲਾ ਹਲਕੇ ਤੋਂ ਟਿਕਟ ਦੇਣ ਲਈ ਆਏ ਸਨ ਤਾਂ ਓਦੋਂ ਇਹ ਕੰਮ ਕਰਨ ਦੀ ਸ਼ਰਤ ਤੇ ਹੀ ਮੈਂ ਦਲ ਵਿੱਚ ਸ਼ਾਮਲ ਹੋਣ ਦੀ ਗੱਲ ਇਨ੍ਹਾਂ ਸਾਹਮਣੇ ਰੱਖੀ ਸੀ ਜਿਸ ਤੋਂ ਇਹ ਕਹਿ ਕੇ ਪਿੱਛੇ ਹੱਟ ਗਏ ਸਨ ਕਿ "ਇਹ ਕੰਮ ਤੁਹਾਨੂੰ ਮੇਰੇ ਤੇ ਹੀ ਛੱਡ ਦੇਣਾ ਚਾਹੀਦਾ ਹੈ। ਅਜਿਹੀ ਕੋਈ ਸ਼ਰਤ ਨਹੀਂ ਲਾਉਣੀ ਚਾਹੀਦੀ"। ਮੇਰੇ ਇਹ ਪੁੱਛਣ ਤੇ ਕਿ ਕਿਉਂ ? ਤਾਂ ਇਨ੍ਹਾਂ ਦਾ ਸਪਸ਼ਟ ਜਵਾਬ ਸੀ ਕਿ "ਤੁਸੀਂ ਹਾਲੇ ਸਿਆਸੀ ਦਾਅ ਪੇਚ ਨਹੀਂ ਸਮਝਦੇ"। ਅਕਾਲੀ ਵਰਕਰਾਂ ਦੇ ਮੁੱਖ ਮੰਤਰੀ ਦੀ ਅਜਿਹੀ ਮਨੋਬਿਰਤੀ ਉਨ੍ਹਾਂ ਨੂੰ ਇਹ ਸਪਸ਼ਟ ਕਰ ਦੇਣ ਲਈ ਕਾਫੀ ਹੈ ਕਿ ਉਨ੍ਹਾਂ ਨੂੰ ਆਪਣੇ ਮੱਥੇ 'ਤੇ ਲਗਦੇ ਗੱਦਾਰੀ ਦੇ ਧੱਬੇ ਨੂੰ ਮਿਟਾਉਣ ਲਈ ਕਿਤਨਾ ਵੱਡਾ ਅਤੇ ਕਰਾਰੇ ਹੱਥੀਂ ਕੰਮ ਕਰਨ ਦੀ ਲੋੜ ਹੈ। ਕੀ ਧੜੇਬੰਦੀ ਦੀ ਅੰਨ੍ਹੀ ਸ਼ਰਧਾ ਤੋਂ ਪਰੇ ਰਹਿ ਕੇ ਕੁਰਬਾਨੀਆਂ, ਸ਼ਹਾਦਤਾਂ ਅਤੇ ਤਸੀਹੇ ਝੱਲ ਕੇ ਪੰਜਾਬ ਵਿੱਚ ਅਕਾਲੀ ਸਰਕਾਰ ਬਣਾਉਣ ਵਾਲੇ ਟਕਸਾਲੀ ਅਕਾਲੀ ਵਰਕਰ ਅਤੇ ਟੱਬਰ ਹੁਣ ਕੁਝ ਕਰਨਗੇ ਕਿ ਆਪਣੇ ਮੱਥੇ ਤੇ ਸ਼ਹੀਦੀਆਂ ਦੇ ਕੇ ਆਪਣੀ ਲੀਡਰਸ਼ਿਪ ਦੇ ਗੁਨਾਹਾਂ ਦਾ ਧੱਬਾ ਲਵਾਈ ਹੀ ਜਿੰਦਗੀ ਕੱਟਣਗੇ ? ਇਹ ਫੈਸਲਾ ਸਮੁੱਚੀ ਅਕਾਲੀ ਵਸੋਂ ਦੇ ਕਰਨ ਦਾ ਹੈ। ਜੇ ਉਸ ਨੂੰ ਕਰ ਲੈਣਾ ਚਾਹੀਦਾ ਹੈ ਕਿਉਂਕਿ ਉਨ੍ਹਾਂ ਦਾ ਹੀ ਅਕਾਲੀ ਦਲ ਜਦ ਕਿ ਲਿਖਤ ਵਿੱਚ ਉਨ੍ਹਾਂ ਦੇ ਟੱਬਰਾਂ ਦੀਆਂ ਸ਼ਹਾਦਤਾਂ ਨਾਲ ਇਹ ਅਹਿਦ ਕਰਦਾ ਹੈ ਕਿ :

#### ਰਾਜਸੀ ਨਿਸ਼ਾਨਾ

ਪੰਥਕ ਰਾਜਸੀ ਨਿਸ਼ਾਨਾ ਨਿਸਚੇ ਤੌਰ ਤੇ ਸਾਹਿਬ ਦਸਮ ਪਾਤਸ਼ਾਹ ਦੇ ਆਦੇਸ਼ਾਂ ਸਿੱਖ ਇਤਿਹਾਸ ਦੇ ਪੰਨਿਆਂ ਅਤੇ ਖ਼ਾਲਸਾ ਪੰਥ ਦੇ 'ਮਨ ਮੰਦਰ' ਵਿਚ ਉਕਰਿਆ ਚਲਿਆ ਆ ਰਿਹਾ ਹੈ, ਜਿਸ ਦਾ ਮਕਸਦ "ਖ਼ਾਲਸਾ ਜੀ ਦੇ ਬੋਲ ਬਾਲੇ" ਹੈ।

ਖ਼ਾਲਸਾ ਜੀ ਦੇ ਇਸ ਜਨਮ ਸਿਧ ਅਧਿਕਾਰ ਨੂੰ ਵਿਸ਼ਟਮਾਨ ਕਰਨ ਲਈ ਲੋੜੀਂਦੇ ਦੇਸ਼-ਕਾਲ ਤੇ ਰਾਜਸੀ ਵਿਧਾਨ ਦੀ ਸਿਰਜਣਾ ਪ੍ਰਾਪਤੀ, ਸ਼੍ਰੋਮਣੀ ਅਕਾਲੀ ਦਲ ਦੇ ਬੁਨਿਆਦੀ ਢਾਂਚੇ ਦੀ ਨੀਂਹ ਹੈ।

ਜਦ ਤਕ ਅਕਾਲੀ ਸਰਕਾਰ ਆਪਣੇ ਇਸ ਅਹਿਦ ਨੂੰ ਪੂਰਾ ਕਰਨ ਲਈ ਸਰਕਾਰੀ ਤੌਰ 'ਤੇ ਕੋਈ ਵੀ ਵਿਧਾਨਕ ਅਤੇ ਕਾਨੂੰਨੀ ਕਾਰਵਾਈ ਆਪ ਹੀ ਨਹੀਂ ਕਰਦੀ ਤਾਂ ਫਿਰ ਇਸ ਨਿਮਿਤ ਸੜਕਾਂ ਤੇ ਕੀਤੇ ਸੰਘਰਸ਼ ਦਾ ਜਾਂ ਧਰਮ ਯੁੱਧ ਮੋਰਚੇ ਦਾ ਜਾਂ ਪਾਸ ਕੀਤੇ ਅਨੰਦਪੁਰ ਸਾਹਿਬ ਦੇ ਮਤੇ ਦਾ ਸਾਰਾ ਅਰਥ, ਮਕਸਦ, ਸ਼ਹਾਦਤ ਅਤੇ ਕੌਮੀ ਕੁਰਬਾਨੀਆਂ ਦਾ ਫਿਰ ਕੋਈ ਅਰਥ ਨਹੀਂ ਰਹਿ ਜਾਂਦਾ। ਇਹ ਸਭ ਵਿਅਰਥ ਅਤੇ ਰਾਖ ਦੇ ਢੇਰ ਉੱਤੇ ਸੁੱਟੀ ਗਈ ਮੁੱਠੀ ਭਰ ਹੋਰ ਰਾਖ ਤੋਂ ਸਿਵਾ ਬਾਕੀ ਕੁਝ ਨਹੀਂ ਸਮਝਿਆ ਜਾ ਸਕਦਾ। ਰਾਖ ਦੇ ਢੇਰ ਹੇਠਾਂ ਦੱਬੀ ਪਈ ਚਿੰਗਾਰੀ ਪੰਜਾਬ ਵਿਧਾਨ ਸਭਾ ਵਿੱਚ ਇਸ ਨਿਮਿਤ ਇੰਨ੍ਹਾਂ ਹੀ ਲਫ਼ਜ਼ਾਂ ਵਿੱਚ ਪਾਸ ਕੀਤਾ ਗਿਆ ਉਹ ਮਤਾ ਬਣਦਾ ਹੈ ਜਿਹੜਾ ਇਨ੍ਹਾਂ ਵਿਧਾਇਕਾਂ ਨੇ ਆਪਣੀ ਸਰਕਾਰ ਦੇ ਬਹੁਮਤ ਨਾਲ ਸਰਕਾਰੀ ਤੌਰ 'ਤੇ ਪਾਸ ਕਰਕੇ, ਅਕਾਲੀ ਦਲ ਦੇ ਮੁੱਖ ਮੰਤਰੀ ਵਲੋਂ ਕੈਬਨਿਟ ਵਿੱਚੋਂ ਪਾਸ ਕਰਵਾ ਕੇ ਭਾਰਤ ਸਰਕਾਰ ਨੂੰ ਭੇਜਣਾ ਸੀ ਅਤੇ ਪੰਜਾਬ ਸਰਕਾਰ ਵਲੋਂ ਪੂਰੀਆਂ ਕੀਤੀਆਂ ਜਾਣ ਵਾਲੀਆਂ ਇਨ੍ਹਾਂ ਮੰਗਾਂ ਤੇ ਖੁਦ ਅਮਲ ਕਰਨਾ ਸੀ ਤੇ ਹੈ।

ਇਹ ਕੰਮ ਸ੍ਰੀ. ਸੁਰਜੀਤ ਸਿੰਘ ਬਰਨਾਲਾ 1985 ਤੋਂ 1987 ਦੇ ਦਰਮਿਆਨ ਉਸ ਵਕਤ ਕਰ ਸਕਦੇ ਸਨ ਜਦੋਂ ਸ੍ਰੀ. ਪਰਕਾਸ਼ ਸਿੰਘ ਬਾਦਲ ਅਤੇ ਕੈ. ਅਮਰਿੰਦਰ ਸਿੰਘ ਨੇ ਉਨ੍ਹਾਂ ਨਾਲ ਬਗ਼ਾਵਤ ਕਰ ਦਿੱਤੀ ਸੀ। ਸ੍ਰੀ. ਬਰਨਾਲਾ ਪਾਸ ਓਦੋਂ ਦੁਬਾਰਾ ਮੌਕਾ ਆਇਆ ਸੀ ਜਦੋਂ ਸ੍ਰੀ ਰਾਜੀਵ ਗਾਂਧੀ ਨੇ ਆਪਣਾ ਹੀ ਸਹੀ ਬਧ ਕੀਤਾ 'ਲੋਂਗੋਵਾਲ ਸਮਝੌਤਾ' ਦਾ ਇਕਰਾਰ ਨਾਮਾ ਪੂਰਾ ਨਹੀਂ ਕੀਤਾ ਸੀ। ਇਸ "ਅਨੰਦਪੁਰ ਸਾਹਿਬ ਦੇ ਮਤੇ" ਨੂੰ ਪੰਜਾਬ ਵਿਧਾਨ ਸਭਾ ਵਿੱਚ ਪਾਸ ਕਰਵਾਉਣ ਸਬੰਧੀ ਦਾਸ ਨੇ ਉਨ੍ਹਾਂ ਨੂੰ ਆਪਣੀ ਰੂਪੋਸ਼ੀ ਸਮੇਂ ਸੁਨੇਹਾ ਵੀ ਭੇਜਿਆ ਸੀ ਅਤੇ ਜੇ ਉਹ ਇੰਝ ਕਰਨ ਤਾਂ ਹਰ ਤਰ੍ਹਾਂ ਦਾ ਸਹਿਯੋਗ ਕਰਨ ਦਾ ਵਚਨ ਵੀ ਦਿੱਤਾ ਸੀ, ਪਰ ਉਹ ਲੋੜੀਂਦੀ ਰਾਜਸੀ ਸੂਝ ਅਤੇ ਹਿੰਮਤ ਨਹੀਂ ਦਿਖਾ ਸਕੇ। ਅਜਿਹਾ ਇਕ ਹੋਰ ਮੌਕਾ ਓਦੋਂ ਆਇਆ ਜਦੋਂ ਸ੍ਰੀ. ਗੁਰਚਰਨ ਸਿੰਘ ਟੋਹੜਾ ਧੜੇ ਦੀ ਸ੍ਰੀ. ਬਾਦਲ ਧੜੇ ਨਾਲ ਅਣਬਣ ਹੋ ਗਈ ਤੇ ਗੱਲ ਟੁੱਟਣ ਤਕ ਪਹੁੰਚ ਗਈ। ਮੈਂ ਸ੍ਰੀ. ਗੁਰਚਰਨ ਸਿੰਘ ਟੋਹੜਾ ਨੂੰ ਉਨ੍ਹਾਂ ਦੇ ਘਰੇ ਜਾ ਕੇ ਮਿਲਣ ਦਾ ਮੰਨ ਬਣਾਇਆ। ਮੇਰੀ ਸਿੰਘਣੀ ਸਰਦਾਰਨੀ ਕਮਲਜੀਤ ਕੌਰ ਇਸ ਦੇ ਸਖ਼ਤ ਖ਼ਿਲਾਫ਼ ਸੀ ਜਿਸ ਦਾ ਕਾਰਨ ਇਹ ਸੀ ਕਿ ਸ੍ਰੀ. ਟੋਹੜਾ ਨੇ ਨਿਦਾਮ ਪੁਰ ਰੈਸਟ ਹਾਊਸ ਵਿੱਚ ਮੇਰੀ ਸਿੰਘਣੀ ਨੂੰ ਬੁਲਾ ਕੇ 1989 ਦੀਆਂ ਲੋਕ ਸਭਾ ਚੋਣਾਂ ਵਿੱਚ ਮੈਨੂੰ ਬਿਠਾ ਦੇਣ ਦੀ ਤਾਕੀਦ ਕੀਤੀ ਸੀ। ਇਹ ਤਾਕੀਦ ਕਈ ਅਕਾਲੀ ਜੱਥੇਦਾਰਾਂ ਦੇ ਸਾਹਮਣੇ, ਸਲੀਕੇ ਅਤੇ ਤਹਿਜ਼ੀਬ ਨੂੰ ਤਿਲਾਂਜਲੀ ਦੇ ਕੇ ਬੜੇ ਬੁਰੇ ਲਹਿਜ਼ੇ ਵਿੱਚ ਕੀਤੀ ਗਈ ਸੀ। ਜਦ ਮੇਰੀ ਸਿੰਘਣੀ ਕਮਲਜੀਤ ਕੌਰ ਨੇ ਇਹ ਗੱਲ ਮੰਨਣ ਤੋਂ ਮਨਾ ਕਰ ਦਿੱਤਾ ਤਾਂ ਸ੍ਰੀ. ਟੋਹੜਾ ਨੇ ਬੜੇ ਸਪਸ਼ਟ ਅਤੇ ਸਿੱਧੇ ਲਫ਼ਜ਼ਾਂ ਵਿੱਚ ਭਰੀ ਸਭਾ ਵਿੱਚ ਕਿਹਾ ਕਿ "ਅੱਵਲ ਤਾਂ ਤੇਰਾ ਪਤੀ ਜਿੱਤਦਾ ਨਹੀਂ"



ਤੇ ਜੇ ਜਿੱਤ ਵੀ ਗਿਆ ਤਾਂ ਫਾਂਸੀ ਤਾਂ ਅਸੀਂ ਉਹਨੂੰ ਲਵਾ ਹੀ ਦੇਣੀ ਹੈ"। ਮੈਂ ਆਪਣੀ ਜ਼ਿੰਦਗੀ ਦੀ ਸਾਬਣ ਕਮਲਜੀਤ ਕੌਰ ਨੂੰ ਸਮਝਾਇਆ ਕਿ ਮੈਂ ਆਪਣੇ ਵਾਸਤੇ ਨਹੀਂ ਕੌਮ ਵਾਸਤੇ ਜਾ ਰਿਹਾ ਹਾਂ। ਮੈਂ ਚਾਹੇ ਨਿਜੀ ਤੌਰ 'ਤੇ ਅਨੰਦਪੁਰ ਸਾਹਿਬ ਮਤੇ ਨਾਲ ਹੁਣ ਸਹਿਮਤ ਨਹੀਂ ਹਾਂ ਅਤੇ ਇਹ ਹੁਣ ਕੌਮ ਦਾ ਕੁਝ ਵੀ ਨਹੀਂ ਸਵਾਰ ਸਕਦਾ ਪਰ ਇਹ ਸੱਤਾਧਾਰੀ ਅਤੇ ਕੌਮ ਤੇ ਕਾਬਜ਼ ਧੜੇ ਦਾ ਸਿਆਸੀ, ਧਾਰਮਿਕ ਅਤੇ ਜਜ਼ਬਾਤੀ ਮੁੱਦਾ ਹੁਣ ਵੀ ਹੈ ਜਿਸ ਲਈ ਇਨ੍ਹਾਂ ਨੇ ਧਰਮ ਯੁਧ ਕੀਤਾ ਹੈ। ਜੇ ਮੈਂ ਇਸ ਮਤੇ ਤੇ ਅਕਾਲੀ ਦਲ ਨੂੰ ਦੁਬਾਰਾ ਖੜ੍ਹਾ ਕਰ ਸਕਾਂ ਅਤੇ ਇਸ ਨੂੰ ਪੰਜਾਬ ਵਿਧਾਨ ਸਭਾ ਵਿੱਚ ਪਾਸ ਕਰਵਾ ਸਕਾਂ ਤਾਂ ਇਹ ਕੌਮ ਦੇ ਸਿਆਸੀ ਭਵਿੱਖ ਲਈ ਸੁਨਹਿਰਾ ਪੜਾ ਅਵੱਸ਼ ਬਣ ਸਕਦਾ ਹੈ। ਇਸ ਲਈ ਮੈਂ ਜਾਵਾਂਗਾ।

ਮੈਂ ਸਵੇਰੇ 4 ਵਜੇ ਟੌਹੜਾ ਸਾਹਿਬ ਦੇ ਘਰੇ ਉਨ੍ਹਾਂ ਦੇ ਵਿਸ਼ਵਾਸ ਪਾਤਰ ਸ. ਗੁਰਮੇਲ ਸਿੰਘ ਜੀ ਪਟਵਾਰੀ ਦਰਗਾਪੁਰ ਵਾਲਿਆਂ ਨਾਲ ਪਹੁੰਚ ਗਿਆ। ਇਨ੍ਹਾਂ ਨੇ ਹੀ ਮੇਰੇ ਲਈ ਅੱਡ ਕਮਰੇ ਵਿੱਚ ਮਿਲਣ ਦਾ ਸਮਾਂ ਨਿਰਧਾਰਿਤ ਕੀਤਾ ਸੀ। ਮੈਂ ਜੱਬੇਦਾਰ ਟੌਹੜਾ ਨੂੰ ਬੜੇ ਵਿਸਥਾਰ ਵਿੱਚ ਸਮਝਾ ਕੇ ਸਹਿਮਤ ਕੀਤਾ ਕਿ ਤੁਹਾਡੇ ਧੜੇ ਨੂੰ ਅਸਤੀਫੇ ਨਹੀਂ ਦੇਣੇ ਚਾਹੀਦੇ। ਜੇ ਤੁਸੀਂ ਇੰਝ ਕੀਤਾ ਤਾਂ ਸ੍ਰੀ. ਬਾਦਲ ਨੇ ਇਕ ਮਿੰਟ ਵੀ ਜਾਇਆ ਕੀਤਿਆਂ ਤੁਹਾਡੇ ਧੜੇ ਦੇ ਮੰਤ੍ਰੀਆਂ ਅਤੇ ਵਿਧਾਇਕਾਂ ਦੇ ਅਸਤੀਫੇ ਉਨ੍ਹਾਂ ਮੰਜੂਰ ਕਰ ਲੈਣੇ ਹਨ ਤੇ ਬਰਖਾਸਤ ਕਰ ਦੇਣਾਂ ਹੈ। ਉਨ੍ਹਾਂ ਨੂੰ ਮੇਰੀ ਗੱਲ ਤੇ ਉੱਕਾ ਹੀ ਯਕੀਨ ਨਹੀਂ ਸੀ। ਜਿਸ ਦਾ ਕਾਰਨ ਉਨ੍ਹਾਂ ਦੇ ਵਿਸ਼ਵਾਸ ਪਾਤਰਾਂ ਸ. ਮਨਜੀਤ ਸਿੰਘ ਕਲਕੱਤਾ, ਸ. ਗਰੇਵਾਲ, ਪ੍ਰੋ ਚੰਦੂਮਾਜਰਾ ਅਤੇ ਸ. ਹਰਮੇਲ ਸਿੰਘ ਟੌਹੜਾ ਦੀਆਂ ਸਲਾਹਾਂ ਅਤੇ ਦਲੀਲਾਂ ਸਨ। ਮੈਂ ਇਨ੍ਹਾਂ ਨੂੰ ਗਲਤ ਸਾਬਤ ਕੀਤਾ ਅਤੇ ਇਹ ਵਿਚਲਾ ਰਾਹ ਸੁਝਾਇਆ ਕਿ ਅਸਤੀਫੇ ਤਾਂ ਤੁਸੀਂ ਦੇਣ ਦਾ ਮਨ ਬਣਾ ਹੀ ਲਿਆ ਹੈ। ਅਸਤੀਫਿਆਂ ਦੀ ਥਾਂ ਤੇ ਦਲ ਵਿੱਚ ਅਤੇ ਕੌਮ ਵਿੱਚ ਸਿਆਸੀ ਸ਼ਹੀਦ ਬਣੋ। ਉਨ੍ਹਾਂ ਪੁੱਛਿਆ ਉਹ ਕੀਵੇਂ ਤਾਂ ਮੈਂ ਕਿਹਾ ਕਿ ਤੁਹਾਡੇ ਪਾਸ ਵਿਧਾਇਕਾਂ ਦੀ ਲਾਬੀ ਹੈ, ਮਜਬੂਤ ਪੜਾ ਹੈ। ਤੁਸੀਂ ਆਪਣੇ ਧੜੇ ਵਲੋਂ ਅਨੰਦਪੁਰ ਸਾਹਿਬ ਮਤੇ ਦਾ ਇਕ ਬਿਲ ਤਿਆਰ ਕਰੋ ਅਤੇ ਬਤੌਰ ਕੈਬਨਿਟ ਮੰਤਰੀ ਤੁਹਾਡਾ ਵਿਧਾਇਕ ਇਸ ਬਿੱਲ ਨੂੰ ਸਰਕਾਰ ਵਲੋਂ ਵਿਧਾਨ ਸਭਾ ਵਿੱਚ ਪਾਸ ਹੋਣ ਲਈ ਰੱਖੇ। ਬਾਕੀ ਵਿਧਾਇਕ ਇਸ ਦਾ ਸਮਰਥਨ ਕਰਨ। ਬਾਦਲ ਪਾਸ ਇਸ ਦਾ ਨਾ ਵਿਰੋਧ ਕਰਨ ਦਾ ਕੋਈ ਕਾਰਨ ਹੋਵੇਗਾ ਤੇ ਨਾ ਹੀ ਇਸ ਬਿਨਾ ਤੇ ਉਹ ਤੁਹਾਡੇ ਧੜੇ ਨੂੰ ਠਿੱਥੀ ਲਾ ਸਕੇਗਾ। ਪੰਥ ਵਿੱਚ ਤੁਸੀਂ ਛਾ ਜਾਓਗੇ। ਕਾਫ਼ੀ ਸਵਾਲ ਜਵਾਬ ਤੋਂ ਬਾਅਦ ਸ੍ਰੀ. ਟੌਹੜਾ ਨੇ ਸਹਿਮਤੀ ਦਿੰਦੇ ਮੈਨੂੰ ਕਿਹਾ ਕਿ ਮੈਂ ਬਿਲ ਤਿਆਰ ਕਰਕੇ ਉਸ ਨੂੰ ਕੱਲ ਸਵੇਰੇ ਚੰਡੀਗੜ੍ਹ ਹਰਮੇਲ ਦੀ ਕੋਠੀ ਮਿਲਾ ਜਿੱਥੇ ਸਭ ਦੀ ਉਹ ਮੀਟਿੰਗ ਸੱਦਣਗੇ ਤੇ ਕੱਲ ਹੀ ਇਹ ਕੰਮ ਕਰ ਦਿਆਂਗੇ। ਮੈਂ ਬਿੱਲ ਦੀ ਤਿਆਰੀ ਕਰਕੇ ਅਤੇ ਉਸ ਨੂੰ



ਪੇਸ਼ ਕਰਨ ਲਈ ਬਣਾਈ ਗਈ ਇਕ ਜਜ਼ਬਾਤੀ ਅਪੀਲ ਰੂਪੀ ਭਾਸ਼ਣ ਤਿਆਰ ਕਰਕੇ ਦੂਜੇ ਦਿਨ ਸ. ਗੁਰਮੇਲ ਸਿੰਘ ਜੀ ਨਾਲ ਸ੍ਰੀ. ਹਰਮੇਲ ਦੀ ਕੋਠੀ ਪਹੁੰਚ ਗਿਆ। ਮੈਨੂੰ ਉੱਥੇ ਬਿਠਾਈ ਰੱਖਿਆ ਗਿਆ ਪਰ ਟੌਹੜਾ ਸਾਹਿਬ ਸ੍ਰੀ. ਕਲਕੱਤਾ ਦੀ ਕੋਠੀ ਆਪਣੇ ਧੜੇ ਨਾਲ ਮੀਟਿੰਗ ਕਰਦੇ ਰਹੇ। ਤਿੰਨ ਘੰਟੇ ਬਾਅਦ ਮੈਨੂੰ ਕਿਹਾ ਗਿਆ ਕਿ ਜੱਬੇਦਾਰ ਟੌਹੜਾ ਕਿਸੇ ਜ਼ਰੂਰੀ ਰੁਝੇਵੇ ਵਿੱਚ ਕਿਤੇ ਹੋਰ ਚਲੇ ਗਏ ਹਨ ਤੇ ਮੈਨੂੰ ਬਾਅਦ ਵਿੱਚ ਦੱਸਣਗੇ ਕਿ ਕਦੋਂ ਮਿਲਣਾ ਹੈ। ਮੈਂ ਸਮਝ ਗਿਆ ਕਿ ਉਸ ਦੇ ਚਮਚਿਆਂ ਨੇ ਆਪਣਾ ਭਵਿੱਖ "ਸਤਾ ਦੀ ਦੁਧਾਰੂ ਬਲੈਕ ਮੇਲਿੰਗ" ਵਿੱਚ ਬਣਾਈ ਰੱਖਣ ਲਈ ਆਪਣੇ ਲੀਡਰ ਨੂੰ ਹੇਠਾਂ ਸੁੱਟ ਲਿਆ ਹੈ। ਮੈਂ ਅਤੇ ਸ. ਗੁਰਮੇਲ ਸਿੰਘ ਜੀ ਵਾਪਸ ਪਰਤ ਆਏ। ਅਸੀਂ ਸ਼ਾਮ ਨੂੰ ਘਰ ਪਹੁੰਚੇ ਤਾਂ ਪਤਾ ਲੱਗਾ ਕਿ ਟੌਹੜਾ ਧੜੇ ਨੇ ਅਸਤੀਫੇ ਦੇ ਦਿੱਤੇ ਹਨ ਤੇ ਸ. ਬਾਦਲ ਨੇ ਉਨ੍ਹਾਂ ਨੂੰ ਸਵੀਕਾਰ ਕਰਕੇ ਗਵਰਨਰ ਪੰਜਾਬ ਨੂੰ ਦੇ ਦਿੱਤੇ ਹਨ। ਮੇਰੇ ਲਈ ਅਤੇ ਸ. ਗੁਰਮੇਲ ਸਿੰਘ ਜੀ ਲਈ ਇਹ ਕੋਈ ਅਚੰਭਾ ਨਹੀਂ ਸੀ। ਮੈਨੂੰ ਗੁਰਮੇਲ ਸਿੰਘ ਜੀ ਨੇ ਪੁੱਛਿਆ 'ਹੁਣ ਕੀ ਸੰਭਾਵਨਾਵਾਂ ਨੇ?' ਮੈਂ ਕਿਹਾ "ਹੁਣ ਟੌਹੜਾ ਸਾਹਿਬ ਦੀ ਸਿਆਸਤ ਦਾ ਪੰਜਾਬ ਵਿੱਚ ਭੋਗ ਪੈ ਗਿਆ। ਹੁਣ ਸ੍ਰੀ. ਬਾਦਲ ਇਨ੍ਹਾਂ ਨੂੰ ਦੁਬਾਰਾ ਨਹੀਂ ਉੱਠਣ ਦਿੰਦਾ।"

ਅਨੰਦਪੁਰ ਸਾਹਿਬ ਦੇ ਮਤੇ ਲਈ ਮੈਨੂੰ ਇਕ ਤੀਜਾ ਮੌਕਾ ਫਿਰ ਮਿਲ ਗਿਆ। ਮੈਂ ਇਹੋ ਸੁਝਾਅ "ਅਨੰਦਪੁਰ ਸਾਹਿਬ ਦੇ ਮਤੇ ਨੂੰ ਵਿਧਾਨ ਸਭਾ ਵਿੱਚ ਪਾਸ ਕਰਵਾਉਣ ਦਾ" ਅਕਾਲੀ ਦਲ ਦੇ ਰਹਿ ਚੁੱਕੇ ਪ੍ਰਧਾਨ ਅਤੇ ਚੇਅਰਮੈਨ ਤੋਂ ਇਲਾਵਾ ਅਕਾਲੀ ਦਲ ਦੇ ਸਰਪ੍ਰਸਤ ਸ੍ਰੀਮਾਨ (ਸੰਤ) ਅਜੀਤ ਸਿੰਘ ਜੀ ਨੂੰ ਵੀ ਨਾਗਰਿਕ ਤੌਰ 'ਤੇ ਉਨ੍ਹਾਂ ਦੇ ਹੀ ਹਲਕੇ ਵਿੱਚ ਸਜੇ ਦਿਵਾਨਾਂ ਵਿੱਚ ਦੋ ਵਾਰ ਓਦੋਂ ਦਿੱਤਾ ਜਦੋਂ ਉਹ ਅਕਾਲੀ ਸਰਕਾਰ ਦੀ ਕਾਰਜ ਵਿਧੀ ਤੋਂ ਨਿਰਾਸ਼ ਹੋ ਕੇ ਲੋਕਾਂ ਵਿੱਚ ਵਿਚਰਨ ਲਗ ਪਏ ਸਨ। ਮੈਂ ਮਿਤੀ 25 ਅਪ੍ਰੈਲ 2010 ਨੂੰ ਡੂਮੇਵਾਲ ਪਿੰਡ ਦੀ ਵਿਸ਼ਾਲ ਸਭਾ ਵਿੱਚ ਇਨ੍ਹਾਂ ਦੀ ਹੀ ਮੌਜੂਦਗੀ ਵਿੱਚ ਸਟੇਜ ਤੋਂ ਬੋਲਦੇ ਹੋਏ ਬੇਨਤੀ ਕੀਤੀ ਕਿ ਬੜਾ ਸਪਸ਼ਟ ਹੈ ਕਿ ਹੁਣ ਤੁਹਾਨੂੰ ਦੁਬਾਰਾ ਅਕਾਲੀ ਦਲ ਟਿਕਟ ਨਹੀਂ ਦਿੰਦਾ। (ਇਹ ਹਾਲੇ ਇਨ੍ਹਾਂ ਦੇ ਅਕਾਲੀ ਦਲ ਤੋਂ ਅੱਡ ਹੋਣ ਵਾਲਾ ਸਮਾਂ ਨਹੀਂ ਸੀ। ਇਹ ਉਹ ਸਮਾਂ ਸੀ ਜਦੋਂ ਇਨ੍ਹਾਂ ਨੇ ਪੁੱਲ ਲਈ ਮੋਰਚਾ ਅਰੰਭਿਆ ਸੀ) ਤੁਹਾਡੇ ਪਾਸ ਸਮਾਂ ਹੈ। ਕੌਮ ਤੁਹਾਨੂੰ ਆਪਣੀਆਂ ਅੱਖਾਂ 'ਤੇ ਬਿਠਾ ਲਵੇਗੀ ਅਤੇ ਇਹ ਹਲਕਾ ਜਿਸ ਹਲਕੇ ਨੇ ਅਨੰਦਪੁਰ ਸਾਹਿਬ ਦੇ ਮਤੇ ਲਈ ਧਰਮ ਯੁੱਧ ਮੋਰਚੇ ਵਿੱਚ ਤਿੰਨ ਦਰਜਨ ਸ਼ਹੀਦੀਆਂ ਦਿੱਤੀਆਂ ਹਨ ਤੁਹਾਨੂੰ ਪੁਸ਼ਤਾਂ ਤਕ ਯਾਦ ਰੱਖੇਗਾ ਅਗਰ ਤੁਸੀਂ ਪੰਜਾਬ ਵਿਧਾਨ ਸਭਾ ਵਿੱਚ ਬਤੌਰ ਅਕਾਲੀ ਵਿਧਾਇਕ ਅਨੰਦਪੁਰ ਸਾਹਿਬ ਦੇ ਮਤੇ ਨੂੰ ਵਿਧਾਨਕ ਤੌਰ ਤੇ ਪੇਸ਼ ਕਰਕੇ ਸ. ਬਾਦਲ ਨੂੰ ਇਸ ਨੂੰ ਵਿਧਾਨ ਸਭਾ ਤੋਂ ਪਾਸ ਕਰਵਾਉਣ ਦੀ ਚੁਣੌਤੀ ਦੇ ਦਿਓ। ਆਉਣ ਵਾਲੇ ਸਮੇਂ ਵਿੱਚ ਤੁਹਾਨੂੰ ਕਿਸੇ ਤੋਂ ਟਿਕਟ ਮੰਗਣ ਦੀ ਲੋੜ ਨਹੀਂ

ਪੈਣੀ ਕੌਮ ਤੁਹਾਨੂੰ ਖੁਦ ਜਿਤਾ ਕੇ ਆਪ ਵਿਧਾਨ ਸਭਾ ਵਿੱਚ ਭੇਜੇਗੀ। ਮੈਂ ਇਨ੍ਹਾਂ ਨੂੰ ਇਹ ਵੀ ਕਿਹਾ ਸੀ ਕਿ ਇਸ ਮਤੇ ਨੂੰ 'ਬਿਲ' ਦੇ ਤੌਰ ਤੇ ਵਿਧਾਨ ਸਭਾ ਵਿੱਚ ਪੇਸ਼ ਕਰਵਾਉਣ ਲਈ ਹਰ ਤਰ੍ਹਾਂ ਦਾ ਸਹਿਯੋਗ ਦਾਸ ਤੁਹਾਨੂੰ ਦੇਵੇਗਾ ਅਤੇ ਇਕ ਵਿਧਾਨਿਕ ਬਿਲ ਦੇ ਤੌਰ 'ਤੇ ਅਨੰਦਪੁਰ ਸਾਹਿਬ ਦੇ ਮਤੇ ਨੂੰ ਵਿਧਾਨ ਸਭਾ ਵਿੱਚ ਪਾਸ ਕਰਵਾਉਣ ਲਈ ਹਰ ਤਿਆਰੀ ਕਰਕੇ ਦਿਆਂਗਾ। ਸਿਰਫ਼ ਤੁਹਾਨੂੰ ਜ਼ਰਾਅਤ, ਦਲੇਰੀ ਅਤੇ ਦੂਰਅੰਦੇਸ਼ੀ ਦਿਖਾਉਣ ਦੀ ਲੋੜ ਹੈ ਪਰ ਸ਼੍ਰੀਮਾਨ (ਸੰਤ) ਅਜੀਤ ਸਿੰਘ ਜੀ ਅਜਿਹੀ ਪੰਥਕ ਰਾਜਸੀ ਸੂਝ, ਦੂਰ ਦ੍ਰਿਸ਼ਟੀ, ਦਲੇਰੀ ਅਤੇ ਆਪਣਾ ਵਿਧਾਇਕੀ ਫ਼ਰਜ਼ ਲਈ ਬਣਦੀ ਵਿਧਾਈ ਜਵਾਬਦੇਹੀ ਸ਼੍ਰੀ. ਬਰਨਾਲਾ, ਜੱਥੇਦਾਰ ਟੋਹੜਾ ਅਤੇ ਇਨ੍ਹਾਂ ਦੇ ਮੰਤਰੀਆਂ ਸ਼੍ਰੀ. ਕਲਕੱਤਾ, ਗਰੇਵਾਲ, ਹਰਮੇਲ ਅਤੇ ਚੰਦੂਮਾਜਰੇ ਵਾਂਗ ਹੀ ਨਹੀਂ ਦਿਖਾ ਸਕੇ। ਉਦੋਂ ਮੈਨੂੰ ਬਹੁਤ ਸਾਰੇ ਸਿਆਸੀ ਲੋਕਾਂ ਨੇ ਕਿਹਾ ਸੀ ਕਿ ਮੈਂ ਇੰਝ ਦੀਆਂ ਭਵਿੱਖਵਾਣੀਆਂ ਨਾ ਕਰਿਆ ਕਰਾਂ ਕਿਉਂਕਿ ਸਿਆਸਤ ਵਿੱਚ ਇਹ ਨਹੀਂ ਚਲਦੀਆਂ ਤਾਂ ਮੈਂ ਉਨ੍ਹਾਂ ਨੂੰ ਕਿਹਾ ਸੀ, ਅਤੇ ਹਮੇਸ਼ਾ ਕਹਿੰਦਾ ਹਾਂ ਕਿ ਇਹ ਕੋਈ ਭਵਿੱਖਵਾਣੀ ਨਹੀਂ; ਇਹ ਤਾਂ ਕੰਧ ਤੇ ਲਿਖੀ ਸਿਆਸੀ ਇਬਾਰਤ ਹੈ ਜੋ ਸਿਆਸੀ ਅਨੁਭਵੀ ਨੂੰ, ਸਿਆਸਤਦਾਨ ਨੂੰ ਕੌਮ ਖ਼ਾਤਰ ਪੜ੍ਹਨਾ ਆਉਣਾ ਚਾਹੀਦਾ ਹੈ।

ਇਹ ਮੌਕਾ ਹੁਣ ਸ਼੍ਰੀ. ਪਰਕਾਸ਼ ਸਿੰਘ ਬਾਦਲ ਨੂੰ ਪੰਜਵੀਂ ਵਾਰ ਮੁੱਖ ਮੰਤਰੀ ਬਣਨ ਵੇਲੇ ਫਿਰ ਮਿਲ ਗਿਆ ਹੈ। ਉਨ੍ਹਾਂ ਅਨੰਦਪੁਰ ਸਾਹਿਬ ਦਾ ਮਤਾ ਪਾਸ ਹੋਣ ਤੋਂ ਬਾਅਦ, ਧਰਮ ਯੁੱਧ ਮੋਰਚੇ ਵਿੱਚ ਕੌਮ ਸ਼ਹੀਦ ਕਰਵਾਉਣ ਤੋਂ ਬਾਅਦ ਅਤੇ ਸ਼੍ਰੀ ਅਕਾਲ ਤਖ਼ਤ ਸਾਹਿਬ ਉਪਰ ਅਨੰਦਪੁਰ ਸਾਹਿਬ ਦੇ ਮਤੇ ਨੂੰ ਇਨ ਬਿਨ ਲਾਗੂ ਕਰਵਾਉਣ ਦਾ ਹਲਫ਼ ਅਤੇ ਅਰਦਾਸ ਕਰਨ ਤੋਂ ਬਾਅਦ, ਪੰਜਵੀਂ ਵਾਰ ਅਤੇ ਸ਼੍ਰੀ. ਬਰਨਾਲਾ ਤੇ ਲਾਏ ਗਏ ਆਰੋਪਾਂ ਤੋਂ ਬਾਅਦ ਆਪ ਹੁਣ ਤੀਜੀ ਵਾਰ ਮੁੱਖ ਮੰਤਰੀ ਦਾ ਹਲਫ਼ ਲਿਆ ਹੈ। ਇਨ੍ਹਾਂ ਦੀ ਅਗਵਾਈ ਵਿੱਚ ਵੀ ਅਕਾਲੀ ਦਲ ਨੇ ਕਿਤਾਬ ਛਪਣ ਤਕ ਕੁਝ ਵੀ ਨਹੀਂ ਕੀਤਾ ਹੈ।

ਅਨੰਦਪੁਰ ਸਾਹਿਬ ਮਤੇ ਨੂੰ ਪੰਜਾਬ ਵਿਧਾਨ ਸਭਾ ਵਿੱਚ ਸਰਕਾਰੀ ਬਿਲ ਦੇ ਤੌਰ ਤੇ ਪਾਸ ਕਰਵਾਉਣ ਦੀ ਚਿੰਗਾਰੀ ਦੀ ਚਿਣਗ ਨੂੰ ਅਕਾਲੀ ਸਰਕਾਰ ਅਤੇ ਇਸ ਦੇ ਸਾਰੇ ਐਮ.ਐਲ.ਏ., ਮੁੱਖ ਮੰਤਰੀ, ਮੰਤਰੀ, ਮੰਤਰੀ ਮੰਡਲ ਅਤੇ ਅਕਾਲੀ ਰਾਜਸੀ ਕੌਰ ਕਮੇਟੀ ਨੇ ਖੁਦ ਆਪ ਆਪਣੀ ਜੁੱਤੀ ਥੱਲੇ ਮਸਲ ਕੇ 'ਖ਼ਤਮ' ਕਰ ਦਿੱਤਾ ਹੈ। ਇਸ ਚਿੰਗਾਰੀ ਦੀ ਚਿਣਗ ਤੋਂ ਜੇ ਅਕਾਲੀ ਸਰਕਾਰ ਪੰਜਾਬ ਵਿਧਾਨ ਸਭਾ ਵਿੱਚ "ਖ਼ਾਲਸਾ ਜੀ ਕੇ ਬੋਲ ਬਾਲੇ ਲਈ, ਅਨੰਦਪੁਰ ਸਾਹਿਬ ਦੇ ਮਤੇ ਦੇ ਲਫ਼ਜ਼ਾਂ ਵਿੱਚ "ਖ਼ਾਲਸਾ ਜੀ ਦੇ ਇਸ ਜਨਮ ਸਿੱਧ ਅਧਿਕਾਰ ਨੂੰ ਦ੍ਰਿਸ਼ਟਮਾਨ ਕਰਨ ਲਈ ਲੋੜੀਂਦੇ ਦੇਸ਼ ਕਾਲ ਤੇ ਰਾਜਸੀ ਵਿਧਾਨ ਦੀ ਸਿਰਜਣਾ ਪ੍ਰਾਪਤੀ" ਕਰਨਾ ਸ਼੍ਰੋਮਣੀ ਅਕਾਲੀ ਦਲ ਦਾ ਬੁਨਿਆਦੀ ਮਿਸ਼ਨ ਹੈ; ਨਿਮਿਤ ਸਰਕਾਰੀ ਮਤਾ ਪਾਸ ਕਰ ਦਿੰਦੀ ਤਾਂ ਅੱਜ ਉਹ ਸਾਰੇ ਹੱਕ ਸਿੱਖ ਕੌਮ ਨੂੰ ਮਿਲ ਜਾਂਦੇ ਜਿਨ੍ਹਾਂ



ਦੀ ਗੱਲ 'ਅਨੰਦਪੁਰ ਸਾਹਿਬ ਮਤੇ' ਵਿੱਚ ਕੀਤੀ ਗਈ ਹੈ। ਆਪਣੇ ਹੀ ਰਾਜਸੀ ਨਿਸ਼ਾਨੇ ਨਾਲ ਦਗ਼ਾ ਕਰਦੇ ਹੋਏ, ਆਪਣੀ ਹੀ ਕੀਤੀ ਗੱਲ ਤੋਂ ਮੁਕਰਦੇ ਹੋਏ, ਪੰਜਾਬ ਦੇ ਵੋਟਰਾਂ, ਸਿੱਖ ਕੌਮ ਅਤੇ ਖ਼ਾਲਸਾ ਪੰਥ ਨੂੰ ਆਪਣੇ ਹੀ ਦਿੱਤੇ ਗਏ ਵਚਨ ਤੋਂ ਭਗੌੜੇ ਹੋ ਕੇ ਉਸ ਨਾਲ ਵਿਸਾਹਘਾਤ ਕਰਦੇ ਹੋਏ ਕੋਈ ਵੀ "ਰਾਜਸੀ ਵਿਧਾਨ ਰਾਹੀਂ ਪੰਥਕ ਹੱਕਾਂ ਨੂੰ ਅੱਗੇ ਤੋਰਨ" ਦੀ ਬਣਦੀ ਜ਼ਿੰਮੇਵਾਰੀ ਅਕਾਲੀ ਦਲ ਵਲੋਂ ਪੰਜਾਬ ਵਿਧਾਨ ਸਭਾ ਵਿੱਚ ਨਹੀਂ ਨਿਭਾਈ ਗਈ ਹੈ। ਇਹ 1947 ਤੋਂ ਬਾਅਦ ਖ਼ਾਲਸਾ ਪੰਥ ਨਾਲ ਅਕਾਲੀ ਅਖਵਾਉਂਦੇ ਲੀਡਰਾਂ ਵਲੋਂ ਉਹ ਵੱਡਾ ਧੋਖਾ ਹੈ ਜਿਹੜਾ ਸ਼ਾਇਦ ਹੀ ਮੁਆਫ਼ ਕੀਤਾ ਜਾ ਸਕਦਾ ਹੋਵੇ।

ਇਹ ਅਕਾਲੀਆਂ ਦੀ ਪਹਿਲੀ ਜ਼ਿੰਮੇਵਾਰੀ, ਫ਼ਰਜ਼ ਅਤੇ ਧਾਰਮਿਕ ਕਰਮ ਬਣਦਾ ਸੀ ਜੋ ਇਨ੍ਹਾਂ ਕਦੇ ਵੀ ਪੂਰਾ ਨਹੀਂ ਕੀਤਾ। ਜਿਵੇਂ ਸਿੱਖ ਇਸ ਗੱਲ 'ਤੇ ਨਾਰਾਜ਼ ਹਨ ਅਤੇ ਭਾਰਤ ਸਰਕਾਰ ਨੂੰ ਤੇ ਕਾਂਗਰਸ ਲੀਡਰਸ਼ਿਪ ਨੂੰ ਇਸ ਹਿਤ ਕਦੇ ਵੀ ਮੁਆਫ਼ ਕਰਨ ਲਈ ਤਿਆਰ ਨਹੀਂ ਹਨ ਕਿ ਜੋ ਵਾਅਦੇ ਦੇਸ਼ ਵੰਡ ਤੋਂ ਪਹਿਲਾਂ ਪੰਡਿਤ ਨਹਿਰੂ ਅਤੇ ਸ਼੍ਰੀ ਮੋਹਨ ਚੰਦ ਕਰਮ ਚੰਦ ਗਾਂਧੀ ਨੇ ਕੀਤੇ ਸੀ ਉਹ ਪੂਰੇ ਨਹੀਂ ਕੀਤੇ ਗਏ ਅਤੇ ਉਨ੍ਹਾਂ ਤੇ ਦੇਸ਼ ਆਇਦ ਕਰਦੇ ਹਨ ਕਿ ਉਹ ਆਪਣੇ ਕੀਤੇ ਕੌਲ ਇਕਰਾਰਾਂ ਤੋਂ ਮੁਕਰ ਗਏ ਤਾਂ ਫਿਰ ਮੇਰਾ ਉਨ੍ਹਾਂ ਹੀ ਸਿੱਖਾਂ ਅਤੇ ਲਿਖਾਰੀਆਂ, ਇਤਿਹਾਸਕਾਰਾਂ ਅਤੇ ਖ਼ਾਲਸਾ ਪੰਥ ਅੱਗੇ ਸਵਾਲ ਹੈ ਕਿ ਫਿਰ ਇਹੋ ਹੀ ਕੰਮ ਇਨ੍ਹਾਂ ਅਕਾਲੀਆਂ ਦਾ ਵੀ ਇੰਝ ਇੱਥੇ ਸਾਬਤ ਹੋ ਜਾਂਦਾ ਹੈ ਤਾਂ ਫਿਰ ਹੁਣ ਇਨ੍ਹਾਂ ਦਾ ਕੀ ਕਰੀਏ ? ਜ਼ੁਰਮ ਇੱਕੋ ਜਿਹੇ ਹੀ ਹਨ ਤਾਂ ਸਜਾ ਵੀ ਇੱਕੋ ਜਿਹੀ ਹੀ ਨਹੀਂ ਹੋਣੀ ਚਾਹੀਦੀ ?

ਅਕਾਲੀ ਦਲ ਦੇ ਕਿਸੇ ਵੀ ਸੰਸਦ ਮੈਂਬਰ ਨੇ ਇਸ ਆਪਣੇ "ਰਾਜਸੀ ਨਿਸ਼ਾਨੇ" ਦੀ ਗੱਲ ਦਲ ਵਲੋਂ ਪਾਸ ਕੀਤੇ ਇਨ੍ਹਾਂ ਹੀ ਲਫ਼ਜ਼ਾਂ ਵਿੱਚ ਭਾਰਤ ਦੀ ਸੰਸਦ ਵਿੱਚ ਅੱਜ ਤਕ ਨਾ ਚੁੱਕੀ ਹੈ ਅਤੇ ਨਾ ਹੀ ਕੀਤੀ ਹੈ। ਇਨ੍ਹਾਂ ਵਿੱਚ ਤਾਂ ਇਤਨੀ ਵੀ ਹਿੰਮਤ ਨਹੀਂ ਪਈ ਕਿ ਇਹ ਆਪਣੇ ਹੀ ਦਲ ਦੇ ਇਸ ਰਾਜਸੀ ਮਤੇ ਨੂੰ ਸਿਰਫ਼ ਰੈਫਰ ਕਰਨ ਹਿੱਤ ਹੀ ਪੰਜਾਬ ਵਿਧਾਨ ਸਭਾ ਜਾਂ ਭਾਰਤ ਦੀ ਸੰਸਦ ਵਿੱਚ ਕਦੇ ਹੂ-ਬ-ਹੂ ਪੜ੍ਹ ਕੇ ਟੂਕ ਹੀ ਦੇ ਦਿੰਦੇ। ਸ਼੍ਰੀ. ਪਰਕਾਸ਼ ਸਿੰਘ ਬਾਦਲ ਦੇ ਕੇਂਦਰੀ ਸਰਕਾਰ ਵਿੱਚ ਭਾਈਵਾਲੀ ਸਮੇਂ ਅਤੇ ਭਾਰਤ ਸਰਕਾਰ ਵਿੱਚ ਕੇਂਦਰੀ ਮੰਤਰੀ ਮੰਡਲ ਵਿੱਚ ਹੋਣ ਸਮੇਂ ਵੀ ਅਕਾਲੀ ਦਲ ਨੇ ਇਸ ਹਿਤ ਕੁਝ ਨਹੀਂ ਕੀਤਾ ਹੈ। ਇਹ ਅਕਾਲੀ ਦਲ ਦਾ ਸਭ ਤੋਂ ਵੱਡਾ ਨਾ ਬਖ਼ਸ਼ਣ ਯੋਗ ਅਜਿਹਾ ਧੋਖਾ ਹੈ ਜਿਸ ਦੀ ਕਦੇ ਵੀ ਹੁਣ ਪੰਥ ਭਰਪਾਈ ਨਹੀਂ ਕਰ ਸਕਦਾ ਹੈ। ਪੰਥ ਵਲੋਂ ਅੱਜ ਤਕ ਕਿਸੇ ਨੇ ਵੀ ਅਕਾਲੀਆਂ ਤੋਂ ਇਸ ਦਾ ਸਪਸ਼ਟੀਕਰਨ ਮੰਗਣ ਦੀ ਜੁਰਅਤ ਨਹੀਂ ਦਿਖਾਈ ਹੈ। ਅਗਲੇ ਵਿਚਾਰ ਇਸ ਨੂੰ ਅਕਾਲੀਆਂ ਵਲੋਂ ਪੰਥ ਨੂੰ ਧਰਮ ਅਤੇ ਸਿੱਖੀ ਦੇ ਨਾਮ ਤੇ ਦਿੱਤੇ ਜਾਂਦੇ ਸਿੱਧੇ ਧੋਖਿਆਂ ਨੂੰ ਹੋਰ ਉਘਾਤ ਕੇ ਸਪਸ਼ਟ ਕਰਨਗੇ।



## ਰਾਜਨੀਤਕ ਧੋਖਾ ਨੰਬਰ -22

ਅਨੰਦਪੁਰ ਸਾਹਿਬ ਮਤੇ ਦੇ ਰਾਜਸੀ ਨਿਸ਼ਾਨੇ ਦੀ ਮਦ ਨੰ. ਇਕ ਦੇ ਕੁਲ ਤਿੰਨ ਹਿੱਸੇ ਹਨ। ਜੋ ਅਸਲ ਅਨੰਦਪੁਰ ਸਾਹਿਬ ਦੇ ਮਤੇ ਦੇ, ਜਿਸ ਦੀ ਫੋਟੋ ਕਾਪੀ ਆਰੰਭ ਵਿੱਚ ਹੀ ਦਿੱਤੀ ਹੈ ਦੇ ਪੰਨਾ ਨੰਬਰ 5 ਤੋਂ ਸ਼ੁਰੂ ਹੋ ਕੇ 6 ਤਕ ਚਲਦੇ ਹਨ। ਪਹਿਲੇ ਹਿੱਸੇ- (ੳ) ਦਾ ਸਬੰਧ ਪੰਜਾਬ ਪੁਨਰਗਠਨ ਵੇਲੇ ਜਿਹੜੇ ਪੰਜਾਬੀ ਬੋਲਦੇ ਇਲਾਕੇ ਪੰਜਾਬ ਨਾਲ ਨਹੀਂ ਜੋੜੇ ਗਏ ਉਨ੍ਹਾਂ ਦਾ ਬਿਓਰਾ ਅਤੇ ਜ਼ਿਕਰ ਹੈ ਜਿਨ੍ਹਾਂ ਨੂੰ ਪੰਜਾਬ ਵਿੱਚ ਲਿਆਉਣ ਲਈ 'ਅਕਾਲੀ ਦਲ ਹਰ ਸੰਭਵ ਯਤਨ ਅਤੇ ਜਦੋਂ ਜਹਿਦ ਕਰੇਗਾ' ਦਾ ਜੋ ਪ੍ਰਣ ਪ੍ਰਗਟ ਕੀਤਾ ਗਿਆ ਹੈ ਉਹ ਅਕਾਲੀ ਦਲ ਦੀ ਅਸਲ ਲਿਖਤ ਅਨੁਸਾਰ ਇੰਝ ਹੈ:

੧. ਸ਼੍ਰੋਮਣੀ ਅਕਾਲੀ ਦਲ ਹਰ ਸੰਭਵ ਤਰੀਕੇ ਨਾਲ ਯਤਨ ਤੇ ਜਦੋਂ-ਜਹਿਦ ਕਰੇਗਾ ਕਿ :

(ੳ) ਜਿਹੜੇ ਥਕੇ-ਭੇ ਇਲਾਕੇ ਪੰਜਾਬ ਨਾਲੋਂ ਤੋੜ ਕੇ ਤੇ ਜਾਣ ਬੁੱਝ ਕੇ ਪੰਜਾਬੋਂ ਬਾਹਰ ਰਖੇ ਗਏ ਹਨ, ਜਿਹਾ ਕਿ ਗੁਰਦਾਸਪੁਰ ਵਿਚੋਂ ਡਲਹੌਜੀ, ਅੰਬਾਲਾ ਜ਼ਿਲੇ ਦਾ ਚੰਡੀਗੜ੍ਹ, ਪਿੰਜੌਰ, ਖ਼ਾਲਕਾ ਅਤੇ ਅੰਬਾਲਾ ਸਦਰ ਆਦਿਕ ਹੁਬਿਆਰਪੁਰ ਜ਼ਿਲੇ ਦੀ ਸਾਰੀ ਉਨਾ ਤਹਿਸੀਲ ਨਾਲਾਗੜ੍ਹ ਦਾ 'ਦੇਸ਼' ਨਾਮੀ ਇਲਾਕਾ, ਕਰਨਾਲ ਜ਼ਿਲੇ ਦਾ ਸ਼ਾਹਬਾਦ ਬਲਾਕ ਅਤੇ ਕੂਹਲਾ ਬਲਾਕ ਤੇ ਹਿਸਾਰ ਜ਼ਿਲੇ ਦੀ ਟੋਹਾਨਾ ਸਬ-ਤਹਿਸੀਲਾਂ, ਰੱਤੀਆਂ ਬਲਾਕ ਤੇ ਸਰਸੇ ਦੀ ਤਹਿਸੀਲ, ਰਾਜਸਥਾਨ ਤੇ ਫ਼ੈਰਾ ਨਗਰ ਦੇ ਜ਼ਿਲੇ ਦੀਆਂ ਛੇ ਤਹਿਸੀਲਾਂ, ਅਤੇ ਇਹਨਾਂ ਦੇ ਨਾਲ ਲਗਦੇ ਪੰਜਾਬੀ ਬੋਲਦੇ ਤੇ ਸਿੱਖ ਵਸੋਂ ਦੇ ਹੋਰ ਸਾਰੇ ਇਲਾਕੇ ਤੁਰੰਤ ਪੰਜਾਬ ਵਿਚ ਆ ਜਾਣ ਅਤੇ ਇਕੋ ਇੰਤਜ਼ਾਮੀਆਂ ਇਕਾਈ ਬਣ ਜਾਣ, ਜਿਸ ਵਿਚ ਸਿੱਖੀ ਤੇ ਸਿੱਖਾਂ ਦੇ ਹਿਤ ਵਿਸ਼ੇਸ਼ ਸੁਰੱਖਿਅਤ ਰਹਿਣ।

ਬਿਨਾ ਕੋਈ ਵੀ ਵਿਉਂਤ ਜਾਂ ਪ੍ਰੋਗਰਾਮ ਦੱਸੇ ਬੜੀ ਹੀ ਚਲਾਕੀ ਨਾਲ ਇਸ ਗੱਲ ਨੂੰ ਇੱਥੇ ਹਮੇਸ਼ਾ ਲਈ ਆਪਣੀਆਂ ਸਿਆਸੀ ਰੋਟੀਆਂ ਸੇਕਣ ਲਈ ਅਕਾਲੀ ਲੀਡਰਸ਼ਿਪ ਅਤੇ ਮਤਾ ਲਿਖਣ ਵਾਲੇ ਬੁੱਧੀਜੀਵੀਆਂ ਨੇ ਖੁੱਲ੍ਹਾ ਰੱਖਿਆ ਹੈ ਕਿ ਉਹ ਇਸ ਹਿੱਤ ਕਰਨਗੇ ਕੀ ? ਜਿਸ ਦਾ ਅਰਥ ਹੈ ਕਿ ਮੌਕਾਪ੍ਰਸਤ ਸਿਆਸਤ ਦਾ ਇਸਤੇਮਾਲ ਕਰਦੇ ਹੋਏ ਜਦੋਂ ਵੀ ਸੱਤਾ ਵਿੱਚ ਨਾ ਹੋਵੇ ਓਦੋਂ ਇਨ੍ਹਾਂ ਮੁੱਦਿਆਂ ਨੂੰ ਚੁੱਕ ਕੇ ਜਜ਼ਬਾਤੀ ਤੌਰ 'ਤੇ ਸਿੱਖਾਂ ਨੂੰ ਮੂਰਖ ਬਣਾਈ ਜਾਓ ਅਤੇ ਆਪਣੀਆਂ ਸਿਆਸੀ ਰੋਟੀਆਂ ਸੇਕੀ ਜਾਓ। ਇਸ ਤੋਂ ਸਿਵਾ ਅਕਾਲੀ ਲੀਡਰਸ਼ਿਪ ਨੇ ਕਦੇ ਵੀ ਆਪਣੀ ਇਸ ਮੰਗ ਅਤੇ ਪੰਜਾਬ ਦੇ ਲੋਕਾਂ ਨਾਲ ਕੀਤੇ ਇਸ ਨਿਮਿਤ ਪ੍ਰਣ ਨੂੰ ਪੂਰਾ ਕਰਨ ਹਿੱਤ ਕੋਈ ਵੀ ਪ੍ਰੋਗਰਾਮ ਨਾ ਉਲੀਕਿਆ ਨਾ ਦਿੱਤਾ ਹੈ। ਅਕਾਲੀ

ਲੀਡਰਸ਼ਿਪ ਦਾ ਇਹੋ ਹੀ ਅਮਲੀ ਆਚਰਣ ਮੇਰੇ ਇਸ ਦਾਵੇ ਦੀ ਪੁਸ਼ਟੀ ਕਰਦਾ ਹੈ ਕਿ ਅਕਾਲੀ ਦਲ ਨੇ ਮੌਕਾਪ੍ਰਸਤੀ ਤੋਂ ਕੰਮ ਲੈਂਦੇ ਹੋਏ ਇਸ ਮੁੱਦੇ ਤੇ ਲੋਕਾਂ ਨੂੰ ਹਮੇਸ਼ਾ ਜਜ਼ਬਾਤੀ ਬਣਾ ਕੇ ਅਤੇ ਉਨ੍ਹਾਂ ਨੂੰ ਮੂਰਖ ਬਣਾ ਕੇ ਵਰਤਣ ਲਈ ਖੁੱਲ੍ਹਾ ਚੱਖਿਆ ਹੋਇਆ ਹੈ।

ਇਹ ਵੀ ਉਚੇਚਾ ਧਿਆਨ ਮੰਗਦੀ ਗੱਲ ਹੈ ਕਿ ਇਸ ਮਦ ਲਈ ਕਦੇ ਵੀ ਕੋਈ ਦੂਜਾ ਫ਼ਿਰਕਾ ਆਪਣੀ ਕੁਰਬਾਨੀ ਦੇਣ ਲਈ ਅੱਗੇ ਨਹੀਂ ਆਇਆ ਹੈ। ਅਕਾਲੀ ਦਲ ਦੀ ਸੱਤਾ ਵਿੱਚ ਭਾਈਵਾਲ ਪਾਰਟੀ ਭਾਜਪਾ ਨੇ ਵੀ ਕਦੇ ਇਸ ਮਦ ਲਈ ਆਪਣਾ ਰਾਜਸੀ ਐਲਾਨਨਾਮਾ ਪੇਸ਼ ਨਹੀਂ ਕੀਤਾ ਹੈ। ਅਕਾਲੀਆਂ ਦੀ ਭਾਈਵਾਲ ਇਸ ਜਮਾਤ ਨੇ ਤਾਂ ਹਮੇਸ਼ਾ ਹੀ ਪੰਜਾਬ ਦੀਆਂ ਹੱਕੀ ਅਤੇ ਸੰਵਿਧਾਨਿਕ ਲੋੜਾਂ, ਮੰਗਾਂ ਅਤੇ ਰਾਜਨੀਤਕ ਅਮਲਾਂ ਤੋਂ ਇਕ ਮਿੱਥੀ ਹੋਈ ਸੋਚੀ ਸਮਝੀ ਦੂਰੀ ਕਾਇਮ ਕੀਤੀ ਹੋਈ ਹੈ ਜੋ ਸਿਰਫ਼ ਪੰਜਾਬ ਦਾ ਖਾਣਾ ਅਤੇ ਅੰਗ੍ਰੇਜ਼ਾਂ ਵਾਂਗ ਹੀ ਪੰਜਾਬ ਦਾ ਲਹੂ ਚੂਸਣਾ ਤੇ ਸ਼ੋਸ਼ਣ ਕਰਨਾ, ਸੱਤਾ ਰਾਹੀਂ ਲੁੱਟਣਾ ਜਾਣਦੀ ਹੈ। ਪੰਜਾਬ ਨੂੰ ਦੇਣਾ ਕੁਝ ਵੀ ਨਹੀਂ ਚਾਹੁੰਦੀ।

ਇਸ ਮਦ ਵਿਚਲੀਆਂ ਲਾਈਨਾਂ "ਇਹ ਇਕ ਇੰਤਜ਼ਾਮੀਆਂ ਇਕਾਈ ਬਣ ਜਾਵੇ" ਅਤੇ "ਜਿਸ ਵਿੱਚ ਸਿੱਖੀ ਅਤੇ ਸਿੱਖਾਂ ਦੇ ਹਿਤ ਵਿਸ਼ੇਸ਼ ਸੁਰੱਖਿਅਤ ਰਹਿਣ" ਤੇ ਖ਼ਾਸ ਤਵੱਜੋ ਦੇਣ ਦੀ ਲੋੜ ਹੈ।

ਜੇ ਮੰਨ ਵੀ ਲਿਆ ਜਾਵੇ ਕਿ ਪੰਜਾਬੋਂ ਬਾਹਰ ਰਹਿ ਗਏ ਇਲਾਕਿਆਂ ਲਈ ਅਕਾਲੀ ਦਲ ਕੁਝ ਵੀ ਨਹੀਂ ਕਰ ਸਕਦਾ ਸੀ ਤਾਂ ਕਿ ਅਕਾਲੀ ਦਲ ਕੀ ਪੰਜਾਬ ਵਿੱਚ ਸੱਤਾ ਵਿੱਚ ਹੁੰਦਿਆ ਪੰਜਾਬ ਨੂੰ ਇਕ ਅਜਿਹੀ ਇੰਤਜ਼ਾਮੀਆਂ ਇਕਾਈ ਬਣਾਉਣ ਵਿੱਚ ਸਮਰੱਥ ਸੀ ਜਾਂ ਨਹੀਂ; ਜਿਸ ਵਿੱਚ ਸਿੱਖੀ ਅਤੇ ਸਿੱਖਾਂ ਦੇ ਹਿਤ ਵਿਸ਼ੇਸ਼ ਤੌਰ 'ਤੇ ਸੁਰੱਖਿਅਤ ਹੋ ਜਾਂਦੇ ? ਜਿਸ ਦਾ ਵਾਦਾ ਅਕਾਲੀ ਦਲ ਆਪਣੀ ਇਸ ਰਾਜਸੀ ਮੰਗ ਦੀ ਮਦ ਨੰਬਰ 'ੳ' ਵਿੱਚ ਖੁੱਲ੍ਹਾ ਖੁੱਲ੍ਹਾ ਕਰਦਾ ਪਿਆ ਹੈ। ਪੰਜਾਬ ਦੇ ਰਾਜਨੀਤਕ ਵਿਸ਼ਲੇਸ਼ਣ ਕਾਰਾਂ, ਸਿੱਖ ਬੁੱਧੀਜੀਵੀਆਂ ਅਤੇ ਮੀਡੀਏ ਨੂੰ ਦਿਆਨਤਦਾਰੀ ਅਤੇ ਇਮਾਨਦਾਰੀ ਨਾਲ ਘੋਖ ਕਰਨੀ ਬਣਦੀ ਸੀ ਜੋ ਇਨ੍ਹਾਂ ਸਮਿਆਂ ਵਿੱਚ ਨਹੀਂ ਕੀਤੀ ਗਈ ਹੈ।

ਸੱਤਾ ਵਿੱਚ ਹੁੰਦੇ ਹੋਏ ਅਕਾਲੀ ਦਲ ਅਜਿਹਾ ਇੰਤਜ਼ਾਮੀਆਂ ਪ੍ਰਬੰਧ ਪੰਜਾਬ ਵਿਧਾਨ ਸਭਾ ਰਾਹੀਂ ਬੜੇ ਹੀ ਸੁਖਾਲੇ ਢੰਗ ਨਾਲ ਕਰ ਸਕਦਾ ਸੀ ਅਤੇ ਜੇ ਚਾਹੇ ਤਾਂ ਹੁਣ ਅੱਜ ਵੀ ਕਰ ਸਕਦਾ ਹੈ। ਜਦ ਅਕਾਲੀ ਦਲ ਦਾ ਸੁਪ੍ਰੀਮੋ ਮੁੱਖ ਮੰਤਰੀ ਸ੍ਰੀ. ਪਰਕਾਸ਼ ਸਿੰਘ ਬਾਦਲ ਆਪਣੇ ਹੀ ਪੁੱਤਰ ਅਤੇ ਅਕਾਲੀ ਦਲ ਦੇ ਪ੍ਰਧਾਨ ਤੇ ਉਪ ਮੁੱਖ ਮੰਤ੍ਰੀ ਸ੍ਰੀ. ਸੁਖਬੀਰ ਸਿੰਘ ਬਾਦਲ ਦੀ 'ਵਿਕਾਸ ਨੂੰ ਮਿਲੀ ਵੋਟ' ਦਲੀਲ ਦੀ ਕਾਟ ਕਰਦੇ ਹੋਏ ਸਪਸ਼ਟ ਕਰਦਾ ਹੈ ਕਿ ਹਰ ਵਰਗ ਨੂੰ ਨਾਲ ਲੈ ਕੇ ਚੱਲਣ ਅਤੇ ਖੁਸ਼ ਕਰਨ ਨਾਲ ਹੀ ਸੱਤਾ ਮੁੜ ਮਿਲੀ ਹੈ ਤਾਂ ਉਨ੍ਹਾਂ ਦੇ ਇਸ ਤੱਥ ਤੋਂ ਬਹੁਤ ਕੁਝ ਪਰਗਟ ਹੁੰਦਾ ਹੈ। ਸ੍ਰੀ ਬਾਦਲ ਦੇ ਪੰਜਾਬ ਵਿੱਚ ਐਨ.ਆਰ.ਆਈ.



ਸੰਮੇਲਨ ਵਿੱਚ 'ਅਜੀਤ' ਅਖ਼ਬਾਰ ਦੇ ਮੁੱਖ ਪੰਨੇ ਤੇ ਫਪੀ ਖ਼ਬਰ ਅਨੁਸਾਰ 6 ਜਨਵਰੀ 2013 ਨੂੰ ਦਿੱਤੇ ਇਸ ਬਿਆਨ ਨੇ ਸ੍ਰੀ ਬਾਦਲ ਦੀ ਉਸ ਆਤਮਾ ਦੀ ਆਵਾਜ਼ ਨੂੰ ਜੱਗ ਜਾਹਿਰ ਕੀਤਾ ਹੈ ਜਿਸ ਨੂੰ ਕਿ ਉਹ ਬੜੇ ਹੀ ਮੀਸਣੇ ਢੰਗ ਨਾਲ ਹਮੇਸ਼ਾ ਹੀ ਲੋਕਾਂ ਤੋਂ ਲੁਕੇ ਕੇ ਰੱਖਦੇ ਆਏ ਹਨ। ਪਹਿਲਾਂ ਸ੍ਰੀ ਬਾਦਲ ਦਾ ਅਖ਼ਬਾਰਾਂ ਵਿੱਚ ਛਪਿਆ ਬਿਆਨ ਪੜ੍ਹਨ ਦੀ ਲੋੜ ਹੈ, ਜੋ ਇੰਝ ਹੈ :

## ਕੀ ਕੀ ਉਚਰੇ ਵੱਡੇ ਬਾਦਲ

ਮੁੱਖ ਮੰਤਰੀ ਪ੍ਰਕਾਸ਼ ਸਿੰਘ ਬਾਦਲ ਨੇ ਜਲੰਧਰ ਵਿੱਚ ਇਹ ਕੁਝ ਕਿਹਾ: "ਮਜੀਦੀਆ ਸਾਹਿਬ ਕਦੇ ਜੇਲ੍ਹ ਗਏ ਹੋ? ਮੈਂ 17 ਸਾਲ ਜੇਲ੍ਹ ਗਿਆ ਹਾਂ। ਪਾਰਟੀ ਦੇ ਸੀਨੀਅਰ ਆਗੂ ਸੁਖਦੇਵ ਸਿੰਘ ਚੀਫ਼ਸਾ, ਬਲਵਿੰਦਰ ਸਿੰਘ ਭੁੰਦਤ ਤੇ ਅਜੀਤ ਸਿੰਘ ਕੋਹਲ ਵੀ ਜੇਲ੍ਹ ਗਏ ਹਨ। ਤੁਹਾਨੂੰ ਤਾਂ ਪੱਕੀ ਪਕਾਈ ਮਿਲ ਗਈ। ਐਨ. ਆਰ. ਆਈ. ਸੰਮੇਲਨ ਦੀ ਕਮਯਾਬੀ 'ਤੇ ਜ਼ਿਆਦਾ ਖੁਸ਼ ਨਾ ਹੋਵੋ। ਇਸ ਨੇ ਸਰਕਾਰ ਨੂੰ ਬਣਾਉਣੀ। ਸਰਕਾਰ ਤਾਂ ਹੇਠਲੇ ਲੋਕਾਂ ਨੇ ਬਣਾਉਣੀ ਹੈ।" ਸੁਖਬੀਰ ਸਿੰਘ ਬਾਦਲ ਵੱਲੋਂ ਦਿੱਤੇ ਗਏ ਜਾ ਰਹੇ ਵਿਕਾਸ ਦੇ ਸੋਹਣਿਆਂ ਦੀ ਡੁਕ ਕੱਢਦਿਆਂ ਮੁੱਖ ਮੰਤਰੀ ਨੇ ਕਿਹਾ, "ਇਕੱਠੇ ਵਿਕਾਸ ਨਾਲ ਹੀ ਵੋਟਾਂ ਨਹੀਂ ਪੈਂਦੀਆਂ। ਹਰ ਫਿਰਕੇ, ਜਾਤ ਤੇ ਵਰਗ ਦੇ ਲੋਕਾਂ ਨੂੰ ਨਾਲ ਲੈ ਕੇ ਚੱਲਣਾ ਪੈਂਦਾ ਹੈ ਤੇ ਸਭਨਾਂ ਲਈ ਕੁੱਝ ਕਰਨਾ ਪੈਂਦਾ ਹੈ। ਤਾਂ ਹੀ ਲੋਕ ਵੋਟਾਂ ਪਾਉਂਦੇ ਹਨ। ਅਸੀਂ ਪਿਛਲੀ ਵਾਰ ਇਹ ਸਭ ਕੁੱਝ ਕੀਤਾ।"

ਇਹ ਬਿਆਨ ਸ. ਬਾਦਲ ਦੀ ਸਿਆਸਤ ਦੀ ਪੂਰੀ ਉਮਰ ਦੇ ਉਸ ਰਹੱਸ ਨੂੰ ਪ੍ਰਗਟਾਉਂਦਾ ਹੈ ਜਿਸ ਰਾਹੀਂ ਉਹ ਸੱਤਾ ਵਿੱਚ ਬਣੇ ਰਹਿੰਦੇ ਹਨ। ਨਾਲ ਹੀ ਨਾਲ ਇਹ ਬਿਆਨ ਸ੍ਰੀ ਬਾਦਲ ਦੇ ਉਸ ਰਹੱਸ ਨੂੰ ਵੀ ਪ੍ਰਗਟ ਕਰਦਾ ਹੈ ਕਿ ਉਹ ਪੂਰੀ ਉਮਰ ਸਿੱਖ ਕੌਮ ਲਈ ਕੁਝ ਵੀ ਅਜਿਹਾ ਨਹੀਂ ਸਨ ਕਰਨਾ ਚਾਹੁੰਦੇ ਜਿਸ ਦਾ ਜ਼ਿਕਰ ਅਨੰਦਪੁਰ ਸਾਹਿਬ ਦੇ ਮਤੇ ਵਿੱਚ ਕੀਤਾ ਗਿਆ ਹੈ। ਉਹ ਆਪਣੀ ਪੂਰੀ ਉਮਰ ਦੀ ਸਿਆਸੀ ਸ਼ਤਰੰਜ ਵਿੱਚ ਨਿਰੰਕਾਰੀਆਂ ਲਈ, ਰਾਧਾ ਸਵਾਮੀਆਂ ਲਈ, ਨਾਮਧਾਰੀਆਂ ਲਈ, ਸਰਸੇ ਵਾਲੇ ਲਈ, ਭਨਿਆਰੇ ਵਾਲੇ ਲਈ, ਆਸ਼ੂ ਤੋਸ਼ ਲਈ, ਆਰ.ਆਰ.ਐਸ. ਲਈ, ਆਸਾ ਰਾਮ ਲਈ, ਨੂਰ ਮਹਿਲੀਏ ਅਤੇ ਡੇਰਾ ਬੱਲਾਂ ਤੇ ਹੋਰ ਦੇਹਧਾਰੀ ਡੇਰੇਦਾਰ ਸਿਖਰਲੀ ਤੇ ਸ਼੍ਰੋਮਣੀ ਪਹਿਲ ਤੇ ਹੀ ਰੱਖਦੇ ਰਹੇ ਹਨ। ਸਿੱਖ ਕੌਮ, ਖ਼ਾਲਸਾ ਪੰਥ ਅਤੇ ਸਿੱਖੀ ਨੂੰ ਸ਼ੋਸ਼ਣ ਲਈ ਵਰਤਨ ਦੇ ਹੀ ਏਜੰਡੇ ਤੇ ਲਗਾਤਾਰ ਚਲਦੇ ਆ ਰਹੇ ਹਨ। ਇਹ ਕਾਰਨ ਹੈ ਕਿ ਸਿੱਖ ਅਤੇ ਸਿੱਖੀ ਤੋਂ ਸਿਵਾ ਸ੍ਰੀ ਬਾਦਲ ਨੇ ਹਰ ਜਾਤ, ਧਰਮ, ਡੇਰੇ, ਸਾਧ ਅਤੇ ਦੇਹਧਾਰੀ ਪਾਖੰਡੀ ਲਈ ਬਹੁਤ ਕੁਝ ਕੀਤਾ ਹੈ ਪਰ ਸਿੱਖ ਅਤੇ ਸਿੱਖੀ ਲਈ ਆਪਣਾ ਉਹ ਕੌਲ ਇਕਰਾਰ ਜੋ ਅਨੰਦਪੁਰ ਸਾਹਿਬ ਮਤੇ ਦੀ ਸਿਆਸੀ ਮੰਗ ਨੰਬਰ ਇਕ ਦੀ 'ੳ' "ਪੰਜਾਬ ਇਕ ਅਜਿਹੀ ਇੰਤਜ਼ਾਮੀਆਂ ਇਕਾਈ ਬਣ ਜਾਵੇ" ਅਤੇ "ਜਿਸ ਵਿੱਚ ਸਿੱਖੀ ਅਤੇ ਸਿੱਖਾਂ ਦੇ ਹਿਤ ਵਿਸ਼ੇਸ਼ ਸੁਰੱਖਿਅਤ ਰਹਿਣ" ਅਨੁਸਾਰ ਕੁਝ ਵੀ ਨਹੀਂ ਕੀਤਾ ਹੈ। ਸ੍ਰੀ ਬਾਦਲ ਨੇ ਅਤੇ ਅਕਾਲੀ ਦਲ



ਨੇ ਲਗਾਤਾਰ ਸਿੱਖਾਂ ਨੂੰ ਵਰਤ ਕੇ ਸਤਾ ਤਾਂ ਹਾਸਲ ਕੀਤੀ ਹੈ ਤੇ ਇੰਝ ਮਿਲੀ ਸਤਾ ਰਾਹੀਂ ਹਰ ਵਾਰ ਹੀ ਸਿੱਖ ਹਿੱਤਾਂ, ਸਿੱਖੀ ਅਤੇ ਪੰਥ ਦਾ ਘਾਣ ਹੀ ਕੀਤਾ ਹੈ।

ਅਕਾਲੀ ਦਲ ਪਾਸ ਗਿਣਾਉਣ ਜੋਗਾ ਇਕ ਵੀ ਅਜਿਹਾ ਕੰਮ ਨਹੀਂ ਹੈ ਜਿਸ ਰਾਹੀਂ ਉਹ ਇਹ ਦਾਵਾ ਕਰ ਸਕੇ ਕਿ ਉਸ ਨੇ ਸਿੱਖ ਹਿੱਤਾਂ ਦੀ ਵਿਸ਼ੇਸ਼ ਰੱਖਿਆ ਲਈ ਪੰਜਾਬ ਸਰਕਾਰ ਦੇ ਮੁਖੀ ਹੁੰਦੇ ਹੋਏ ਕੋਈ ਕੰਮ ਕੀਤਾ ਹੋਵੇ। ਹਾਂ ਸਿੱਖ ਹਿੱਤਾਂ ਅਤੇ ਹੱਕਾਂ ਨੂੰ ਮਾਰ ਮੁਕਾਉਣ ਅਤੇ ਖ਼ਾਲਸਾ ਪੰਥ ਨੂੰ ਸ਼ਿਕਸਤ ਦੇਣ ਲਈ ਕੀਤੇ ਕੰਮਾਂ ਦੀ ਇਕ ਲੰਮੀ ਲਿਸਟ ਮੌਜੂਦ ਹੈ। ਜਿਸ ਦੀ ਗਵਾਹੀ ਵਿੱਚ ਇਹੋ ਮਦ ਅਤੇ ਚਰਚਾ ਕਰ ਰਹੇ ਇਸੇ ਕੌਲ ਇਕਰਾਰ ਨੂੰ ਲਿਆ ਜਾ ਸਕਦਾ ਹੈ ਜੋ ਸਾਰੀ ਸੱਚਾਈ ਨੂੰ ਸਵੈ ਸਿੱਧ ਕਰਦੇ ਹੋਏ ਪਾਠਕਾਂ ਸਨਮੁਖ ਰੱਖਦਾ ਹੈ।

ਸ੍ਰੀ ਬਾਦਲ ਦਾ ਦਿੱਤਾ ਸੱਜਰਾ ਬਿਆਨ ਅਕਾਲੀ ਦਲ ਦੇ ਇਸੇ ਲੁਕਵੇ ਏਜੰਡੇ ਨੂੰ ਹੀ ਪਰਤੱਖ ਕਰਦਾ ਹੈ ਕਿ ਅਕਾਲੀ ਸਿੱਖ ਵੋਟਰ ਨੂੰ ਨਿਹਾਇਤ ਮੂਰਖ ਬਣਾ ਕੇ ਅਤੇ ਮੋਰਚਿਆ ਵਿੱਚ ਘਿਸਾ ਕੇ 'ਜੜ੍ਹ ਅਚੇਤ' ਮਨੋਬਿਰਤੀ ਵਿੱਚ ਲਿਜਾਉਣ ਤੋਂ ਬਾਅਦ ਆਪਣਾ 'ਜਰ ਖਰੀਦ ਗੁਲਾਮ' ਬਣਾ ਕੇ ਸਿਆਸਤ ਵਿੱਚ ਉਤਰੇ ਹੋਏ ਹਨ। ਜੋ ਇਹ ਮੰਨਦੇ ਹਨ ਕਿ ਸਿੱਖ ਵਰਗ ਤੋਂ ਸਿਵਾ ਬਾਕੀ ਹਰ ਵਰਗ ਨੂੰ ਖੁਸ਼ ਕਰਨਾ ਅਤੇ ਉਨ੍ਹਾਂ ਦੇ ਹਿੱਤਾਂ ਦੀ ਰੱਖਿਆ ਕਰਨ ਨਾਲ ਹੀ ਉਨ੍ਹਾਂ ਨੂੰ ਸਤਾ ਮਿਲ ਸਕਦੀ ਹੈ। ਪੰਜਾਬ ਦੇ ਬਹੁਸੰਖਿਅਕ ਵਰਗ 'ਜੱਟ ਸਿੱਖ ਵੋਟਰ' ਨੂੰ ਅਕਾਲੀ ਆਪਣਾ ਖਰੀਦਿਆ ਸੀਰੀ ਮੰਨ ਕੇ ਹੀ ਤੁਰਦਾ ਆ ਰਿਹਾ ਹੈ। ਅਕਾਲੀਆਂ ਦਾ ਵਰਤਾਰਾ ਹੈ ਕਿ ਜਦ ਇਹ 'ਸੀਰੀ' ਕਿਸੇ ਦੂਜੇ ਨਾਲ ਰਲ੍ਹਣ ਲੱਗੇ ਤਾਂ ਇਸ ਨੂੰ ਨਿਜੀ ਗਰਜ਼ਾਂ ਤੇ ਸਵਾਰਥਾਂ ਦੇ ਲਾਲਚ ਦੇ ਕੇ ਆਪਣਾ ਬਣਾ ਲਓ। ਜੇ ਨਾ ਮੰਨੇ ਤਾਂ ਇਸੇ ਦੇ ਹੀ ਧਰਮ ਯੁੱਧ ਵਿੱਚ ਮਰਵਾਉਣ ਤੇ ਖੱਜਲ ਖੁਆਰ ਕਰਵਾ ਦੇਣ ਲਈ ਇਸੇ ਤੋਂ ਹੀ ਮੋਰਚਾ ਲਵਾ ਦਿਓ। ਇਸ ਤੋਂ ਵੱਧ ਇਸ ਨੂੰ "ਕੌਮੀ" ਪੱਧਰ 'ਤੇ ਕੁਝ ਨਾ ਦਿਓ। ਜਾਤੀ ਪੱਧਰ 'ਤੇ ਨਿਜੀ ਗਰਜ਼ਾਂ ਅਤੇ ਸਵਾਰਥਾਂ ਦੇ ਮੁਫ਼ਤ ਖੇਰੀ ਲਾਲੀਪਾਪ ਦੇ ਕੇ ਨਸ਼ੇ ਦੀ ਬੋਤਲ ਵਿੱਚ ਟੁੱਟ ਕਰ ਆਪਣੀਆਂ ਸੱਤਾ ਸਵਾਰਥਾਂ ਦੀਆਂ ਗਰਜ਼ਾਂ ਲਈ ਮੁਸ਼ੱਕਤ ਕਰਵਾਈ ਜਾਓ ਤੇ ਚੋਧਰਾਂ ਦਾ ਹੰਕਾਰੀ ਹਰਾ ਇਨ੍ਹਾਂ ਨੂੰ ਪਾਈ ਜਾਓ। ਕੁਲ ਮਿਲਾ ਕੇ ਅਕਾਲੀ ਦਲ ਨੇ ਖ਼ਾਲਸਾ ਪੰਥ ਨਾਲ ਇਹੋ ਵਰਤਾਰਾ ਬਣਾਇਆ ਹੋਇਆ ਹੈ। ਪੰਜਾਬ ਦੇ ਬਹੁਸੰਖਿਅਕ 'ਜੱਟ ਵੋਟਰ' ਨੇ ਇਸ ਨੂੰ ਸਵੀਕਾਰਿਆ ਹੋਇਆ ਹੈ।

• ਜਿੱਥੋਂ ਤਕ ਅਕਾਲੀ ਦਲ ਦੀ ਸਿਆਸੀ ਮੰਗ ਨੰਬਰ ਇਕ ਦੇ "ਓ" ਦਾ ਪੰਜਾਬੀ ਬੋਲਦੇ ਇਲਾਕਿਆਂ ਸਬੰਧੀ ਪਹੁੰਚ ਦਾ ਤੱਥ ਅਧਾਰਤ ਪੱਖ ਹੈ ਤਾਂ ਉਹ ਇਹ ਹੈ ਕਿ ਅਕਾਲੀ ਦਲ ਨੇ ਇੰਝ ਪੂਰੀ ਸਿੱਖ ਕੌਮ ਨੂੰ ਹਮੇਸ਼ਾਂ ਲਈ ਧੋਖਾ ਦਿੰਦੇ ਰਹਿਣ ਦਾ ਇਕ 'ਹਮੇਸ਼ਾ ਕਾਇਮ ਰਹਿਣ ਵਾਲਾ' ਰਾਹ ਕੱਢਿਆ ਹੋਇਆ ਹੈ। ਇਹ ਹਾੜ ਦੇ ਚੜ੍ਹੇ ਸੂਰਜ ਵਰਗੀ ਸੱਚਾਈ ਹੈ ਕਿ ਭਾਰਤ ਸਰਕਾਰ ਨੇ ਸਿੱਖ ਕੌਮ 'ਤੇ ਬੇ ਭਰੋਸਗੀ ਰੱਖਦੇ ਹੋਏ ਪੰਜਾਬੀ ਸੂਬੇ ਦਾ ਗਠਨ ਇੰਝ ਕੀਤਾ ਕਿ ਇਸ ਨਾਲ

ਘੱਟ ਤੋਂ ਘੱਟ ਇਲਾਕਾ ਪੰਜਾਬ ਨੂੰ ਮਿਲੇ। ਅਜਿਹੀ ਵਿਸ਼ ਭਰਪੂਰ ਸੋਚਣੀ ਤੇ ਕਰਣੀ ਲਈ ਭਾਰਤ ਸਰਕਾਰ ਅਤੇ ਦੇਸ਼ ਨੂੰ ਮੁਆਫ਼ ਨਹੀਂ ਕੀਤਾ ਜਾ ਸਕਦਾ। ਜਦ ਪੰਜਾਬ ਦੀ ਵੰਡ ਹੋਈ ਤਾਂ ਉਸ ਵਕਤ ਸਰਕਾਰ ਕਾਂਗਰਸ ਪਾਰਟੀ ਦੀ ਸੀ ਇਸ ਲਈ ਪੰਜਾਬੀ ਸੂਬੇ ਦੀ ਗ਼ਲਤ ਹੱਦਬੰਦੀ ਲਈ ਇਹ ਸਿਆਸੀ ਜਮਾਤ ਕਾਂਗਰਸ ਮੁੱਖ ਦੇਸ਼ੀ ਸਾਬਤ ਹੁੰਦੀ ਹੈ। ਅੱਜ ਦੀ ਭਾਜਪਾਈ ਲੀਡਰਸ਼ਿਪ ਜੋ ਉਸ ਵਕਤ ਜਨਸੰਘ ਹੁੰਦੀ ਸੀ ਨੇ ਵੀ ਅਕਾਲੀ ਦਲ ਦਾ ਵਿਰੋਧ ਕੀਤਾ ਸੀ। ਇਸ ਨੇ ਹਿੰਦੂਆਂ ਵਿੱਚ ਫ਼ਿਰਕਾਪ੍ਰਸਤੀ ਦੀ ਸਿਖਰ ਲਿਆ ਕੇ ਉਨ੍ਹਾਂ ਨੂੰ ਆਪਣੀ ਮਾਂ ਬੋਲੀ ਪੰਜਾਬੀ ਤੋਂ ਮੁਨਕਰ ਹੋ ਜਾਣ ਲਈ ਲਾਮ ਬੰਦ ਕੀਤਾ ਸੀ ਪਰ ਅਕਾਲੀ ਦਲ ਮੁੱਖ ਮੰਗ ਕਰਤਾ ਸੀ ਤੇ ਉਸ ਵਲੋਂ ਇਸ ਅਨਿਆਂਕਾਰੀ ਵੰਡ ਨੂੰ ਸਵੀਕਾਰ ਕਰਕੇ ਖੁਦ ਧੋਖਾ ਕੀ ਨਹੀਂ ਸੀ ਦਿੱਤਾ ? 1947 ਵਿੱਚ ਆਪਣਾ ਹੱਕ ਜਿਵੇਂ ਗਵਾਉਣ ਤੋਂ ਬਾਅਦ 'ਸਿੱਖ ਹੋਮਲੈਂਡ' ਦੀ ਗੱਲ ਛੇਤਨ ਵਾਲਾ ਅਕਾਲੀ ਦਲ ਮੁੜ ਉਸੇ ਰਾਗ ਨੂੰ ਫਿਰ ਅਲਾਪਣ ਲੱਗ ਗਿਆ ਕਿ ਪੰਜਾਬੀ ਬੋਲਦੇ ਪੰਜਾਬ ਤੋਂ ਖੋਹੇ ਇਲਾਕੇ ਉਹ ਮੁੜ ਪੰਜਾਬ ਨਾਲ ਮਿਲਾਉਣਗੇ !! ਅਕਾਲੀ ਦਲ ਆਪਣੀ ਇਹ 'ਮੰਗ' ਕਿਵੇਂ ਪੂਰੀ ਕਰੇਗਾ ਦਾ ਕੋਈ ਵੀ ਸੰਵਿਧਾਨਿਕ, ਕਾਨੂੰਨੀ ਅਤੇ ਲੋਕਤੰਤਰੀ ਪ੍ਰੋਗਰਾਮ ਆਪਣੇ ਵਲੋਂ ਅਤੇ ਆਪਣੀਆਂ ਬਣਾਈਆਂ ਸਰਕਾਰਾਂ ਵਲੋਂ ਨਹੀਂ ਦੱਸਦਾ ਹੈ। ਜੋ ਕਾਂਗਰਸ ਪਾਰਟੀ ਨਾਲੋਂ ਵੀ ਵੱਡਾ ਧੋਖਾ ਬਣ ਕੇ ਸਾਹਮਣੇ ਆਉਂਦਾ ਹੈ। ਇਹ ਇਸ ਤੱਥ ਨੂੰ ਵੀ ਪ੍ਰਮਾਣਿਤ ਕਰਦਾ ਹੈ ਕਿ ਅਕਾਲੀ ਦਲ ਦੀ ਤਤਕਾਲੀ ਅਤੇ ਵਰਤਮਾਨ ਲੀਡਰਸ਼ਿਪ ਨੇ ਜੋ ਗ਼ਲਤੀ 1947 ਦੀ ਦੇਸ਼ ਵੰਡ ਵੇਲੇ ਕੀਤੀ ਸੀ ਉਸ ਤੋਂ ਵੀ ਉਨ੍ਹਾਂ ਨੇ ਗੁਜ਼ਰੇ 20 ਸਾਲਾਂ ਵਿੱਚ ਕੁਝ ਵੀ ਨਹੀਂ ਸੀ ਸਿੱਖਿਆ ਤਾਂ ਹੀ ਤਾਂ 1966 ਵਿੱਚ ਫਿਰ ਉਸੇ ਤਰ੍ਹਾਂ ਦੀ ਉਸੇ ਹੀ ਲੀਡਰਸ਼ਿਪ ਵਲੋਂ ਉਸੇ ਹੀ ਸਿੱਖ ਕੌਮ ਨਾਲ ਉਹੀ ਹੋਣੀ ਵਰਤਾ ਦਿੱਤੀ ਗਈ ਹੈ। ਜੋ ਤੱਥ ਇਸ ਸੱਚ ਨੂੰ ਵੀ ਸਾਬਤ ਕਰਦਾ ਹੈ ਕਿ ਸਮੁੱਚੀ ਸਿੱਖ ਕੌਮ ਨੇ ਵੀ ਇਨ੍ਹਾਂ ਸਾਲਾਂ ਵਿੱਚ ਆਪਣੀ ਭਵਿੱਖਤ ਸਿਆਸਤ ਦੀ ਦਸ਼ਾ ਤੇ ਦਿਸ਼ਾ 'ਤੇ ਕੋਈ ਵੀ ਆਤਮ ਪੜਚੋਲ ਨਹੀਂ ਸੀ ਕੀਤੀ। ਜੋ ਕੀਤੀ ਹੁੰਦੀ ਤਾਂ ਕੌਮੀ ਪੱਧਰ 'ਤੇ ਸਿੱਖ ਕੌਮ ਨਾਲ ਅਜਿਹਾ ਬਾਰ-ਬਾਰ ਨਾ ਵਾਪਰਦਾ।

ਜਿੱਥੋਂ ਤਕ ਅਕਾਲੀ ਦਲ ਦਾ ਸਵਾਲ ਹੈ ਤਾਂ ਇਹ ਦਲ ਅਤੇ ਇਸ ਦੀ ਲੀਡਰਸ਼ਿਪ ਵੀ ਲਗਾਤਾਰ ਸਿੱਖ ਕੌਮ ਨਾਲ ਇਸ ਮਦ ਨੂੰ ਲੈ ਕੇ ਵਿਸਾਹ ਘਾਤ ਹੀ ਕਰਦੀ ਚਲੀ ਆ ਰਹੀ ਹੈ। ਅਨੰਦਪੁਰ ਸਾਹਿਬ ਦੇ ਮਤੇ ਵਿੱਚ ਜਦ ਇਹ ਪ੍ਰਣ ਕਰਦੇ ਹਨ ਕਿ ਹਰ 'ਸੰਭਵ ਯਤਨ' ਅਤੇ 'ਜਦੋਂ ਜਹਿਦ' ਕਰਨਗੇ ਤਾਂ ਅਕਾਲੀ ਆਪਣੀ ਸਤਾ ਲਈ ਅਤੇ ਚੰਡੀਗੜ੍ਹ ਵਿੱਚ ਮੁੱਖ ਮੰਤਰੀ ਤੇ ਹੋਰ ਮੰਤਰੀਆਂ ਦੀ ਕੁਰਸੀ ਹਾਸਲ ਕਰਨ ਲਈ ਸਿਆਸੀ ਜਦੋਂ ਜਹਿਦ 'ਧਰਮ ਨੂੰ ਢਾਲ ਅਤੇ ਅਧਾਰ' ਬਣਾ ਕੇ ਤਾਂ ਕਰਦੇ ਨਜ਼ਰ ਆਉਂਦੇ ਹਨ ਪਰ ਕਿਤੇ ਵੀ ਆਪਣੇ ਕੀਤੇ ਵਾਅਦਿਆਂ ਅਤੇ ਅਰਦਾਸਾਂ ਨੂੰ ਪੂਰਾ ਕਰਨ ਹਿਤ ਸਿਆਸੀ ਜਦੋਂ ਜਹਿਦ, ਕੋਈ



ਵਿਧਾਨਿਕ ਚਾਰਜੋਈ ਅਤੇ ਕੋਈ ਵੀ ਕਾਨੂੰਨੀ ਕੰਮ ਕਰਦੇ ਨਹੀਂ ਦਿਖਦੇ ਹਨ। ਕੋਈ ਵੀ ਅਕਾਲੀ ਮੁੱਖ ਮੰਤਰੀ ਆਪਣੇ ਦਲ ਦੇ ਏਜੰਡੇ ਵਿੱਚ ਸਿੱਖ ਕੌਮ ਨੂੰ ਦਿੱਤੇ ਭਰੋਸਿਆਂ, ਵਾਅਦਿਆਂ, ਕੌਲ ਇਕਰਾਰਾਂ ਨੂੰ ਪੂਰਾ ਕਰਦੇ ਜਾਂ ਉਨ੍ਹਾਂ ਤੇ ਅਮਲ ਕਰਦੇ ਕਦੇ ਵੀ ਕਿਸੇ ਨੇ ਨਹੀਂ ਵੇਖਿਆ ਹੈ। ਸ੍ਰੀ ਪਰਕਾਸ਼ ਸਿੰਘ ਬਾਦਲ ਪੰਜਵੀਂ ਵਾਰ ਪੰਜਾਬ ਦਾ ਅਕਾਲੀ ਮੁੱਖ ਮੰਤਰੀ ਬਣ ਕੇ ਵੀ ਖੁਦ ਆਪਣੇ ਹੀ ਵਲੋਂ ਅਕਾਲੀ ਦਲ ਦਾ ਨੀਅਤ ਕੀਤਾ ਸਿੱਖ ਏਜੰਡਾ ਅਤੇ 'ਪੰਜਾਬੀ ਬੋਲਦੇ ਇਲਾਕਿਆਂ ਸਬੰਧੀ ਏਜੰਡਾ' ਪੂਰਾ ਕਰਨ ਲਈ ਪੰਜਾਬ ਸਰਕਾਰ ਵਲੋਂ ਬਣਦੀ ਕਾਨੂੰਨੀ ਕਾਰਵਾਈ ਕਰਨ ਤੋਂ ਵੀ ਭਗੋੜਾ ਹੋਇਆ ਫਿਰਦਾ ਹੈ।

ਸਪਸ਼ਟ ਹੀ ਹੈ ਕਿ ਇਸ ਮੰਗ ਨੂੰ ਲੈ ਕੇ ਧਰਮ ਯੁੱਧ ਮੋਰਚਾ ਲਾਉਣਾ ਅਤੇ ਧਰਮ ਯੁੱਧ ਮੋਰਚੇ ਦੀ ਇਹ ਇਕ ਮੰਗ ਬਣਾਉਣਾ ਆਪਣੇ ਆਪ ਵਿੱਚ ਖ਼ਾਲਸਾ ਪੰਥ ਨਾਲ, ਸਿੱਖ ਧਰਮ ਨਾਲ ਅਤੇ ਸਿੱਖੀ ਨਾਲ ਸਿੱਧਾ ਧ੍ਰੋਹ ਨਹੀਂ ਤਾਂ ਫਿਰ ਹੋਰ ਕੀ ਹੈ ? ਸਿੱਖਾਂ ਨੂੰ ਤਹੱਮਲ ਨਾਲ ਸੋਚਣਾ ਚਾਹੀਦਾ ਹੈ ਕਿ ਜੇ ਇਹ ਇਲਾਕੇ ਪੰਜਾਬ ਨਾਲ ਰਲਾ ਵੀ ਦਿੱਤੇ ਜਾਂਦੇ ਹਨ ਤਾਂ ਕੌਮੀ ਪੱਖੋਂ, ਧਰਮ ਪੱਖੋਂ, ਪੰਥਕ ਪੱਖ ਤੋਂ ਅਤੇ ਖ਼ਾਲਸਾ ਪੰਥ ਦੇ ਸਿਧਾਂਤਕ ਪੱਖ ਤੋਂ "ਧਰਮ" ਨੂੰ, "ਸਿੱਖੀ" ਨੂੰ ਕੀ ਵਿਸ਼ੇਸ਼ਤਾ ਜਾਂ ਉੱਚਤਾ ਹਾਸਲ ਹੋਵੇਗੀ ? ਅਤੇ, ਜਦ ਇਹ ਹਾਲੇ ਤਕ ਪੰਜਾਬ ਨਾਲ ਨਹੀਂ ਰਲੇ ਹਨ ਤਾਂ ਸਿੱਖੀ ਨੂੰ ਅਤੇ ਧਰਮ ਨੂੰ, ਪੰਜਾਬ ਨੂੰ ਅਤੇ ਪੰਥ ਨੂੰ ਇਸ ਨਾਲ ਕੀ ਨੁਕਸਾਨ ਹੋਏ ਹਨ ? ਕੀ ਅਕਾਲੀ ਦਲ ਅਤੇ ਬੁੱਧੀਜੀਵੀ ਇਸ ਦਾ ਸਪਸ਼ਟ ਅਤੇ ਸਿੱਧਾ ਜਵਾਬ ਦੇਣਗੇ ?

ਮੇਰੇ ਹਿਸਾਬ ਨਾਲ ਇੰਝ ਹੋਇਆਂ ਵੀ ਸਿੱਖੀ ਨੂੰ ਅਤੇ ਸਿੱਖ ਧਰਮ ਨੂੰ ਕੁਝ ਹਾਸਲ ਨਹੀਂ ਹੁੰਦਾ ਅਤੇ ਜਿੱਥੋਂ ਤਕ ਧਰਮ ਦਾ ਸਬੰਧ ਹੈ ਤਾਂ ਇਨ੍ਹਾਂ ਇਲਾਕਿਆਂ ਦੇ ਪੰਜਾਬ ਨਾ ਕਹਾਉਣ ਨਾਲ ਵੀ ਸਿੱਖ ਧਰਮ ਦਾ ਕੋਈ ਨੁਕਸਾਨ ਨਹੀਂ ਹੁੰਦਾ ? ਸਿੱਖੀ ਦਾ ਸਬੰਧ ਇਲਾਕਿਆਂ ਨਾਲ ਨਹੀਂ ਮਨੁੱਖਾਂ ਵਿਚਲੀ ਮਨੁੱਖਤਾ ਨਾਲ ਹੈ। ਇਸ ਗੱਲ ਨੂੰ ਅਕਾਲੀ ਦਲ ਸਮਝ ਹੀ ਨਹੀਂ ਸਕਿਆ। ਅਕਾਲੀ ਦਲ ਇਹ ਵੀ ਨਹੀਂ ਸਮਝ ਸਕਿਆ ਅਤੇ ਪੰਥ ਨੂੰ ਸਮਝਾ ਸਕਿਆ ਕਿ ਲੋਕਤੰਤਰੀ ਸਮਾਜ ਅਤੇ ਪ੍ਰਬੰਧਕੀ ਦੇਸ਼ ਕਾਲ ਵਿੱਚ ਭੂਗੋਲਿਕ ਹੱਕਾਂ ਅਤੇ ਰਾਜਸੀ ਅਧਿਕਾਰਾਂ ਵਿੱਚ ਵੀ ਜੇ ਪੰਥ ਨੇ 1947 ਵਿੱਚ ਮਾਤ ਖਾਧੀ ਹੈ ਤਾਂ ਉਹ ਵੀ ਮਨੁੱਖਾਂ ਦੀ ਘਟ ਗਿਣਤੀ ਕਰਕੇ ਖਾਧੀ ਹੈ। ਇਲਾਕਿਆਂ ਵਿੱਚ ਤਾਂ ਬਹੁਤ ਵਡੇਰੇ ਭੂਗੋਲਿਕ ਭੂ ਭਾਗ ਵਿੱਚ ਸਿੱਖੀ ਸੀ। ਸਿੱਖ ਵਸੋਂ ਦੀ ਘਣਤਾ ਅਤੇ ਅਬਾਦੀ ਦੀ ਲੋੜ ਸ਼੍ਰੋਮਣੀ ਹੈ, ਜਿਸ ਨੂੰ ਖੇਰਾ ਲਾਇਆ ਜਾ ਰਿਹਾ ਹੈ।

ਜਿੱਥੋਂ ਤਕ ਪੰਜਾਬੀ ਬੋਲਦੇ ਇਲਾਕਿਆਂ ਨੂੰ ਪੰਜਾਬ ਨਾਲ ਰਲ੍ਹਾਉਣ ਦਾ ਸਬੰਧ ਹੈ ਤਾਂ ਅਕਾਲੀ ਦਲ ਵਲੋਂ ਆਪਣੇ ਰਾਜਸੀ ਨਿਸ਼ਾਨੇ ਨਮਿਤ ਪਰਗਟ ਕੀਤੇ ਗਏ ਇਸ ਪ੍ਰਣ ਕਿ ਹਰ 'ਸੰਭਵ ਯਤਨ' ਅਤੇ 'ਜਦੋਂ ਜਹਿਦ' ਕਰਦਾ ਰਹੇਗਾ ਲਈ ਸ਼੍ਰੋਮਣੀ ਲੋੜ ਅਤੇ ਪਹਿਲ ਅਧਾਰਤ ਪਹਿਲਾ ਕੰਮ ਇਹ ਸੀ ਕਿ ਅਕਾਲੀ ਦਲ



ਆਪਣੀ ਇਸ ਮੰਗ ਨੂੰ ਸਿੱਖਾਂ ਦੀ ਬਜਾਏ ਪੂਰੇ ਪੰਜਾਬ ਦੀ ਮੰਗ ਬਣਾਉਂਦਾ। ਆਪਣੀ ਭਾਈਵਾਲ ਜਮਾਤ ਭਾਜਪਾ ਤੋਂ ਵੀ ਇਸ ਹਿੱਤ ਮਤਾ ਪਾਸ ਕਰਾਉਂਦਾ ਅਤੇ ਸੱਤਾ ਵਿੱਚ ਭਾਈਵਾਲੀ ਦੀ ਇਹ ਇਕ ਸ਼ਰਤ ਬਣਾਉਂਦਾ। ਬਾਕੀ ਫਿਰਕਿਆਂ, ਵਰਗਾਂ ਅਤੇ ਖ਼ਾਸ ਕਰ ਹਿੰਦੂ ਜਮਾਤ ਨੂੰ ਇਸ ਦੇ ਹਿੱਤ ਵਿੱਚ ਖੜਾ ਕਰਦਾ। ਇਸ ਵਾਸਤੇ ਅਕਾਲੀ ਦਲ ਨੇ ਕਦੇ ਵੀ ਕੁਝ ਵੀ ਨਹੀਂ ਕੀਤਾ ਹੈ। ਇਸ ਪਾਸੇ ਨਾ ਹੀ ਆਪਣੀ ਕਦੇ ਕੋਈ ਦਿਲਚਸਪੀ ਹੀ ਪ੍ਰਗਟਾਈ ਹੈ। ਇਸ ਨੇ ਅੱਗ ਦੇ ਭਾਂਬੜਾਂ ਵਿੱਚ ਸਿੱਖ ਕੌਮ ਨੂੰ ਹੀ ਬਾਲਣ ਬਣਾ ਕੇ ਵਰਤਿਆ ਹੈ।

ਆਪਣੀ ਇਸ ਮੰਗ ਦੀ ਪੂਰਤੀ ਲਈ ਅਨੰਦਪੁਰ ਸਾਹਿਬ ਦੇ ਮਤੇ ਵਿੱਚ ਇਹ ਮੰਗ ਲਿਖਣ ਤੋਂ ਪਹਿਲਾਂ ਬਣੀ 1967 ਵਿਚਲੀ ਅਕਾਲੀ ਸਰਕਾਰ ਵਲੋਂ ਆਪਣੀ ਇਸ ਮੰਗ ਨੂੰ ਕਾਨੂੰਨੀ ਅਧਾਰ ਅਤੇ ਮਾਣਤਾ ਦਿਲਵਾਉਣ ਹਿਤ ਪੰਜਾਬ ਵਿਧਾਨ ਸਭਾ ਵਿੱਚ ਸਮੁੱਚੇ ਸਦਨ ਵਲੋਂ ਇਸ ਮੰਗ ਦੇ ਹੱਕ ਵਿੱਚ ਪੰਜਾਬ ਸਰਕਾਰ ਵਲੋਂ ਇਕ ਸਰਕਾਰੀ ਬਿਲ ਪਾਸ ਕਰਵਾ ਕੇ ਭਾਰਤ ਸਰਕਾਰ ਨੂੰ ਭੇਜਣਾ ਚਾਹੀਦਾ ਸੀ। ਜੇ ਅਕਾਲੀ ਅਨੰਦਪੁਰ ਸਾਹਿਬ ਮਤਾ ਲਿੱਖਣ ਤੋਂ ਪਹਿਲਾਂ ਅਜਿਹੀ ਮੰਗ ਕਰਦੇ ਪਏ ਸਨ ਤਾਂ ਉਨ੍ਹਾਂ ਨੇ ਆਪਣੀ ਬਣੀ ਸਰਕਾਰ ਵੇਲੇ ਇੰਝ ਕਿਉਂ ਨਹੀਂ ਕੀਤਾ ? ਇਹ ਅਕਾਲੀ ਸਿਆਸਤ ਦੇ ਮਰਦਾਊਪਣ ਦੀ ਨਹੀਂ 'ਮੁਰਦਾਪਣ' ਦੀ ਨਿਸ਼ਾਨੀ ਹੈ। ਜੇ ਅਕਾਲੀ ਦਲ ਆਪਣੀ ਇਸ ਮੰਗ ਪ੍ਰਤੀ ਵਾਕੇ ਹੀ ਗੰਭੀਰ ਸੀ ਤਾਂ 1970 ਵਿੱਚ ਸ੍ਰੀ ਪਰਕਾਸ਼ ਸਿੰਘ ਬਾਦਲ ਦੇ ਮੁੱਖ ਮੰਤ੍ਰੀ ਹੁੰਦਿਆਂ ਇੰਝ ਕੀਤਾ ਜਾਣਾ ਚਾਹੀਦਾ ਸੀ। ਸਿੱਖਾਂ ਨੂੰ ਮਾਣਤਾ ਦਿਲਵਾਉਣ ਲਈ ਇਕ ਮੁੱਖ ਮੰਤਰੀ ਨੂੰ ਸੰਵਿਧਾਨ ਫਾਡਨ ਅਤੇ ਸਾਡਨ ਦੀ ਕੀ ਲੋੜ ਸੀ ? ਹੁਣ ਅਨੰਦਪੁਰ ਮਤਾ ਪਾਸ ਹੋਣ ਤੋਂ ਬਾਅਦ ਇਕੱਲੇ ਬਾਦਲ ਵਲੋਂ ਚਾਰ ਵਾਰ ਅਤੇ ਕੁਲ ਪੰਜ ਵਾਰ ਪੰਜਾਬ ਵਿੱਚ ਸਰਕਾਰ ਬਣਾ ਲਏ ਜਾਣ ਦੇ ਬਾਵਜੂਦ ਅਕਾਲੀ ਦਲ ਨੇ ਇੰਝ ਆਪਣਾ ਪ੍ਰਣ ਪੂਰਾ ਕਰਨ ਦਾ ਸਿਆਸੀ ਧਰਮ ਕਿਉਂ ਨਹੀਂ ਨਿਭਾਇਆ ਹੈ ? ਇਸ ਨਿਮਿਤ ਲੋੜੀਂਦਾ ਵਿਧਾਨਿਕ ਮਤਾ ਪੰਜਾਬ ਵਿਧਾਨ ਸਭਾ ਵਿੱਚ ਅਕਾਲੀ ਦਲ ਹੁਣ ਵੀ ਕਿਉਂ ਨਹੀਂ ਪਾਸ ਕਰਾਉਂਦਾ ? ਹੁਣ ਅਕਾਲੀ ਦਲ ਨੂੰ ਕੌਣ ਰੋਕਦਾ ਹੈ ? ਇਹ ਉਹ ਤੱਥ ਅਤੇ ਪ੍ਰਤੱਖ ਸਵਾਲ ਹਨ ਜਿਹੜੇ ਅਕਾਲੀ ਦਲ ਨੂੰ ਦੋਸ਼ੀ ਬਣਾ ਕੇ ਕਟਹਿਰੇ ਵਿੱਚ ਖੜ੍ਹਾ ਕਰਕੇ ਕਸੂਰਵਾਰ ਠਹਿਰਾਉਂਦੇ ਹਨ।

ਜੇ ਅਕਾਲੀ ਦਲ ਦੀ ਲੀਡਰਸ਼ਿਪ ਚਾਹੇ ਤਾਂ ਉਹ ਹੁਣ ਵੀ ਬਹੁਤ ਕੁਝ ਕਰ ਸਕਦੀ ਹੈ। ਜਿਸ ਲਈ ਉਹ ਪੰਜਾਬ ਸਰਕਾਰ ਵਿੱਚ ਬਤੌਰ ਸਤਾਧਾਰੀ ਧਿਰ ਦੇ ਸਮਰੱਥ ਹੈ ਅਤੇ ਇੰਝ ਕਰਨਾ ਉਸ ਦਾ "ਰਾਜ ਧਰਮ" ਬਣਦਾ ਹੈ। ਜਿਸ ਨਿਮਿਤ ਅਕਾਲੀ ਲੀਡਰਸ਼ਿਪ ਨੂੰ ਹੁਣ ਕਿਸੇ ਪਾਸੇ ਤੋਂ ਵੀ 'ਰਾਜ ਭਾਗ' ਖੁਸ਼ ਜਾਣ ਦਾ ਕੋਈ ਵੀ ਖ਼ਤਰਾ ਨਹੀਂ ਹੈ। ਕੇਂਦਰ ਵੀ ਇਸ ਮੁੱਦੇ ਤੇ ਪੰਜਾਬ ਸਰਕਾਰ ਨੂੰ ਬਰਤਰਫ਼ ਕਰਕੇ ਗਵਰਨਰੀ ਰਾਜ ਲਾਗੂ ਨਹੀਂ ਕਰ ਸਕਦਾ। ਇਸ ਹਿੱਤ

ਅਕਾਲੀ ਦਲ ਨੂੰ ਪੰਜਾਬ ਵਿਧਾਨ ਸਭਾ ਵਿੱਚ ਆਪਣੀ ਇਸ ਮੰਗ ਨੂੰ ਵਿਧਾਨਿਕ ਅਤੇ ਸੰਵਿਧਾਨਿਕ ਅਧਾਰ ਪ੍ਰਦਾਨ ਕਰਾ ਲੈਣਾ ਚਾਹੀਦਾ ਹੈ ਜਾਂ ਫਿਰ, ਪੰਜਾਬ ਸਰਕਾਰ ਦੀ ਮੰਤਰੀ ਪਰਿਸ਼ਦ ਵਲੋਂ ਇਕ ਮਤਾ ਪਾਸ ਕਰਵਾ ਕੇ ਉਸ ਨੂੰ ਗਜ਼ਟ ਕਰ ਕੇ ਪੰਜਾਬ ਦੇ ਹੱਕਾਂ ਤੇ ਪਹਿਰਾ ਦੇਣਾ ਚਾਹੀਦਾ ਹੈ। ਆਖਿਰ ਲੋਕਤੰਤਰ ਵਿੱਚ ਜੇ ਸਰਕਾਰ ਲੋਕਾਂ ਦੀਆਂ ਲੋੜਾਂ ਨੂੰ ਪੂਰਾ ਕਰਨ ਹਿੱਤ ਕਾਨੂੰਨ ਅਤੇ ਵਿਧਾਨ ਹੀ ਨਹੀਂ ਘੜ ਸਕਦੀ ਤਾਂ ਸਰਕਾਰ ਦਾ ਹੋਰ ਕੰਮ ਕੀ ਹੈ ? ਫਿਰ ਸਕਾਰ ਦੀ ਲੋੜ ਹੀ ਕੀ ਹੈ ?

ਇਸ ਹਿੱਤ ਅਕਾਲੀ ਦਲ ਪੰਜਾਬ ਦੇ ਹਰ ਵਰਗ ਵਿੱਚ ਆਮ ਸਹਿਮਤੀ ਨਹੀਂ ਬਣਾ ਸਕਿਆ। ਇਕ ਇਲਾਕਾਈ ਰਾਜਸੀ ਅਤੇ ਸੰਸਕ੍ਰਿਤਕ ਮੰਗ ਨੂੰ ਵੀ ਇਸ ਨੇ 'ਸਿੱਖੀ' ਦੀ ਗ਼ਲਤ ਰੰਗਤ ਦੇ ਕੇ ਸਿੱਖਾਂ ਦਾ ਸਿੱਖ ਧਰਮ ਦਾ ਅਤੇ ਸਿੱਖੀ ਸਿਧਾਂਤਾਂ ਦਾ ਖੁਲੇਆਮ ਸ਼ੋਸ਼ਣ ਕੀਤਾ ਹੈ ਜਿਸ ਨਾਲ ਸਿੱਖਾਂ ਪ੍ਰਤੀ ਭਾਰਤ ਵਿੱਚ ਵੈਰ ਭਾਓ ਪੈਦਾ ਕਰਵਾਇਆ ਗਿਆ ਹੈ।

ਆਪਣੀ ਇਸ ਮਦ ਵਿੱਚ ਜਿਹੜੀ ਇਕ ਹੋਰ ਨਾ ਬਖਸ਼ਣਯੋਗ ਵੱਡੀ ਗ਼ਲਤੀ ਅਕਾਲੀ ਦਲ ਨੇ ਕੀਤੀ ਉਹ ਇਹ ਸੀ ਕਿ ਪੰਜਾਬੀ ਸੂਬਾ ਬਣਨ ਤੋਂ ਬਾਅਦ ਹੀ ਜਦ ਅਕਾਲੀ ਦਲ ਉਸੇ ਵੇਲੇ ਹੀ ਕਹਿਣ ਲੱਗ ਗਿਆ ਸੀ ਕਿ 'ਲੰਗੜਾ ਲੂਲਾ' ਸੂਬਾ ਨਹੀਂ 'ਸੂਬੀ' ਦਿੱਤੀ ਹੈ ਤਾਂ ਇਸ ਦੇ ਪਹਿਲੇ ਹੀ ਮੁੱਖ ਮੰਤ੍ਰੀ, ਜਿਹੜੇ ਕਿ ਖੁਦ ਜੱਜ ਸਨ ਅਤੇ ਸਭ ਕਾਨੂੰਨੀ ਅਤੇ ਸੰਵਿਧਾਨਿਕ ਦਾਅ ਪੇਚ ਅਤੇ ਲੋੜਾਂ ਨੂੰ ਸਮਝਦੇ ਸਨ, ਜਸਟਿਸ ਗੁਰਨਾਮ ਸਿੰਘ ਨੂੰ ਫਿਰ ਮੁੱਖ ਮੰਤ੍ਰੀ ਬਣਦੇ ਸਾਰ ਹੀ ਪੰਜਾਬ ਵਿਧਾਨ ਸਭਾ ਵਿੱਚ ਮਤਾ ਲਿਆ ਕੇ ਕੀਤੀ ਗਈ ਹਦ ਬੰਦੀ ਨੂੰ ਰੱਦ ਕਰਨਾ ਚਾਹੀਦਾ ਸੀ ਤਾਂ ਜੋ ਸੰਵਿਧਾਨਿਕ ਅਤੇ ਵਿਧਾਨਿਕ ਅਧਾਰ 'ਤੇ ਪੰਜਾਬ ਦੇ ਇਲਾਕਾਈ ਹੱਕਾਂ ਤੇ ਪਹਿਰਾ ਦਿੱਤਾ ਜਾ ਸਕਦਾ ਅਤੇ ਉਨ੍ਹਾਂ ਨੂੰ ਕੌਮਾਂਤਰੀ ਪੱਧਰ 'ਤੇ ਪੂਰਾ ਕਰਾਉਣ ਦਾ ਸੰਵਿਧਾਨਿਕ ਬੰਨ੍ਹ ਮਾਰਿਆ ਜਾ ਸਕਦਾ। ਇਸੇ ਦੇ ਨਾਲ ਹੀ ਉਨ੍ਹਾਂ ਵਲੋਂ ਅਕਾਲੀ ਦਲ ਪੰਜਾਬ ਦੇ ਲੋਕਾਂ ਵਲੋਂ ਕਿਹੋ ਜਿਹਾ ਪੰਜਾਬੀ ਸੂਬਾ ਚਾਹੁੰਦਾ ਹੈ ਇਸ ਦਾ ਵਿਸਥਾਰ ਦੇ ਕੇ ਇਕ ਸੰਵਿਧਾਨਿਕ ਮਤਾ ਪਾਸ ਕਰਨਾ ਚਾਹੀਦਾ ਸੀ ਜੋ ਭਾਰਤ ਸਰਕਾਰ ਨੂੰ ਪੰਜਾਬ ਵਿਧਾਨ ਸਭਾ ਵਲੋਂ ਭੇਜਿਆ ਜਾਂਦਾ। ਅਜਿਹਾ ਨਾ ਕਰਕੇ ਅਕਾਲੀ ਦਲ ਨੇ ਪੰਜਾਬ ਨਾਲ ਆਮ ਤੌਰ 'ਤੇ ਅਤੇ ਸਿੱਖ ਕੌਮ ਨਾਲ ਖ਼ਾਸ ਤੌਰ ਤੇ ਮਿੱਥ ਕੇ ਧੌਖਾ ਕੀਤਾ ਹੈ। ਇਸ ਧੌਖੇ ਬਾਜ਼ੀ ਲਈ ਸਿੱਧੀ ਜ਼ਿੰਮੇਵਾਰੀ ਜਿੱਥੇ ਅਕਾਲੀ ਦਲ, ਇਸ ਦੇ ਪ੍ਰਧਾਨ ਅਤੇ ਵਰਕਿੰਗ ਕਮੇਟੀ ਦੀ ਬਣਦੀ ਹੈ ਉੱਥੇ ਹੀ ਸਰਕਾਰੀ ਤੌਰ 'ਤੇ ਇਸ ਦੀ ਵਿਧਾਨਿਕ ਅਤੇ ਕਾਨੂੰਨੀ ਜ਼ਿੰਮੇਵਾਰੀ ਅਤੇ ਜਵਾਬਦੇਹੀ ਜਸਟਿਸ ਗੁਰਨਾਮ ਸਿੰਘ, ਸ੍ਰੀ. ਲਛਮਨ ਸਿੰਘ ਗਿੱਲ, ਸ੍ਰੀ. ਸੁਰਜੀਤ ਸਿੰਘ ਬਰਨਾਲਾ ਅਤੇ ਸ੍ਰੀ. ਪਰਕਾਸ਼ ਸਿੰਘ ਬਾਦਲ ਦੀ ਹੀ ਬਣਦੀ ਹੈ। ਪੰਜਾਬੀ ਸੂਬਾ ਬਣਨ ਤੋਂ ਬਾਅਦ ਇਹ ਚਾਰੋਂ ਲੀਡਰ ਹੀ ਅਕਾਲੀ ਦਲ ਵਲੋਂ ਪੰਜਾਬ ਦੇ ਮੁੱਖ ਮੰਤਰੀ ਅਨੰਦਪੁਰ ਸਾਹਿਬ ਮਤਾ ਪਾਸ ਹੋਣ ਤੋਂ



ਪਹਿਲਾਂ ਅਤੇ ਉਪਰੰਤ ਬਣਦੇ ਰਹੇ ਹਨ ਅਰਥਾਤ 1967 ਤੋਂ ਲੈ ਕੇ 1977 ਤਕ ਇਨ੍ਹਾਂ ਮੁੱਖ ਮੰਤਰੀਆਂ ਨੇ ਹੀ ਪੰਜਾਬ ਦੀ ਹੱਦਬੰਦੀ ਸਬੰਧੀ ਕੋਈ ਵਿਧਾਨਿਕ ਠੋਸ ਅਤੇ ਲੋੜੀਂਦੀ ਕਾਰਵਾਈ ਨਾ ਕਰਕੇ ਬਈਮਾਨੀ ਹੀ ਨਹੀਂ ਸਗੋਂ ਸਿੱਧੀ ਵਾਦਾ ਖਿਲਾਫ਼ੀ, ਧੋਖੇਬਾਜ਼ੀ ਅਤੇ ਗੱਦਾਰੀ ਕੀਤੀ ਹੈ।

ਪਾਠਕਾਂ ਨੂੰ ਹਮੇਸ਼ਾ ਇਹ ਚੇਤਾ ਰੱਖਣਾ ਚਾਹੀਦਾ ਹੈ ਕਿ ਅਕਾਲੀ ਦਲ ਵਲੋਂ ਅਨੰਦਪੁਰ ਸਾਹਿਬ ਦਾ ਮਤਾ ਓਦੋਂ ਪਾਸ ਕੀਤਾ ਗਿਆ ਜਦੋਂ ਇਸ ਦੀ ਪੰਜਾਬ ਅੰਦਰ ਸਰਕਾਰ ਸੀ ਅਤੇ ਇਸ ਪਾਸ ਪੰਜਾਬ ਵਿਧਾਨ ਸਭਾ ਵਿੱਚ ਬਹੁਮਤ ਸੀ। ਚੰਡੀਗੜ੍ਹ ਵਿੱਚ ਸਤਾ ਵਿੱਚ ਅਕਾਲੀ ਦਲ ਦਾ ਮੁੱਖ ਮੰਤਰੀ ਸ੍ਰੀ. ਪ੍ਰਕਾਸ਼ ਸਿੰਘ ਬਾਦਲ ਸੀ। ਅਨੰਦਪੁਰ ਸਾਹਿਬ ਮਤਾ ਪਾਸ ਹੋਣ ਤੋਂ ਪਹਿਲਾਂ ਅਤੇ ਪੰਜਾਬੀ ਸੂਬਾ ਬਣਨ ਤੋਂ ਬਾਅਦ ਓਦੋਂ ਵੀ ਦੋ ਵਾਰ ਮੁੱਖ ਮੰਤਰੀ ਬਣ ਚੁਕੇ ਸ੍ਰੀ. ਪ੍ਰਕਾਸ਼ ਸਿੰਘ ਬਾਦਲ ਦੀ ਆਪਣੀ ਪਾਰਟੀ ਦੇ ਦਿੱਤੇ ਲੋਕਤੰਤਰੀ ਵਚਨ ਨੂੰ ਪੂਰਾ ਕਰਨ ਦੀ ਪਹਿਲੀ ਅਤੇ ਸ਼੍ਰੋਮਣੀ ਜਿੰਮੇਵਾਰੀ ਬਣਦੀ ਸੀ। ਅਜਿਹਾ ਨਹੀਂ ਕਿਹਾ ਜਾ ਸਕਦਾ ਕਿ ਸ੍ਰੀ ਬਾਦਲ ਨੂੰ ਇਸ ਦੀ ਅਕਲ ਨਹੀਂ ਸੀ। ਅਕਾਲੀ ਦਲ ਨੂੰ ਅਤੇ ਇਸ ਦੇ ਮੁੱਖ ਮੰਤਰੀ ਸ੍ਰੀ. ਬਾਦਲ ਨੂੰ ਪੰਜਾਬ ਵਿਧਾਨ ਸਭਾ ਅਤੇ ਪੰਜਾਬ ਸਰਕਾਰ ਦੀ ਤਾਕਤ ਦਾ ਸਹੀ ਅੰਦਾਜ਼ਾ, ਤਜ਼ਰਬਾ ਅਤੇ ਲੋੜੀਂਦੀ ਮੁਹਾਰਤ ਦਾ ਬਹੁਤ ਵੱਡਾ ਤਜ਼ਰਬਾ ਅਤੇ ਸਰਕਾਰ ਤੇ ਪਕੜ ਅਕਾਲੀ ਦਲ ਪਾਸ ਸੀ। ਇਹ ਇਸ ਗੱਲ ਤੋਂ ਵੀ ਵਾਕਫ਼ ਸੀ ਕਿ ਕਿਵੇਂ ਸੂਬਾ ਸਰਕਾਰ ਰਾਹੀਂ ਸੂਬੇ ਦੀਆਂ ਵਿਧਾਨਿਕ ਅਤੇ ਲੋਕਤੰਤਰੀ ਮੰਗਾਂ ਪੂਰੀਆਂ ਕਰਵਾਈਆਂ ਜਾਂਦੀਆਂ ਹਨ। ਇਸ ਕਰਕੇ ਸ੍ਰੀ. ਬਾਦਲ ਨੂੰ ਅਕਾਲੀ ਦਲ ਵਲੋਂ ਪਾਸ ਕੀਤੇ ਗਏ ਅਨੰਦਪੁਰ ਸਾਹਿਬ ਦੇ ਮਤੇ ਵਿੱਚ ਦਿੱਤੇ ਗਏ ਰਾਜਸੀ ਨਿਸ਼ਾਨੇ ਦੇ ਵਚਨ ਨੂੰ ਸਰਕਾਰੀ ਪੱਧਰ 'ਤੇ ਪੂਰਾ ਕਰਾਉਣ ਅਤੇ ਕਰਕੇ ਦੇਣ ਦੀ ਪਹਿਲੀ ਅਤੇ ਆਖਰੀ ਜਿੰਮੇਵਾਰੀ ਬਣਦੀ ਸੀ। ਜਿਸ ਫ਼ਰਜ਼ ਨੂੰ ਪੂਰਾ ਕਰਨਾ ਸ੍ਰੀ. ਪ੍ਰਕਾਸ਼ ਸਿੰਘ ਬਾਦਲ ਦਾ ਰਾਜਸੀ, ਸਤਾ ਧਰਮ ਸੀ ਜੋ ਉਨ੍ਹਾਂ ਕਦੇ ਵੀ ਪੂਰਾ ਨਹੀਂ ਕੀਤਾ। ਅਕਾਲੀ ਦਲ ਦੀ ਲੀਡਰਸ਼ਿਪ ਜੋ ਚਾਹੇ ਤਾਂ ਹੁਣ ਵੀ ਅਜਿਹਾ ਕਰ ਸਕਦੀ ਹੈ ਕਿਉਂਕਿ ਵਰਤਮਾਨ ਵਿੱਚ ਵੀ ਸਰਕਾਰ ਅਕਾਲੀ ਦਲ ਦੀ ਹੀ ਹੈ ਤੇ ਮੁੱਖ ਮੰਤਰੀ ਵੀ ਸ੍ਰੀ ਪ੍ਰਕਾਸ਼ ਸਿੰਘ ਬਾਦਲ ਹੀ ਹਨ। ਕਿੰਨੀ ਵੱਡੀ ਨਿਰਦਇਤਾ ਭਰਪੂਰ ਸੱਚਾਈ ਹੈ ਕਿ ਅਨੰਦਪੁਰ ਸਾਹਿਬ ਦੇ ਮਤੇ ਦੇ ਪਾਸ ਹੋਣ ਸਮੇਂ ਸੂਬੇ ਵਿੱਚ ਅਕਾਲੀ ਸਰਕਾਰ ਸ੍ਰੀ. ਪ੍ਰਕਾਸ਼ ਸਿੰਘ ਬਾਦਲ ਦੀ ਸੀ ਅਤੇ ਅੱਜ ਵੀ ਸਰਕਾਰ ਅਤੇ ਪੰਜਾਬ ਵਿਧਾਨ ਸਭਾ ਵਿੱਚ ਸਤਾ ਧਾਰੀ ਧਿਰ ਅਕਾਲੀ ਦਲ ਹੀ ਹੈ ਤੇ ਮੁੱਖ ਮੰਤਰੀ ਫਿਰ ਸ੍ਰੀ ਪ੍ਰਕਾਸ਼ ਸਿੰਘ ਬਾਦਲ ਹੀ ਹਨ। ਕੀ ਉਹ ਆਪਣੀ ਪਾਰਟੀ ਦੀ, ਅਕਾਲੀ ਲੀਡਰਸ਼ਿਪ ਦੀ ਅਤੇ ਸਰਕਾਰ ਦੀ ਵਚਨਬੱਧਤਾ ਅਤੇ ਵਿਸ਼ਵਾਸਯੋਗਤਾ ਨੂੰ ਕਾਇਮ ਕਰਨ ਲਈ ਹੁਣ ਵੀ ਅਨੰਦਪੁਰ ਸਾਹਿਬ ਦੇ ਮਤੇ ਨੂੰ ਹੂ-ਬ-ਹੂ ਪੰਜਾਬ ਵਿਧਾਨ ਸਭਾ ਵਿੱਚ ਪਾਸ ਕਰਵਾਉਣਗੇ ? ਜਾਂ ਜਿਹੜੇ ਸਿੱਖ ਵੋਟਰ, ਜਿਹੜਾਂ ਅਕਾਲ ਤਖ਼ਤ, ਜਿਹੜੇ ਪੰਜ



ਸਿੰਘ ਸਾਹਿਬਾਨ, ਸਿੱਖ ਕੌਮ ਦਾ ਖਾ ਕੇ, ਗੁਰੂ ਕੀ ਗੋਲਕ ਤੋਂ ਜ਼ਿੰਦਗੀ ਹੰਡਾ ਕੇ ਵੀ ਜਿਹੜੇ ਪੰਜ ਪਿਆਰੇ ਇਸ ਮੁੱਖ ਮੰਤਰੀ ਨੂੰ "ਫਖਰ-ਏ-ਕੌਮ" ਦਾ ਖਿਤਾਬ ਦਿੰਦੇ ਹਨ ਉਹ ਇਸ ਤੋਂ "ਅਨੰਦਪੁਰ ਮਤੇ ਨੂੰ ਪੂਰਾ ਕਰਾਉਣ ਲਈ" ਸ੍ਰੀ ਅਕਾਲ ਤਖ਼ਤ ਤੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਸਨਮੁਖ ਕੀਤੀਆਂ ਅਰਦਾਸਾਂ ਨੂੰ ਪੂਰਾ ਕਰਾਉਣ ਲਈ "ਸਿੱਖ ਕੌਮ ਅਤੇ ਖ਼ਾਲਸਾ ਪੰਥ" ਦੇ ਹਿੱਤ 'ਚ ਇਸ ਲੀਡਰ ਤੋਂ ਅਰਦਾਸਾਂ ਪੂਰੀਆਂ ਕਰਵਾਉਣ ਲਈ ਕੋਈ ਠੋਸ ਕਦਮ ਚੁੱਕਣਗੇ ?

ਤੱਥ ਗਵਾਹੀ ਭਰਦੇ ਹਨ ਕਿ ਅਕਾਲੀ ਦਲ ਦੀ ਵਿਧਾਇਕਾ ਨੇ, ਅਕਾਲੀ ਦਲ ਦੀ ਸਰਕਾਰ ਨੇ ਅਤੇ ਅਕਾਲੀ ਦਲ ਦੇ ਕਿਸੇ ਵੀ ਐਮ.ਐਲ.ਏ. ਨੇ ਪੰਜਾਬ ਵਿਧਾਨ ਸਭਾ ਵਿੱਚ "ਅਨੰਦਪੁਰ ਸਾਹਿਬ ਦੇ ਮਤੇ" ਦੀ ਭਾਵਨਾ ਅਨੁਰੂਪ ਅਤੇ ਮਤੇ ਵਿੱਚ ਦਰਜ ਹੂ-ਬ-ਹੂ ਲਿਖੇ ਲਫ਼ਜ਼ਾਂ ਵਿੱਚ ਇਕ ਵੀ ਬਿੱਲ ਲਿਆਉਣ ਦੀ ਜੁਰਅਤ ਨਹੀਂ ਦਿਖਾਈ ਹੈ। ਅਕਾਲੀ ਦਲ ਪੰਜਾਬ ਦੇ ਲੋਕਾਂ ਨੂੰ, ਪੰਥ ਨੂੰ ਹਮੇਸ਼ਾਂ ਹੀ ਧੋਖਾ ਦਿੰਦੇ ਹੋਏ ਆਪਣੇ ਹੀ ਵਲੋਂ ਪਾਸ ਕੀਤੇ ਮਤੇ ਅਤੇ ਉਸ ਮੁਤਾਬਕ ਦਿੱਤੇ ਵਚਨਾਂ ਤੋਂ ਭਗੋੜਾ ਹੁੰਦਾ ਆ ਰਿਹਾ ਹੈ। ਵਰਤਮਾਨ ਮੁੱਖ ਮੰਤਰੀ ਸ੍ਰੀ ਪਰਕਾਸ਼ ਸਿੰਘ ਬਾਦਲ ਚਾਹੇ ਤਾਂ ਖ਼ਾਲਸਾ ਪੰਥ ਨਾਲ ਕੀਤੀਆਂ ਗੱਦਾਰੀਆਂ ਅਤੇ ਬੇਵਫਾਈਆਂ ਦੀ ਸਮੁੱਚੀ ਅਕਾਲੀ ਵਿਰਾਸਤ ਦੇ ਕਲੰਕ ਨੂੰ ਧੋ ਸਕਦਾ ਹੈ। ਅਕਾਲੀਆਂ ਪਾਸ ਖਰਾ ਸਮਾਂ ਹੈ ਕਿ ਉਹ ਆਪਣੀ ਹੀ ਜ਼ਮੀਰ ਅੱਗੇ ਆਪਣੇ ਕਲੰਕ ਨੂੰ ਮਿਟਾ ਸਕਦੇ ਹਨ। ਮੈਨੂੰ ਇਸ ਦੀ ਉੱਕਾ ਹੀ ਆਸ ਨਹੀਂ ਹੈ ਕਿਉਂਕਿ ਅਕਾਲੀ ਦਲ ਦਾ ਏਜੰਡਾ ਪੰਥ ਦਾ ਭਲਾ ਕਰਨਾ ਨਹੀਂ ਸਗੋਂ ਪੰਥ ਨੂੰ ਖੋਰਾ ਲਾਉਣਾ ਹੀ ਲਗਾਤਾਰ ਚਲਦਾ ਅਤੇ ਸਾਬਤ ਹੁੰਦਾ ਚਲਾ ਆ ਰਿਹਾ ਹੈ।

ਬਹੁਤ ਜ਼ਿਆਦਾ ਅਫਸੋਸ ਇਸ ਗੱਲ ਦਾ ਹੈ ਕਿ ਪੰਜਾਬ ਵਿਧਾਨ ਸਭਾ ਅਤੇ ਭਾਰਤ ਦੀ ਸੰਸਦ ਵਿੱਚ ਇਸ ਅਨੰਦਪੁਰ ਸਾਹਿਬ ਮਤੇ ਦੇ ਦਿਮਾਗ ਕਹੇ ਜਾਂਦੇ ਪੰਥ ਦੇ ਨਾਮਵਰ ਵਿਦਵਾਨ ਸਿਰਦਾਰ ਕਪੂਰ ਸਿੰਘ ਵੀ ਚੁੱਪ ਹੀ ਰਹੇ ਹਨ। ਇਨ੍ਹਾਂ ਤੱਥਾਂ ਦੇ ਅਧਾਰ 'ਤੇ ਬਿਨਾਂ ਕੋਈ ਦੂਸ਼ਣ ਲਾਏ ਅਕਾਲੀ ਦਲ ਦੀ ਸ਼ਿਖਰਲੀ ਲੀਡਰਸ਼ਿਪ ਜਿਹੜੀ ਭਾਰਤ ਦੀ ਸੰਸਦ ਦੀ ਮੈਂਬਰ ਰਹੀ ਹੈ ਅਤੇ ਪੰਜਾਬ ਵਿਧਾਨ ਸਭਾ ਦੀ ਮੈਂਬਰ ਵੀ ਬਣਦੀ ਰਹੀ ਹੈ ਸਭ ਤੋਂ ਵੱਡੀ ਅਤੇ ਪਹਿਲੀ ਧੋਖੇਬਾਜ਼ ਅਤੇ ਪੰਥ ਦੀ ਪਿੱਠ ਵਿੱਚ ਫੁਰਾ ਮਾਰਨ ਵਾਲੀ ਸਾਬਤ ਹੁੰਦੀ ਹੈ। ਜਿਸ ਵਿੱਚ ਸ੍ਰੀ. ਮੋਹਨ ਸਿੰਘ ਤੁੜ, ਸ੍ਰੀ. ਜਗਦੇਵ ਸਿੰਘ ਤਲਵੰਡੀ, ਸ੍ਰੀ. ਗੁਰਚਰਨ ਸਿੰਘ ਟੋਹੜਾ, ਸ. ਪਰਕਾਸ਼ ਸਿੰਘ ਬਾਦਲ, ਸ. ਹਰਚੰਦ ਸਿੰਘ ਲੋਂਗੋਵਾਲ, ਸ੍ਰੀ. ਸੁਰਜੀਤ ਸਿੰਘ ਬਰਨਾਲਾ, ਸੰਤ ਅਜੀਤ ਸਿੰਘ, ਸ੍ਰੀ. ਸੁਖਦੇਵ ਸਿੰਘ ਢੀਂਡਸਾ, ਸ੍ਰੀ. ਬਲਵਿੰਦਰ ਸਿੰਘ ਭੁੰਦੜ, ਗੁਜਰਾਲ, ਸ੍ਰੀ. ਪ੍ਰੇਮ ਸਿੰਘ ਚੰਦੂਮਾਜਰਾ, ਬੀਬੀ ਹਰਸਿਮਰਤ ਕੌਰ ਬਾਦਲ ਅਤੇ ਵਰਤਮਾਨ ਅਕਾਲੀ ਦਲ ਦੇ ਪ੍ਰਧਾਨ ਸ੍ਰੀ. ਸੁਖਬੀਰ ਸਿੰਘ ਬਾਦਲ ਪਹਿਲ ਅਧਾਰਤ ਦੇਸ਼ੀ ਸਾਬਤ ਹੁੰਦੇ ਹਨ।

ਇਸ ਗੱਲੋਂ ਹੋਰ ਵੱਡੀ ਨਿਰਾਸ਼ਾ ਕੌਮ ਦੇ ਅਤੇ ਅਕਾਲੀਆਂ ਦੇ ਪੱਲੇ ਪੈਂਦੀ ਹੈ ਕਿ

ਸਿਧਾਂਤਾਂ ਦਾ ਵਾਸਤਾ ਦੇ ਕੇ "ਕੌਮ, ਪੰਥ ਅਤੇ ਸਿੱਖੀ" ਦਾ ਹਿੱਤ ਦੱਸ ਕੇ ਜਾਂ ਨਾਮ ਵਰਤ ਕੇ ਅਕਾਲੀ ਦਲ ਤੋਂ ਜੁਦਾ ਹੋ ਕੇ ਨਵੇਂ ਅਕਾਲੀ ਦਲ ਬਣਾਉਣ ਵਾਲੇ ਅਕਾਲੀ ਲੀਡਰਾਂ ਵਿੱਚੋਂ ਵੀ ਕੋਈ ਵੀ ਆਪਣੀ ਵਚਨ-ਬੱਧਤਾ ਅਤੇ ਕੌਲ ਇਕਰਾਰਾ ਉਪਰ ਖਰਾ ਉਤਰਨ ਦੀ ਝੂਠੀ ਜਹੀ ਕੋਸ਼ਿਸ਼ ਵੀ ਨਹੀਂ ਕਰਦਾ ਦਿਖਦਾ। ਜਦ ਕਿ ਇਹ ਸਾਰੇ ਹੀ ਲੀਡਰ ਸਿੱਖ ਸਿਧਾਂਤਾਂ ਅਤੇ ਪੰਥ-ਪ੍ਰਸਤੀ ਤੇ ਕੌਮ-ਪ੍ਰਸਤੀ ਕਰਕੇ ਹੀ ਅਕਾਲੀ ਦਲ ਤੋਂ ਜੁਦਾ ਹੋ ਕੇ ਅਕਾਲੀ ਦਲ ਬਣਾਉਂਦੇ ਹਨ, ਦਾ ਖੁਦ ਦਾਵਾ ਕਰਦੇ ਆ ਰਹੇ ਹਨ। ਇਨ੍ਹਾਂ ਵਿੱਚੋਂ ਮੁੱਖ ਤੌਰ 'ਤੇ ਸ੍ਰੀ. ਜਗਦੇਵ ਸਿੰਘ ਤਲਵੰਡੀ, ਸ੍ਰੀ. ਗੁਰਚਰਨ ਸਿੰਘ ਟੋਹੜਾ, ਸ੍ਰੀ. ਸੁਰਜੀਤ ਸਿੰਘ ਬਰਨਾਲਾ, ਸ੍ਰੀ. ਰਵੀ ਇੰਦਰ ਸਿੰਘ, ਸੰਤ ਅਜੀਤ ਸਿੰਘ ਅਤੇ ਸ੍ਰੀ. ਪ੍ਰੇਮ ਸਿੰਘ ਚੰਦੂਮਾਜਰਾ ਤੇ ਸ੍ਰੀ. ਮਨਜੀਤ ਸਿੰਘ ਕਲਕੱਤਾ ਵਰਗੇ ਉਹ ਬੰਦੇ ਸ਼ਾਮਲ ਹਨ ਜੋ ਕਦੇ ਅਨੰਦਪੁਰ ਸਾਹਿਬ ਦੇ ਮਤੇ ਲਈ ਕੌਮ ਪ੍ਰਸਤੀ ਦੀ ਖਾਤਰ 'ਸਤਾ' ਵਿੱਚ ਹੁੰਦੇ ਹੋਏ ਪਸੀਜੇ ਨਹੀਂ। ਉਂਝ 'ਸਿਧਾਂਤਾਂ', 'ਕੌਮ ਪ੍ਰਸਤੀ', 'ਪੰਥ ਪ੍ਰਸਤੀ', 'ਧਰਮ' ਅਤੇ ਨਿਆਂ ਦੀਆਂ ਡੀਂਗਾਂ ਮਾਰਦੇ ਅਤੇ ਇਸ ਦੇ ਅਲੰਬਰਦਾਰ ਅਖਵਾਉਣ ਤੋਂ ਇਹ ਕਦੇ ਥੱਕਦੇ ਨਹੀਂ ਹਨ ! ਮੁੜ ਮੁੜ ਸੱਤਾ ਲਈ ਕੌਮ ਨੂੰ, ਅਨੰਦਪੁਰ ਸਾਹਿਬ ਦੇ ਮਤੇ ਨੂੰ, ਪੰਜਾਬ ਦੇ ਵੋਟਰਾਂ ਨੂੰ ਅਤੇ ਪੰਜਾਬੀਆਂ ਨੂੰ ਰਾਜੀਤਕ ਠੱਗੀ ਰਾਹੀਂ, ਸੱਤਾ ਦੀ ਠੱਗੀ ਮਾਰਨ ਲਈ ਲਗਾਤਾਰ ਠੱਗਦੇ ਚਲੇ ਆ ਰਹੇ ਹਨ। ਸਿਖਰਾਂ ਤੋਂ ਵੀ ਡਿੱਗ ਕੇ ਇਹ ਕੌਮ ਪ੍ਰਸਤੀ ਦੇ 'ਪੰਥਕ' ਲੀਡਰ ਹੀ ਬਣੇ ਹੋਏ ਹਨ !! ਇਹ ਇਕ ਅਜਿਹਾ ਰਾਜਸੀ ਧੋਖਾ ਹੈ ਜਿਸ ਦੀ ਕਿਧਰੇ ਵੀ ਕੋਈ ਮਿਸਾਲ ਨਹੀਂ ਮਿਲ ਸਕਦੀ।

ਇੱਥੇ ਇਸ ਗੱਲ ਤੋਂ ਪੰਜਾਬ ਦੇ 'ਸੂਝਵਾਨ' ਵੋਟਰਾਂ ਨੂੰ ਸੁਚੇਤ ਹੋਣ ਦੀ ਲੋੜ ਹੈ ਅਤੇ ਖਾਸ ਤੌਰ 'ਤੇ ਸਿੱਖ ਵੋਟਰਾਂ ਨੂੰ ਚੇਤੰਨਤਾ ਦੀ ਅਤਿ ਜ਼ਰੂਰਤ ਇਸ ਲਈ ਹੈ ਕਿ ਇਹ ਉਪਰੋਕਤ ਮਦ ਵਿਚਲਾ ਸਾਰਾ ਕੰਮ ਕੇਵਲ ਤੇ ਕੇਵਲ ਅਕਾਲੀ ਦਲ ਨੇ ਖੁਦ ਕਰਨਾ ਸੀ। ਪੰਜਾਬ ਵਿਧਾਨ ਸਭਾ ਵਿੱਚ ਵਿਧਾਨਿਕ ਮਤਾ ਬਤੌਰ ਕਾਨੂੰਨ ਬਣਾ ਕੇ ਕੇਂਦਰ ਸਰਕਾਰ ਨੂੰ ਅਮਲ ਵਿੱਚ ਲਿਆਉਣ ਲਈ ਭੇਜਣਾ ਸੀ। ਜੇ ਨਹੀਂ ਭੇਜਿਆ ਗਿਆ ਹੈ। ਅਗਰ ਅਕਾਲੀ ਦਲ ਇਹ ਕੰਮ ਕਰਨ ਵਿੱਚ ਕਾਮਯਾਬ ਹੁੰਦਾ ਤਾਂ ਕਿਹਾ ਜਾ ਸਕਦਾ ਸੀ ਕਿ ਹੁਣ ਪੰਜਾਬ ਦੀਆਂ ਹੱਕੀ ਵਿਧਾਨਿਕ ਲੋੜਾਂ ਦੀ ਪੂਰਤੀ ਭਾਰਤ ਸਰਕਾਰ ਨਹੀਂ ਕਰਦੀ ਪਈ ਹੈ। ਅਕਾਲੀ ਦਲ ਨੇ ਆਪਣੀ ਵਿਧਾਨਿਕ ਜ਼ਿੰਮੇਵਾਰੀ ਨਿਬਾਹੀ ਹੀ ਨਹੀਂ ਹੈ। ਜਿਸ ਕਰਕੇ ਭਾਰਤ ਸਰਕਾਰ ਦੇਸ਼ੀ ਹੋਣ ਦੇ ਬਾਵਜੂਦ ਵੀ ਅੰਤਰ ਰਾਸ਼ਟਰੀ ਪੱਧਰ 'ਤੇ ਨਿਰਦੋਸ਼ ਦੀ ਨਿਰਦੋਸ਼ ਹੀ ਰਹਿ ਜਾਂਦੀ ਹੈ। ਅਜਿਹਾ ਅਕਾਲੀ ਦਲ ਦੀਆਂ ਆਪਣੀਆਂ ਗਲਤੀਆਂ ਕਰਕੇ ਹੈ। ਜਿਸ ਨੇ ਸਿੱਖਾਂ ਵਿੱਚ ਬੇਵਿਸ਼ਵਾਸੀ ਵਾਲੀ ਹਾਰੀ ਹੋਈ ਕੌਮ ਦੀ ਬੇਦਿਲੀ ਦਾ ਅਹਿਸਾਸ ਪੈਦਾ ਕਰ ਨੈਤਿਕ ਗਿਰਾਵਟ ਵੱਲ ਦੁੱਸ ਦਿੱਤਾ ਹੈ। ਹੁਣ ਇਸ ਵਿੱਚੋਂ ਨਿਕਲਣ ਲਈ ਕਈ ਦਹਾਕੇ ਲੱਗਣਗੇ।



ਰਾਜਸੀ ਨਿਸ਼ਾਨੇ ਦੇ ਭਾਗ (ਅ) ਸਬੰਧੀ

ਅਕਾਲੀ ਦਲ ਵਲੋਂ ਕੀਤੀ ਗਈ ਕਾਰਵਾਈ

ਅਨੰਦਪੁਰ ਸਾਹਿਬ ਦੇ ਮਤੇ ਦੇ ਪੰਨਾ ਨੰਬਰ 6 ਉਪਰ ਜਿਨ੍ਹਾਂ ਹੱਕਾਂ ਦੀ ਪ੍ਰਾਪਤੀ ਲਈ ਅਕਾਲੀ ਦਲ ਵਲੋਂ 'ਜਦੋਂ ਜਹਿਦ' ਕਰਨ ਦਾ ਹਲਫ਼ ਲਿਆ ਗਿਆ ਹੈ ਉਸ ਦੇ ਭਾਗ 'ੳ' ਤੋਂ ਬਾਅਦ ਭਾਗ 'ਅ' ਵਿੱਚ ਦਰਜ ਗੱਲਾਂ ਇੰਝ ਹਨ :

(ਅ) ਇਸ ਨਵੇਂ ਪੰਜਾਬ (ਤੇ ਦੇਸ਼ ਦੇ ਹੋਰ ਸੂਬਿਆਂ) ਵਿੱਚ ਕੇਂਦਰ ਦਾ ਦਖਲ ਕੁਝ ਦੇਸ਼ ਦੇ ਡੀਫੈਂਸ, ਪ੍ਰਦੇਸੀ ਮਾਮਲਿਆਂ, ਭਾਰ, ਭਾਕ ਤੇ ਰੇਲਵੇ ਅਤੇ ਕਰੰਸੀ ਦੇ ਮਹਿਕਮਿਆਂ ਤੀਕ ਸੀਮਤ ਹੋਵੇ, ਅਤੇ ਬਾਕੀ 'ਸਾਰੇ ਮਹਿਕਮੇ ਪੰਜਾਬ ਦੇ ਆਪਣੇ ਅਧਿਕਾਰ ਵਿਚ ਹੋਣ, ਇਨ੍ਹਾਂ ਦੇ ਪ੍ਰਬੰਧ ਲਈ ਪੰਜਾਬ ਨੂੰ ਆਪਣਾ ਆਈਨ ਆਪ ਬਨਾਉਣ ਦਾ ਪੂਰਨ ਅਧਿਕਾਰ ਹੋਵੇ। ਇਹਨਾਂ ਕੇਂਦਰੀ ਮਹਿਕਮਿਆਂ ਲਈ ਲੰਡੀਂ ਫਾਈਨੈਂਸ ਵੀ ਪੰਜਾਬ ਆਪਣਾ ਕੋਟਾ, ਪਾਰਲੀਮੈਂਟ ਵਿਚ ਆਪਣੇ ਨੁਮਾਇੰਦਿਆਂ ਦੀ ਗਿਣਤੀ ਦੇ ਤਨਾਸਬ ਅਨੁਸਾਰ ਖੁਦ ਆਪ ਹੀ ਅਦਾ ਕੀਤਾ ਕਰੇ।

ਇਸ ਸਿਆਸੀ ਮਦ ਨੰ. 'ਅ' ਵਿੱਚ ਮੁੱਖ ਤੌਰ 'ਤੇ ਤਿੰਨ ਗੱਲਾਂ ਇਕੱਠੀਆਂ ਹੀ ਕੀਤੀਆਂ ਗਈਆਂ ਹਨ। ਜਿਨ੍ਹਾਂ ਦਾ ਆਪਸ ਵਿੱਚ ਕੋਈ ਵੀ ਸਬੰਧ ਨਹੀਂ ਬਣਦਾ ਹੈ। ਇਸ ਮੰਗ ਦੀ ਪਹਿਲੀ ਲਾਈਨ ਵਿੱਚ ਗੰਭੀਰ ਸਿਆਸੀ ਗਲਤੀ ਵੀ ਮੌਜੂਦ ਹੈ।

ਇਸ ਦੇ ਪਹਿਲੇ ਹਿੱਸੇ ਵਿੱਚ ਪੂਰੇ ਭਾਰਤ ਦੇ ਭਾਰਤੀ ਰਾਜਾਂ ਲਈ ਵੱਧ ਅਧਿਕਾਰ ਮੰਗੇ ਗਏ ਹਨ। ਇਸ ਵਿੱਚ ਇਹ ਸਪਸ਼ਟ ਕੀਤਾ ਗਿਆ ਹੈ ਕਿ ਕੇਂਦਰ ਸਰਕਾਰ ਦੇ ਅਧਿਕਾਰ ਖੇਤਰ ਕੀ ਰਹਿਣਗੇ।

ਦੂਜੇ ਹਿੱਸੇ ਵਿੱਚ ਬਾਕੀ ਰਾਜਾਂ ਨੂੰ ਛੱਡ ਕੇ ਸਿਰਫ਼ ਪੰਜਾਬ ਲਈ ਇਹ ਵਿਸ਼ੇਸ਼ ਅਧਿਕਾਰ ਵੀ ਮੰਗਿਆ ਗਿਆ ਹੈ ਕਿ ਇੰਝ 'ਫੈਡਰਲ ਢਾਂਚਾ' ਬਣ ਜਾਣ ਤੋਂ ਬਾਅਦ ਪੰਜਾਬ ਆਪਣੇ ਅਧਿਕਾਰ ਖੇਤਰ ਦੇ "ਪ੍ਰਬੰਧਕੀ ਨਿਜ਼ਾਮ ਲਈ ਆਪਣਾ ਆਈਨ ਖੁਦ ਬਣਾਵੇਗਾ"।

ਇਸ ਦਾ ਤੀਜਾ ਹਿੱਸਾ ਇਹ ਬਣਦਾ ਹੈ ਕਿ ਫੈਡਰਲ ਢਾਂਚਾ ਉਸਰਨ ਤੋਂ ਬਾਅਦ ਕੇਂਦਰੀ ਮਹਿਕਮਿਆਂ ਲਈ ਫਾਈਨੈਂਸ ਦਾ ਕੋਟਾ ਪੰਜਾਬ ਆਪਣੇ ਸੰਸਦੀ ਮੈਂਬਰਾਂ ਦੀ ਗਿਣਤੀ ਦੇ ਤਨਾਸਬ ਨਾਲ ਅਦਾ ਕਰਿਆ ਕਰੇਗਾ।

ਆਓ ਹੁਣ ਅਕਾਲੀ ਦਲ ਵਲੋਂ ਮੰਗੀਆਂ ਗਈਆਂ ਇਨ੍ਹਾਂ ਮੰਗਾਂ 'ਤੇ ਵਿਚਾਰ ਕਰੀਏ। ਇਹ ਮੰਗਾਂ ਵਿਚਾਰਕ ਪੁਣ ਛਾਣ ਲਈ ਨਿਰਪੱਖ ਸੁਚੇਤਤਾ ਦੇ ਨਾਲੋਂ ਨਾਲ ਆਪਣੇ ਵੋਟਰਾਂ ਪ੍ਰਤੀ ਸ਼ੁੱਧ ਵਫ਼ਾਦਾਰੀ ਦੀ ਮੰਗ ਵੀ ਕਰਦੀਆਂ ਹਨ ਤਾਂ ਜੋ ਲੋਕਤੰਤਰ ਵਿੱਚ ਲੋਕ ਭਲਾਈ ਅਤੇ ਲੋਕ ਹੱਕਾਂ ਨੂੰ ਮੁਕਾਇਆ ਨਹੀਂ ਸਗੋਂ



ਬਚਾਇਆ ਜਾ ਸਕੇ। ਇਹ ਮੰਗ ਕਰਨੀ ਤੇ ਨਾ ਕਰਨੀ ਇਕੋ ਬਰਾਬਰ ਇਸ ਲਈ ਹੈ ਕਿ ਇਸ ਦੀ ਪੂਰਾ ਹੋਣ ਦੀ ਮਿਆਦ ਖੁਦ ਅਕਾਲੀ ਦਲ ਨੇ ਇਹ ਮਿੱਥੀ ਹੈ ਕਿ ਜਦੋਂ "ਭਾਰਤ ਦਾ ਫੈਡਰਲ ਢਾਂਚਾ ਉਸਰ ਜਾਵੇਗਾ"। ਨਾ ਕਦੇ ਉਹ ਉਸਰੇ ਤੇ ਨਾ ਕਦੇ ਪੰਜਾਬ ਨੂੰ ਉਹ ਮਿਲੇ। ਇਸ ਲਈ ਕੱਲਾ ਪੰਜਾਬ ਜਾਂ ਸਿੱਖ ਕੀ ਕਰ ਸਕਦੇ ਹਨ ਜੋ ਲੋਕਤੰਤਰ ਵਿੱਚ ਹੈ ਹੀ ਸਿਰਫ਼ 2% ?

ਜਦ ਅਕਾਲੀ ਦਲ ਭਾਰਤ ਦੀ ਕੇਂਦਰੀ ਸਰਕਾਰ ਲਈ ਸਿਰਫ਼ 6 ਮਹਿਕਮੇ ਦੇਸ਼ ਦੇ ਇੰਤਜਾਮੀਆਂ ਪ੍ਰਬੰਧ ਲਈ ਛੱਡਣ ਦਾ ਹਾਮੀ ਹੈ ਤਾਂ ਇਸ ਲਈ ਕੀ ਅਕਾਲੀ ਦਲ ਦੇ ਸੰਸਦ ਮੈਂਬਰਾਂ ਨੇ ਕਦੇ ਵੀ ਪੂਰੇ ਭਾਰਤ ਵਿੱਚ ਇਸ ਹਿੱਤ ਆਮ ਸਹਿਮਤੀ ਦਾ ਮਾਹੌਲ ਬਣਾਉਣ ਅਤੇ ਬਾਕੀ ਸੂਬਿਆਂ ਦੇ ਲੋਕਾਂ, ਉੱਥੋਂ ਦੀਆਂ ਲੋਕਲ ਸਿਆਸੀ ਜਮਾਤਾਂ ਨੂੰ ਇਸ ਹਿੱਤ ਇਕਮੁੱਠ ਕਰਨ ਦਾ ਕੋਈ ਜਤਨ ਕੀਤਾ ਹੈ ? ਅਕਾਲੀ ਦਲ ਦੇ ਸੰਸਦ ਮੈਂਬਰਾਂ ਨੇ ਤਾਂ ਦਿੱਲੀ ਵਿੱਚ ਰਹਿੰਦੇ ਹੋਏ ਵੀ ਕਦੇ ਇਸ ਹਿੱਤ ਲੋਕ ਰਾਏ ਬਣਾਉਣ ਵਾਸਤੇ ਕੁਝ ਵੀ ਨਹੀਂ ਕੀਤਾ ਹੈ। ਇੱਥੇ ਤਕ ਕਿ ਭਾਰਤੀ ਸੰਸਦ ਦੇ ਦੋਵੇਂ ਸਦਨਾਂ, ਰਾਜ ਸਭਾ ਅਤੇ ਲੋਕ ਸਭਾ ਵਿੱਚ ਵੀ ਕਦੇ ਇਸ ਹਿੱਤ ਕੋਈ ਵੀ ਮਤਾ, ਭਾਸ਼ਣ, ਮਾਮਲਾ ਚੁੱਕਣ ਦੀ ਜਹਿਮਤ ਇਨ੍ਹਾਂ ਨਹੀਂ ਕੀਤੀ ਹੈ। ਅਗਰ ਇਹ ਬਾਕੀ ਭਾਰਤ ਨੂੰ ਇਸ ਹਿੱਤ ਸਹਿਮਤ ਹੀ ਨਹੀਂ ਕਰਨਾ ਚਾਹੁੰਦੇ ਅਤੇ ਇਸ ਰਾਹ 'ਤੇ ਤੁਰਨਾ ਹੀ ਨਹੀਂ ਚਾਹੁੰਦੇ ਤਾਂ ਫਿਰ ਉਨ੍ਹਾਂ ਸਾਰੇ ਭਾਰਤੀ ਸੂਬਿਆਂ ਦਾ ਅਤੇ ਪੂਰੇ ਭਾਰਤ ਦਾ 'ਠੇਕਾ' ਅਨੰਦਪੁਰ ਸਾਹਿਬ ਦੇ ਮਤੇ ਵਿੱਚ ਕਿਉਂ ਚੁੱਕ ਲਿਆ ਹੈ ? ਦੱਖਣੀ ਭਾਰਤ ਦੇ ਦ੍ਰਾਵਿੜ ਨੇਤਾ ਰਾਜਾਂ ਦੀ ਖੁਦ ਮੁਖਤਾਰੀ ਲਈ ਅਤੇ ਭਾਰਤੀ ਸੰਵਿਧਾਨ ਵਿੱਚ ਕੀਤੇ ਗਏ ਇਸ ਉਪਬੰਧ ਕਿ ਹਰ ਰਾਜ ਨੂੰ ਭਾਰਤ ਨਾਲ ਆਪਣੇ ਆਪ ਨੂੰ ਵਲੀਨ ਕਰਨ ਦੇ ਹੱਕ ਤੇ ਪੁਨਰਵਿਚਾਰ ਦਾ ਹੱਕ ਹੋਵੇਗਾ ਦੇ ਮੁੱਦੇ ਤੇ ਜਦ ਚੰਡੀਗੜ੍ਹ ਅਕਾਲੀ ਦਲ ਦੀ ਹਿਮਾਇਤ ਲੈਣ ਆਏ ਸਨ ਤਾਂ ਅਕਾਲੀ ਦਲ ਨੇ ਉਨ੍ਹਾਂ ਨੂੰ ਆਪਣੀ ਹਿਮਾਇਤ ਦੇਣ ਤੋਂ ਮਨਾ ਕਰ ਦਿੱਤਾ ਸੀ। ਦ੍ਰਾਵਿੜਾਂ ਦੇ ਇਹ ਸੰਸਦ ਮੈਂਬਰ ਸ. ਕਪੂਰ ਸਿੰਘ ਨੂੰ ਵੀ ਮਿਲੇ ਸਨ ਜੋ ਉਸ ਵਕਤ ਅਕਾਲੀ ਦਲ ਦਾ ਹੀ ਹਿੱਸਾ ਸਨ। ਉਨ੍ਹਾਂ ਵੀ ਇਨ੍ਹਾਂ ਦੀ ਹਿਮਾਇਤ ਤੇ ਖੜ੍ਹਨ ਤੋਂ ਗੁਰੇਜ਼ ਹੀ ਕੀਤਾ। ਇਤਨਾ ਹੀ ਨਹੀਂ, ਖੁਦ ਅਕਾਲੀ ਦਲ ਨੇ ਆਪ ਇਸ ਹਿੱਤ ਭਾਰਤ ਦੇ ਸਾਰੇ ਰਾਜਾਂ ਨੂੰ ਨਾਲ ਲੈ ਕੇ ਤੁਰਨ ਲਈ ਕੋਈ ਵੀ ਕਨਫੈਡਰੇਸ਼ਨ ਜਾਂ ਰਾਜਾਂ ਦਾ ਸੰਘ ਆਪ ਬਣਾਉਣ ਦੀ ਕੋਈ ਵੀ ਕੋਸ਼ਿਸ਼ ਨਹੀਂ ਕੀਤੀ ਤੇ ਜਿਹੜੇ ਇਨ੍ਹਾਂ ਤੋਂ ਹਿਮਾਇਤ ਮੰਗਣ ਆਏ ਉਨ੍ਹਾਂ ਨੂੰ ਦੁਰਕਾਰ ਕੇ ਭੇਜ ਦਿੱਤਾ।

ਲੋਕਤੰਤਰੀ ਪਾਰਲੀਮਾਨੀ ਸਿਸਟਮ ਵਿੱਚ ਸਮੁੱਚੇ ਦੇਸ਼ ਦੀਆਂ ਮੰਗਾਂ ਲਈ ਕੇਵਲ ਇਕ ਪ੍ਰਦੇਸ਼ਿਕ ਜਾਂ ਇਕੋ ਰਾਜ ਵਿਚਲੀ ਲੋਕਲ ਪਾਰਟੀ ਵਲੋਂ ਸੰਘਰਸ਼ ਵਿੱਚ ਕੇ ਉਸ ਨੂੰ ਆਪਣੀ ਪਾਰਟੀ ਦੇ, ਆਪਣੇ ਪ੍ਰਦੇਸ਼ ਦੇ ਵੋਟਰਾਂ ਦੇ ਅਤੇ ਆਪਣੀ ਕੌਮ ਦੇ ਵਕਾਰ ਦਾ ਸਵਾਲ ਬਣਾ ਲੈਣਾ ਕਿਵੇਂ ਉੱਚਿਤ ਕਿਹਾ ਜਾ ਸਕਦਾ ਹੈ ? ਪੰਜਾਬ

ਦੇ ਸੂਝਵਾਨ ਵੋਟਰਾਂ ਨੂੰ, ਅਕਾਲੀ ਦਲ ਦੇ ਅਥਾਹ ਕੁਰਬਾਨੀਆਂ ਅਤੇ ਸ਼ਹਾਦਤਾਂ ਦੇਣ ਵਾਲੇ ਵਰਕਰਾਂ ਅਤੇ ਉਨ੍ਹਾਂ ਦੇ ਟੱਬਰਾਂ ਨੂੰ ਅਤੇ ਖ਼ਾਲਸਾ ਪੰਥ ਨੂੰ ਮੂਰਖ ਬਣਾ ਕੇ ਇਹ ਅਣਉਚਿਤ ਕੰਮ ਅਕਾਲੀ ਦਲ ਨੇ ਗੈਰ ਵਿਧਾਨਿਕ ਤੌਰ 'ਤੇ ਕੀਤਾ ਹੈ। ਮੈਂ ਇਸ ਨੂੰ ਗੈਰਵਿਧਾਨਿਕ ਇਸ ਲਈ ਕਹਿੰਦਾ ਹਾਂ ਕਿ ਇਸ ਕੰਮ ਦੀ ਆਰੰਭਤਾ ਸੜਕਾਂ ਤੇ ਸੰਘਰਸ਼ ਕਰਨ ਦੀ ਬਜਾਏ ਪੰਜਾਬ ਵਿਧਾਨ ਸਭਾ ਵਿੱਚ ਵਿਧਾਨਿਕ ਸੰਘਰਸ਼ ਆਰੰਭ ਕਰਕੇ ਹੋਣੀ ਚਾਹੀਦੀ ਸੀ ਕਿਉਂਕਿ ਇਹ ਵਿਧਾਨਿਕ ਮੁੱਦੇ ਹਨ ਜੋ ਵਿਧਾਨ ਸਭਾਵਾਂ ਅਤੇ ਦੇਸ਼ ਦੀ ਸੰਸਦ ਰਾਹੀਂ ਪੂਰੇ ਹੋਣੇ ਹਨ। ਇਸ ਲਈ ਇਨ੍ਹਾਂ ਲਈ ਸੰਘਰਸ਼ ਐਮ. ਐਲ. ਏ. ਅਤੇ ਸੰਸਦ ਮੈਂਬਰਾਂ ਵਲੋਂ ਦੇਸ਼ ਦੀਆਂ ਸੰਵਿਧਾਨਿਕ ਸੰਸਥਾਵਾਂ ਵਿੱਚ ਅਰੰਭ ਹੋਣਾ ਚਾਹੀਦਾ ਸੀ ਅਤੇ ਹੁਣ ਵੀ ਹੋਣਾ ਚਾਹੀਦਾ ਹੈ। ਦੇਸ਼ ਦੀਆਂ ਸੜਕਾਂ 'ਤੇ ਨਹੀਂ। ਇਸ ਮੰਗ ਨੂੰ ਅਨੰਦਪੁਰ ਸਾਹਿਬ ਮਤੇ ਦੀ ਇਕ ਅਹਿਮ ਮੰਗ ਬਣਾਉਣ ਤੋਂ ਪਹਿਲਾ ਅਕਾਲੀ ਦਲ ਨੂੰ ਹੋਰ ਬਹੁਤ ਕੁਝ ਕਰਨ ਦੀ ਲੋੜ ਸੀ ਜੋ ਉਸ ਨੇ ਜਾਣਬੁੱਝ ਕੇ ਨਹੀਂ ਕੀਤਾ ਹੈ। ਅਕਾਲੀ ਦਲ ਦੀ ਲੀਡਰਸ਼ਿਪ ਸੂਝਵਾਨ ਹੁੰਦੀ ਤਾਂ ਉਹ ਇਹ ਪੜਾਅਵਾਰ ਪ੍ਰੋਗਰਾਮ ਅਪਣਾਉਂਦੀ :

- ਸਭ ਤੋਂ ਪਹਿਲਾਂ ਭਾਰਤ ਦੇ ਬਾਕੀ ਸੂਬਿਆਂ ਦੀਆਂ ਲੋਕਲ ਸਿਆਸੀ ਜਮਾਤਾਂ ਨੂੰ ਨਾਲ ਲਿਆ ਜਾਂਦਾ,
- ਦੂਜੇ ਪੜਾ ਵਿੱਚ ਜੋ ਸਹਿਮਤ ਹੁੰਦੇ ਉਨ੍ਹਾਂ ਦਾ ਇਕ ਭਾਰਤ ਅੰਦਰ ਹੀ ਖੁਦਮੁਖਤਾਰੀ ਹਾਸਲ ਕਰਨ ਵਾਲਿਆਂ ਦਾ ਸੰਘ ਬਣਾਇਆ ਜਾਂਦਾ,
- ਤੀਜੇ ਪੜਾ ਵਿੱਚ ਇਨ੍ਹਾਂ ਸਭਨਾਂ ਵਲੋਂ ਮੰਗੇ ਜਾਂਦੇ ਅਧਿਕਾਰਾਂ ਅਤੇ ਭਾਰਤ ਦੇ ਸੰਵਿਧਾਨ ਵਿੱਚ ਕੀਤੀ ਜਾਣ ਵਾਲੀ ਤਜਵੀਜ਼ ਤਿਆਰ ਕੀਤੀ ਜਾਂਦੀ ਤੇ ਉਸ ਦਾ ਇਕ ਖਰੜਾ ਅਪਣਾਇਆ ਜਾਂਦਾ,
- ਚੌਥੇ ਪੜਾ ਵਿੱਚ ਇਸ ਅਪਣਾਏ ਗਏ ਖਰੜੇ ਹਿਤ ਹਰ ਰਾਜ ਵਿੱਚ ਸਾਂਝੇ ਤੌਰ 'ਤੇ ਜਨ ਅਧਾਰ ਤਿਆਰ ਕੀਤਾ ਜਾਂਦਾ,
- ਪੰਜਵੇਂ ਪੜਾ ਵਿੱਚ ਜਨ ਅਧਾਰ ਤੋਂ ਮਿਲੇ ਸਮਰਥਨ ਅਨੁਸਾਰ ਮੰਗ ਨਾਲ ਸਹਿਮਤ ਹੋਣ ਵਾਲੇ ਸਾਰੇ ਸੂਬਿਆਂ ਵਿੱਚ ਇਕ ਸਮਾਨ ਅੰਦੋਲਨ ਛੇੜਿਆ ਜਾਂਦਾ,
- ਜਿਹੜੇ-ਜਿਹੜੇ ਸੂਬੇ ਵਿੱਚ ਵੀ ਮੰਗ ਕਰਨ ਵਾਲੀ ਸਿਆਸੀ ਜਮਾਤ ਦੀ ਸੂਬਾਈ ਸਰਕਾਰ ਬਣਦੀ ਉਹ ਇਸ ਖਰੜੇ ਦੇ ਸਾਂਝੇ ਮਤੇ ਨੂੰ ਆਪੋ ਆਪਣੀ ਰਾਜ ਵਿਦਾਨ ਸਭਾ ਵਿੱਚ ਪਾਸ ਕਰਦੀ ਤੇ ਇਸ ਤੋਂ ਬਾਅਦ ਉਹ ਪਾਸ ਹੋਇਆ ਮਤਾ ਇਨ੍ਹਾਂ ਦੇ ਸਭਨਾਂ ਸੰਸਦ ਮੈਂਬਰਾਂ ਵਲੋਂ ਭਾਰਤ ਦੀ ਸੰਸਦ ਵਿੱਚ ਰੱਖਿਆ ਜਾਂਦਾ,
- ਇਸ ਤੋਂ ਬਾਅਦ ਫਿਰ ਇਸ ਅੰਦੋਲਨ ਨੂੰ ਦਿੱਲੀ ਤਕ ਲਿਆਇਆ ਜਾਂਦਾ,
- ਇਹ ਸਭ ਕੁਝ ਕਰਵਾਉਣ ਤੋਂ ਬਾਅਦ ਹੀ ਇਸ ਮੰਗ ਨੂੰ ਅਨੰਦਪੁਰ ਸਾਹਿਬ



ਦੇ ਮਤੇ ਦਾ ਹਿੱਸਾ ਬਣਾਇਆ ਜਾਣਾ ਚਾਹੀਦਾ ਸੀ ।

ਅਕਾਲੀ ਦਲ ਦੀ ਲੀਡਰਸ਼ਿਪ ਨੇ ਅਜਿਹਾ ਕੁਝ ਵੀ ਕਰਨ ਦੀ ਬਜਾਏ ਇਸ ਸਰਬ ਭਾਰਤੀ ਪਰਿਪੇਖ ਅਤੇ ਪੂਰੇ ਭਾਰਤ ਨਾਲ ਸਬੰਧਤ ਮੰਗ ਨੂੰ ਬੜੇ ਹੀ ਸਤਹੀ ਢੰਗ ਅਤੇ ਤਰੀਕੇ ਨਾਲ ਓਪਰੇ ਤੌਰ 'ਤੇ ਲੈ ਕੇ ਸਿੱਖ ਕੌਮ ਦਾ ਮਿੱਥ ਕੇ ਘਾਣ ਕਰਵਾ ਛੱਡਿਆ ਹੈ ਜੋ ਇਕ ਬਹੁਤ ਹੀ ਸੰਗੀਨ ਅਤੇ ਗੰਭੀਰ ਸਿਆਸੀ ਅਪਰਾਧ ਹੈ।

ਦੂਜੇ ਬੰਨੇ ਬਿਨਾਂ ਲੋਕ ਸੰਘਰਸ਼ ਅਰੰਭ ਅਤੇ ਆਪਣੇ ਵੋਟਰਾਂ ਨੂੰ ਬਿਨਾਂ ਸੜਕਾਂ ਤੇ ਰੋਲੇ, ਮਰਵਾਏ, ਕੁਰਬਾਨੀਆਂ ਕਰਵਾਏ ਅਤੇ ਕੋਈ ਵੀ "ਧਰਮ ਯੁਧ" ਜਿਹਾ ਮੋਰਚਾ ਲਾਏ; ਜਦ ਕਿ ਪੱਛਮੀ ਬੰਗਾਲ ਅਤੇ ਕਰਨਾਟਕਾ ਦੀਆਂ ਵਿਧਾਨ ਸਭਾਵਾਂ ਨੇ, ਆਪੋ ਆਪਣੀ ਵਿਧਾਨ ਸਭਾ ਅਤੇ ਰਾਜ ਸਰਕਾਰ ਵਲੋਂ ਅਜਿਹੀ ਹੀ ਮੰਗ ਲਈ ਆਪੋ ਆਪਣੇ ਲੋਕਾਂ ਵਲੋਂ ਸਰਬ ਸੰਮਤੀ ਨਾਲ ਮਤੇ ਪਾਸ ਕਰਕੇ ਭਾਰਤ ਸਰਕਾਰ ਨੂੰ ਭੇਜੇ ਹਨ ਪਰ ਅਕਾਲੀ ਦਲ ਅਜਿਹਾ ਕਰਨ ਵਿੱਚ ਨਾਕਾਮਯਾਬ ਰਿਹਾ ਹੈ, ਵਰਗੀ ਗੱਲ ਕਹਿਣਾ ਮੇਰੇ ਹਿਸਾਬ ਨਾਲ ਗਲਤ ਹੈ। ਕਹਿਣਾ ਇਹ ਸਹੀ ਅਤੇ ਉਚਿਤ ਸੱਚ ਹੈ ਕਿ ਅਕਾਲੀ ਦਲ ਦੀ ਸਮੁੱਚੀ ਲੀਡਰਸ਼ਿਪ ਪੰਜਾਬ ਵਿੱਚ ਆਪਣੀ ਸਰਕਾਰ ਬਣਾ ਲੈਣ ਤੋਂ ਬਾਅਦ ਵੀ ਆਪਣੀ ਹੀ ਇਸ ਮਦ ਸਬੰਧੀ ਜਾਣਬੂਝ ਕੇ ਅਤੇ ਗਿਣੀ ਮਿਥੀ ਸਾਜਿਸ਼ ਤਹਿਤ ਅਜਿਹਾ ਕੋਈ ਵੀ ਮਤਾ ਪਾਸ ਨਹੀਂ ਕਰਦੀ ਅਤੇ ਨਾ ਹੀ ਬੰਗਾਲ ਅਤੇ ਕਰਨਾਟਕਾ ਦੀਆਂ ਵਿਧਾਨ ਸਭਾਵਾਂ ਵਲੋਂ ਪਾਸ ਮਤਿਆਂ ਦਾ ਹੀ ਸਮਰਥਨ ਕਰਦੀ ਹੈ। ਇਸ ਨੇ ਆਪਣੇ ਲੋਕਾਂ ਨੂੰ ਅਤੇ ਸਿੱਖ ਕੌਮ ਨੂੰ ਸਿੱਧਾ ਧੋਖਾ ਦਿੱਤਾ ਹੈ। ਅਕਾਲੀ ਦਲ ਨੂੰ ਚਾਹੀਦਾ ਸੀ ਕਿ ਉਹ "ਧਰਮ ਯੁਧ ਮੋਰਚੇ" ਦੀ ਇਹ ਮੰਗ ਬਣਾਉਣ ਤੋਂ ਪਹਿਲਾਂ ਪੰਜਾਬ ਵਿਧਾਨ ਸਭਾ ਵਿੱਚ ਬੰਗਾਲ ਅਤੇ ਕਰਨਾਟਕਾ ਵਾਂਗ ਮਤੇ ਪਾਸ ਕਰਦਾ। ਇਸ ਤੋਂ ਬਾਅਦ ਬੰਗਾਲ ਅਤੇ ਕਰਨਾਟਕਾ ਵਲੋਂ ਪਾਸ ਮਤਿਆਂ ਨੂੰ ਪੰਜਾਬ ਵਿਧਾਨ ਸਭਾ ਵਲੋਂ ਪੂਰਨ ਸਮਰਥਨ ਦਿੰਦਾ। ਇਸ ਤੋਂ ਬਾਅਦ ਅਗਲੀ ਕਾਰਵਾਈ ਲਈ ਆਪਣੇ ਦਲ ਵਿੱਚ ਇਕ ਵਿਸ਼ੇਸ਼ ਕੌਰ ਕਮੇਟੀ ਬਾਕੀ ਸਾਰੇ ਭਾਰਤ ਦੇ ਸੂਬਿਆਂ ਤੋਂ ਅਜਿਹੇ ਹੀ ਮਤੇ ਪਾਸ ਕਰਵਾਉਣ ਲਈ, ਪੂਰਨ ਵਾਸਤੇ ਬਣਾਉਂਦਾ। ਇਹ ਕਮੇਟੀ ਬੰਗਾਲ ਅਤੇ ਕਰਨਾਟਕਾ ਦੇ ਐਮ. ਐਲ. ਏ. ਅਤੇ ਸੰਸਦ ਮੈਂਬਰਾਂ ਨੂੰ ਵੀ ਨਾਲ ਲੈ ਕੇ ਇਕ ਸਰਬ ਭਾਰਤੀ ਫੈਡਰਲ ਕਮੇਟੀ ਬਣਾ ਕੇ ਸੰਗਠਿਤ ਰੂਪ ਵਿੱਚ ਆਪਣੀਆਂ ਸੰਵਿਧਾਨਿਕ ਮੰਗਾਂ ਲਈ ਕੰਮ ਕਰਦੀ। ਇਹੋ ਕਮੇਟੀ ਭਾਰਤ ਦੀ ਰਾਜ ਸਭਾ ਦੇ ਮੈਂਬਰਾਂ ਨੂੰ ਵੀ ਇਸ ਹਿੱਤ ਤਿਆਰ ਕਰਦੀ ਅਤੇ ਪ੍ਰੇਰਦੀ। ਇਹ ਕਮੇਟੀ ਪੂਰੇ ਰਾਸ਼ਟਰ ਵਿੱਚ ਇਸ ਹਿੱਤ ਇਕ ਸਪਸ਼ਟ ਰਾਏ ਬਣਾਉਣ ਲਈ ਕੰਮ ਕਰਦੀ, ਇਸ ਦੇ ਫੈਡਰਲ ਢਾਂਚੇ ਦੇ ਗੁਣ, ਕਲਿਆਣਕਾਰੀ ਪੱਖ ਅਤੇ ਲੋਕ ਭਲਾਈ ਵਾਲੇ ਰੋਲ ਰਾਹੀਂ ਇਕ ਸਾਂਝੀ ਰਾਏ ਪੈਦਾ ਕਰਦੀ। ਜਦ ਭਾਰਤ ਦੇ ਹਰ ਪ੍ਰਾਂਤ ਵਿੱਚ ਇਸ ਪ੍ਰਤੀ ਜਾਗਰੂਕਤਾ ਅਤੇ



ਇਕ ਲਹਿਰ ਮੀਡੀਏ ਵਿੱਚ ਅਤੇ ਲੋਕਾਂ ਵਿੱਚ ਤੁਰ ਪੈਂਦੀ ਤਾਂ ਫਿਰ ਇਸ ਵਾਸਤੇ ਸਮੁੱਚੇ ਰਾਸ਼ਟਰ ਦੀਆਂ ਲੋਕਲ ਰਾਜ ਪੱਧਰੀ ਰਾਜਨੀਤਕ ਪਾਰਟੀਆਂ ਦਾ ਇਕ ਸਾਂਝਾ ਗਰੁੱਪ ਬਣਾ ਕੇ ਇਸ ਮੰਗ ਦੀ ਪੂਰਤੀ ਲਈ ਭਾਰਤ ਪੱਧਰ ਦਾ ਅੰਦੋਲਨ ਅੰਮ੍ਰਿਤਸਰ ਵਿੱਚ ਸਿੱਖਾਂ ਵਲੋਂ ਸ਼ੁਰੂ ਕਰਨ ਦੀ ਬਜਾਏ ਪੂਰੇ ਰਾਸ਼ਟਰ ਦੇ ਲੋਕਾਂ ਵਲੋਂ ਦਿੱਲੀ ਵਿੱਚ ਸ਼ੁਰੂ ਕਰਵਾਇਆ ਜਾਂਦਾ। ਇਹ ਕੰਮ ਹੁਣ ਵੀ ਹੋ ਸਕਦਾ ਹੈ। ਅਕਾਲੀ ਦਲ ਨੂੰ ਕੌਣ ਰੋਕਦਾ ਹੈ ? ਸ੍ਰੀ ਪਰਕਾਸ਼ ਸਿੰਘ ਬਾਦਲ ਦਾ ਸਿਆਸੀ ਕੱਦ ਬਹੁਤ ਵੱਡਾ ਹੋ ਚੁੱਕਾ ਹੈ। ਇਨ੍ਹਾਂ ਨੂੰ ਅੰਨਾ ਹਜ਼ਾਰੇ ਦੀ ਤਰ੍ਹਾਂ ਦੇਸ਼ ਨੂੰ ਫੈਡਰਲ ਢਾਂਚੇ ਲਈ ਲਾਮ ਬੱਧ ਕਰਨ ਲਈ ਦਿੱਲੀ ਅੰਦੋਲਨ ਅਰੰਭਣਾ ਚਾਹੀਦਾ ਹੈ।

ਰਾਜਨੀਤੀ ਦੇ ਇਸ ਪੱਖ ਤੋਂ ਅਕਾਲੀ ਹਰ ਪੱਧਰ ਅਤੇ ਲੋੜ ਦੇ ਹਰ ਇਕ ਪੜਾਅ 'ਤੇ ਨਾਕਾਮਯਾਬ ਰਹੇ ਹਨ। ਆਪਣੀ ਸੌਤੀ ਰਾਜਨੀਤੀ ਕਰਕੇ, ਆਪਣੀ ਰਾਜਨੀਤਕ ਅਦੂਰ ਦਰਸ਼ਤਾ ਤੇ ਉਤੋਂ ਨਿੱਜ ਗਰਜ਼ਾਂ ਵਿੱਚ ਲਿਬੜੀ ਮਨੋਬਿਰਤੀ ਕਰਕੇ, ਆਪਣੀ ਧੋਖੇਬਾਜ਼ੀ ਵਾਲੀ ਬੁਨਿਆਦੀ ਮਾਨਸਿਕਤਾ ਕਰਕੇ ਇਨ੍ਹਾਂ ਅਕਾਲੀਆਂ ਨੇ ਸਿੱਖਾਂ ਦਾ ਸ਼ੋਸ਼ਣ ਕਰਨ ਲਈ ਇਸ ਭਾਰਤ ਪੱਧਰ ਦੀ ਗੱਲ ਵਿੱਚ ਕੇਵਲ ਪੰਥ ਖ਼ਾਲਸਾ ਦੇ ਵਕਾਰ ਦਾ ਮੁੱਦਾ ਬਣਵਾ ਕੇ ਸਿੱਖ ਕੌਮ ਨੂੰ ਦੇਸ਼ੀ ਬਣਾ ਕੇ "ਅਤਿਵਾਦੀ" ਅਤੇ "ਵੱਖਵਾਦੀ" ਬਣਾ ਛੱਡਿਆ। ਇਹ ਸਭ ਕੁਝ ਅਕਾਲੀ ਲੀਡਰਸ਼ਿਪ ਨੇ ਸਿਰਫ਼ ਪੰਜਾਬ ਵਿੱਚ ਆਪ ਸੱਤਾ ਵਿੱਚ ਆਉਣ ਲਈ ਅਤੇ ਮੁੱਖ ਮੰਤਰੀ ਤੇ ਮੰਤਰੀ ਬਣਨ ਲਈ ਕੌਮ ਨੂੰ ਦਾਅ ਤੇ ਲਾਅ ਕੇ ਆਪੋ ਆਪਣੀਆਂ ਰਾਜਸੀ ਨਿਜੀ ਗਰਜ਼ਾਂ ਦੀ ਪੂਰਤੀ ਲਈ "ਅਕ੍ਰਿਤਘਣਤਾ ਵਿੱਚ ਲਬਰੇਜ਼ ਧੌਖਾਧੜੀ" ਸਿੱਖਾਂ ਨਾਲ ਕੀਤੀ ਹੈ। ਇੰਝ ਸੱਤਾ ਵਿੱਚ ਆਣ ਕੇ ਸਿੱਖ ਕੌਮ ਨੂੰ ਹੀ ਭੁਲਾ ਕੇ ਰਾਤੋ ਰਾਤ ਆਪ ਇਸ ਦਾ ਸਦੀਵੀ ਸੁੱਖ ਲੈਣ ਲਈ "ਪੰਜਾਬੀ" ਬਣ ਬੈਠੇ ਹਨ। ਰਾਜਸੀ ਪੱਧਰ 'ਤੇ ਅਜਿਹੀ ਬੇਵਫ਼ਾਈ ਅਤੇ ਗੱਦਾਰੀ ਦੀ ਸੰਸਾਰ ਭਰ ਵਿੱਚ ਕੋਈ ਵੀ ਦੂਜੀ ਮਿਸਾਲ ਲੱਭਿਆਂ ਵੀ ਨਹੀਂ ਮਿਲਦੀ। ਆਪਣੇ ਹੀ ਮਿੱਥੇ ਆਸ਼ਿਆਂ, ਨਿਸ਼ਾਨਿਆਂ ਅਤੇ ਮੰਜ਼ਿਲ ਨੂੰ ਖੁਦ ਆਪਣੇ ਹੱਥਾਂ ਨਾਲ ਕੇਵਲ ਸੱਤਾ ਹਥਿਆਉਣ ਲਈ ਗਰਭ ਵਿੱਚ ਹੀ ਕਤਲ ਕਰ ਦੇਣ ਤੋਂ ਬਾਅਦ, ਸਿਰਫ਼ ਸੱਤਾ ਦੀ ਕੁਰਸੀ ਦੀ ਭ੍ਰਿਸ਼ਟਤਾ ਨੂੰ ਹੀ ਮੰਜ਼ਿਲ ਬਣਾ ਕੇ ਆਪਣੀ ਫ਼ਤਹਿ ਐਲਾਨ ਦੇਣ ਦੀ ਅਜਿਹੀ ਇਹ ਪੂਰੇ ਵਿਸ਼ਵ ਵਿੱਚ ਹੁਣ ਤਕ ਦੀ ਪਹਿਲੀ ਮਿਸਾਲ ਹੈ ਜੋ ਅਕਾਲੀ ਦਲ ਨੇ ਪੰਜਾਬ ਦੇ 'ਸੂਝਵਾਨ' ਕਹੇ ਅਤੇ ਕਹਾਉਣਾ ਪਸੰਦ ਕਰਨ ਵਾਲੇ ਵੋਟਰਾਂ ਦੇ ਸਮਰਥਨ ਨਾਲ ਲੋਕਤੰਤਰ ਵਿੱਚ ਕਾਇਮ ਕੀਤੀ ਹੈ। ਲੋਕਤੰਤਰ ਦਾ ਇਹ ਇਕ ਅਜਿਹਾ ਕਰੂਪ, ਆਤਮਘਾਤੀ ਅਰਥਾਤ 'ਸੁਸਾਈਡਲ' ਅਮਲੀ ਸਰੂਪ ਸਿਰਫ਼ ਤੇ ਕੇਵਲ ਪੰਜਾਬ ਨੇ ਤੇ ਖ਼ਾਸ ਕਰਕੇ ਸਿੱਖਾਂ ਨੇ ਹੀ ਵੇਖਿਆ, ਆਪਣੇ ਪਿੰਡੇ 'ਤੇ ਝੱਲਿਆ ਅਤੇ ਹਕੀਕਤ ਵਿੱਚ ਹੰਡਾਉਂਦਾ ਆ ਰਿਹਾ ਹੈ। ਸੱਤਾ ਦੀ ਕੁਰਸੀ ਤੇ ਭ੍ਰਿਸ਼ਟਤਾ ਲਈ ਕੀਤਾ ਗਿਆ ਇਨ੍ਹਾਂ ਦਾ ਇਹ ਗੁਨਾਹ ਕਦੇ ਵੀ ਮੁਆਫ਼ ਕਰਨ ਜੋਗਾ ਨਹੀਂ ਹੈ।

ਜਿਵੇਂ ਕਿ ਮੈਂ ਮਤੇ ਵਿਚਲੀਆਂ ਸਿਆਸੀ ਮੰਗਾਂ ਦੇ ਇਸ ਚਾਰਟਰ 'ਤੇ ਵਿਚਾਰ ਕਰਨ ਦੇ ਆਰੰਭ ਵਿੱਚ ਹੀ ਜ਼ਿਕਰ ਕੀਤਾ ਹੈ ਕਿ ਇਸ ਇਕ ਮੰਗ ਵਿੱਚ ਹੀ ਅਸਲ ਵਿੱਚ ਤਿੰਨ ਮੰਗਾਂ ਹਨ । ਇਸ ਲਈ ਜੇਕਰ ਬਾਕੀ ਦੇ ਦੀ ਹੋਰ ਗੱਲ ਨਾ ਕੀਤੀ ਜਾਵੇ ਤਾਂ ਅਨਿਆਂ ਹੋਵੇਗਾ । ਨਿਰਪੱਖਤਾ ਇਸੇ ਵਿੱਚ ਹੈ ਕਿ ਅਕਾਲੀ ਦਲ ਦਾ ਨਿਰੀਖਣ ਅਤੇ ਪਰੀਖਣ ਖੁਦ ਅਕਾਲੀ ਦਲ ਵਲੋਂ ਅਪਣਾਏ ਗਏ ਆਪਣੇ ਉਸ ਰਾਜਸੀ ਪ੍ਰੋਗਰਾਮ ਅਤੇ ਜਨਤਕ ਐਲਾਨ ਨਾਮੇ ਦੇ ਨਾਲ ਨਾਲ ਚੋਣਾਂ ਲਈ ਜਾਰੀ ਕੀਤੇ "ਮੈਨੀਫੈਸਟੋ" ਦੇ ਅਧਾਰ 'ਤੇ ਹੀ ਲੋਕਤੰਤਰੀ ਪ੍ਰਣਾਲੀ ਅਧੀਨ ਆਪਣੇ ਕੋਲ ਇਕਰਾਰਾਂ ਦੇ ਅਨੁਸਾਰ ਹੀ ਕੀਤਾ ਜਾਵੇ। ਬੇਵਜ੍ਹਾ ਨੁਕਤਾਚੀਨੀ ਅਤੇ ਟਿੱਪਣੀਆਂ ਤੋਂ ਦੂਰ ਰਿਹਾ ਜਾਵੇ। ਮੇਰੀ ਇਸੇ ਕੋਸ਼ਿਸ਼ ਦਾ ਅਕਾਲੀ ਦਲ ਨੇ ਆਪਣੇ ਚੋਣ ਮੈਨੀਫੈਸਟੋ ਅਤੇ ਅਨੰਦਪੁਰ ਸਾਹਿਬ ਦੇ ਮਤੇ ਦੁਹਾਂ ਵਿੱਚ ਹੀ ਪੰਜਾਬ ਦੇ ਵੋਟਰਾਂ ਨੂੰ ਇਹ ਪ੍ਰਣ ਦੇ ਕੇ ਕੰਮ ਬੜਾ ਔਖਾ ਕੀਤਾ ਹੋਇਆ ਹੈ। ਚੋਣ ਮਨੋਰਥ ਪੱਤਰ ਅਤੇ ਅਨੰਦਪੁਰ ਸਾਹਿਬ ਮਤੇ ਦੇ ਸਫ਼ਾ ਨੰ. 6 'ਤੇ (ਇਸ ਨੂੰ ਇਸੇ ਕਿਤਾਬ ਦੇ ਪੰਨਾ 20 ਤੇ ਵੇਖੋ) ਮੰਗ ਨੰ. 'ਅ' ਵਿੱਚ ਅਕਾਲੀ ਦਲ ਦੂਜਾ ਇਹ ਅਹਿਦ ਕਰਕੇ ਧਰਮ ਯੁੱਧ ਅਰੰਭਦਾ ਹੈ ਕਿ:

‘ਸਾਰੇ ਮਹਿਕਮੇ ਪੰਜਾਬ ਦੇ  
ਆਪਣੇ ਅਧਿਕਾਰ ਵਿਚ ਹੋਣ, ਇਨ੍ਹਾਂ ਦੇ ਪ੍ਰਬੰਧ ਲਈ ਪੰਜਾਬ ਨੂੰ ਆਪਣਾ  
ਆਈਨ ਆਪ ਬਣਾਉਣ ਦਾ ਪੂਰਨ ਅਧਿਕਾਰ ਹੋਵੇ।

ਅਕਾਲੀ ਦਲ ਦੀਆਂ ਪਹਿਲਾਂ ਬਣੀਆਂ ਸਰਕਾਰਾਂ ਅਤੇ ਵਰਤਮਾਨ ਅਕਾਲੀ ਸਰਕਾਰ ਨੇ ਆਪਣੇ ਇਸ ਵਚਨ ਨੂੰ ਪੂਰਾ ਕਰਨ ਲਈ ਹਾਲੇ ਤਕ ਕੋਈ ਵੀ ਵਿਧਾਨਿਕ ਅਤੇ ਕਾਨੂੰਨੀ ਸਰਕਾਰੀ ਕਾਰਵਾਈ ਕਰਨ ਦੀ ਦਲੇਰੀ ਨਹੀਂ ਦਿਖਾਈ ਹੈ। ਅਕਾਲੀ ਦਲ ਵਲੋਂ ਖੁਦ ਆਪ ਆਪਣੇ ਲਈ ਮਿੱਥੇ ਇਸ ਨਿਸ਼ਾਨੇ ਤੋਂ ਭਗੌੜਾ ਹੋ ਜਾਣ ਅਤੇ ਲਗਾਤਾਰ ਸਿੱਖ ਕੌਮ ਨੂੰ 1984 ਤੋਂ ਲੈ ਕੇ ਵਰਤਮਾਨ ਤਕ ਨਸਲਘਾਤ ਵਿੱਚ ਪਾ ਦੇਣ ਤੋਂ ਬਾਅਦ ਵੀ ਕਦੇ ਇਸ ਗੁਨਾਹ ਹਿੱਤ ਮੁਆਫ਼ੀ ਨਹੀਂ ਮੰਗੀ ਗਈ ਹੈ।

"ਪੰਜਾਬ ਨੂੰ ਆਪਣਾ ਆਈਨ ਖੁਦ ਬਣਾਉਣ ਦਾ ਪੂਰਨ ਅਧਿਕਾਰ ਹੋਵੇ" ਦਾ ਇਹ ਮਤਾ ਪਾਸ ਕਰਨਾ ਪੰਜਾਬ ਵਿਧਾਨ ਸਭਾ ਦੇ ਅਖਤਿਆਰ ਖੇਤਰ ਦੀ ਅਤੇ ਪੰਜਾਬ ਵਿਚਲੀ ਅਕਾਲੀ ਸਰਕਾਰ ਦੀ ਮਰਜ਼ੀ ਅਤੇ ਅਖਤਿਆਰ ਵਿਚਲੀ ਗੱਲ ਹੀ ਹੈ ਕਿ ਉਹ ਜਦ ਚਾਹੇ ਇਸ ਨਮਿਤ ਅਤੇ ਇਸੇ ਭਾਸ਼ਾ ਵਿੱਚ ਪੰਜਾਬ ਵਿਧਾਨ ਸਭਾ ਤੋਂ ਮਤਾ ਪਾਸ ਕਰਵਾ ਕੇ ਭਾਰਤ ਦੀ ਕੇਂਦਰ ਸਰਕਾਰ ਨੂੰ ਭੇਜ ਸਕਦੀ ਹੈ। ਇਸ ਹਿੱਤ ਉਸ ਦੀ ਸੱਤਾ ਅਤੇ ਮੁੱਖ ਮੰਤਰੀ ਦੀ ਕੁਰਸੀ ਨੂੰ ਵੀ ਕੋਈ ਖ਼ਤਰਾ

ਨਹੀਂ ਹੈ। ਵਰਤਮਾਨ ਅਕਾਲੀ ਸਰਕਾਰ ਜੇ ਚਾਹੇ ਤਾਂ ਉਹ ਇਹ ਕਰ ਸਕਦੀ ਹੈ। ਅਗਰ ਸਰਕਾਰ ਨਹੀਂ ਵੀ ਚਾਹੁੰਦੀ ਤਾਂ ਪੰਜਾਬ ਵਿਧਾਨ ਸਭਾ ਦਾ ਕੋਈ ਵੀ ਵਿਧਾਇਕ ਅਜਿਹਾ ਮਤਾ ਪੰਜਾਬ ਵਿਧਾਨ ਸਭਾ ਵਿੱਚ ਰੱਖ ਸਕਦਾ ਹੈ ਤੇ ਪਾਸ ਕਰਵਾ ਸਕਦਾ ਹੈ। ਅਜਿਹਾ ਕਰਨ ਵਾਲੇ ਵਿਧਾਇਕ ਨੂੰ ਆਪਣੀ ਕੁਰਸੀ ਦਾ ਕੋਈ ਵੀ ਖ਼ਤਰਾ ਨਹੀਂ ਹੈ ਕਿਉਂਕਿ ਉਸ ਨੂੰ ਹਰ ਹਾਲਤ ਵਿੱਚ ਵਿਧਾਇਕ ਬਣਿਆਂ ਰਹਿਣ ਦੀ ਗਰੰਟੀ ਭਾਰਤ ਦਾ ਸੰਵਿਧਾਨ ਦਿੰਦਾ ਹੈ।

### ਰਾਜਨੀਤਕ ਧੌਖਾ ਨੰਬਰ -25

ਕੀ ਅਕਾਲੀ ਦਲ ਅਤੇ ਅਕਾਲੀ ਸਰਕਾਰਾਂ ਨੇ ਅਨੰਦਪੁਰ ਸਾਹਿਬ ਦੇ ਮਤੇ ਵਿੱਚ ਅਪਣਾਏ ਗਏ ਰਾਜਸੀ ਨਿਸ਼ਾਨੇ ਅਤੇ ਢੁੱਕੀਆਂ ਗਈਆਂ ਜਾਂ ਰੱਖੀਆਂ ਗਈਆਂ ਮੰਗਾਂ ਲਈ ਕਦੇ ਆਪ ਕੁਝ ਕੀਤਾ ?

ਜਾਂ ਇਸ ਗੱਲ ਨੂੰ ਇੰਝ ਕਹਿ ਲਵੋ ਕਿ ਉਨ੍ਹਾਂ ਮੰਗਾਂ ਅਤੇ ਮਦਾਂ ਦਾ ਅਕਾਲੀ ਸਰਕਾਰ ਬਣਨ ਤੋਂ ਬਾਅਦ ਕੀ ਹੋਇਆ ਜਿਨ੍ਹਾਂ ਲਈ ਅਕਾਲੀਆਂ ਨੇ ਸ੍ਰੀ ਅਕਾਲ ਤਖ਼ਤ ਉਪਰ ਅਰਦਾਸਾਂ ਕਰ ਕੇ ਉਨ੍ਹਾਂ ਨੂੰ ਹਰ ਹਾਲਤ ਵਿੱਚ ਪੂਰਾ ਕਰਨ ਦੀਆਂ ਸੋਹਾਂ ਖਾਦੀਆਂ ਹਨ ਅਤੇ ਜਿਨ੍ਹਾਂ ਨੂੰ ਪੂਰਾ ਕਰਵਾਉਣ ਲਈ ਸਿੱਖ ਕੌਮ ਦਾ ਕਤਲੇਆਮ ਤਕ ਕਰਵਾ ਛੱਡਿਆ।

ਇਹਨਾਂ ਕੇਂਦਰੀ

ਮਹਿਕਮਿਆਂ ਲਈ ਲੋੜੀਂਦੇ ਫਾਈਨੈਂਸ ਵੀ ਪੰਜਾਬ ਆਪਣਾ ਕੋਟਾ,  
ਪਾਰਲੀਮੈਂਟ ਵਿਚ ਆਪਣੇ ਨੁਮਾਇੰਦਿਆਂ ਦੀ ਗਿਣਤੀ ਦੇ ਤਨਾਸਬ  
ਅਨੁਸਾਰ ਖੁਦ ਆਪ ਹੀ ਅਦਾ ਕੀਤਾ ਕਰੇ।

ਸਿਆਸੀ ਮੰਗ 'ਅ' ਵਿਚਲੀ ਤੀਜੀ ਮੰਗ ਜਾਂ ਪ੍ਰਣ ਨਾਲੋਂ ਵੀ ਵੱਧ ਸਿੱਧਾ ਫੁਰਮਾਨ ਇਹ ਰੱਖਿਆ ਗਿਆ ਹੈ ਕਿ "ਕੇਂਦਰੀ ਮਹਿਕਮਿਆਂ ਲਈ ਲੋੜੀਂਦੇ ਫਾਈਨੈਂਸ ਲਈ ਪੰਜਾਬ ਆਪਣੇ ਸੰਸਦੀ ਮੈਂਬਰਾਂ ਦੀ ਗਿਣਤੀ ਦੇ ਤਨਾਸਬ ਨਾਲ ਆਪਣਾ ਹਿੱਸਾ ਖੁਦ ਆਪ ਅਦਾ ਕਰਿਆ ਕਰੇ"। ਇਹ ਆਦੇਸ਼ ਹੈ ਮੰਗ ਨਹੀਂ।

ਹੁਣ ਆਪਣੇ ਹੂ-ਬ-ਹੂ ਇਨ੍ਹਾਂ ਉਪਰੋਕਤ ਲਿਖੇ ਲਫਜ਼ਾਂ ਤੇ ਪੰਜਾਬ ਦੀ ਵਰਤਮਾਨ ਬਾਦਲ ਸਰਕਾਰ ਨੂੰ ਆਪ ਅਮਲ ਕਰਕੇ ਦਿਖਾਉਣਾ ਚਾਹੀਦਾ ਹੈ ਕਿਉਂਕਿ ਇਸ ਨੇ ਇਸ ਮੰਗ ਲਈ ਧਰਮ ਯੁੱਧ ਮੋਰਚਾ ਲਾਉਣ ਤੋਂ ਬਾਅਦ ਅਤੇ ਸਿੱਖ ਕੌਮ ਨੂੰ ਮਰਵਾਉਣ ਤੋਂ ਬਾਅਦ ਆਪਣੀ ਸਰਕਾਰ ਸਿੱਖਾਂ ਦੀਆਂ ਸ਼ਹੀਦੀਆਂ ਅਤੇ ਕੁਰਬਾਨੀਆਂ ਸਦਕਾ ਬਣਾਈ ਹੈ। ਜੇ ਬਾਦਲ ਸਰਕਾਰ ਆਪਣੀ ਹੀ ਇਸ ਮੰਗ 'ਤੇ ਖੁਦ ਆਪ ਅਮਲ ਨਹੀਂ ਕਰਦੀ ਤਾਂ ਫਿਰ ਇਸ ਲਈ ਕਿਸ ਨੂੰ ਕਸੂਰਵਾਰ ਕਿਹਾ ਜਾ ਸਕਦਾ ਹੈ ? ਮੇਰਾ ਇਹ ਯਤਨ ਅਕਾਲੀ



ਦਲ ਵਲੋਂ ਵੋਟਰਾਂ ਲਈ ਜਾਰੀ ਕੀਤੇ ਅਨੰਦਪੁਰ ਸਾਹਿਬ ਮਤੇ ਦੀਆਂ ਉਹ ਮਦਾਂ ਜਿਹੜੀਆਂ ਲਗਾਤਾਰ ਧਰਮ ਯੁੱਧ ਮੋਰਚਾ ਅਰੰਭਣ ਵੇਲੇ ਅਤੇ ਧਰਮ ਯੁੱਧ ਮੋਰਚੇ ਤੋਂ ਬਾਅਦ ਲੜੀਆਂ ਵਿਧਾਨ ਸਭਾ ਅਤੇ ਲੋਕ ਸਭਾ ਦੀਆਂ ਚੋਣਾਂ ਵਿੱਚ ਹਮੇਸ਼ਾ ਹੀ "ਅਨੰਦਪੁਰ ਸਾਹਿਬ ਦੇ ਮਤੇ" ਅਨੁਸਾਰ ਮਿਥੀਆਂ ਅਤੇ ਜਾਰੀ ਕੀਤੀਆਂ ਗਈਆਂ ਹਨ; ਉਨ੍ਹਾਂ ਮਦਾਂ ਨੂੰ ਮੈਂ ਅਨੰਦਪੁਰ ਸਾਹਿਬ ਦੇ ਮਤੇ ਦੀ ਹੀ ਅਕਾਲੀ ਦਲ ਵਲੋਂ ਆਪ ਜਾਰੀ ਕੀਤੀ ਕਾਪੀ ਵਿੱਚੋਂ ਮੰਗ ਵਾਰ ਫੋਟੋ ਦੇ ਕੇ ਪਾਠਕਾਂ ਦਾ ਪੂਰੀ ਪ੍ਰਮਾਣਿਕਤਾ ਵਿੱਚ ਧਿਆਨ ਕੇਂਦਰਤ ਕਰਨ ਦਾ ਹੈ, ਤਾਂ ਜੋ ਪੰਜਾਬ ਦਾ ਵੋਟਰ ਆਪਣੇ ਭਵਿੱਖ ਦੀ ਹੋਣੀ ਨੂੰ ਆਪਣੀ ਸੂਝ ਅਤੇ ਚੇਤਨਾ ਨਾਲ ਖੁਦ ਲਿਖ ਅਤੇ ਸਵਾਰ ਕੇ ਆਪ ਆਪਣੀ ਵੋਟ ਦੀ ਸ਼ਕਤੀ ਨਾਲ ਘੜ ਸਕੇ। ਉਸ ਨੂੰ ਦੁਬਾਰਾ ਕੋਈ ਵਰਗਲਾ ਕੇ ਆਪਣੀ ਸੱਤਾ ਲਈ ਕੀਤੇ ਜਾ ਰਹੇ ਹਵਨ ਕੁੰਡ ਦੀ ਬਲਦੀ ਅੱਗ ਵਿੱਚ ਦੁਬਾਰਾ ਨਾ ਸੁੱਟ ਸਕੇ।

### ਰਾਜਨੀਤਕ ਧੋਖਾ ਨੰਬਰ -26

ਅਕਾਲੀ ਦਲ ਨੇ ਪੰਜਾਬ ਤੋਂ ਬਾਹਰ ਵੱਸ ਰਹੇ ਸਿੱਖਾਂ ਨਾਲ ਆਪਣੇ ਸਿਆਸੀ ਵਾਅਦਿਆਂ ਦੇ ਤੀਜੇ ਭਾਗ ਦੀ ਮੰਗ 'ੲ' ਵਿੱਚ ਇਹ ਪ੍ਰਣ ਕੀਤਾ ਹੈ ਕਿ :

**(ੲ) ਪੰਜਾਬੋਂ ਬਾਹਰ ਵਸਣ ਵਾਲੀ ਸਿੱਖ ਵਸੋਂ ਅਤੇ ਹੋਰ ਧਾਰਮਕ ਘਟ ਗਿਣਤੀਆਂ ਦੀ ਮੁਅੱਜ਼ਰ ਤੁਹੱਫ਼ਤ (ਸੁਰੱਖਿਆ) ਦਾ ਪ੍ਰਬੰਧ ਕੀਤਾ ਜਾਵੇ ਤਾਂ ਕਿ ਉਹ ਕਿਸੇ ਵਿਤਕਰੇ ਦਾ ਸ਼ਿਕਾਰ ਨਾ ਹੋ ਸਕਣ।**

ਅਕਾਲੀ ਦਲ ਨੇ ਅਜਿਹਾ ਕੁਝ ਵੀ ਕਰ ਦਿਖਾਉਣ ਦਾ ਜਤਨ ਤਕ ਨਹੀਂ ਕੀਤਾ ਹੈ। ਇੰਝ ਨਹੀਂ ਕਿ ਅਕਾਲੀ ਦਲ ਨੂੰ ਇਸ ਦੇ ਮੌਕੇ ਨਹੀਂ ਮਿਲੇ। ਇਸ ਦੇਹਰ ਸਮੇਂ ਕਾਲ ਵਿੱਚ ਮੌਕੇ ਮੌਜੂਦ ਰਹੇ ਹਨ। ਗੱਲ ਇੱਛਾ ਸ਼ਕਤੀ ਦੀ ਹੈ। ਜੂਨ 84 ਤੇ ਫਿਰ ਨਵੰਬਰ 84 ਤੋਂ ਬਾਅਦ ਤਾਂ ਅਕਾਲੀ ਦਲ ਪਾਸ ਕੁਝ ਕਰ ਦਿਖਾਉਣ ਦੇ ਮੌਕੇ ਹੀ ਮੌਕੇ ਸਨ। ਇਸ ਦੀ ਭਾਈਵਾਲ ਸਿਆਸੀ ਜਮਾਤ ਦੀ 84 ਤੋਂ ਬਾਅਦ ਦਿੱਲੀ ਵਿੱਚ ਸਰਕਾਰ ਵੀ ਬਣੀ। ਇਹ ਖੁਦ ਕੇਂਦਰ ਸਰਕਾਰ ਵਿੱਚ ਭਾਈਵਾਲ ਬਣਿਆ। ਭਾਰਤ ਦੇ ਘਟੇ ਘਟ 6 ਸੂਬਿਆਂ ਵਿੱਚ ਇਸ ਦੀ ਭਾਈਵਾਲ ਭਾਜਪਾ ਦੀ ਸਰਕਾਰ ਚਲਦੀ ਆ ਰਹੀ ਹੈ। ਜਿਨ੍ਹਾਂ ਵਿੱਚੋਂ ਗੁਜਰਾਤ, ਰਾਜਸਥਾਨ, ਹਿਮਾਚਲ ਦੀਆਂ ਸਰਕਾਰਾਂ ਨੇ ਤਾਂ ਸਿੱਖ ਕਿਸਾਨਾਂ ਦਾ ਰੱਜਵਾਂ ਉਜਾੜਾ ਵੀ ਕੀਤਾ ਹੋਇਆ ਹੈ। ਹਿਮਾਚਲ ਅਤੇ ਉਤਰਾਖੰਡ ਵਿੱਚ ਤਾਂ ਸਿੱਖ ਧਾਰਮਿਕ ਸਥਾਨਾਂ ਗੁਰਦੁਆਰਿਆਂ ਨਾਲ ਛੇੜਛਾੜ, ਉਨ੍ਹਾਂ ਦੇ ਰੱਖ ਰਖਾਓ ਦੇ ਪ੍ਰਬੰਧ ਅਤੇ ਉਨ੍ਹਾਂ ਦੇ ਵਿਰਾਸਤੀ ਦਰਜੇ ਨਾਲ ਘੋਰ ਅਨਿਆਂ ਕੀਤਾ ਗਿਆ ਹੈ। ਇੱਥੋਂ ਤਕ ਕਿ ਗੁਆਂਢੀ ਰਾਜ ਹਰਿਆਣਾ ਵਿੱਚ ਤਾਂ ਲਗਾਤਾਰ ਪੰਜਾਬ ਦੇ ਮੁੱਖ ਮੰਤ੍ਰੀ ਸ੍ਰੀ ਪਰਕਾਸ਼ ਸਿੰਘ ਬਾਦਲ ਦੇ ਚਹੇਤੇ ਅਤੇ ਪੰਜਾਬ ਦੀ ਜਨਤਾ ਦੇ ਸਿਰ ਤੋਂ ਲਗਾਤਾਰ

ਆਪਣੀ ਸੁਰੱਖਿਆ ਛਤਰੀ ਲੈਂਦੇ ਆ ਰਹੇ ਸ੍ਰੀ ਚੌਟਾਲਾ ਦੀ ਸੱਤਾ ਰਹੀ ਹੈ ਪਰ ਅਕਾਲੀ ਦਲ ਹੋਂਦ ਚਿਲੜ ਵਰਗੇ ਸਮੂਹਿਕ ਕਤਲੇਆਮਾਂ ਦੇ ਦੋਸ਼ੀਆਂ ਨੂੰ ਸਜਾ ਦਿਲਵਾਉਣ ਲਈ ਕੁਝ ਵੀ ਨਹੀਂ ਕਰ ਸਕਿਆ ਹੈ। ਹਰਿਆਣਾ ਵਿੱਚ ਸਮੂਹਕ ਕਤਲੇਆਮ ਦੇ ਅੱਧੀ ਦਰਜਨ ਦੇ ਲਗਭਗ ਮਾਮਲੇ ਹਾਲੇ ਵੀ ਆਪਣੀ ਵਾਰੀ ਦੀ ਉਡੀਕ ਵਿੱਚ ਹਨ। ਇਤਨਾ ਹੀ ਨਹੀਂ, ਦੇਸ਼ ਭਰ ਵਿੱਚ 250 ਤੋਂ ਵੱਧ ਸਿੱਖ ਫੌਜੀਆਂ ਨੂੰ ਡਿਊਟੀ ਅਤੇ ਵਰਦੀ ਵਿੱਚ ਜਿੰਦਾ ਸਾੜ ਦਿੱਤਾ ਗਿਆ ਜਾਂ ਕਤਲ ਕਰ ਦਿੱਤਾ ਗਿਆ। ਜਿਨ੍ਹਾਂ ਦੀਆਂ ਸੈਂਕੜੇ ਲਾਸ਼ਾਂ ਤਾਂ ਚਲਦੀਆਂ ਗੱਡੀਆਂ ਵਿੱਚੋਂ ਹੀ ਮਿਲੀਆਂ ਸਨ ਜੋ ਇਨਸਾਫ਼ ਦੀ ਉਡੀਕ ਵਿੱਚ ਹਨ। ਸਿੱਖ ਕੌਮ ਵਿੱਚੋਂ ਕਿਸੇ ਨੇ ਵੀ ਉਨ੍ਹਾਂ ਵੱਲ ਧਿਆਨ ਨਹੀਂ ਦਿੱਤਾ ਹੈ।

ਵਿਦੇਸ਼ਾਂ ਵਿਚਲੇ ਸਿੱਖ ਧਾਰਮਿਕ ਚਿੰਨਾਂ ਦੇ ਮਸਲੇ, ਸਿੱਖ ਪਹਿਚਾਣ ਦਾ ਮਸਲਾ, ਸਿੱਖ ਦਸਤਾਰ ਦਾ ਮਸਲਾ, ਸਿੱਖ ਗੁਰਦੁਆਰਿਆਂ ਦੇ ਮਸਲੇ ਸਾਲਾਂ ਤੋਂ ਲਟਕਦੇ ਆ ਰਹੇ ਹਨ। ਜਿਨ੍ਹਾਂ ਲਈ ਅਕਾਲੀ ਦਲ ਅਤੇ ਇਸ ਦੀ ਸਰਕਾਰ ਨੇ ਕਦੇ ਵੀ ਕੋਈ ਵੀ ਬਣਦੀ ਕਾਨੂੰਨੀ, ਵਿਧਾਨਿਕ ਅਤੇ ਸਮਾਜਿਕ ਜ਼ਿੰਮੇਵਾਰੀ ਪੂਰੀ ਨਹੀਂ ਕੀਤੀ ਹੈ। ਹਾਂ ਲੱਛੇਦਾਰ ਬਿਆਨ ਅਤੇ ਭਾਸ਼ਣ ਜ਼ਰੂਰ ਦਿੱਤੇ ਹਨ।

ਅਕਾਲੀ ਦਲ ਨੇ ਤਾਂ ਕਦੇ ਪੰਜਾਬੋਂ ਬਾਹਰ ਵਸਦੇ ਭਾਰਤ ਅੰਦਰਲੇ ਸਿੱਖਾਂ ਦੀਆਂ ਸਮੱਸਿਆਵਾਂ ਤੋਂ ਜਾਣੂ ਹੋਣ ਲਈ ਕੋਈ ਇਜਲਾਸ ਤਕ ਸੱਦਣ ਦੀ ਲੋੜ ਮਹਿਸੂਸ ਨਹੀਂ ਕੀਤੀ ਹੈ। ਜੋ ਘਟੇ ਘਟ ਕੀਤੀ ਜਾਣ ਵਾਲੀ ਅਜਿਹੀ ਕਾਰਵਾਈ ਹੈ ਜਿਸ ਨੂੰ ਅਕਾਲੀ ਦਲ ਕਦੇ ਵੀ ਕਰਨ ਵਿੱਚ ਸਮਰੱਥ ਰਿਹਾ ਹੈ। ਜਿੱਥੇ ਇੱਛਾ ਸ਼ਕਤੀ ਦੀ ਘਾਟ ਹੋਵੇ ਅਤੇ ਨਿਸ਼ਾਨਾ ਕੌਮੀ ਸ਼ੋਸ਼ਣ ਦਾ ਹੀ ਹੋਵੇ ਤਾਂ ਉੱਥੇ ਫਿਰ ਜਾਇਜ਼ ਕੰਮ ਕਦੇ ਵੀ ਨਹੀਂ ਕੀਤੇ ਜਾਂਦੇ ਤੇ ਨਾਜਾਇਜ਼ ਕੰਮ ਜਾਇਜ਼ ਬਣਾ ਕੇ ਢੋਲ ਵਜਾ ਕੇ ਕੀਤੇ ਜਾਂਦੇ ਹਨ। ਅਜਿਹਾ ਹੀ ਹੁੰਦਾ ਅਸੀਂ ਨਵੰਬਰ 84 ਦੇ ਮਾਮਲੇ ਵਿੱਚ ਤਾਂ ਲਗਾਤਾਰ ਹੰਡਾਉਂਦੇ ਹੀ ਆ ਰਹੇ ਹਾਂ। ਇਹ ਵੱਖਰੀ ਗੱਲ ਹੈ ਕਿ ਅੱਜ ਤਕ ਰੌਲੇ ਜਾਣ ਤੋਂ ਬਾਅਦ ਵੀ ਉਸ ਤੋਂ ਅਸੀਂ ਸਬਕ ਕੋਈ ਵੀ ਸਿੱਖਣ ਲਈ ਤਿਆਰ ਨਹੀਂ ਹਾਂ।

ਅਕਾਲੀ ਦਲ ਸਿੱਖਾਂ ਸਿੱਖਾਂ ਵਿਚਕਾਰ ਆਪਣੇ ਸੱਤਾ ਦੇ ਲਾਭ ਹਾਨੀਆਂ ਨੂੰ ਵੇਖਦੇ ਹੋਏ ਵਿਤਕਰੇ ਕਰਦਾ ਚਲਾ ਆ ਰਿਹਾ ਹੈ ਤੇ ਅਨੰਦਪੁਰ ਸਾਹਿਬ ਮਤੇ ਵਿੱਚ ਇਨ੍ਹਾਂ ਵਿਤਕਰਿਆਂ ਨੂੰ ਦੂਰ ਕਰਨ ਦਾ ਪ੍ਰਣ ਮਤੇ ਦੀ ਇਸ ਧਾਰਾ "ੲ" ਵਿੱਚ ਖੁਦ ਆਪ ਅਕਾਲੀ ਦਲ ਕਰਦਾ ਹੈ। ਅਕਾਲੀ ਦਲ ਵਲੋਂ ਸਿੱਖ ਕੌਮ ਨੂੰ ਅੰਦਰੂਨੀ ਤੌਰ 'ਤੇ ਲਗਾਤਾਰ ਵੰਡਣ ਅਤੇ ਰਾਜ ਕਰਨ ਦੀ ਅੰਗਰੇਜ਼ ਤੋਂ ਬਾਅਦ ਹਿੰਦੂ ਮਾਨਸਿਕਤਾ ਨੂੰ ਅਪਣਾਇਆ ਹੋਇਆ ਹੈ। ਸਿੱਖ ਕੌਮ ਨੂੰ ਬਹੁਤ ਸਾਰੇ ਵਰਗਾਂ, ਹਿੱਸਿਆਂ, ਧੜਿਆਂ ਅਤੇ ਇਲਾਕਾਈ ਭੇਦਾਂ ਵਿੱਚ ਅਕਾਲੀ ਦਲ ਵੰਡ ਚੁੱਕਾ ਹੈ। ਇਸ ਲਈ ਮੰਗ "ੲ" ਨੂੰ ਅਕਾਲੀ ਆਚਰਣ ਨੇ ਖੁਦ ਆਪ ਹੀ ਮਨਵੀ ਕਰਕੇ ਰੱਖ ਦਿੱਤਾ ਹੈ।

## ਰਾਜਨੀਤਕ ਧੋਖਾ ਨੰਬਰ -27

ਅਨੰਦਪੁਰ ਸਾਹਿਬ ਮਤੇ ਵਿੱਚ ਸਿਆਸੀ ਮੰਗ ਪੱਤਰ ਅਤੇ ਪ੍ਰਣ ਪੱਤਰ ਦੇ ਸਫ਼ਾ ਨੰਬਰ 6 ਦੀ ਮਦ ਨੰਬਰ 2 ਵੱਲ ਮੈਂ ਪਾਠਕਾਂ ਦਾ ਧਿਆਨ ਕੇਂਦਰਤ ਕਰਦਾ ਹਾਂ। ਜਿਸ ਨੂੰ ਇਸੇ ਕਿਤਾਬ ਦੇ ਪੰਨਾ 20 ਤੇ ਵੇਖੋ ਜਿਸ ਵਿੱਚ ਇੰਝ ਲਿਖਿਆ ਹੈ :

੨. ਸ਼੍ਰੋਮਣੀ ਅਕਾਲੀ ਦਲ ਇਹ ਵੀ ਯਤਨ ਕਰੇਗਾ ਕਿ ਹਿੰਦੁਸਤਾਨ ਦਾ ਵਿਧਾਨ ਸਭਾ ਅਰਥਾਤ ਵਿਚ ਫੈਡਰਲ ਬਣਾਇਆ ਜਾਵੇ ਤੇ ਇਸ ਦੀਆਂ ਸਾਰੀਆਂ ਰਿਆਸਤਾਂ ਦਾ ਕੇਂਦਰ ਵਿਚ ਬਰਾਬਰ ਦਾ ਅਧਿਕਾਰ ਤੇ ਨੁਮਾਇੰਦਗੀ ਹੋਵੇ।

ਅਨੰਦਪੁਰ ਸਾਹਿਬ ਮਤੇ ਵਿੱਚ ਵਰਤੀ ਗਈ ਸ਼ਬਦਾਵਲੀ ਵਿੱਚ, ਇਸ ਮਦ ਵਿੱਚ ਇਕ ਬਹੁਤ ਵੱਡੀ ਅਤੇ ਗੰਭੀਰ ਗ਼ਲਤੀ ਸ਼ਬਦ "ਰਿਆਸਤਾਂ" ਦੀ ਵਰਤੋਂ ਕਰਨਾ ਹੈ। ਭਾਰਤ ਅੰਦਰ ਰਿਆਸਤੀ ਪ੍ਰਬੰਧ ਮੁਕਾਇਆ ਜਾ ਚੁੱਕਾ ਹੈ। ਦੇਸ਼ ਦੀ ਵੰਡ ਵੇਲੇ ਵੀ ਅਤੇ ਵੰਡ ਤੋਂ ਬਾਅਦ ਵੀ "ਖ਼ਾਲਸਾ ਪੰਥ" ਦੀ ਆਪਣੀ ਕੋਈ ਵੀ ਪੰਥਕ ਰਿਆਸਤ ਨਹੀਂ ਸੀ। ਜਦੋਂ ਧਰਮ ਯੁੱਧ ਮੋਰਚਾ ਅਰੰਭਿਆ ਗਿਆ ਤਾਂ ਉਸ ਵਕਤ ਭਾਰਤ ਅੰਦਰ ਰਿਆਸਤੀ ਬਣਤਰ ਵੀ ਮੁਕਾਈ ਜਾ ਚੁੱਕੀ ਸੀ। ਰਿਆਸਤੀ ਪੱਧਰ ਦੀ ਗੱਲ ਕਰਨਾ ਅਨੁਚਿਤ ਹੈ।

ਇੰਜ ਹੀ ਇਸ ਮਦ ਵਿੱਚ ਜਿਹੜਾ ਸ਼ਬਦ ਦੇਸ਼ ਦੇ ਨਾਮਕਰਨ ਲਈ ਸੰਬੋਧਿਤ ਕੀਤਾ ਗਿਆ ਹੈ ਉਹ ਵੀ ਗ਼ਲਤ ਹੈ। ਦੇਸ਼ ਦਾ ਨਾਮ "ਹਿੰਦੁਸਤਾਨ" ਕਦੇ ਵੀ ਨਹੀਂ ਰਿਹਾ ਹੈ। 1950 ਵਿੱਚ ਤਾਂ ਬਕਾਇਦਾ ਸੰਵਿਧਾਨਿਕ ਤੌਰ 'ਤੇ ਦੇਸ਼ ਦਾ ਨਾਮ "ਭਾਰਤ ਜਾਂ ਇੰਡੀਆ" ਸਵੀਕਾਰ ਕੀਤਾ ਗਿਆ ਹੈ ਅਤੇ ਇਹੋ ਹੀ ਸੰਵਿਧਾਨਿਕ, ਵਿਧਾਨਿਕ ਅਤੇ ਕਾਨੂੰਨੀ ਨਾਮ ਹੈ।

ਰਿਆਸਤਾਂ ਦੀ ਕਾਨੂੰਨੀ ਸ਼ਬਦਾਵਲੀ ਦੀ ਅਰਥਾਵਲੀ ਨੂੰ ਵੇਖਦੇ ਹੋਏ ਅਨੰਦਪੁਰ ਸਾਹਿਬ ਮਤੇ ਦੀ ਇਸ ਮੰਗ ਵਿੱਚ ਇੱਥੇ ਸ਼ਬਦ 'ਰਾਜਾਂ', ਸੂਬਿਆਂ ਜਾਂ ਪ੍ਰਦੇਸ਼ਾਂ' ਉਚਿਤ ਅਤੇ ਢੁਕਵਾਂ ਹੈ। ਮੇਰੇ ਖ਼ਿਆਲ ਵਿੱਚ ਦਲ ਕਹਿਣਾ ਵੀ ਇਹੋ ਚਾਹੁੰਦਾ ਹੈ। ਇਹ ਗੱਲ ਵੱਖਰੀ ਹੈ ਕਿ ਕਿਸੇ ਇਸ ਤੇ ਗੌਰ ਨਹੀਂ ਕੀਤਾ।

ਹੁਣ ਸਵਾਲ ਫਿਰ ਬਾਰ ਬਾਰ ਉਹੀ ਉਠਦਾ ਹੈ ਕਿ ਕੀ "ਸ਼੍ਰੋਮਣੀ ਅਕਾਲੀ ਦਲ ਇਹ ਵੀ ਯਤਨ ਕਰੇਗਾ ਕਿ ਦੇਸ਼ ਦਾ ਸੰਵਿਧਾਨ ਫੈਡਰਲ ਬਣਾਇਆ ਜਾਵੇ" ਸਬੰਧੀ ਮੈਂ ਪਿਛਲੇ ਸਫ਼ਿਆਂ 'ਤੇ ਵਿਸਤਾਰ ਨਾਲ ਗੱਲ ਕੀਤੀ ਹੈ। ਪਾਠਕਾਂ ਤੋਂ ਦੁਹਰਾ ਲਈ ਮੁਆਫ਼ੀਨਾਮੇ ਸਮੇਤ ਫਿਰ ਲਿਖਣਾ ਪੈਂਦਾ ਹੈ ਕਿ ਅਕਾਲੀ ਦਲ ਨੇ ਇਸ ਨਸਿਤ ਅੱਜ ਤਕ ਕੁਝ ਵੀ ਨਹੀਂ ਕੀਤਾ ਹੈ। ਅਨੰਦਪੁਰ ਸਾਹਿਬ ਮਤਾ ਪਾਸ ਹੋਣ ਤੋਂ ਬਾਅਦ ਕਿਤਾਬ ਛਪਣ ਤਕ 40 ਸਾਲਾਂ ਵਿੱਚੋਂ ਲਗਭਗ 16 ਸਾਲ ਸਾਲਾਂ ਦੇ ਸ਼ਾਸ਼ਨ ਕਾਲ ਦੌਰਾਨ ਅਨੰਦਪੁਰ ਸਾਹਿਬ ਮਤੇ ਦੀ ਇਕ ਵੀ ਮਦ ਨੂੰ ਪੂਰਾ ਕਰਨ ਲਈ ਆਪਣੀ ਬਣਾਈ ਪੰਜਾਬ ਸਰਕਾਰ ਰਾਹੀਂ ਕੁਝ ਵੀ ਨਹੀਂ



ਕੀਤਾ ਹੈ। ਫਿਰ ਅਕਾਲੀ ਕਿਸ ਮੂੰਹ ਨਾਲ ਅਤੇ ਕਿਹੜੀਆਂ ਪ੍ਰਾਪਤੀਆਂ ਦੇ ਢੋਲ ਵਜਾਉਂਦੇ ਫਿਰਦੇ ਹਨ ? ਅਕਾਲੀਆਂ ਵਲੋਂ ਜੋ ਨਿਘਾਰ ਲਿਆਇਆ ਗਿਆ ਹੈ ਉਸ ਉਪਰ ਅਤੇ ਇਸ 16 ਸਾਲਾਂ ਦੇ ਅਕਾਲੀ ਰਾਜ ਦੇ ਵਿਸ਼ਲੇਸ਼ਣ ਦੀ, ਪਾਠਕਾਂ ਨੂੰ ਉਨ੍ਹਾਂ ਨਾਲ ਕੀ ਵਾਪਰ ਗਿਆ ਹੈ ਨਮਿਤ ਸੋਚਣ ਅਤੇ ਸਮਝਣ ਦੀ ਲੋੜ ਹੈ।

### ਰਾਜਨੀਤਕ ਪੈਖਾ ਨੰਬਰ -28

ਅਨੰਦਪੁਰ ਸਾਹਿਬ ਮਤੇ ਦੀਆਂ ਸਿਆਸੀ ਮੰਗਾਂ ਦੀ ਸੂਚੀ ਵਿੱਚ ਮੰਗ ਨੰਬਰ 3 ਭਾਰਤ ਦੀ ਵਿਦੇਸ਼ ਨੀਤੀ ਨਾਲ ਸਬੰਧਤ ਹੈ। (ਇਸ ਨੂੰ ਇਸੇ ਕਿਤਾਬ ਦੇ ਪੰਨਾ 20 ਅਤੇ 21 ਤੇ ਵੇਖੋ) ਇੱਥੇ ਦੇਸ਼ ਦਾ ਨਾਮ ਭਾਰਤ ਹੀ ਲਿਖਿਆ ਗਿਆ ਹੈ। ਇਸ ਮਦ ਵਿੱਚ ਅਕਾਲੀ ਦਲ ਆਪਣੀ ਇਹ ਇੱਛਾ ਪ੍ਰਗਟਾਉਂਦਾ ਹੈ ਕਿ "ਸ਼੍ਰੋਮਣੀ ਅਕਾਲੀ ਦਲ ਭਾਰਤ ਦੀ ਅਜਿਹੀ ਵਿਦੇਸ਼ ਨੀਤੀ ਦੀ ਹਮਾਇਤ ਕਰੇਗਾ ਜੋ ਅਮਨ ਪਸੰਦੀ ਉਤੇ ਅਧਾਰਤ ਅਤੇ ਕੌਮੀ ਮੁਫਾਦ ਦੇ ਅਨੁਕੂਲ ਹੋਵੇ ਅਤੇ ਖਾਸ ਕਰ ਕੇ ਭਾਰਤ ਦੇ ਗੁਆਂਢੀ ਦੇਸ਼ਾਂ ਨਾਲ ਤੇ ਸਿੱਖ ਵਸੋਂ ਵਾਲੇ ਤੇ ਸਿੱਖ ਗੁਰਧਾਮਾਂ ਵਾਲੇ ਦੇਸ਼ਾਂ ਨਾਲ ਪ੍ਰੇਮ ਅਤੇ ਸਦ-ਭਾਵਨਾ ਵਾਲੀ ਹੋਵੇ"। ਇਹ ਅਕਾਲੀ ਦਲ ਦੀ ਸੋਚ ਜਜ਼ਬਾਤੀ ਅਧਾਰ ਤੇ ਠੀਕ ਹੈ ਪਰ ਕੂਟਨੀਤਕ ਪੱਖ ਤੋਂ ਅਧੂਰੀ ਹੈ। ਜੇ ਬਹੁਤ ਸਾਰੇ ਸਵਾਲ ਖੜੇ ਕਰਦੀ ਹੈ। ਵਿਦੇਸ਼ ਨੀਤੀ ਵਿੱਚ ਸਿੱਖਾਂ ਦੇ ਹੱਕਾਂ ਬਾਰੇ ਅਕਾਲੀ ਦਲ ਨੇ ਕਦੇ ਵੀ ਭਾਰਤ ਦੀ ਸੰਸਦ ਵਿੱਚ ਕੋਈ ਵੀ ਨੀਤੀ ਬਿਆਨ ਅੱਜ ਤਕ ਨਹੀਂ ਦਿੱਤਾ ਹੈ। ਜੇ ਸਮੇਂ ਸਮੇਂ ਤੇ ਦਿੱਤੇ ਜਾਣੇ ਚਾਹੀਦੇ ਸਨ, ਖਾਸ ਤੌਰ 'ਤੇ ਉਦੋਂ ਜਦੋਂ ਸਰਕਾਰ ਆਪਣੀ ਵਿਦੇਸ਼ ਨੀਤੀ ਵਿੱਚ ਪਰਿਵਰਤਨ ਕਰਦੀ ਹੈ ਜਾਂ ਉਦੋਂ ਜਦੋਂ ਵਿਦੇਸ਼ਾਂ ਵਿੱਚ ਵਸਦੇ ਸਿੱਖਾਂ ਨੂੰ ਆਪਣੀ ਹੋਂਦ ਦੀ ਵਿਲੱਖਣਤਾ ਕਰਕੇ ਮੁਸੀਬਤਾਂ ਝੱਲਣੀਆਂ ਪੈਂਦੀਆਂ ਹਨ। ਇਸ ਸਬੰਧ ਵਿੱਚ ਅਕਾਲੀ ਸੰਸਦ ਮੈਂਬਰਾਂ ਨੂੰ ਰਾਸ਼ਟਰਪਤੀ ਦੇ ਭਾਸ਼ਣ ਵਿੱਚ ਵੀ ਤਰਮੀਮਾਂ ਪੇਸ਼ ਕਰਕੇ ਆਪਣਾ ਪੱਖ ਰੱਖਣਾ ਚਾਹੀਦਾ ਹੈ। ਸਿੱਖਾਂ ਨੂੰ ਫ਼ਰਾਂਸ, ਜਰਮਨੀ, ਇਟਲੀ, ਸਵਿਟਜ਼ਰਲੈਂਡ, ਅਫ਼ਗਾਨਿਸਤਾਨ ਆਦਿ ਮੁਲਕਾਂ ਵਿੱਚ ਪੈ ਰਹੀਆਂ ਧਾਰਮਿਕ ਮੁਸ਼ਕਲਾਂ ਸਬੰਧੀ ਅਕਾਲੀ ਦਲ ਨੇ ਕਦੇ ਵੀ ਕੋਈ ਵੀ ਵਿਧਾਨਿਕ ਖਰੜਾ ਤਿਆਰ ਕਰਕੇ ਭਾਰਤ ਸਰਕਾਰ ਨੂੰ ਨਹੀਂ ਦਿੱਤਾ ਹੈ ਕਿ ਉਹ ਸਿੱਖ ਹੱਕਾਂ ਦੀ ਰੱਖਿਆ ਲਈ ਕੀ ਕੀ ਕਰੇ। ਸਿੱਖਾਂ ਦੀ ਧਾਰਮਿਕ ਅਤੇ ਸਭਿਅਤਾ ਪੱਖੋਂ ਵਿਲੱਖਣ ਹਸਤੀ, ਅੱਡਰੀ ਪਹਿਚਾਣ ਅਤੇ ਸੁਤੰਤਰ ਮੌਲਿਕ ਦਿੱਖ ਨੂੰ ਮੱਦੇਨਜ਼ਰ ਰੱਖਦੇ ਹੋਏ ਅਕਾਲੀ ਦਲ ਨੂੰ ਸੰਸਾਰ ਪੱਧਰ 'ਤੇ ਭਾਰਤ ਸਰਕਾਰ ਪਾਸੋਂ ਇਕ ਵਿਸ਼ੇਸ਼ ਸਰਕਾਰੀ ਮਾਣਤਾ ਪ੍ਰਾਪਤ ਕਾਨੂੰਨੀ ਅਤੇ ਵਿਧਾਨਿਕ ਨੋਟ ਵਿਦੇਸ਼ ਵਿਭਾਗ ਰਾਹੀਂ ਕਢਵਾਉਣ ਦੀ ਅਤਿ ਸ਼੍ਰੋਮਣੀ ਲੋੜ ਹੈ ਜਿਸ ਨਾਲ ਕਿ ਸਿੱਖਾਂ ਦੇ ਧਾਰਮਿਕ ਅਤੇ ਸਭਿਅਕ ਨਾਗਰਿਕ ਹੱਕ ਸੰਸਾਰ ਪੱਧਰ 'ਤੇ ਸੁਰੱਖਿਅਤ ਹੋ

ਸਕਣ। ਜਦ ਤਕ ਭਾਰਤ ਅਤੇ ਪੰਜਾਬ ਅੰਦਰ ਵਿਧਾਨਿਕ ਅਤੇ ਕਾਨੂੰਨੀ ਤੌਰ ਤੇ ਸਿੱਖਾਂ ਦੇ ਕਕਾਰਾਂ, ਸਾਬਤ ਸੂਰਤ ਦਿੱਖ, ਦਸਤਾਰ ਅਤੇ "ਸ਼ਬਦ ਗੁਰੂ" ਨੂੰ ਮਾਣਤਾ ਨਹੀਂ ਦਿੱਤੀ ਜਾਂਦੀ ਅਤੇ ਇਸ ਹਿਤ ਕਾਨੂੰਨ ਪਾਸ ਨਹੀਂ ਕੀਤਾ ਜਾਂਦਾ ਓਦੋਂ ਤਕ ਸੰਸਾਰ ਪੱਧਰ ਤੇ ਖੜੀ ਹੋ ਚੁੱਕੀ ਸਿੱਖ ਪਹਿਚਾਣ ਦੀ ਸਮੱਸਿਆ ਦਾ ਅਤੇ ਸਿੱਖ ਵੱਖਰੀ ਹਸਤੀ ਨੂੰ ਅਪਣਾਇਆ ਨਹੀਂ ਜਾ ਸਕਦਾ। ਇਸ ਪੱਖ ਤੋਂ ਅਕਾਲੀ ਦਲ, ਸ਼੍ਰੋਮਣੀ ਕਮੇਟੀ, ਸ੍ਰੀ ਅਕਾਲ ਤਖ਼ਤ ਸਭ ਹੀ ਨਾਕਾਮਯਾਬ ਰਹੇ ਹਨ ਅਤੇ ਹੋ ਰਹੇ ਹਨ। ਇਕ ਵਾਰ ਸੰਵਿਧਾਨ ਦੀ ਧਾਰਾ 25 ਸਾੜਨ ਕਰਕੇ ਸ੍ਰੀ ਬਾਦਲ ਨੂੰ ਸਿੱਖਾਂ ਨੇ ਪੰਜਵੀਂ ਵਾਰ ਮੁੱਖ ਮੰਤਰੀ ਬਣਾ ਦਿੱਤਾ ਹੈ। ਮੈਂ ਪਾਠਕਾਂ ਨੂੰ ਸਪਸ਼ਟ ਦੱਸਣਾ ਚਾਹੁੰਦਾ ਹਾਂ ਕਿ ਸ੍ਰੀ ਬਾਦਲ ਨੇ ਪੰਜਾਬ ਰਾਜ ਅੰਦਰ ਵੀ ਹਾਲੇ ਤਕ ਵਿਧਾਨਕ ਤੌਰ 'ਤੇ ਸਿੱਖਾਂ ਦੀ ਅੱਡਰੀ ਵਿਲੱਖਣ ਸੁਤੰਤਰ ਪਹਿਚਾਣ ਅਤੇ ਉਨ੍ਹਾਂ ਦੇ ਧਾਰਮਿਕ ਚਿਨ੍ਹਾਂ ਲਈ ਕੋਈ ਵੀ ਕਾਨੂੰਨ, ਵਿਧਾਇਕਾ ਅਤੇ ਕਾਰਜਪਾਲਿਕਾ ਵਲੋਂ ਨਹੀਂ ਬਣਾਇਆ ਗਿਆ ਹੈ।

### ਰਾਜਨੀਤਕ ਧੋਖਾ ਨੰਬਰ -29

8. ਕੇਂਦਰੀ ਤੇ ਸੂਬਕ ਸਰਕਾਰਾਂ ਦੇ ਸਾਰੇ ਸਿੱਖ ਤੇ ਹੋਰ ਮੁਲਾਜ਼ਮਾਂ ਨੂੰ ਹਰ ਇਨਸਾਫ਼ ਦਿਵਾਉਣਾ ਅਤੇ ਉਹਨਾਂ ਵਿਚੋਂ ਕਿਸੇ ਨਾਲ ਵੀ ਕੋਈ ਧੱਕਾ ਜਾਂ ਬੇਇਨਸਾਫ਼ੀ ਹੋਵੇ ਉਸ ਵਿਰੁਧ ਪੁਰ-ਅਸਰ ਆਵਾਜ਼ ਉਠਾਉਣਾ ਅਤੇ ਜਦੋਂ-ਜਦੋਂ ਕਰਨਾ ਸ਼੍ਰੋਮਣੀ ਅਕਾਲੀ ਦਲ ਦੇ ਪ੍ਰੋਗਰਾਮ ਦਾ ਇਕ ਖਾਸ ਅੰਗ ਹੈ। ਸ਼੍ਰੋਮਣੀ ਅਕਾਲੀ ਦਲ ਖਾਸ ਕਰਕੇ ਮਹਿਕਮਾ ਭੀਫੇ'ਸ ਦੀ ਹਰ ਬਾਹੀ ਵਿਚ ਸਿੰਘਾਂ ਦੀ ਰਿਵਾਇਤੀ ਪੰਜੀਬਨਾ ਕਾਇਮ ਰਖਣ ਲਈ ਯਤਨ ਕਰੇਗਾ ਅਤੇ ਯਤਨ ਕਰੇਗਾ ਕਿ ਫੌਜੀ ਸਿੰਘਾਂ ਦੀਆਂ ਲੋੜਾਂ ਪੰਥ ਦੇ ਵਧ ਤੋਂ ਵਧ ਧਿਆਨ ਵਿਚ ਰਹਿਣ। ਸ਼੍ਰੋਮਣੀ ਅਕਾਲੀ ਦਲ ਇਹ ਵੀ ਯਤਨ ਕਰੇਗਾ ਕਿ 'ਕ੍ਰਿਪਾਨ' ਸਿੱਖ ਫੌਜੀਆਂ ਦੀ ਵਰਦੀ ਦਾ ਇਕ ਹਿਸਾਬ ਬਣ ਜਾਵੇ।

ਉਪਰੋਕਤ ਵਾਅਦੇ ਅਤੇ ਪ੍ਰਣ ਸਿੱਖ ਕੌਮ ਨਾਲ ਅਕਾਲੀ ਦਲ ਨੇ ਆਪਣੀ ਸਵੈ ਇੱਛਾ ਨਾਲ ਕੀਤੇ ਹੋਏ ਹਨ। ਜੇ ਅਨੰਦਪੁਰ ਸਾਹਿਬ ਦੇ ਮਤੇ ਦੇ ਸਫ਼ਾ ਨੰਬਰ 7 ਤੇ ਹਨ। ਇਸ ਦੇ ਮੂਲ ਰੂਪ ਵਿੱਚ ਤਿੰਨ ਹਿੱਸੇ ਬਣਦੇ ਹਨ ਜਿਵੇਂ :

8. ਕੇਂਦਰੀ ਤੇ ਸੂਬਕ ਸਰਕਾਰਾਂ ਦੇ ਸਾਰੇ ਸਿੱਖ ਤੇ ਹੋਰ ਮੁਲਾਜ਼ਮਾਂ ਨੂੰ ਹਰ ਇਨਸਾਫ਼ ਦਿਵਾਉਣਾ ਅਤੇ ਉਹਨਾਂ ਵਿਚੋਂ ਕਿਸੇ ਨਾਲ ਵੀ ਕੋਈ ਧੱਕਾ ਜਾਂ ਬੇਇਨਸਾਫ਼ੀ ਹੋਵੇ ਉਸ ਵਿਰੁਧ ਪੁਰ-ਅਸਰ ਆਵਾਜ਼ ਉਠਾਉਣਾ ਅਤੇ ਜਦੋਂ-ਜਦੋਂ ਕਰਨਾ ਸ਼੍ਰੋਮਣੀ ਅਕਾਲੀ ਦਲ ਦੇ ਪ੍ਰੋਗਰਾਮ ਦਾ ਇਕ ਖਾਸ ਅੰਗ ਹੈ।

ਇਸ ਦੇ ਦੂਸਰੇ ਭਾਗ ਵਿੱਚ ਮੰਗ ਬਣਦੀ ਹੈ :

ਸ਼੍ਰੋਮਣੀ ਅਕਾਲੀ ਦਲ ਖਾਸ ਕਰਕੇ ਮਹਿਕਮਾ ਡੀਵੈਸ ਦੀ ਹਰ ਬਾਹੀ ਵਿਚ ਸਿੰਘਾਂ ਦੀ ਰਿਵਾਇਤੀ ਪੰਚੀਸ਼ਨਾਂ ਕਾਇਮ ਰਖਣ ਲਈ ਯਤਨ ਕਰੇਗਾ ਅਤੇ ਯਤਨ ਕਰੇਗਾ ਕਿ ਵੱਜੀ ਸਿੰਘਾਂ ਦੀਆਂ ਲੋੜਾਂ ਪੰਥ ਦੇ ਵਧ ਤੋਂ ਵਧ ਧਿਆਨ ਵਿਚ ਰਹਿਣ ।

ਅਤੇ ਤੀਜੇ ਭਾਗ ਦੀ ਮੰਗ ਜਾਂ ਸਿੱਖ ਕੌਮ ਨਾਲ ਪ੍ਰਣ ਇਹ ਕੀਤਾ ਗਿਆ ਹੈ:

ਸ਼੍ਰੋਮਣੀ ਅਕਾਲੀ ਦਲ ਇਹ ਵੀ ਯਤਨ ਕਰੇਗਾ ਕਿ 'ਕ੍ਰਿਪਾਨ' ਸਿੱਖ ਵੱਜੀਆਂ ਦੀ ਵਰਦੀ ਦਾ ਇਕ ਹਿਸਾਬ ਬਣ ਜਾਵੇ ।

ਅਕਾਲੀ ਦਲ ਦੀ ਮਾੜੀ ਨੀਅਤ ਅਤੇ ਭ੍ਰਿਸ਼ਟ ਜਮੀਰ ਦਾ ਅੰਦਾਜ਼ਾ ਇਸ ਤੋਂ ਸਹਿਜੇ ਹੀ ਲਾਇਆ ਜਾ ਸਕਦਾ ਹੈ। ਇਕੋ ਮੰਗ ਵਿੱਚ ਇਹ ਤਿੰਨੋਂ ਮਦਾਂ ਪ੍ਰਮਾਣਤ ਕਰਦੀਆਂ ਹਨ ਕਿ ਕਿਵੇਂ ਅਕਾਲੀ ਦਲ ਨੇ ਸਿੱਖ ਕੌਮ ਨਾਲ ਸਿਰੇ ਦੀ ਗੱਦਾਰੀ ਕੀਤੀ ਹੈ।

ਅਨੰਦਪੁਰ ਸਾਹਿਬ ਮਤੇ ਦੀ ਇਹ ਮੰਗ ਨੰਬਰ ਚਾਰ ਦੇ ਪਹਿਲੇ ਹਿੱਸੇ ਵਿੱਚ ਸਾਰੇ ਸਿੱਖ ਅਤੇ ਹੋਰ ਮੁਲਾਜ਼ਮਾਂ ਦੇ ਹੱਕਾਂ ਲਈ ਜਦੋਂ ਜਹਿਦ ਕਰਦੇ ਰਹਿਣ ਦੀ ਗੱਲ ਕਹੀ ਗਈ ਹੈ, ਉਸ ਦਾ ਤਾਂ ਨਿੱਤ ਜਲੂਸ ਨਿਕਲਦਾ ਪੰਜਾਬ ਦੇ ਲੋਕ ਪਿਛਲੇ 6 ਸਾਲਾਂ ਤੋਂ ਬਾਦਲਾਂ ਦੀ ਸਰਕਾਰ ਰਾਹੀਂ ਵੇਖਦੇ ਆ ਰਹੇ ਹਨ। ਜਿਸ ਅਕਾਲੀ ਸਰਕਾਰ ਨੇ ਆਪਣੇ ਹੀ ਇਸ ਇਕਰਾਰ ਨੂੰ ਪੁਲਿਸ ਦੇ ਡੰਡੇ ਦੀ ਚੁੰਝ ਨਾਲ ਅਕਾਲੀਆਂ ਦੀ ਜੁੱਤੀ ਹੇਠਾਂ ਧੀਆਂ ਭੈਣਾਂ ਦੀ, ਸਿੱਖੀ ਦੀ ਰੋਜ਼ਾਨਾ ਪੱਤ ਲੱਥਦੇ ਵੇਖਿਆ ਹੈ। ਜਿਸ ਬਾਰੇ ਮੈਂ ਕੁਝ ਜ਼ਿਆਦਾ ਲਿੱਖਣ ਦੀ ਬਜਾਏ ਫੋਟੂਆਂ ਰਾਹੀਂ ਅਕਾਲੀ ਸਰਕਾਰ ਵਲੋਂ ਅਨੰਦਪੁਰ ਸਾਹਿਬ ਮਤੇ ਦੀ ਕੀਤੀ ਗਈ ਬੇਪਤੀ ਨੂੰ ਸਾਬਤ ਕਰਨ ਦੀ ਕੋਸ਼ਿਸ਼ ਕਰਦਾ ਹਾਂ। ਇਹ ਸਾਰੀਆਂ ਹੀ ਫੋਟੂਆਂ ਬਾਦਲ ਸਰਕਾਰ ਦੀਆਂ ਕਾਰਗੁਜ਼ਾਰੀਆਂ ਦੀ ਅੱਖੀ ਡਿੱਠੀ ਰਪਟ ਹੈ:



ਮਤੇ ਅਨੰਦਪੁਰ ਨਾਲ ਗੱਦਾਰੀ ਅਕਾਲੀਆਂ ਦੀ-89





ਪਿਛਲੇ ਸਫੇ ਤੋਂ ਤਸਵੀਰਾਂ ਦਾ ਸੰਖੇਪ ਵਿਵਰਣ ਪੜ੍ਹਨ ਤੋਂ ਬਾਅਦ ਅਕਾਲੀ ਦਲ ਦਾ ਕੀਤਾ ਗਿਆ ਇਹ ਵਾਦਾ ਕਿਵੇਂ ਸੱਤਾ ਰਾਹੀਂ ਵਫਾ ਕੀਤਾ ਜਾ ਰਿਹਾ ਹੈ ਸਪਸ਼ਟ ਹੋ ਜਾਂਦਾ ਹੈ। ਪਹਿਲੀ ਤਸਵੀਰ ਸਿੱਖ ਹੱਕਾਂ ਲਈ ਸ਼ਾਂਤਮਈ ਪ੍ਰਦਰਸ਼ਨਕਾਰੀ ਦੀ ਹੈ। ਦੂਜੀ ਤਸਵੀਰ ਉਸ ਸਿੱਖ ਜੋ ਬੀ ਟੀ ਟੀਚਰ ਦੀ ਹੈ ਜੋ ਆਪਣੇ ਨੌਕਰੀ ਦੇ ਹੱਕਾਂ ਲਈ ਬਾਦਲ ਸਾਹਿਬ ਦੇ ਸੰਗਤ ਦਰਸ਼ਨ ਵਿੱਚ ਜਾਣਾ ਚਾਹੁੰਦੀ ਸੀ, ਤੀਜੀ ਤਸਵੀਰ ਅੰਮ੍ਰਿਤਧਾਰੀ ਸਿੱਖ ਨੂੰ ਸੜਕ ਤੇ ਇਸ ਲਈ ਪੰਜਾਬ ਪੁਲਿਸ ਨੇ 'ਕਤਲ' ਕਰ ਦਿੱਤਾ ਕਿ ਉਹ ਸੱਤਾਧਾਰੀ ਧਿਰ ਦੇ ਚਹੇਤੇ ਨੂਰ ਮਹਿਲੀਏ ਦੇ ਸਮਾਗਮ ਦਾ ਸ਼ਾਂਤਮਈ ਵਿਰੋਧ ਕਰ ਰਿਹਾ ਸੀ।

ਇਸੇ ਸਫੇ ਤੇ ਉਪਰੋਕਤ ਤਸਵੀਰਾਂ ਵਿੱਚ ਪਹਿਲੀ ਗੁਰਦੁਆਰਾ ਦੂਖ ਨਿਵਾਰਨ ਸਾਹਿਬ ਪਟਿਆਲਾ ਵਿਖੇ ਸ਼੍ਰੋਮਣੀ ਕਮੇਟੀ ਦੀ ਧੱਕੇਸ਼ਾਹੀ ਦੇ ਖਿਲਾਫ ਪ੍ਰਦਰਸ਼ਨਕਾਰੀ ਦੀ ਹੈ, ਜਿਸ ਨੂੰ ਟਾਸਕ ਫੋਰਸ ਦੇ ਮੁਲਾਜ਼ਮ ਸਿੱਖੀ ਦੇ ਕੇਸਗੜ੍ਹ ਨੂੰ ਆਪਣੀ ਸੱਤਾ ਦੀ ਚੌਧਰ ਵਿੱਚ ਪੈਰਾ ਥੱਲੇ ਮਧੋਲੀ ਜਾਂਦੇ ਹਨ, ਦੂਜੀ ਤਸਵੀਰ ਤੇਜਾ ਸਿੰਘ ਸਮੁੰਦਰੀ ਹਾਲ ਦੇ ਬਾਹਰ ਸਿੱਖ ਹੱਕਾਂ ਦੇ ਤਹੱਫਜ ਲਈ ਮੰਗ ਪੱਤਰ ਦੇਣ ਦਾ ਜਤਨ ਕਰਦੇ ਸਿੱਖਾਂ ਨੂੰ ਚਾੜਿਆ ਗਿਆ ਕੁਟਾਪਾ ਹੈ। ਤੀਜੀ ਤਸਵੀਰ

ਮਤੇ ਅਨੰਦਪੁਰ ਨਾਲ ਕਾਂਢਾਰੀ ਅਕਾਲੀਆਂ ਦੀ-90

ਵਿੱਚ ਇਕ ਇਮਾਨਦਾਰ ਪੁਲਿਸ ਮੁਲਾਜ਼ਮ ਸਰਕਾਰੀ ਧੱਕੇਸ਼ਾਹੀ ਤੋਂ ਪਰੇਸ਼ਾਨ ਹਾਲ ਫ਼ਤਹਿਗੜ੍ਹ ਸਾਹਿਬ ਵਿਖੇ ਪੁਲਿਸ ਚੌਂਕੀ ਵਿੱਚ ਹੀ ਆਤਮ-ਹੱਤਿਆ ਕਰਦਾ ਹੈ। ਪੰਜਾਬ ਪੁਲਿਸ ਵਿੱਚ ਅਜਿਹੇ ਢਾਈ ਦਰਜਨ ਕੇਸ ਵਾਪਰ ਚੁੱਕੇ ਹਨ। ਦੂਜੀ ਤਸਵੀਰ ਵਿੱਚ ਅਕਾਲੀ ਚੇਅਰਮੈਨ ਇਕ ਮਹਿਲਾ ਕਰਮਚਾਰੀ ਨੂੰ ਸ਼ਰੇਆਮ ਥੱਪੜ ਮਾਰਦਾ ਪਿਆ ਹੈ। ਅਜਿਹੇ ਹੀ ਮਹਿਲਾਵਾਂ ਦੇ ਖਿਲਾਫ਼ ਸੈਂਕੜੇ ਕੇਸ ਹੋ ਚੁੱਕੇ ਹਨ। ਇੱਥੋਂ ਤਕ ਕਿ ਇਕ ਪੀ.ਸੀ.ਐਸ. ਮਹਿਲਾ ਅਧਿਕਾਰੀ ਜੋ ਕਿ ਨਵੰਬਰ 84 ਦੇ ਕਤਲੇਆਮ ਦੀ ਪੀੜਤ ਹੈ ਜਿਸਮੀ ਸ਼ੋਸ਼ਣ ਲਈ ਪਹਿਲਾ ਪਟਿਆਲ ਦਫ਼ਤਰ ਵਿੱਚ ਤੇ ਮੁੜ ਕਪੂਰਥਲਾ ਦਫ਼ਤਰ ਵਿੱਚ ਮਜ਼ਬੂਰ ਕੀਤਾ ਗਿਆ ਤੇ ਉਸ ਨੇ ਕਪੂਰਥਲਾ ਦਫ਼ਤਰੀ ਡਿਊਟੀ ਤੇ ਹੁੰਦੇ ਹੋਏ ਕਪੂਰਥਲਾ ਵਿਖੇ ਆਤਮ ਹੱਤਿਆ ਦੀ ਕੋਸ਼ਿਸ਼ ਵੀ ਕੀਤੀ ਪਰ ਕੇਸ ਦਬਾ ਦਿੱਤਾ ਗਿਆ ਹੈ। ਅਜਿਹੇ ਹੀ ਮੁਲਾਜ਼ਮਾਂ ਨਾਲ ਧੱਕੇਸ਼ਾਹੀ ਦੇ ਜਿਹੜੇ ਕੇਸ ਦਬਾਏ ਗਏ ਹਨ ਉਨ੍ਹਾਂ ਵਿੱਚ ਐਸ.ਡੀ.ਐਮ. ਅਨੰਦਪੁਰ ਸਾਹਿਬ ਨੂੰ ਖ਼ਾਲਸਾ ਵਿਰਾਸਤੀ ਸਮਾਗਮ ਦੇ ਧੱਕੇਸ਼ਾਹੀ ਨਾਲ ਸੱਤਾਧਾਰੀ ਦਲ ਵਲੋਂ ਬਿਲ ਭਰਨ ਲਈ ਮਜ਼ਬੂਰ ਕਰਨ ਤੇ ਉਸ ਵਲੋਂ ਨਹਿਰ ਵਿੱਚ ਛਾਲ ਮਾਰ ਕੇ ਕੀਤੀ ਗਈ ਖ਼ੁਦਕੁਸ਼ੀ ਤੇ ਹੋਰ ਕਈ ਕੁਟਾਪਾ ਚਾੜ੍ਹਨ ਅਤੇ ਅਕਾਲੀਆਂ ਵਲੋਂ ਤੰਗ ਪਰੇਸ਼ਾਨ ਹੋ ਕੇ ਖ਼ੁਦਕੁਸ਼ੀਆਂ ਕਰਨ ਦੇ ਕੇਸ ਹਨ। ਤੀਜੀ ਤਸਵੀਰ ਉਸ ਕਿਰਸਾਨ ਦੀ ਆਤਮ ਹੱਤਿਆ ਦੀ

ਕੈਦਰੀ ਤੇ ਸੂਬਕ ਸਰਕਾਰ ਦੇ ਸਾਰੇ ਸਿੱਖ ਤੇ ਹੋਰ ਮੁਲਾਜ਼ਮਾਂ ਨੂੰ ਹਰ ਪ੍ਰਤੀਨਿਧਤਾ ਕਰ ਰਹੀ ਇਨਸਾਫ਼ ਦਿਵਾਉਣਾ ਅਤੇ ਉਹਨਾਂ ਵਿਚੋਂ ਕਿਸੇ ਨਾਲ ਵੀ ਕੋਈ ਧੱਕਾ ਜਾਂ ਹੈ ਜਿਹੜੇ ਨਿੱਤ ਬੇਇਨਸਾਫ਼ੀ ਹੋਵੇ ਉਸ ਵਿਰੁਧ ਪੁਰ-ਅਸਰ ਆਵਾਜ਼ ਉਠਾਉਣਾ ਅਤੇ ਜਦੋਂ ਸਰਕਾਰੀ ਨੀਤੀਆਂ

ਕਰਕੇ ਪੰਜਾਬ ਵਿੱਚ ਹਜ਼ਾਰਾਂ ਦੀ ਗਿਣਤੀ ਵਿੱਚ ਆਤਮ ਹੱਤਿਆਵਾਂ ਕਰ ਚੁੱਕੇ ਹਨ। ਅਨੰਦਪੁਰ ਸਾਹਿਬ ਮਤੇ ਦੀ ਇਸ ਚੌਥੀ ਮੰਗ ਦਾ ਅਕਾਲੀ ਸਰਕਾਰ ਵਲੋਂ ਖ਼ੁਦ ਆਪ ਕੀਤਾ ਗਿਆ ਇਹ ਹਸ਼ਰ ਹੈ।

#### ਰਾਜਨੀਤਕ ਧੋਖਾ ਨੰਬਰ -30

ਮਤੇ ਦੀ ਇਸ ਮੰਗ ਵਿਚਲੇ ਦੂਜੇ ਹਿੱਸੇ ਦਾ ਸਬੰਧ ਸਿੱਖ ਫੌਜੀਆਂ ਨਾਲ ਹੈ। ਇਸ ਵਿੱਚ ਸਪਸ਼ਟ ਤੌਰ 'ਤੇ ਅਕਾਲੀ ਦਲ ਆਖਦਾ ਹੈ ਕਿ ਉਹ ਫੌਜ ਵਿੱਚ ਸਿੰਘਾਂ ਦੀ ਰਵਾਇਤੀ ਪੌਜ਼ੀਸ਼ਨ ਕਾਇਮ ਰੱਖਣ ਲਈ ਯਤਨ ਕਰੇਗਾ। ਜਿਹੜੇ ਯਤਨ ਅਕਾਲੀ ਦਲ ਨੇ ਕੀਤੇ ਹਨ ਉਸ ਵਿੱਚ ਪਹਿਲਾ ਜਤਨ ਤਾਂ ਅਨੰਦਪੁਰ ਸਾਹਿਬ ਮਤਾ ਪਾਸ ਹੋਣ ਤੋਂ ਬਾਅਦ ਇਹ ਰਿਹਾ ਹੈ ਕਿ ਵਰਤਮਾਨ ਮੁੱਖ ਮੰਤਰੀ ਸ੍ਰੀ ਪਰਕਾਸ਼ ਸਿੰਘ ਬਾਦਲ ਸ਼੍ਰੋਮਣੀ ਅਕਾਲੀ ਦਲ ਖਾਸ ਕਰਕੇ ਮਹਿਕਮਾ ਡੀਫੈਂਸ ਦੀ ਹਰ ਬਾਹੀ ਵਿਚ ਨੇ ਸ੍ਰੀ ਦਰਬਾਰ ਸਾਹਿਬ ਸਿੰਘਾਂ ਦੀ ਰਵਾਇਤੀ ਪੌਜ਼ੀਸ਼ਨਾਂ ਕਾਇਮ ਰੱਖਣ ਲਈ ਯਤਨ ਕਰੇਗਾ ਅਤੇ ਤੇ ਜੂਨ 84 ਵਿੱਚ ਯਤਨ ਕਰੇਗਾ ਕਿ ਵੱਜੀ ਸਿੰਘਾਂ ਦੀਆਂ ਲੋੜਾਂ ਪਿਥ ਦੇ ਵਧ ਤੋਂ ਵਧ ਧਿਆਨ ਵਿਚ ਰਹਿਣ।

ਭਾਰਤ ਸਰਕਾਰ ਵਲੋਂ ਕੀਤੇ ਗਏ ਫੌਜੀ ਹਮਲੇ ਤੋਂ ਬਾਅਦ ਸਿੱਖ ਫੌਜੀਆਂ ਨੂੰ ਇਹ ਖੁੱਲੀ ਕਾਲ ਮੀਡੀਏ

ਰਾਹੀਂ ਦਿੱਤੀ ਸੀ ਕਿ ਸਿੱਖ ਫੌਜੀ ਦਰਬਾਰ ਸਾਹਿਬ ਦੀ ਰੱਖਿਆ ਲਈ ਅੰਮ੍ਰਿਤਸਰ ਸਾਹਿਬ ਪਹੁੰਚਣ। ਅਕਾਲੀ ਦਲ ਦੇ ਇਸ ਮੁੱਖ ਮੰਤਰੀ ਦੀ ਇਸ ਸੰਜੀਦਾ ਕਾਲ ਨੂੰ ਜਿਹੜੇ ਸਿੱਖ ਫੌਜੀਆਂ ਨੇ ਪੰਥ ਦਾ ਹੁਕਮ ਮੰਨ ਕੇ ਬੈਰਕਾਂ ਛੱਡ ਕੇ ਸ੍ਰੀ ਅੰਮ੍ਰਿਤਸਰ ਵੱਲ ਨੂੰ ਵਹੀਰਾ ਘੱਤ ਲਈਆਂ ਉਨ੍ਹਾਂ ਨੂੰ ਅਸੀਂ ਅੱਜਕਲ੍ਹ "ਧਰਮੀ ਫੌਜੀ" ਕਹਿੰਦੇ ਹਾਂ। ਜਿੰਨਾਂ ਨੂੰ ਭਾਰੀ ਗਿਣਤੀ ਵਿੱਚ ਭਾਰਤ ਸਰਕਾਰ ਨੇ ਕੈਦ ਕੀਤਾ, ਸਖਤ ਸਜਾਵਾਂ ਦਿੱਤੀਆਂ ਅਤੇ ਰਾਹ ਵਿੱਚ ਹੀ ਗੋਲੀਆਂ ਨਾਲ ਭੁੰਨ ਕੇ ਸ਼ਹੀਦ ਕਰ ਦਿੱਤਾ। ਇਨ੍ਹਾਂ ਧਰਮੀ ਫੌਜੀਆਂ ਪ੍ਰਤੀ ਬਣਦੀ ਮੁੱਖ ਮੰਤਰੀ ਸ੍ਰੀ ਪਰਕਾਸ਼ ਸਿੰਘ ਬਾਦਲ ਨੇ ਕੋਈ ਵੀ ਜ਼ਿੰਮੇਵਾਰੀ ਅਤੇ ਆਪਣਾ ਫ਼ਰਜ਼ ਅਦਾ ਨਹੀਂ ਕੀਤਾ। ਮੈਂ ਭਾਰਤ ਦੀ ਸੰਸਦ ਵਿੱਚ ਇਨ੍ਹਾਂ ਦੇ ਮਸਲੇ ਚੁੱਕੇ ਅਤੇ ਪ੍ਰਧਾਨ ਮੰਤਰੀ ਤੇ ਰੱਖਿਆ ਮੰਤਰੀ ਨੂੰ ਮਿਲ ਕੇ ਉਨ੍ਹਾਂ ਸਭਨਾਂ ਫੌਜੀਆਂ ਨੂੰ ਪੰਜਾਬ ਦੀਆਂ ਆਪੋ ਆਪਣੇ ਘਰ ਦੀਆਂ ਜ਼ਿਲ੍ਹਾ ਜੇਲ੍ਹਾਂ ਵਿੱਚ ਤਬਦੀਲ ਕਰਵਾਇਆ। ਇਨ੍ਹਾਂ ਦੀਆਂ ਸਜਾਵਾਂ ਨੂੰ ਘਟ ਕਰਵਾਇਆ ਅਤੇ ਕੋਰਟ ਮਾਰਸ਼ਲਾ ਕਾਨੂੰਨ ਤੋਂ ਸਿਵਲ ਕਾਨੂੰਨ ਵਿੱਚ ਤਬਦੀਲ ਕਰਵਾਇਆ ਹੈ। ਕਈ ਧਰਮੀ ਫੌਜੀਆਂ ਨੂੰ ਮੈਂ ਪੰਜਾਬ ਦੇ ਵੱਖੋ ਵੱਖ ਅਦਾਰਿਆਂ ਵਿੱਚ ਨੌਕਰੀਆਂ ਵੀ ਦਿਲਵਾਈਆਂ ਹਨ। ਪਰ ਕਿਸੇ ਵੀ ਬਾਦਲ ਦਲ ਦੇ ਅਤੇ ਹੋਰ ਦਲਾਂ ਦੇ ਅਕਾਲੀ ਲੀਡਰਾਂ ਨੇ ਆਪਣਾ ਬਣਦਾ ਫ਼ਰਜ਼ ਅਦਾ ਨਹੀਂ ਕੀਤਾ ਹੈ। ਇਹ ਹਾਲੇ ਵੀ ਚੱਲਦੇ ਪਏ ਹਨ। ਮੈਨੂੰ ਮੇਰੀ ਪੰਜਾਬ ਪੱਧਰ 'ਤੇ ਪਿੰਡੋਂ ਪਿੰਡ ਜਾ ਕੇ ਨਾਨਕਸ਼ਾਹੀ ਖ਼ਾਲਸਤਾਨੀ ਪ੍ਰਣਾਲੀ ਦਾ ਪ੍ਰਚਾਰ ਕਰਨ ਵੇਲੇ 5 ਦਸੰਬਰ 2010 ਵਿੱਚ ਅਰੰਭੀ ਨਾਨਕਸ਼ਾਹੀ ਖ਼ਾਲਤਾਨੀ ਉਦਾਸੀ ਵੇਲੇ ਜ਼ਿਲ੍ਹਾ ਕਪੂਰਥਲੇ ਵਿੱਚ ਇਕ ਧਰਮੀ ਫੌਜੀ ਸ. ਭੋਲਾ ਸਿੰਘ ਆਪਣਾ ਤੇ ਆਪਣੇ ਟੱਬਰ ਦਾ ਢਿੱਡ ਭਰਨ ਲਈ ਸਾਈਕਲ ਤੇ ਸਬਜ਼ੀਆਂ ਦੀ ਫੂੜੀ ਲਾ ਕੇ ਸਬਜ਼ੀਆਂ ਵੇਚਦੇ ਮਿਲਿਆ (ਫੋਟੋ ਵਿੱਚ ਆਪਣੀ ਵਿਥਿਆ ਦੱਸਦਾ)। ਮੇਰੀਆਂ ਤੇ ਮੇਰੀ ਸਿੰਘਣੀ ਦੀਆਂ ਅੱਖਾਂ ਭਰ ਆਈਆਂ ਕਿ ਜਿਨ੍ਹਾਂ ਖ਼ਾਤਰ ਅੱਜ ਕੌਮ ਦੀ ਪਤ ਅਤੇ ਇੱਜਤ, ਅਣਖ ਅਤੇ ਸਵੈਮਾਨ ਜਿਉਂਦਾ ਹੈ ਉਹ ਪਿੰਡਾਂ ਦੀਆਂ ਗਲੀਆਂ ਵਿੱਚ ਰੁਲਦੇ ਫਿਰਦੇ ਹਨ ਤੇ ਜਿਨ੍ਹਾਂ ਇਨ੍ਹਾਂ ਕੁਰਬਾਨੀ ਵਾਲੇ ਸਿੱਖਾਂ ਦੀ ਇਹ ਹਾਲਤ ਕੀਤੀ ਹੈ ਉਹ ਖੁਦ ਪੰਜਵੀਂ ਵਾਰੀ ਪੰਜਾਬ ਦਾ ਮੁੱਖ ਮੰਤਰੀ ਬਣ ਕੇ ਵੀ ਕੁਰਬਾਨੀਆਂ ਕਰਨ ਵਾਲਿਆਂ ਲਈ ਕੁਝ ਵੀ ਕਰਨ ਨੂੰ ਤਿਆਰ ਨਹੀਂ ਹੈ। ਸੱਚ ਪ੍ਰਤੱਖ ਹੈ।





ਜਦ ਅਕਾਲੀ ਦਲ ਬਾਦਲ ਆਪਣੇ ਅਨੰਦਪੁਰ ਸਾਹਿਬ ਮਤੇ ਵਿੱਚ ਇਹ ਪ੍ਰਣ ਦਿੰਦਾ ਹੈ ਕਿ (ਕਿਤਾਬ ਵਿੱਚ ਹੀ ਵੇਖੋ ਪੰਨਾ 21 ਤੇ) "ਦਲ ਯਤਨ ਕਰੇਗਾ ਕਿ



ਪਿੰਡ ਸੋਰਗਰੂ, ਪਾਤਕਾਂ ਚਿਲਾ ਪਟਿਆਲਾ ਵਿੱਚ ਧਰਮੀ ਫੌਜੀ ਬਹੀਦ ਰਹਿੰਦਾ ਸਿੱਖ ਵੀ ਸ਼ਹੀਦੀ ਨੂੰ ਸਮਰਪਿਤ ਉਨ੍ਹਾਂ ਦੀ ਯਾਦ ਵਿੱਚ ਦਸ ਵਲੋਂ ਬਣਵਾਈ ਫੁਈ ਬਹੀਦੀ ਲਾਟ

ਫੌਜੀ ਸਿੰਘਾਂ ਦੀਆਂ ਲੋੜਾਂ ਪੰਥ ਦੇ ਵੱਧ ਤੋਂ ਵੱਧ ਧਿਆਨ ਵਿੱਚ ਰਹਿਣ" ਤਾਂ ਸੱਤਾ ਵਿੱਚ ਆਉਣ ਤੋਂ ਬਾਅਦ ਅਕਾਲੀ ਦਲ ਨੇ ਕਿਵੇਂ ਦਾ ਅਤੇ ਕਿਹੜਾ ਧਿਆਨ ਰੱਖਿਆ ਹੈ ? ਉਸ ਦੀ ਪੜਤਾਲ ਕਰਨੀ ਹਰ ਫੌਜੀ ਅਤੇ ਪੰਥਕ ਸਿੱਖ ਦਾ ਪਹਿਲਾ ਕਰਤੱਵ ਹੈ। ਸੱਤਾਧਾਰੀ ਧਿਰ ਅਤੇ ਉਸ ਦੀ ਭਾਈਵਾਲ ਭਾਜਪਾ ਨੇ ਤਾਂ ਉਦੋਂ ਹੱਦ ਹੀ ਕਰ ਦਿੱਤੀ ਜਦੋਂ ਅਸੀਂ ਆਪਣੇ ਦਲ ਅਕਾਲੀ ਦਲ ਖਾਲਸਤਾਨੀ ਵਲੋਂ "ਧਰਮ ਯੁੱਧ ਮੋਰਚੇ ਦੇ ਸ਼ਹੀਦਾਂ ਦੀਆਂ" ਉਨ੍ਹਾਂ ਦੇ ਹੀ ਪਿੰਡਾਂ ਵਿੱਚ ਯਾਦਗਾਰਾਂ ਬਣਾਉਣ ਦਾ ਐਲਾਨ ਕਰ ਦਿੱਤਾ। ਇਸ ਕੰਮ ਲਈ ਅਸੀਂ ਕਿਸੇ ਤੋਂ ਵੀ ਉਗਰਾਹੀ ਨਹੀਂ ਕੀਤੀ ਅਤੇ ਦਲ ਨੇ ਇਹ ਫੈਸਲਾ

ਲਿਆ ਕਿ ਉਹ ਆਪਣੇ ਵਰਕਰਾਂ ਦੇ 'ਦਸਵੰਧ' ਦੇ ਸਹਿਯੋਗ ਨਾਲ ਜਾਂ ਪਿੰਡ ਦੀ ਸੰਗਤ ਜੋ ਸੰਗਤ ਆਪਣੀ ਇੱਛਾ ਨਾਲ ਮਾਇਕ ਜਾਂ ਸਾਮਾਨ ਦਾ ਸਹਿਯੋਗ ਪਾਏਗੀ ਤਾਂ ਉਸ ਦੇ 'ਦਸਵੰਧ' ਦੇ ਰਾਹੀਂ ਇਹ ਕਾਰਜ ਸੰਪੂਰਨ ਚਾੜਿਆ ਜਾਵੇਗਾ। ਸੱਤਾਧਾਰੀ ਧਿਰ ਨੇ ਸਾਡਾ ਖੁੱਲ੍ਹ ਕੇ ਵਿਰੋਧ ਹੀ ਨਹੀਂ ਕੀਤਾ ਸਗੋਂ ਸ਼ਹੀਦਾਂ ਦੇ ਪਰਿਵਾਰਾਂ ਪਾਸ ਜਾ ਕੇ ਉਨ੍ਹਾਂ ਤੋਂ ਅਜਿਹੀਆਂ ਯਾਦਗਾਰਾਂ ਨਾ ਬਣਾਉਣ ਦੀ ਮੁਹਿੰਮ ਤਕ ਤੋਰੀ ਪਰ ਪੰਜਾਬ ਵਿੱਚ ਮੈਂ ਪਹਿਲੀ ਵਾਰ ਇਸ ਕਾਰਜ ਨੂੰ ਆਰੰਭ ਕਰਨ ਵਿੱਚ ਸਫਲ ਰਿਹਾ ਹਾਂ ਤੇ ਕਈ ਯਾਦਗਾਰਾਂ ਬਣਾਈਆਂ ਹਨ। ਇਸ ਦੇ ਬਾਵਜੂਦ ਕਿ ਅਕਾਲੀ ਦਲ ਬਾਦਲ ਦੀ ਸਰਕਾਰ ਨੇ ਮੈਨੂੰ ਗ੍ਰਿਫ਼ਤਾਰ ਵੀ ਕੀਤਾ ਅਤੇ ਇਸ ਲਈ ਮੈਨੂੰ ਜੇਲ੍ਹ ਯਾਤਰਾ ਤਕ ਕਰਨੀ ਪਈ ਹੈ। ਆਪਣੇ ਲਾਏ ਧਰਮ ਯੁੱਧ ਮੋਰਚੇ ਦੇ ਸ਼ਹੀਦਾਂ ਦੀਆਂ ਯਾਦਗਾਰਾਂ ਸਥਾਪਿਤ ਕਰਨਾ, ਜਿਨ੍ਹਾਂ ਕਰਕੇ ਅਕਾਲੀ ਦਲ ਸੱਤਾ ਵਿੱਚ ਆਇਆ ਹੈ ਅਕਾਲੀ

ਸਰਕਾਰ ਦਾ ਪਹਿਲਾ ਫਰਜ਼ ਬਣਦਾ ਸੀ। ਸ਼ਹੀਦਾਂ ਦੇ ਪਰਿਵਾਰਾਂ ਅਤੇ ਸਭ ਧਰਮੀ ਫੌਜੀਆਂ ਨੂੰ ਨੌਕਰੀਆਂ ਦੇਣਾ ਅਕਾਲੀ ਸਰਕਾਰ ਦਾ ਸ਼੍ਰੋਮਣੀ ਫਰਜ਼ ਅਤੇ ਜ਼ਿੰਮੇਵਾਰੀ ਸੀ ਜਿਸ ਤੋਂ ਇਹ ਨਿਰਦਾਇਤਾ ਨਾਲ ਭੱਜ ਖੜ੍ਹੇ ਹੋਏ ਹਨ।

### ਰਾਜਨੀਤਕ ਧੋਖਾ ਨੰਬਰ -32

ਜਿੱਥੋਂ ਤਕ ਇਸ ਮੰਗ ਅਤੇ ਪ੍ਰਣ ਨੰਬਰ 4 ਅਨੰਦਪੁਰ ਸਾਹਿਬ ਦੇ ਮਤੇ ਦਾ ਸਫ਼ਾ ਨੰਬਰ 7 'ਤੇ ਦਿੱਤੇ ਵਚਨ ਕਿ "ਸ਼੍ਰੋਮਣੀ ਅਕਾਲੀ ਦਲ ਖ਼ਾਸ ਕਰਕੇ ਮਹਿਕਮਾ ਡਿਫੈਂਸ ਦੀ ਹਰ ਬਾਹੀ ਵਿੱਚ ਸਿੰਘਾਂ ਦੀ ਰਿਵਾਇਤੀ ਪੋਜੀਸ਼ਨ ਕਾਇਮ ਰੱਖਣ ਲਈ ਯਤਨ ਕਰੇਗਾ" ਦਾ ਸਬੰਧ ਹੈ ਤਾਂ ਅਕਾਲੀ ਦਲ ਇਸ ਵਿੱਚ ਪੂਰੀ ਤਰ੍ਹਾਂ ਫੇਲ੍ਹ ਰਿਹਾ ਹੈ। ਅਕਾਲੀ ਦਲ ਨੇ ਆਪਣੀ ਪੰਜਾਬ ਸਰਕਾਰ ਰਾਹੀਂ, ਸ਼੍ਰੋਮਣੀ ਕਮੇਟੀ ਰਾਹੀਂ, ਸ੍ਰੀ ਅਕਾਲ ਤਖ਼ਤ ਸਾਹਿਬ ਰਾਹੀਂ, ਆਪਣੇ ਸੰਸਦ ਮੈਂਬਰਾਂ ਰਾਹੀਂ ਕਿਸੇ ਵੀ ਪੱਧਰ 'ਤੇ ਇਸ ਨਿਮਿਤ ਰਸਮੀ ਚਿੰਤਾ ਤਕ ਪ੍ਰਗਟਾਉਣ ਦੀ ਕਦੇ ਵੀ ਖੋਚਲ ਨਹੀਂ ਕੀਤੀ ਹੈ। ਕੋਈ ਕੰਮ ਕਰਨਾ ਤਾਂ ਬੜੀ ਦੂਰ ਦੀ ਗੱਲ ਹੈ। ਫੌਜ ਵਲੋਂ ਪੰਜਾਬ ਸਰਕਾਰ ਨੂੰ ਬਕਾਇਦਾ ਇਕ ਪੱਤਰ ਵੀ ਲਿਖਿਆ ਗਿਆ ਕਿ ਪੰਜਾਬ ਦੇ ਨੌਜਵਾਨਾਂ ਦਾ ਸਹਿਤ ਦਾ ਪੱਧਰ ਬਹੁਤ ਡਿੱਗ ਗਿਆ ਹੈ ਤੇ ਫੌਜ ਨੂੰ ਪੰਜਾਬ ਵਿੱਚ 'ਫਿਜ਼ੀਕਲੀ ਫਿਟ' ਨੌਜਵਾਨ ਭਰਤੀ ਹੋਣ ਲਈ ਨਹੀਂ ਮਿਲ ਰਹੇ ਹਨ। ਫੌਜੀ ਅਧਿਕਾਰੀਆਂ ਅਨੁਸਾਰ ਕੱਦ, ਛਾਤੀ ਅਤੇ ਸਟੈਮਨਾ ਤਿੰਨੋਂ ਚੀਜ਼ਾਂ ਪੰਜਾਬ ਦੇ ਨੌਜਵਾਨਾਂ ਵਿੱਚ ਘੱਟ ਗਈਆਂ ਹਨ। ਇਸ ਦੇ ਬਾਵਜੂਦ ਪੰਜਾਬ ਸਰਕਾਰ ਨੇ ਇਸ ਮਿਆਰ ਨੂੰ ਠੀਕ ਕਰਨ ਲਈ ਅਤੇ ਨੌਜਵਾਨਾਂ ਦੀ ਸਿਹਤ ਵੱਲ ਧਿਆਨ ਦੇਣ ਲਈ ਕੋਈ ਯਤਨ ਨਹੀਂ ਕੀਤੇ ਹਨ। ਜਦ ਦਾ ਇਹ ਮੁੱਦਾ ਭਾਰਤੀ ਫੌਜ ਦੇ ਅਧਿਕਾਰੀਆਂ ਅਤੇ ਖੁਦ ਜਰਨਲ ਰਾਹੀਂ ਪੰਜਾਬ ਸਰਕਾਰ ਦੇ ਧਿਆਨ ਵਿੱਚ ਲਿਆਂਦਾ ਗਿਆ ਹੈ ਅਰਥਾਤ ਪਿਛਲੇ ਦੱਸ ਸਾਲਾਂ ਵਿੱਚ ਇਹ ਸਥਿਤੀ ਉਵੇਂ ਦੀ ਉਵੇਂ ਹੀ ਬਣੀ ਪਈ ਹੈ।

ਇਸ ਤੋਂ ਵੀ ਗੰਭੀਰ ਮੁੱਦਾ ਇਕ ਹੋਰ ਦਰਪੇਸ਼ ਹੈ। ਭਾਰਤੀ ਫੌਜ ਵਿੱਚ ਇਕ ਸਿੱਖ ਪਲਟਨ ਹੈ ਜਿਸ ਲਈ ਇਹ ਨਿਯਮ ਲਾਗੂ ਸੀ ਕਿ ਇਸ ਪਲਟਨ ਦੇ ਹਰ ਜਵਾਨ ਅਤੇ ਅਧਿਕਾਰੀ ਨੂੰ ਆਪਣੇ ਮੂੰਹ ਅਤੇ ਸਿਰ ਦੇ ਕੇਸ 'ਸਾਬਤ' ਰੱਖਣੇ ਹਨ ਅਤੇ ਦਾੜ੍ਹੀ ਜਾਲੀ ਲਾ ਕੇ ਪੁੱਠੀ ਚਾੜ੍ਹਨੀ ਹੈ। 1984 ਤੋਂ ਬਾਅਦ ਇਸ ਨਿਯਮ ਨੂੰ ਤੋੜ ਦਿੱਤਾ ਗਿਆ ਹੈ। ਹੁਣ ਫੌਜ ਦੇ ਜਵਾਨ ਦਾੜ੍ਹੀ ਅਤੇ ਕੇਸ ਮੂੰਹੇ ਤੁਹਾਨੂੰ ਆਮ ਕਰਕੇ ਦਿੱਖਣਗੇ। ਸਿੱਖ ਪਲਟਨ ਵਿੱਚ ਵੀ ਹੁਣ ਇਹ ਨਿਯਮ ਨਹੀਂ ਮੰਨਿਆ ਜਾ ਰਿਹਾ। ਜਦ ਕਿ ਅੰਗ੍ਰੇਜ਼ਾਂ ਤੋਂ ਲੈ ਕੇ 84 ਤਕ ਇਸ ਨਿਯਮ ਤੇ ਫੌਜ ਵਿੱਚ ਪੂਰੀ ਸਖ਼ਤੀ ਨਾਲ ਪਾਲਣ ਹੁੰਦਾ ਰਿਹਾ ਹੈ। ਹੁਣ ਜਦ ਇਸ ਨਿਯਮ ਨੂੰ ਲਾਗੂ ਕਰਨਾ ਫੌਜ ਨੇ ਛੱਡ ਦਿੱਤਾ ਹੈ ਤਾਂ ਅਕਾਲੀ ਦਲ ਨੇ ਇਸ ਨਿਯਮ ਨੂੰ ਮੁੜ ਲਾਗੂ ਕਰਵਾਉਣ ਲਈ ਅੱਜ ਤਕ ਕੋਈ ਵੀ ਠੋਸ ਜਾਂ ਸਰਸਰੀ ਯਤਨ ਨਹੀਂ

ਕੀਤਾ ਹੈ। ਜੋ ਅਕਾਲੀ ਦਲ ਦੀ ਆਪਣੇ ਹੀ ਵਚਨਾਂ ਤੋਂ ਮੁਨਕਰ ਹੋਣ ਦੀ ਕਾਰਵਾਈ ਦੇ ਨਾਲੋਂ ਨਾਲ ਅਨੰਦਪੁਰ ਸਾਹਿਬ ਮਤੇ ਨਾਲ ਗੱਦਾਰੀ ਸਾਬਤ ਹੁੰਦੀ ਹੈ।

### ਰਾਜਨੀਤਕ ਧੋਖਾ ਨੰਬਰ -33

ਅਨੰਦਪੁਰ ਸਾਹਿਬ ਮਤੇ ਵਿੱਚ ਅਕਾਲੀ ਦਲ "ਕ੍ਰਿਪਾਨ" ਨੂੰ ਸਿੱਖ ਫੌਜੀਆਂ ਦੀ ਵਰਦੀ ਦਾ ਇਕ ਹਿੱਸਾ ਬਣਾਉਣ ਦੀ ਅਤੇ ਕ੍ਰਿਪਾਨ ਦਾ ਹੱਕ ਦਿਲਵਾਉਣ ਦੀ

**ਸ਼੍ਰੋਮਣੀ ਅਕਾਲੀ ਦਲ ਇਹ ਵੀ ਯਤਨ ਕਰੇਗਾ ਕਿ 'ਕ੍ਰਿਪਾਨ'  
ਸਿੱਖ ਫੌਜੀਆਂ ਦੀ ਵਰਦੀ ਦਾ ਇਕ ਹਿੱਸਾ ਬਣ ਜਾਵੇ।**

ਵੇਖੋ ਅਨੰਦਪੁਰ ਸਾਹਿਬ ਦਾ ਮਤਾ ਸਫ਼ਾ 7 ਮਦ 4

ਗੱਲ ਕਰਦਾ ਹੈ। ਜਦੋਂ ਤੋਂ ਅਰਬਾਤ 1973 ਤੋਂ ਜਦ ਇਹ ਮਤਾ ਅਨੰਦਪੁਰ ਦਾ ਪਾਸ ਕੀਤਾ ਗਿਆ ਹੈ ਫੌਜ ਵਿੱਚ ਸਿੱਖਾਂ ਦੀ ਭਰਤੀ ਲਗਾਤਾਰ ਘਟੀ ਹੈ। ਦੂਜਾ ਕ੍ਰਿਪਾਨ ਵਰਦੀ ਦਾ ਇਕ ਹਿੱਸਾ ਬਣਨ ਦੀ ਬਜਾਏ ਜਿਹੜੀ "ਸਾਬਤ ਸੂਰਤ" ਸਿੱਖ ਫੌਜੀਆਂ ਦੀ ਵਰਦੀ ਦਾ ਹਿੱਸਾ ਸੀ ਉਸ ਨੂੰ ਵੀ ਕੇਂਦਰ ਸਰਕਾਰ ਨੇ ਮੁਕਾ ਦਿੱਤਾ ਹੈ। ਅਕਾਲੀ ਦਲ ਵਲੋਂ ਕਦੇ ਵੀ ਇਨ੍ਹਾਂ ਗੱਲਾਂ ਦਾ ਸਰਕਾਰੀ, ਸੰਵਿਧਾਨਿਕ, ਵਿਧਾਨਿਕ ਅਤੇ ਵਿਧਾਇਕ ਪੱਧਰ 'ਤੇ ਨੋਟਿਸ ਨਹੀਂ ਲਿਆ ਗਿਆ ਹੈ। ਅਕਾਲੀ ਦਲ ਦੀ ਸਰਕਾਰ ਨੇ ਇਕ ਵਾਰ ਵੀ ਪੰਜਾਬ ਦੇ ਬਹੁਸੰਖਿਅਕ ਸਿੱਖ ਨਾਗਰਿਕਾਂ ਦੇ ਹੱਕ ਵਿੱਚ ਅਜਿਹਾ ਕਰਨ ਹਿਤ ਭਾਰਤ ਦੀ ਕੇਂਦਰ ਸਰਕਾਰ ਨੂੰ ਇਕ ਵਾਰ ਵੀ ਸਰਕਾਰੀ ਪੱਤਰ ਨਹੀਂ ਪਾਇਆ ਹੈ। ਨਾ ਹੀ ਸਰਕਾਰੀ ਤੌਰ ਤੇ ਅਜਿਹੀ ਮੰਗ ਅੱਜ ਤਕ ਪੰਜਾਬ ਸਰਕਾਰ ਨੇ ਲਿਖਤ ਵਿੱਚ ਭਾਰਤ ਸਰਕਾਰ ਨੂੰ ਜਾਂ ਭਾਰਤ ਸਰਕਾਰ ਦੇ ਰੱਖਿਆ ਵਿਭਾਗ ਨੂੰ ਜਾਂ ਮੰਤ੍ਰੀ ਨੂੰ ਹੀ ਭੇਜੀ ਹੈ। ਇਹ ਹੱਕ ਸੜਕਾਂ ਤੇ ਮੋਰਚੇ ਲਾ ਕੇ ਤਾਂ ਮਿਲਣ ਤੋਂ ਰਹੇ ਅਤੇ ਨਾ ਹੀ ਮਿਲਦੇ ਹਨ। ਇਨ੍ਹਾਂ ਹੱਕਾਂ ਲਈ ਤਾਂ ਕਾਨੂੰਨੀ ਕਾਰਵਾਈ ਸਰਕਾਰੀ ਤੌਰ 'ਤੇ ਕਰਨੀ ਬਣਦੀ ਹੈ ਜੋ ਅਕਾਲੀ ਸਰਕਾਰ ਕਰਦੀ ਹੀ ਨਹੀਂ ਹੈ। ਭਾਰਤੀ ਫੌਜ ਵਿੱਚ ਹੀ ਨਹੀਂ ਸਗੋਂ ਸੰਸਾਰ ਪੱਧਰ ਦੇ ਦੇਸ਼ਾਂ ਵਿੱਚ ਸਿੱਖ ਫੌਜੀ ਆਪਣੀ ਜੁਰਅਤ ਅਤੇ ਆਪਣੀ ਦਲੀਲ ਦੀ ਫ਼ਤਹਿਯਾਬੀ ਨਾਲ ਗਾਤਰੇ ਸਮੇਤ ਕ੍ਰਿਪਾਨ ਪਹਿਣਦੇ ਜ਼ਰੂਰ ਹਨ ਪਰ ਅਕਾਲੀ ਦਲ ਇਸ ਨੂੰ ਆਪਣੀ ਜੁਰਅਤ ਅਤੇ ਸੱਤਾ ਦੀ ਹੋਂਦ ਵਿੱਚ ਉਨ੍ਹਾਂ ਦੀ ਵਰਦੀ ਦਾ ਹਿੱਸਾ ਬਕਾਇਦਾ ਤੌਰ 'ਤੇ ਕਾਨੂੰਨੀ ਹਿੱਸਾ ਨਾਲ ਨਹੀਂ ਬਣਾ ਪਾਇਆ ਹੈ। ਪੰਥਕ ਜਮਾਤ ਅਕਾਲੀ ਦਲ ਅਤੇ ਉਸ ਦੀ ਬਣਾਈ ਸੰਵਿਧਾਨਿਕ ਸਰਕਾਰ ਨਾਲੋਂ ਤਾਂ ਫਿਰ ਵਿਅਕਤੀਗਤ ਤੌਰ 'ਤੇ ਫੌਜੀ ਜਵਾਨਾਂ ਦੀ ਜੁਰਅਤ ਅਤੇ ਸ਼ਕਤੀ ਕਿਤੇ ਜਿਆਦਾ ਸਾਬਤ ਹੁੰਦੀ ਹੈ। ਨਾਲ ਹੀ ਨਾਲ ਇਹ ਵੀ ਸਾਬਤ ਹੁੰਦਾ ਹੈ ਕਿ ਵਿਅਕਤੀਗਤ ਤੌਰ ਤੇ ਸਿੱਖ ਆਪਣੇ ਧਾਰਮਿਕ ਫ਼ਰਜ਼ਾਂ, ਹੱਕਾਂ ਅਤੇ ਜ਼ਿੰਮੇਵਾਰੀਆਂ ਨੂੰ ਲੈਣ ਤੇ ਨਿਭਾਉਣ ਵਿੱਚ ਜਮਾਤੀ ਪੱਧਰ

ਮਤੇ ਅਨੰਦਪੁਰ ਨਾਲ ਗੱਦਾਰੀ ਅਕਾਲੀਆਂ ਦੀ-95



ਅਤੇ ਪੰਥਕ ਸਰਕਾਰੀ ਪੱਧਰ ਨਾਲੋਂ ਜ਼ਿਆਦਾ ਸੁਚੇਤ, ਸਮਰਥ, ਚੇਤਨ ਅਤੇ ਬੁੱਧੀਮਾਨ ਹੈ। ਕੀ ਇਹ ਗੱਲ ਜਮਾਤੀ ਤੌਰ 'ਤੇ ਪੰਥਕ ਅਖਵਾਉਂਦੀ ਜੱਥੇਬੰਦੀ ਅਕਾਲੀ ਦਲ ਦੇ ਮੂੰਹ ਤੇ ਸਿੱਧੀ ਚਪੇੜ ਨਹੀਂ ਹੈ ? ਪਰ ਇਸ ਦਲ ਦੀ ਬੇਗੈਰਤ ਬਣ ਚੁੱਕੀ ਲੀਡਰਸ਼ਿਪ ਨੂੰ ਆਪਣੀ ਪੰਥਕ ਹਸਤੀ, ਅਣਖ, ਇਜੱਤ, ਸਵੈਮਾਨ, ਹੋਂਦ ਅਤੇ ਸ਼੍ਰੇਣਤਾ ਦੀ ਪਰਵਾਹ ਉੱਕਾ ਹੀ ਨਹੀਂ ਹੈ। ਇਸ ਲਈ ਇਸ ਨੂੰ ਕੋਈ ਫ਼ਰਕ ਨਹੀਂ ਪੈਂਦਾ।

ਰਾਜਨੀਤਕ ਧੋਖਾ ਨੰਬਰ -34

੫. ਮਹਿਕਮਾ ਡੀਫੈਂਸ ਦੇ ਸਾਬਕਾ ਕਰਮਚਾਰੀਆਂ ਨੂੰ ਸਿਵਲ ਜ਼ਿੰਦਗੀ ਵਿਚ ਮੁੜ ਸ਼ਾਮਲ ਹੋਣ ਲਈ ਬੇਹਤਰ ਹਾਲਾਤ ਪੈਦਾ ਕਰਨੇ ਤੇ ਮਾਕੂਲ ਰਿਆਇਤਾਂ ਅਤੇ ਮੁਨਾਸਬ ਟ੍ਰੇਨਿੰਗਾਂ ਦਿਵਾਉਣਾ ਅਤੇ ਉਹਨਾਂ ਦੇ ਹੱਕਾਂ, ਸਵੈ-ਸਹਿਯਾਗ ਅਤੇ ਸਵੈ-ਅਭਿਆਸ ਦੀ ਰਾਖੀ ਲਈ ਉਹਨਾਂ ਨੂੰ ਜਥੇਬੰਦ ਕਰਨਾ ਅਤੇ ਉਹਨਾਂ ਦੀ ਆਪਣੀ ਅਵਾਜ਼ ਨੂੰ ਪੁਰ-ਅਸਰ ਬਣਾਉਣ ਲਈ ਯਤਨ ਕਰਨਾ, ਸ਼੍ਰੋਮਣੀ ਅਕਾਲੀ ਦਲ ਆਪਣਾ ਪਰਮ ਕਰਤਵ ਸਮਝਦਾ ਹੈ।

ਉਪਰੋਕਤ ਵਚਨ ਅਕਾਲੀ ਦਲ ਸਿੱਖ ਕੌਮ ਨੂੰ ਅਨੰਦਪੁਰ ਸਾਹਿਬ ਦੇ ਮਤੇ ਵਿੱਚ ਸਫ਼ਾ ਨੰਬਰ 7 ਤੇ ਲਿਖਤ 5ਵੀਂ ਮੰਗ ਵਿੱਚ ਦਿੰਦਾ ਹੈ ਪਰ ਇਸ ਨਮਿਤ ਕਰਦਾ ਸਭ ਕੁਝ ਉਲਟ ਹੈ। ਉਂਜ ਤਾਂ ਬਹੁਤ ਹੱਦ ਤਕ ਮਤੇ ਵਿਚਲੀ ਉਪਰੋਕਤ ਮੰਗ ਨੰਬਰ 4 ਵਿੱਚ ਕੀਤੀਆਂ ਗੱਲਾਂ ਦਾ ਇਹ ਦੁਹਰਾ ਹੀ ਹੈ। ਫਿਰ ਵੀ ਜੇ ਇਸ ਨੂੰ ਅੱਡ ਤੌਰ 'ਤੇ ਲਿਖਿਆ ਗਿਆ ਹੈ ਤਾਂ ਸਪਸ਼ਟ ਹੈ ਕਿ ਅਕਾਲੀ ਦਲ ਇੰਨ੍ਹਾਂ ਗੱਲਾਂ ਨੂੰ ਉਪਰੋਕਤ ਮੰਗ ਨੰ. ਚਾਰ ਤੋਂ ਵੱਖਰਾ ਕਰਕੇ ਵੇਖਦਾ ਹੈ, ਅੱਡ, ਵੱਧ ਅਹਿਮੀਅਤ ਦਿੰਦਾ ਹੈ ਅਤੇ ਇਸ ਨਮਿਤ ਬਹੁਤ ਕੁਝ ਕਰਨਾ ਚਾਹੁੰਦਾ ਹੈ। ਬੜੇ ਹੀ ਅਫ਼ਸੋਸ ਨਾਲ ਲਿਖਣਾ ਪੈਂਦਾ ਹੈ ਕਿ ਇਸ ਮੰਗ ਨੂੰ ਅੱਡਰੀ ਅਤੇ ਵਾਧੂ ਅਹਿਮੀਅਤ ਦੇਣ ਵਾਲਾ ਅਕਾਲੀ ਦਲ ਆਪਣੀ ਹੀ ਕੀਤੀਆਂ ਇਨ੍ਹਾਂ ਮੰਗਾਂ ਜੋ ਮਤੇ ਦੇ ਸਫ਼ਾ ਨੰਬਰ 7 ਦੀ ਮੰਗ ਨੰਬਰ ਚਾਰ ਵਿੱਚ ਦਰਜ ਹਨ ਅਤੇ ਜਿਨ੍ਹਾਂ ਦਾ ਮੈਂ ਪਹਿਲਾਂ ਪਿਛਲੇ ਸਫ਼ਿਆਂ ਵਿੱਚ ਵਿਸਥਾਰ ਨਾਲ ਜ਼ਿਕਰ ਕੀਤਾ ਹੈ ਨੂੰ ਪੂਰਾ ਨਹੀਂ ਕਰ ਸਕਿਆ ਹੈ। ਇਸ ਮੰਗ ਦੇ ਵਰਤਮਾਨ ਸੱਚ ਦੀ ਗੱਲ ਕਰੀਏ ਤਾਂ ਅਕਾਲੀ ਲੀਡਰਸ਼ਿਪ ਅਜਿਹੀਆਂ ਸਾਰੀਆਂ ਹੀ ਮੰਗਾਂ ਦਾ ਖੁਦ ਆਪ ਸੋਹਿਲਾ ਪੜ੍ਹ ਚੁੱਕੀ ਹੈ ਤਾਂ ਫਿਰ ਅਕਾਲੀ ਸਿੱਖ ਕੌਮ ਨੂੰ ਕਿਉਂ ਮੂਰਖ ਬਣਾਈ ਚਲੇ ਆਉਂਦੇ ਹਨ ? ਪੰਜਾਬ ਸਰਕਾਰ ਨੇ ਧਰਮੀ ਫੌਜੀਆਂ ਬਾਰੇ ਕੁਝ ਵੀ ਨਹੀਂ ਕੀਤਾ। ਉਨ੍ਹਾਂ ਨੂੰ ਨਾ ਤਾਂ ਨੌਕਰੀਆਂ ਦਿੱਤੀਆਂ ਗਈਆਂ ਅਤੇ ਨਾ ਹੀ ਉਨ੍ਹਾਂ ਦਾ ਮੁੜ ਵਸੇਬਾ ਕੀਤਾ ਗਿਆ ਹੈ। ਜਿਹੜੇ ਸਿੱਖ ਫੌਜੀ ਨਵੰਬਰ 84 ਦੇ ਭਾਰਤ ਭਰ ਵਿੱਚ ਸਿੱਖ

ਕਤਲੇਆਮ ਦੇ ਦੌਰ ਵਿੱਚ ਵਰਦੀ ਵਿੱਚ, ਡਿਊਟੀ ਦੌਰਾਨ ਅਤੇ ਛੁੱਟੀ ਦੌਰਾਨ ਹਿੰਦੂ ਅਤਿਵਾਦੀਆਂ ਵਲੋਂ ਸ਼ਹੀਦ ਕਰ ਦਿੱਤੇ ਗਏ ਉਨ੍ਹਾਂ ਦੇ ਪਰਿਵਾਰਾਂ ਲਈ ਅਕਾਲੀ ਦਲ ਨੇ ਕੋਈ ਵੀ ਆਰਥਿਕ ਮੁੜ ਵਸੋਬੇ ਦਾ ਇੰਤਜਾਮ ਨਹੀਂ ਕੀਤਾ ਹੈ। ਅਜਿਹੇ ਲਗਭਗ 300 ਸ਼ਹੀਦ ਹੋਏ ਫੌਜੀਆਂ ਨੂੰ ਤਾਂ ਕਦੇ ਅਕਾਲੀ ਦਲ ਨੇ ਕਤਲੇਆਮ ਦਾ ਹਿੱਸਾ ਵੀ ਮੰਨਣ ਦੀ ਅਤੇ ਉਨ੍ਹਾਂ ਨੂੰ ਉਜਾਗਰ ਕਰਨ ਦੀ ਕੋਈ ਕੋਸ਼ਿਸ਼ ਨਹੀਂ ਕੀਤੀ ਹੈ।

ਇਕ ਤੀਸਰਾ ਵਰਗ ਵੀ ਫੌਜੀਆਂ, ਨੀਮ ਫੌਜੀ ਦਲਾਂ ਅਤੇ ਪੰਜਾਬ ਪੁਲਿਸ ਤੇ ਸੀ ਆਰ ਪੀ ਐਫ ਦੇ ਜਵਾਨਾਂ ਦਾ ਹੋਰ ਵੀ ਹੈ। ਜਿਸ ਪਾਸੇ ਸਿੱਖ ਕੌਮ ਨੇ ਅਤੇ ਸਿੱਖ ਕੌਮ ਦੇ ਸਿਆਸੀ ਸੱਤਾਧਾਰੀ ਅਕਾਲੀ ਦਲ ਬਾਦਲ ਨੇ ਕਦੇ ਵੀ ਧਿਆਨ ਨਹੀਂ ਦਿੱਤਾ ਹੈ। ਇਸ ਵਰਗ ਵਿੱਚ ਉਹ ਸਾਰੇ ਫੌਜੀ ਅਤੇ ਨੀਮ ਫੌਜੀ ਸਰਵਿਸ ਮੁਲਾਜ਼ਮ ਆਉਂਦੇ ਹਨ ਜਿਨ੍ਹਾਂ ਨੇ ਜੂਨ 84 ਵਿੱਚ ਸ਼੍ਰੀ ਦਰਬਾਰ ਸਾਹਿਬ ਤੇ ਹਮਲੇ ਤੋਂ ਬਾਅਦ ਕੁਝ ਵੀ ਸਮਝ ਨਾ ਆਉਣ ਤੇ ਭਾਰਤ ਦਾ ਬਾਰਡਰ ਕ੍ਰਾਸ ਕਰ ਲਿਆ ਸੀ। ਇਨ੍ਹਾਂ ਦੀ ਗਿਣਤੀ ਅੱਜ ਤਕ ਨਹੀਂ ਕੀਤੀ ਗਈ ਹੈ। ਸਮੇਂ ਸਮੇਂ ਤੇ ਇਨ੍ਹਾਂ ਵਿੱਚੋਂ 30 ਸਿੱਖ ਜਵਾਨਾਂ ਨੇ ਮੇਰੇ ਨਾਲ ਸੰਪਰਕ ਵੀ ਕੀਤਾ ਹੈ। ਇਨ੍ਹਾਂ ਜਵਾਨਾਂ ਨੇ ਮੈਨੂੰ ਦੱਸਿਆ ਹੈ ਕਿ ਇਨ੍ਹਾਂ ਸ਼੍ਰੋਮਣੀ ਕਮੇਟੀ ਨਾਲ ਵੀ ਸੰਪਰਕ ਕੀਤਾ ਤੇ ਦਮਦਮੀ ਟਕਸਾਲ ਨਾਲ ਵੀ। ਇਨ੍ਹਾਂ ਦੇ ਮੁਤਾਬਕ ਕੁਝ ਜਵਾਨ ਤਾਂ ਇਨ੍ਹਾਂ ਸੰਸਥਾਵਾਂ ਨਾਲ ਰਹਿੰਦੇ ਹੋਏ ਸ਼ਹੀਦ ਵੀ ਹੋਏ ਹਨ ਪਰ ਇਨ੍ਹਾਂ ਨੂੰ ਕਿਸੇ ਨੇ ਵੀ ਅਪਣਾਉਣ ਜਾਂ ਇਨ੍ਹਾਂ ਦੀਆਂ ਕੁਰਬਾਨੀਆਂ ਨੂੰ ਮਾਣਤਾ ਦੇਣ ਦੀ ਗੱਲ ਨਹੀਂ ਤੋਰੀ ਹੈ। ਇਹ ਇਕ ਅਜਿਹੀ 'ਮੋਨ' ਜਾਂ 'ਚੁੱਪ' ਗੁੰਮ ਸੁੰਮ ਸੱਚਾਈ ਹੈ ਜਿਸ ਨੂੰ ਪੰਥ ਨੇ ਕਦੇ ਜਾਹਿਰ ਹੁੰਦੇ ਹੋਏ ਵੀ ਸਵੀਕਾਰ ਨਹੀਂ ਕੀਤਾ ਹੈ।

ਇੰਝ ਅਕਾਲੀ ਦਲ ਆਪਣੀਆਂ ਸਿੱਖ ਫੌਜੀਆਂ ਬਾਬਤ ਸ਼੍ਰੀ ਅਨੰਦਪੁਰ ਸਾਹਿਬ ਮਤੇ ਵਿਚਲੀਆਂ ਕੀਤੀਆਂ ਗਈਆਂ ਸਭ ਗੱਲਾਂ, ਕੌਲ ਇਕਰਾਰ ਅਤੇ ਵਾਅਦਿਆਂ ਤੋਂ ਪੂਰੀ ਤਰ੍ਹਾਂ ਮੁਕਰਿਆ ਹੋਇਆ ਹੈ। ਇਹ ਆਲੋਚਨਾਤਮਕ ਵਿਸ਼ਲੇਸ਼ਣ ਨਹੀਂ ਹੈ। ਇਹ ਅਕਾਲੀ ਦਲ ਦੀ ਜੇ ਚਮਚਾਗਿਰੀ ਕਰਦੇ ਹੋਏ ਵੀ ਜੇ ਕੋਈ ਸੱਚ ਲਿਖਣਾ ਚਾਹੇ ਤਾਂ ਉਹ ਵੀ ਇਸ ਪੱਖ ਤੋਂ ਅਕਾਲੀ ਦਲ ਅਤੇ ਉਸ ਦੀ ਬਣੀ ਪੰਜਾਬ ਸਰਕਾਰ ਦੀ ਮੁਕੰਮਲ ਫੇਲੀਅਰ ਹੀ ਸਵੀਕਾਰੇਗਾ, ਫਿਰ ਚਾਹੇ ਜਿਹੜੇ ਮਰਜ਼ੀ ਸ਼ਬਦਾ ਵਿੱਚ ਉਹ ਇਸ ਨੂੰ ਸਵੀਕਾਰੇ। ਸੱਚ ਇਹੋ ਹੈ ਕਿ ਸਿੱਖ ਕੌਮ ਨਾਲ ਸਿੱਖ ਕੌਮ ਦੇ ਹੀ ਲੀਡਰਾਂ ਨੇ ਮਿੱਥ ਕੇ ਗੱਦਾਰੀ ਕੀਤੀ ਹੈ। ਇਸ ਗੱਦਾਰੀ ਲਈ ਉਹ ਖੁਦ ਜ਼ਿੰਮੇਵਾਰ ਹਨ। ਕੋਈ ਵੀ ਅਦਿੱਖ ਜਾਂ ਦਿੱਖ ਦੂਜਾ ਕਾਰਨ ਜਾਂ ਕੋਈ ਵੀ ਦੂਜਾ ਦੇਸ਼ੀ ਤੁਸੀਂ ਨਹੀਂ ਲੱਭ ਸਕਦੇ ਹੋ। ਚਾਹ ਕੇ ਵੀ ਸਿੱਖ ਲੀਡਰ ਅਤੇ ਉਨ੍ਹਾਂ ਦੇ ਸਮਰਥਕ ਬੁੱਧੀ ਜੀਵੀ ਭਰਮ ਪੈਦਾ ਕਰਨ ਲਈ ਇਸ ਗੁਨਾਹ ਦੀ ਪੰਡ ਕੇਂਦਰ ਸਰਕਾਰ ਜਾਂ ਪੰਥ ਦੁਸ਼ਮਨਾਂ ਦੇ ਸਿਰ 'ਤੇ ਨਹੀਂ ਰੱਖ ਸਕਦੇ। ਕਿਸੇ ਦੀ ਪਿੱਠ ਦਾ ਸਹਾਰਾ ਨਹੀਂ ਲੈ ਸਕਦੇ। ਮੈਂ ਇਹ ਗੱਲ ਇਸ ਲਈ

ਸਪਸ਼ਟ ਕਰ ਰਿਹਾ ਹਾਂ ਕਿਉਂਕਿ ਅਨੰਦਪੁਰ ਸਾਹਿਬ ਮਤਾ ਲਾਗੂ ਕਰਵਾਉਣ ਹਿੱਤ ਜਿਹੜਾ ਮਹਾ ਝੂਠ ਦਾ ਅਤੇ ਭਰਮ ਦਾ ਸਹਾਰਾ ਅਕਾਲੀਆਂ ਤੇ ਉਨ੍ਹਾਂ ਦੇ ਸਮਰਥਕ ਬੁੱਧੀਜੀਵੀਆਂ ਤੇ ਮੀਡੀਏ ਨੇ ਪੰਜਾਬ ਦੇ ਲੋਕਾਂ ਨੂੰ ਮੂਰਖ ਬਣਾਉਣ ਲਈ ਲਿਆ, ਉਹ ਇਹੋ ਸੀ ਕਿ ਭਾਰਤ ਦੀ ਕੇਂਦਰ ਸਰਕਾਰ ਤੋਂ ਅਨੰਦਪੁਰ ਸਾਹਿਬ ਦੇ ਮਤੇ ਨੂੰ ਲਾਗੂ ਕਰਵਾਉਣਾ ਹੈ। ਜਿਸ ਹਿੱਤ ਧਰਮ ਯੁੱਧ ਮੋਰਚਾ ਲਾਇਆ ਗਿਆ। ਇਸ ਲਈ ਹਰ ਆਮ ਅਤੇ ਖ਼ਾਸ ਨੂੰ ਇਹ ਉਚੇਚੇ ਤੌਰ ਤੇ ਸਮਝਣ ਦੀ ਤੀਬਰ ਲੋੜ ਹੈ ਕਿ ਅਕਾਲੀ ਦਲ ਵਲੋਂ ਇਹ ਕੌਲ ਇਕਰਾਰ ਖੁਦ ਆਪਣੇ ਵਲੋਂ ਅਤੇ ਆਪਣੀ ਸੂਬਾਈ ਖੇਤਰਫਲ ਵਿਚਲੀ ਵਸੋਂ ਹਿਤ ਖੁਦ ਆਪ ਸਤਾ ਵਿੱਚ ਆਉਣ ਵੇਲੇ ਪੂਰੇ ਕੀਤੇ ਜਾਣ ਵਾਲੇ ਵਾਅਦੇ ਦੇ ਤੌਰ ਤੇ ਕੀਤੇ ਗਏ ਹਨ। ਜਿੰਨ੍ਹਾਂ ਨੂੰ ਪੰਜਾਬ ਸਰਕਾਰ ਵਿੱਚ ਸੱਤਾਧਾਰੀ ਹੋਣ ਤੋਂ ਬਾਅਦ ਅਕਾਲੀ ਮੁੱਖ ਮੰਤਰੀ ਨੇ ਪੂਰਾ ਕਰਨ ਦਾ ਵਾਅਦਾ ਦਿੱਤਾ ਹੈ। ਜੇ ਉਸ ਨੇ ਪੂਰਾ ਨਹੀਂ ਨਿਭਾਇਆ ਹੈ। ਤੁਸੀਂ ਇਨ੍ਹਾਂ ਮੰਗਾਂ ਜਾਂ ਮਦਾ ਦੀ ਪੂਰੀ ਸ਼ਬਦਾਵਲੀ ਦੁਬਾਰਾ ਤੋਂ ਅਨੰਦਪੁਰ ਸਾਹਿਬ ਦੇ ਮਤੇ ਦੇ ਸਫਾ ਨੰਬਰ 7 ਤੇ ਪੜ੍ਹ ਸਕਦੇ ਹੋ ਜੋ ਇਹੋ ਜ਼ਾਹਰ ਕਰਦੀ ਹੈ ਕਿ ਇਨ੍ਹਾਂ ਮਦਾ ਨੂੰ ਅਕਾਲੀ ਦਲ ਦੀ ਸਰਕਾਰ ਨੇ ਹੀ ਪੂਰਾ ਕਰਨ ਦਾ ਵਾਅਦਾ ਕੀਤਾ ਹੈ।

ਅਜਿਹੀਆਂ ਹੀ ਅਗਲੀਆਂ ਦੋਵੇਂ ਸਿਆਸੀ ਮੰਗਾਂ ਜਾਂ ਮਦਾ ਵੀ ਹਨ। ਜਿੰਨ੍ਹਾਂ ਤੇ ਵਿਚਾਰ ਕਰਨ ਲੱਗਿਆ ਸਾਨੂੰ ਇਸੇ ਚੇਤਨਾ ਵਿੱਚ ਹੀ ਮੁੜ ਰਹਿਣਾ ਅਤੇ ਇਸੇ ਜਾਬਤੇ ਨੂੰ ਮੁੜ ਆਪਣੇ ਤੇ ਲਾਗੂ ਕਰ ਕੇ ਸਮਝਣਾ ਪੈਣਾ ਹੈ।

### ਰਾਜਨੀਤਕ ਧੋਖਾ ਨੰਬਰ -35

**੬. ਸ਼੍ਰੋਮਣੀ ਅਕਾਲੀ ਦਲ ਦਾ ਵਿਚਾਰ ਹੈ ਕਿ ਹਰ ਇਸਤ੍ਰੀ ਪੁਰਸ਼ ਲਈ ਜਿਸ ਨੂੰ ਕਿਸੇ ਇਖਲਾਕੀ ਜੁਰਮ ਵਿਚ ਅਦਾਲਤ ਵਲੋਂ ਕੋਈ ਸਜ਼ਾ ਨਾ ਦਿੱਤੀ ਗਈ ਹੋਵੇ, ਛੋਟੇ ਸ਼ਸਤਰ ਰਿਵਾਲਵਰ, ਬੰਦੂਕ ਰਥਾ ਪਿਸਤੌਲ, ਰਾਈਫਲ ਤੇ ਕਾਰਬਾਈਨ ਤੇ (ਸਮਾਲ ਆਰਮਜ਼) ਆਦਿਕ ਰੱਖਣ ਦੀ ਪੂਰੀ ਖੁਲ੍ਹ ਹੋਵੇ ਤੇ ਕੋਈ ਲਾਇਸੈਂਸ ਲੈਣ ਦੀ ਲੋੜ ਨਾ ਹੋਵੇ, ਕੇਵਲ ਰਜਿਸਟਰੇਸ਼ਨ ਕਾਫੀ ਸਮਝੀ ਜਾਵੇ।**

ਮੈਂ ਇਸ ਮੰਗ ਸਬੰਧੀ ਪਹਿਲਾਂ ਇਹ ਸਪਸ਼ਟ ਕਰ ਦਿਆਂ ਕਿ ਇਹ ਮਾਮਲਾ ਭਾਰਤ ਦੇ ਸੰਵਿਧਾਨ ਅਧੀਨ ਭਾਰਤ ਦੇ ਸੂਬਾਈ ਸਰਕਾਰਾਂ ਦੇ ਅਖਤਿਆਰ ਖੇਤਰ ਵਿੱਚ ਆਉਂਦਾ ਹੈ। ਇਹ ਸੂਬੇ ਦੇ ਮੁੱਖ ਮੰਤਰੀ ਅਤੇ ਉਸ ਦੀ ਸਰਕਾਰ ਨੇ ਵੇਖਣਾ ਹੈ ਕਿ ਉਹ ਇਸ ਸਬੰਧੀ ਆਪਣੇ ਸੂਬੇ ਦੀ ਕੀ ਅਸਲਾ ਪਾਲਸੀ ਬਣਾਉਣਾ ਚਾਹੁੰਦੇ ਹਨ। ਉਹ ਜੋ ਵੀ ਅਸਲਾ ਪਾਲਸੀ ਚਾਹੁਣ ਉਸ ਲਈ ਉਨ੍ਹਾਂ ਨੂੰ ਸੰਵਿਧਾਨਿਕ ਤੌਰ 'ਤੇ ਆਪੋ ਆਪਣੇ ਸੂਬੇ ਦੇ ਅਖਤਿਆਰ ਖੇਤਰ ਵਿੱਚ ਪੂਰਨ



ਸੁਤੰਤਰਤਾ ਹੈ। ਇਸ ਲਈ ਇਸ ਮੰਗ ਨੂੰ ਵੀ ਪੂਰਾ ਕਰਨ ਦਾ ਸੰਵਿਧਾਨਿਕ, ਰਾਜਸੀ, ਪ੍ਰਸਾਸ਼ਨਿਕ ਅਤੇ ਵਿਧਾਨਿਕ ਫਰਜ਼ ਪੰਜਾਬ ਸਰਕਾਰ ਦਾ ਹੀ ਹੈ। ਹੁਣ ਜਦ ਅਕਾਲੀ ਦਲ ਆਪਣਾ ਇਹ ਪਾਲਸੀ ਪ੍ਰੋਗਰਾਮ ਅਤੇ ਉਸ ਤੋਂ ਵੀ ਵੱਧ ਅਨੰਦਪੁਰ ਸਾਹਿਬ ਮਤੇ ਵਿੱਚ ਇਸ ਨੂੰ ਪੰਜਾਬ ਦੇ ਲੋਕਾਂ ਨਾਲ ਪੂਰਾ ਕੀਤਾ ਜਾਣ ਵਾਲਾ ਆਪਣਾ ਰਾਜਸੀ ਪ੍ਰੋਗਰਾਮ ਅਤੇ ਇਕਰਾਰ ਦੀ ਮਦ ਨੰਬਰ 6 ਬਣਾ ਕੇ ਧਰਮ ਯੁੱਧ ਮੋਰਚੇ ਰਾਹੀਂ ਸੌਂਹ ਪੱਤਰ ਵਿੱਚ ਸ਼ਾਮਲ ਕਰਕੇ ਪੰਜਾਬ ਦੇ ਸ਼ਹਿਰੀਆਂ ਅਤੇ ਵੋਟਰਾਂ ਨਾਲ ਇਸ ਨੂੰ ਪੂਰਾ ਕਰਨ ਦਾ ਵਾਅਦਾ ਕੀਤਾ ਹੋਇਆ ਹੈ ਤਾਂ, ਵਿਚਾਰਨ ਵਾਲਾ ਵਿਸ਼ਾ ਇਹ ਹੈ ਕਿ ਅਨੰਦਪੁਰ ਸਾਹਿਬ ਦਾ ਮਤਾ ਪਾਸ ਕਰਨ ਤੋਂ ਬਾਅਦ ਵਰਤਮਾਨ ਵਿੱਚ ਪੰਜਵੀਂ ਅਕਾਲੀ ਸਰਕਾਰ ਪੰਜਾਬ ਵਿੱਚ ਸਤਾ ਵਿੱਚ ਆ ਚੁਕੀ ਹੈ। ਇਤਨਾ ਹੀ ਨਹੀਂ ਸ੍ਰੀ ਪਰਕਾਸ਼ ਸਿੰਘ ਬਾਦਲ ਖੁਦ ਚੌਥੀ ਵਾਰ ਮੁੱਖ ਮੰਤਰੀ ਸਿਰਫ ਅਨੰਦਪੁਰ ਸਾਹਿਬ ਮਤਾ ਪਾਸ ਹੋਣ ਤੋਂ ਬਾਅਦ ਬਣ ਕੇ ਪੰਜਾਬ ਸਰਕਾਰ ਚਲਾ ਰਹੇ ਹਨ। ਉਨ੍ਹਾਂ ਨੇ ਅੱਜ ਤਕ ਛੋਟੇ ਹਥਿਆਰ ਰੱਖਣ ਤੇ ਪਾਬੰਧੀ ਕਿਉਂ ਰੱਖੀ ਹੋਈ ਹੈ ? ਇਸ ਮੰਗ ਨੂੰ ਪੂਰਾ ਕਰਨ ਲਈ ਅਕਾਲੀ ਸਰਕਾਰ ਛੋਟੇ ਹਥਿਆਰ ਬਿਨਾ ਲਾਇਸੈਂਸ ਰੱਖਣ ਦਾ ਕਾਨੂੰਨ ਕਿਉਂ ਨਹੀਂ ਬਣਾਉਂਦੀ ? ਹੁਣ ਕੀ ਇਸ ਲਈ ਭਾਰਤ ਸਰਕਾਰ ਨੂੰ ਦੋਸ਼ੀ ਕਰਾਰ ਦਿੱਤਾ ਜਾ ਸਕਦਾ ਹੈ ? ਜਿਵੇਂ ਕਿ ਅਕਾਲੀ ਦਲ ਹਮੇਸ਼ਾ ਹੀ ਭਰਮ ਪੈਦਾ ਕਰਕੇ ਸਿੱਖਾਂ ਨੂੰ ਧੋਖਾ ਦਿੰਦਾ ਚਲਾ ਆ ਰਿਹਾ ਹੈ। ਕੀ ਅਕਾਲੀ ਵਿਧਾਇਕਾ, ਸੰਸਦੀ ਪਾਰਟੀ ਅਤੇ ਉਨ੍ਹਾਂ ਦੇ ਸੱਤਾ ਧਾਰੀ ਮੁੱਖ ਮੰਤਰੀ ਇਸ ਦਾ ਕੋਈ ਜਵਾਬ ਦੇ ਸਕਦੇ ਹਨ ? ਪੰਜਾਬ ਦੇ ਉਨ੍ਹਾਂ ਲੋਕਾਂ ਨੂੰ ਤਾਂ ਇਸ ਦਾ ਜਵਾਬ ਅਵੱਸ਼ ਮੰਗਣਾ ਚਾਹੀਦਾ ਹੈ ਜਿਨ੍ਹਾਂ ਨੇ ਅਕਾਲੀ ਦਲ ਲਈ ਧਰਮ ਯੁੱਧ ਮੋਰਚੇ ਵਿੱਚ ਭਾਗ ਲਿਆ ਅਤੇ ਪੰਜ ਲੱਖ ਤੋਂ ਵੱਧ ਗ੍ਰਿਫਤਾਰੀਆਂ ਦਿੱਤੀਆਂ, ਹਜ਼ਾਰਾਂ ਦੀ ਗਿਣਤੀ ਵਿੱਚ ਟੱਬਰ ਉਜੜੇ ਅਤੇ ਉਨ੍ਹਾਂ ਦੇ ਕਮਾਉ ਪੁੱਤ, ਪਿਤਾ ਜਾਂ ਦਾਦਾ ਸ਼ਹੀਦ ਕਰਵਾਏ ਗਏ। ਮੇਰੀ ਸਿੱਧੀ ਸਾਦੀ ਕਲਮ ਨੂੰ ਤਾਂ ਇਹ ਲੋਕ ਵੀ ਜਿਹੜੇ ਆਪੋ ਆਪਣਾ ਪੱਲੇ ਦਾ ਸਭ ਕੁਝ ਪੰਥ ਦੇ ਨਾਮ ਤੇ ਗਵਾ ਕੇ ਵੀ ਅਕਾਲੀਆਂ ਦੀ ਅਜਿਹੀ ਗੱਦਾਰੀ ਅਤੇ ਬੇਵਫਾਈ ਤੇ ਜਦੋਂ 'ਇਕ ਚੁੱਪ ਤੇ ਸੌ ਸੁੱਖ' ਵਾਲੀ ਮੀਸਣੀ ਪਾਲਸੀ ਅਪਣਾ ਲੈਂਦੇ ਹਨ ਤਾਂ ਉਤਨੇ ਹੀ ਦੋਸ਼ੀ ਲੱਗਦੇ ਹਨ ਜਿਤਨਾ ਅਕਾਲੀ ਦਲ ਤੇ ਉਸ ਦੀ ਲੀਡਰਸ਼ਿਪ। ਉਨ੍ਹਾਂ ਕੁਰਬਾਨੀ ਵਾਲੇ ਸਿੱਖਾਂ ਦੀ ਅਜਿਹੀ ਚੁੱਪੀ ਹੀ ਮੁੱਖ ਕਾਰਨ ਅਤੇ ਕਾਰਕ ਬਣ ਜਾਂਦੀ ਹੈ। ਅਕਾਲੀ ਦਲ ਵਲੋਂ ਪੰਥ ਅਤੇ ਕੌਮ ਨਾਲ ਕੀਤੇ ਜਾਣ ਵਾਲੇ ਧੋਖੇ ਅਤੇ ਗੱਦਾਰੀ ਦਾ। ਇਹ ਗੱਲ ਜਿਤਨੀ ਜਲਦੀ ਸਿੱਖ ਅਵਾਮ ਨੂੰ ਸਮਝ ਆ ਜਾਵੇਗੀ ਉਤਨੀ ਜਲਦੀ ਹੀ ਕੌਮੀ ਮੁਫਾਦ ਅਤੇ ਪੰਥ ਦਾ ਭਲਾ ਹੋਣਾ ਸ਼ੁਰੂ ਹੋ ਜਾਵੇਗਾ। ਹੁਣ ਇਹ ਸਭ ਕਰਨਾ ਸਿੱਖ ਅਵਾਮ ਅਤੇ ਵੋਟਰਾਂ 'ਤੇ ਨਿਰਭਰ ਕਰਦਾ ਹੈ ਕਿਸੇ ਜਮਾਤ ਤੇ ਨਹੀਂ।

ਇਸੇ ਸਬੰਧ ਵਿੱਚ ਇਕ ਅਚੰਭਤ ਕਰ ਦੇਣ ਵਾਲਾ ਸੱਚ ਹੋਰ ਮੈਂ ਪਾਠਕਾਂ ਦੇ

ਸਨਮੁਖ ਰਖਣਾ ਚਾਹੁੰਦਾ ਹਾਂ ਤਾਂ ਜੋ ਸੱਚੇ ਸੱਚ ਹਾਲਾਤ ਅਤੇ ਰਾਜ ਦੀ ਪਾਲਸੀ ਦਾ ਉਨ੍ਹਾਂ ਨੂੰ ਅਨੁਮਾਨ ਲੱਗ ਸਕੇ।

ਜਿਹੜਾ ਅਕਾਲੀ ਦਲ ਛੋਟੇ ਸਸ਼ਤਰ, ਰਿਵਾਲਵਰ, ਬੰਦੂਕ ਤਥਾ ਪਿਸਤੌਲ, ਰਾਈਫਲ ਤੇ ਕਾਰਬਾਈਨ ਬਿਨਾ ਲਾਈਸੈਂਸ ਆਮ ਆਦਮੀ ਵਲੋਂ ਰੱਖਣ ਦੀ ਖੁੱਲ ਦੇਣ ਦੀ ਗੱਲ ਕਰਦਾ ਹੈ। ਉਹੀ ਅਕਾਲੀ ਦਲ ਅਤੇ ਅਕਾਲੀ ਸਰਕਾਰ ਪੰਜਾਬ ਵਿੱਚ ਸਿੱਖਾਂ ਦਾ ਧਾਰਮਿਕ ਚਿੰਨ੍ਹ "ਕ੍ਰਿਪਾਣ" ਦੀ ਫੈਕਟਰੀ ਲਾਉਣ ਲਈ ਵੀ ਲਾਈਸੈਂਸ ਪ੍ਰਣਾਲੀ ਨੂੰ ਲਾਗੂ ਕਰਦਾ ਹੈ। ਇਤਨਾ ਹੀ ਨਹੀਂ ਅਕਾਲੀ ਸਰਕਾਰ ਨੇ ਗਾਤਰੇ ਪਾਈ ਜਾਣ ਵਾਲੀ ਛੋਟੀ ਕ੍ਰਿਪਾਣ ਨੂੰ ਵੀ ਤਿੱਖੀ ਧਾਰ ਲਾਉਣ ਤੋਂ ਮਨਾਹੀ ਕੀਤੀ ਹੋਈ ਹੈ ਅਤੇ ਅਜਿਹਾ ਕਰਨ ਵਾਲੇ ਤੇ ਅਪਰਾਧਿਕ ਮਾਮਲਾ ਦਰਜ ਕੀਤਾ ਜਾਂਦਾ ਹੈ। ਪਾਠਕ ਕਦੇ ਵੀ ਇਸ ਸੱਚ ਨੂੰ ਪਰਤਾਉਣ ਲਈ ਸ੍ਰੀ ਦਰਬਾਰ ਸਾਹਿਬ ਦੇ ਹੀ ਬਾਹਰ ਜਾਂ ਸ਼੍ਰੋਮਣੀ ਕਮੇਟੀ ਦੀ ਹੀ ਦੁਕਾਨ ਤੋਂ ਛੋਟੀ ਕ੍ਰਿਪਾਣ ਤਿੱਖੀ ਧਾਰ ਵਾਲੀ ਮੰਗ ਕੇ ਸੱਚ ਤੇ ਕੱਚ ਦਾ ਨਤਾਰਾ ਆਪ ਕਰ ਸਕਦੇ ਹਨ। ਇਹ ਉਹ ਅਕਾਲੀ ਹਨ ਜਿਨ੍ਹਾਂ ਸਿੱਖੀ ਦੀ ਆਨ, ਸ਼ਾਨ ਕ੍ਰਿਪਾਣ ਨੂੰ ਵੀ ਆਪਣੀ ਸੱਤਾ ਦੇ ਰਾਜ ਕਾਜ ਵਿੱਚ 'ਖੁੰਡੀ' ਬਣਾ ਕੇ ਰੱਖ ਦਿੱਤਾ ਹੈ। ਪੰਥ ਦਾ ਅਕਾਲ ਸਸ਼ਤਰ ਤੇ ਪੰਜ ਸਿੰਘ ਸਾਹਿਬਾਨ ਸਭ 'ਅਪਰਾਧੀ ਚੁੱਪ' ਧਾਰੀ ਬਣੇ ਹੋਏ ਹਨ। ਇਹ ਅਕਾਲੀ ਸਰਕਾਰ ਦੀ ਅਤੇ ਅਕਾਲੀ ਦਲ ਦੀ ਅਸਲ ਵਿਵਹਾਰਕ ਸੱਤਾ ਦਾ ਹਕੀਕੀ ਪਸਾਰਾ ਹੈ ਜੋ ਸਿੱਖਾਂ ਨੂੰ ਅਤੇ ਪੰਜਾਬ ਦੇ ਲੋਕਾਂ ਨੂੰ ਮੂਰਖ ਬਣਾ ਕੇ ਦਿੱਤੀ ਜਾ ਰਹੀ ਹੈ।

### ਰਾਜਨੀਤਕ ਧੋਖਾ ਨੰਬਰ -36

ਅਕਾਲੀ ਦਲ ਵਲੋਂ ਖ਼ਾਸ ਕਰਕੇ ਸਿੱਖੀ ਨਾਲ ਅਤੇ ਪੰਜਾਬ ਦੀ ਵਸੋਂ ਨਾਲ ਆਮ ਕਰਕੇ ਹੱਦੋਂ ਵੱਧ ਦੁਸ਼ਮਣੀ ਇਹ ਨਿਬਾਹੀ ਗਈ ਹੈ ਕਿ 90% ਪੰਜਾਬ ਦੀ ਵਸੋਂ ਨੂੰ ਨਸ਼ਟੀ, ਵਿਹਲੜੂ ਅਤੇ ਆਦੀ ਬਣਾ ਕੇ ਰੱਖ ਦਿੱਤਾ ਹੈ। ਇਹ ਉਹੀ ਅਕਾਲੀ ਦਲ ਹੈ ਜਿਹੜਾ ਇਹ ਕਹਿੰਦਾ ਹੈ ਕਿ :

(ਧਿਆਨ ਨਾਲ ਪੜ੍ਹੋ ਅਤੇ ਇਸ 'ਤੇ ਕੀ ਅਮਲ ਹੋਇਆ ਹੈ ਉਸ ਨੂੰ ਉਸ ਤੋਂ ਵੀ ਵੱਧ ਧਿਆਨ ਨਾਲ ਸਮਝੋ):

**੭. ਸ਼੍ਰੋਮਣੀ ਅਕਾਲੀ ਦਲ ਸ਼ਰਾਬ ਤੇ ਹੋਰ ਨਸ਼ਿਆਂ ਦੀ ਮਨਾਹੀ ਚਾਹੁੰਦਾ ਹੈ ਅਤੇ ਪਬਲਿਕ ਥਾਵਾਂ ਤੇ ਨਸ਼ਿਆਂ ਦੀ ਵਰਤੋਂ ਤੇ ਡਮਾਕੂ ਪੀਣ ਦੀ ਮਨਾਹੀ ਦਾ ਮੁਦੱਈ ਹੈ ਅਤੇ ਇਸ ਤੇ ਪਾਬੰਦੀ ਲਈ ਯਤਨ ਕਰੇਗਾ।**

ਇਹ ਅਰਦਾਸ ਅਤੇ ਵਾਦਾ ਕਰਨ ਵਾਲਾ ਅਕਾਲੀ ਦਲ ਪੰਜਾਬ ਵਿੱਚ ਆਪਣੇ ਰਾਜਕਾਲ ਦੇ ਪਹਿਲੇ ਪੰਜ ਸਾਲਾਂ ਵਿੱਚ ਹੀ ਸਰਕਾਰੀ ਪੱਧਰ 'ਤੇ ਨਸ਼ਾ ਦੁੱਗਣਾ

ਵਧਾਉਂਦਾ ਹੈ। ਇਤਨਾ ਹੀ ਨਹੀਂ ਆਪਣੇ ਜ਼ਿਲ੍ਹਾ ਜੱਥੇਦਾਰਾਂ ਅਤੇ ਅੰਮ੍ਰਿਤਧਾਰੀ ਲੀਡਰਾਂ, ਪੋਸਟ ਹੋਲਡਰਾਂ ਅਤੇ ਸ਼੍ਰੋਮਣੀ ਕਮੇਟੀ ਮੈਂਬਰਾਂ ਨੂੰ ਗੈਰ ਕਾਨੂੰਨੀ ਢੰਗ ਨਾਲ ਨਸ਼ਿਆਂ ਦਾ ਵਿਉਂਪਾਰ ਕਰਨ ਦੀ ਖੁੱਲੀ ਛੂਟ ਦਿੰਦਾ ਹੈ। ਸ਼ਰਾਬ ਦੇ ਡੰਪ ਅਤੇ ਥੋਕ ਦਾ ਵਿਉਂਪਾਰ ਕਰਨ ਦੇ ਅਧਿਕਾਰ ਮੁੱਖ ਮੰਤਰੀ ਅਤੇ ਉਪ ਮੁੱਖ ਮੰਤਰੀ ਖੁਦ ਆਬਕਾਰੀ ਮੰਤਰੀ (ਮੁੱਖ ਮੰਤਰੀ ਦਾ ਜਵਾਬੀ) ਨਾਲ ਮਿਲ ਕੇ ਅਕਾਲੀ ਦਲ ਦੇ ਪਹਿਲੀ ਦੂਜੀ ਕਤਾਰ ਦੇ ਲੀਡਰਾਂ ਨੂੰ ਵੰਡਦੇ ਹਨ। ਜਿਸ ਅਨੰਦਪੁਰ ਸਾਹਿਬ ਦੇ ਮਤੇ ਵਿੱਚ ਨਸ਼ਿਆਂ ਤੇ ਪਾਬੰਦੀ ਲਾਉਣ ਦਾ ਮਤਾ ਸਰਬ ਸੰਮਤੀ ਨਾਲ ਪਾਸ ਕਰਕੇ ਸਰਕਾਰ ਨੂੰ ਲਾਗੂ ਕਰਨ ਹਿੱਤ ਖੁਦ ਅਕਾਲੀ ਦਲ ਕਹਿੰਦਾ ਰਿਹਾ ਹੈ, ਉਹੀ ਅਕਾਲੀ ਦਲ ਜਦ ਪੰਜਾਬ ਵਿੱਚ ਆਪ ਸਰਕਾਰ ਬਣਾਉਂਦਾ ਹੈ ਤਾਂ ਇਸ ਅਨੰਦਪੁਰ ਸਾਹਿਬ ਦੇ ਮਤੇ ਨੂੰ ਆਪਣੀ ਜੁੱਤੀ ਥੱਲੇ ਇੰਝ ਮਸਲਦਾ ਹੈ ਜਿਵੇਂ ਨਾਜ਼ੀ ਮਨੁੱਖਤਾ ਦਾ ਘਾਣ ਕਰਨ ਲਈ ਗੈਸ ਚੈਂਬਰਾਂ ਦਾ ਇਸਤੇਮਾਲ ਕਰਦਾ ਹੈ। ਇਸ ਦੀ ਮੂੰਹ ਬੋਲਦੀ ਸੱਚਾਈ ਇਹ ਹੈ ਕਿ ਅਕਾਲੀ ਸਰਕਾਰ ਵਿੱਚ ਨਸ਼ਿਆਂ ਦੀ ਖਪਤ ਵਿੱਚ ਲਗਾਤਾਰ ਵਾਧਾ ਹੋਇਆ ਹੈ। ਭਾਰਤ ਸਰਕਾਰ ਦੇ ਆਡੀਟਰ ਜਰਨਲ ਨੇ ਆਪਣੀ ਰਿਪੋਰਟ ਵਿੱਚ ਕੁਝ ਸਨਸਨੀਖੇਜ਼ ਪ੍ਰਗਟਾਵੇ ਕੀਤੇ ਹਨ। ਇਹ ਉਹ ਸੁਤੰਤਰ ਸੰਵਿਧਾਨਿਕ ਸੰਸਥਾ ਹੈ ਜੋ ਭਾਰਤ ਸਰਕਾਰ ਸਮੇਤ ਸਾਰੀਆਂ ਰਾਜ ਸਰਕਾਰਾਂ ਦੇ ਹਿਸਾਬ ਕਿਤਾਬ ਅਤੇ ਆਮਦਨ ਖਰਚ ਉਪਰ ਸਖ਼ਤ ਨਿਗਰਾਨੀ ਰੱਖਦੀ ਤੇ ਇਸ ਨੂੰ ਚੈਕ ਕਰਦੀ ਹੈ। ਇਸ ਦੇ ਨਤੀਜਿਆਂ ਨੂੰ ਅੱਜ ਤਕ ਕਿਸੇ ਨੇ ਵੀ ਗਲਤ ਨਹੀਂ ਕਿਹਾ ਹੈ।

ਪੰਜਾਬ ਵਿੱਚ ਸ਼ਰਾਬ ਦੀ ਖਪਤ, ਇਸ ਤੋਂ ਪੰਜਾਬ ਦੀ ਅਕਾਲੀ ਸਰਕਾਰ ਨੂੰ ਹੋ ਰਹੀ ਆਮਦਨ ਅਤੇ ਉਸ ਦੇ ਪੈ ਰਹੇ ਅਸਰ ਤੇ ਇਸ ਸੰਸਥਾ ਨੇ ਚੋਕੰਨੇ ਕਰ ਦੇਣ ਵਾਲੇ ਭਿਆਨਕ ਤੱਥ ਸਾਹਮਣੇ ਲਿਆਂਦੇ ਹਨ। ਕੰਟਰੋਲਰ ਜਰਨਲ ਆਫ਼ ਇੰਡੀਆ ਜਾਂ ਭਾਰਤ ਦਾ ਮਹਾਲੇਖਾ ਅਧਿਕਾਰੀ ਆਪਣੀ ਰਿਪੋਰਟ ਵਿੱਚ ਲਿਖਦਾ ਹੈ ਕਿ :

2005 ਤੋਂ 2011 ਦੇ ਸਮੇਂ ਵਿਚਕਾਰ ਪੰਜਾਬ ਵਿੱਚ 59.2% ਸ਼ਰਾਬ ਪੀਣ ਦੀ ਖਪਤ ਵਿੱਚ ਵਾਧਾ ਦਰਜ ਕੀਤਾ ਗਿਆ ਹੈ। ਜੋ ਸਾਰੇ ਦੇਸ਼ ਵਿੱਚ ਸਭ ਤੋਂ ਵੱਧ ਹੈ।

ਇਸ ਦਾ ਸਿੱਧਾ ਅਰਥ ਹੈ ਕਿ 2005 ਅਤੇ ਮੌਜੂਦਾ ਅਕਾਲੀ ਸਰਕਾਰ ਦੇ ਪਿਛਲੇ ਪੰਝ ਸਾਲਾਂ ਵਿੱਚ ਜਿਹੜੇ ਪੰਜਾਬੀ ਸਾਲ ਦੀ 660 ਲੱਖ ਪਰੂਫ਼ ਲੀਟਰ ਸ਼ਰਾਬ ਪੀਂਦੇ ਸਨ ਉਹ ਅਕਾਲੀ ਸਰਕਾਰ ਦੇ ਉਪਰੋਕਤ ਕੀਤੇ ਅਨੰਦਪੁਰ ਸਾਹਿਬ ਮਤੇ ਵਿਚਲੇ ਵਾਅਦੇ ਨਾਲ ਕੀਤੀ ਗੱਦਾਰੀ ਸਦਕਾ 2011 ਆਉਂਦੇ ਆਉਂਦੇ 1,173 ਲੱਖ ਪਰੂਫ਼ ਲੀਟਰ ਸ਼ਰਾਬ ਪੀਣ ਲੱਗ ਗਏ ਹਨ।

ਇਸ ਦਾ ਸਪਸ਼ਟ ਅਰਥ ਇਹ ਹੈ ਕਿ ਵਰਤਮਾਨ ਪੰਜਾਬ ਦੀ ਅਬਾਦੀ ਦੇ ਦਿੱਤੇ ਨਵੇਂ ਅੰਕੜਿਆਂ ਮੁਤਾਬਕ ਪੰਜਾਬ ਦੀ 2 ਕਰੋੜ 77 ਲੱਖ 4 ਹਜ਼ਾਰ 236 ਦੀ



ਅਬਾਦੀ ਵਿੱਚੋਂ 1 ਕਰੋੜ 46 ਲੱਖ 34 ਹਜ਼ਾਰ 819 ਮਰਦ ਅਤੇ 1 ਕਰੋੜ 30 ਲੱਖ 69 ਹਜ਼ਾਰ 417 ਔਰਤਾਂ ਹਨ। ਇਨ੍ਹਾਂ ਵਿੱਚੋਂ 18 ਸਾਲ ਦੇ ਉਪਰਲੇ ਬਾਲਗ ਮਰਦ 93 ਲੱਖ 22 ਹਜ਼ਾਰ 545 ਅਤੇ ਬਾਲਗ ਔਰਤਾਂ ਦੀ ਗਿਣਤੀ 83 ਲੱਖ 61 ਹਜ਼ਾਰ 014 ਹੈ। ਬਾਕੀ ਅਬਾਦੀ ਨਾਬਾਲਗ ਹੈ। ਇਹ ਬਾਲਗ ਅਬਾਦੀ ਜਿਸ ਨੂੰ ਕਾਨੂੰਨੀ ਤੌਰ 'ਤੇ ਸ਼ਰਾਬ ਵੇਚਣ ਦਾ ਅਤੇ ਪੀਣ ਦਾ ਅਧਿਕਾਰ ਹੈ ਪੰਜਾਬੀ ਮਰਦ ਅਤੇ ਔਰਤਾਂ ਮਿਲ ਮਿਲਾ ਕੇ ਸਾਲ ਦੀਆਂ ਲਗਭਗ 31 ਕਰੋੜ ਸ਼ਰਾਬ ਦੀਆਂ 750 ਮਿਲੀ ਲੀਟਰ ਵਾਲੀਆਂ ਬੋਤਲਾਂ ਗੜ੍ਹਚ ਜਾਂਦੇ ਹਨ। ਧਿਆਨ ਰੱਖਣ ਵਾਲੀ ਗੱਲ ਇਹ ਵੀ ਹੈ ਕਿ ਇਸ ਔਸਤ ਵਿੱਚ ਉਹ ਸਭ ਵੀ ਆ ਜਾਂਦੇ ਹਨ ਜਿਹੜੇ ਸ਼ਰਾਬ ਜਾਂ ਨਸ਼ਿਆਂ ਦਾ ਉੱਕਾ ਹੀ ਸੇਵਨ ਨਹੀਂ ਕਰਦੇ ਹਨ। ਮੌਜੂਦਾ ਅਕਾਲੀ ਭਾਜਪਾ ਦੀ ਪੰਜਾਬ ਸਰਕਾਰ ਦੀ ਆਬਕਾਰੀ ਨੀਤੀ ਵਿੱਚ ਇਸ ਖਪਤ ਨੂੰ ਹਰ ਸਾਲ 20 ਫੀਸਦੀ ਹੋਰ ਵਧਾਉਣ ਦੀ ਗੱਲ ਕਹੀ ਗਈ ਹੈ। ਜਿਸ ਅਨੁਸਾਰ ਹੁਣ ਸਾਲ 2013 ਵਿੱਚ ਇਸ ਵਿੱਚ 40 ਫੀਸਦੀ ਦਾ ਵਾਧਾ ਦਰਜ ਹੋ ਚੁੱਕਾ ਹੈ। ਪੰਜਾਬ ਸਰਕਾਰੀ ਤੌਰ 'ਤੇ ਅਤੇ ਸਰਕਾਰ ਵਲੋਂ ਵੇਚੇ ਜਾਂਦੇ ਨਸ਼ੇ ਦੇ ਅਧਾਰ 'ਤੇ ਸ਼ਰਾਬ ਵਿੱਚ ਡੁੱਬ ਚੁੱਕਾ ਹੈ। ਢਾਈ ਕਰੋੜ ਦੀ ਅਬਾਦੀ ਵਿੱਚੋਂ ਬਾਲਗ ਮਰਦਾਂ ਦੀ ਲਗਭਗ ਇਕ ਕਰੋੜ ਅਬਾਦੀ 32 ਕਰੋੜ ਬੋਤਲਾਂ ਸ਼ਰਾਬ ਦੀਆਂ ਪੀ ਜਾਂਦੀ ਹੈ। ਇਹ ਅਕਾਲੀ ਦਲ ਦਾ "ਸ਼ਰਾਬ ਬੰਦੀ" ਲਾਗੂ ਕਰਨ ਦਾ ਅਮਲ ਵਿੱਚ ਲਿਆਂਦਾ ਗਿਆ ਵਾਅਦਾ ਹੈ। ਅਨੰਦਪੁਰ ਮਤੇ ਦਾ ਤਾਂ ਰੱਬ ਰਾਖਾ। ਇਕ ਹੋਰ ਸਰਵੇ ਮੁਤਾਬਕ ਪੰਜਾਬ ਦੀ ਕੁਲ ਅਬਾਦੀ ਦਾ ਲਗਭਗ 26% ਸ਼ਹਿਰੀ ਜਾਣ ਲੇਵਾ ਹੀਰੋਈਨ, ਸਮੈਕ, ਬਰਾਉਨ ਸ਼ੂਗਰ ਆਦਿ ਨਸ਼ਿਆਂ ਦਾ ਗੁਲਾਮ ਅਤੇ ਆਦੀ ਬਣ ਚੁੱਕਿਆ ਹੈ ਅਰਥਾਤ 'ਐਡਿਕਟ' ਬਣਾਇਆ ਜਾ ਚੁੱਕਾ ਹੈ। ਅਕਾਲੀ ਭਾਜਪਾ ਸਰਕਾਰ ਵਲੋਂ ਹਾਲਾਤ ਇੱਥੋਂ ਤਕ ਪਹੁੰਚਾਏ ਜਾ ਚੁੱਕੇ ਹਨ ਕਿ ਪੰਜਾਬ ਦੀਆਂ ਸਾਰੀਆਂ ਹੀ ਜੇਲ੍ਹਾਂ ਵਿੱਚ ਨਸ਼ਾ ਆਮ ਕਰਕੇ ਵਿਕਦਾ ਹੈ ਅਤੇ ਆਦੀ ਕੈਦੀ ਕਦੇ ਨਸ਼ੇ ਦੇ ਨਾ ਮਿਲਣ ਕਰਕੇ ਜੇਲ੍ਹ ਵਿੱਚ ਹੀ ਮਰ ਨਾ ਜਾਣ ਇਸ ਲਈ ਗੈਰਕਾਨੂੰਨੀ ਢੰਗ ਨਾਲ ਸਭ ਦੀ ਜਾਣਕਾਰੀ ਵਿੱਚ ਹੁੰਦੇ ਹੋਏ ਇਹ ਖੁੱਲ੍ਹ ਦਿੱਤੀ ਜਾਂਦੀ ਹੈ। ਹਾਲਾਤ ਇੱਥੋਂ ਤਕ ਪਹੁੰਚਾ ਦਿੱਤੇ ਗਏ ਹਨ ਕਿ ਸੱਤਾਧਾਰੀ ਧਿਰ ਦੇ ਕਿਰਪਾ ਪਾਤਰਾਂ ਪਾਸੋਂ ਜੇਲ੍ਹ ਵਿੱਚ ਨਸ਼ਾ ਸਪਲਾਈ ਕਰਨ ਦੇ ਗੈਰ ਕਾਨੂੰਨੀ ਧੰਦੇ ਦੇ ਅਧਿਕਾਰ ਗੁਪਤ ਤੌਰ 'ਤੇ ਕੀਤੇ ਜਾਂਦੇ ਸੋਦਿਆ ਰਾਹੀਂ 'ਨੀਲਾਮ' ਕੀਤੇ ਜਾਂਦੇ ਹਨ। ਜਿਸ ਦੇ ਰੇਟ ਸੱਟੇ ਦੇ ਧੰਦੇ ਵਾਂਗ ਹੀ ਚੰਡੀਗੜ੍ਹ ਦੇ ਗਲਿਆਰਿਆਂ ਤੋਂ ਖੁੱਲਦੇ ਹਨ।

ਪਾਠਕ ਜਨ ਕਦੇ ਵੀ ਸੱਚਾਈ ਨੂੰ ਪਰਖਣ ਲਈ ਮੇਰੀ ਇਸ ਤਜਵੀਜ਼ ਜਾਂ ਸਲਾਹ ਤੇ ਅਮਲ ਕਰਕੇ ਸੱਚ ਪਰਤਾ ਸਕਦੇ ਹਨ। ਅਕਾਲੀ ਸਰਕਾਰ ਨੇ ਸਮਾਜਿਕ ਨਿਆਰ ਦੇ ਹਾਲਾਤ ਇਸ ਕਦਰ ਰਸਾਤਲ ਵਿੱਚ ਪੁੱਸ ਦਿੱਤੇ ਹਨ ਕਿ ਤੁਸੀਂ ਕਿਸੇ ਵੀ 'ਐਡਿਕਟ' ਦੇਸ਼ੀ ਨੂੰ ਕਿਸੇ ਵੀ ਠਾਢੇ ਵਿੱਚ ਬੰਦੀ ਬਣਵਾਓ ਅਤੇ ਉਸ ਨੂੰ ਦੇ

ਚਾਤਾਂ ਲਈ ਠਾਣੇ ਦੀ ਹਵਾਲਾਤ ਦੀ ਹਵਾ ਖੁਆਣ ਲਈ ਨਸ਼ਿਆਂ ਦਾ ਇਹ ਵਿਓਪਾਰ ਰੋਕਣ ਦੀ ਜ਼ਿੰਮੇਵਾਰ ਸੰਸਥਾ ਪੁਲਿਸ ਨੂੰ ਮਜ਼ਬੂਰ ਕਰੋ ਤਾਂ ਤੁਹਾਨੂੰ ਬਾਣੇਦਾਰ ਆਮ ਕਰਕੇ ਕਹਿੰਦਾ ਮਿਲੇਗਾ ਕਿ ਅਸੀਂ ਇਸ ਨੂੰ ਨਸ਼ਾ ਕਿੱਥੋਂ ਕਰਵਾਂਵਾਂਗੇ "ਬਾਈ ਜੀ ਇਸ ਨੂੰ ਸਵੇਰੇ ਲੈ ਆਉਣਾ" । ਕਿਉਂ ? ਇਸ ਲਈ ਕਿ ਉਹ ਨਾਲ ਦੀ ਨਾਲ ਪਰਚਾ ਕੱਟ ਕੇ ਉਸ ਨੂੰ ਤੁਰਤ ਜੇਲ੍ਹ ਵਿੱਚ ਭੇਜਣ ਦਾ ਪ੍ਰਬੰਧ ਕਰ ਸਕੇ। ਜੇ ਉਹ ਠਾਣੇ ਵਿੱਚ ਬਿਨਾਂ ਨਸ਼ੇ ਤੋਂ ਇਕ ਦਿਨ ਨਹੀਂ ਰਹਿ ਸਕਦਾ ਤਾਂ ਉਹ ਜੇਲ੍ਹ ਵਿੱਚ ਲੰਮੇ ਸਮੇਂ ਤਕ ਕਿਵੇਂ ਰਹਿ ਸਕੇਗਾ ? ਸਪਸ਼ਟ ਹੈ ਕਿ ਉੱਥੇ ਉਸ ਨੂੰ ਜਿਉਂਦਾ ਰੱਖਣ ਲਈ ਨਸ਼ਾ ਮੁਹੱਈਆ ਕਰਵਾਇਆ ਜਾਵੇਗਾ। ਇਹ ਸਾਡੇ ਸਭ ਦੇ ਸਾਹਮਣੇ ਵਾਪਰਦਾ ਰੋਜ਼ਾਨਾ ਦਾ ਸੱਚ ਹੈ ਪਰ ਹਰ ਪੰਜਾਬੀ ਨੇ ਆਪਣੀਆਂ ਅੱਖਾਂ ਮੀਟੀਆਂ ਹੋਈਆਂ ਹਨ।

ਸਾਰੀਆਂ ਹੀ ਸਿਆਸੀ ਪਾਰਟੀਆਂ ਪਰ ਖ਼ਾਸ ਕਰ ਅਕਾਲੀਆਂ ਅਤੇ ਭਾਜਪਾਈਆਂ ਦੇ ਜਾਂ ਕਹਿ ਲਵੋ ਕਿ ਜਿਹੜੀ ਵੀ ਧਿਰ ਰਾਜ ਸਰਕਾਰ ਦੀ ਸਤਾ ਵਿੱਚ ਆਉਂਦੀ ਹੈ ਉਸ ਧਿਰ ਦੇ ਨਸ਼ੇ ਦੇ ਵਿਓਪਾਰੀਆਂ ਨਾਲ ਕਿਵੇਂ ਦੇ ਸਬੰਧ ਬਣ ਜਾਂਦੇ ਹਨ ਅਤੇ ਉਹ ਉਨ੍ਹਾਂ ਦੀ ਕਿਵੇਂ ਦੀ ਪੁਸ਼ਤ ਪਨਾਹੀ ਕਰਦੀਆਂ ਹਨ ਇਸ ਦੀਆਂ ਅੱਖਾਂ ਖੋਲਣ ਵਾਲੀਆਂ ਦੇ ਸੱਚਾਈਆਂ ਹੁਣੇ ਹੀ ਸਾਹਮਣੇ ਆਈਆਂ ਹਨ ਦੋਵੇਂ ਹੀ ਨਸ਼ਾ ਕਿੰਗ ਵਜੋਂ ਮਸ਼ਹੂਰ ਹਨ, ਰਾਜਾ ਕੰਧੋਲਾ ਅਤੇ ਪੌਂਟੀ ਚੱਢਾ। ਦੋਵਾਂ ਦੇ ਹੀ ਸਿਆਸੀ ਸਰਕਾਰ ਕੀ ਸ਼ਹਿਰੀਆਂ ਦੀਆਂ ਬੰਦ ਪਈਆਂ ਅੱਖਾਂ ਨੂੰ ਖੋਲਣ ਲਈ ਘੱਟ ਹਨ ? ਪੌਂਟੀ ਚੱਢਾ ਪਾਸ ਪੰਜਾਬ ਦੀ ਅਕਾਲੀ ਸਰਕਾਰ ਦੀ ਦਿੱਤੀ ਦਿੱਲੀ ਰਾਜ ਵਿੱਚ ਸਕਿਊਰਿਟੀ ਕੀ ਸਪਸ਼ਟ ਕਰਦੀ ਹੈ ? ਕੀ ਇਸ ਦਾ ਖੁਲਾਸਾ ਕਰਨਾ ਜ਼ਰੂਰੀ ਰਹਿ ਜਾਂਦਾ ਹੈ ? ਇਸ ਤੇ ਤਾਂ ਕਦੇ ਕਿਸੇ ਮੀਡੀਏ ਨੇ ਪੰਜਾਬ ਦੇ ਗ੍ਰਹਿ ਮੰਤ੍ਰੀ ਸ੍ਰੀ ਸੁਖਬੀਰ ਬਾਦਲ ਵਲੋਂ ਦਿੱਤੀ ਇਸ ਖੁੱਲ ਤੇ ਪੰਜਾਬ ਸਰਕਾਰ ਨੂੰ ਕੋਈ ਵੀ ਸਵਾਲ ਕਰਨ ਦੀ ਜੁਰਅਤ ਨਹੀਂ ਕੀਤੀ ਹੈ ਤੇ ਭਾਜਪਾ ਦਾ 'ਨਾਮਧਾਰੀ', ਜਿਸ ਤੇ ਨਾਮਧਾਰੀਆਂ ਦਾ ਗੁਰੂ ਵੀ ਮੂੰਹ ਵਿੱਚ ਘੁੰਗਣੀਆਂ ਪਾ ਕੇ ਗੂੰਗਾ ਜਿਹਾ ਹੀ ਹੋ ਗਿਆ ਹੈ।

ਨਸ਼ਿਆਂ ਦੇ ਦੂਜੇ ਪੱਖ ਦੀ ਵੀ ਅਨੰਦਪੁਰ ਸਾਹਿਬ ਦੇ ਮਤੇ ਦੀ ਇਸੇ ਮਦ ਨੰਬਰ 7 ਵਿੱਚ ਸਪਸ਼ਟ ਗੱਲ ਕਹੀ ਗਈ ਹੈ ਕਿ :

**ਪਬਲਿਕ ਥਾਵਾਂ ਤੇ ਨਸ਼ਿਆਂ ਦੀ ਵਰਤੋਂ ਤੇ ਰਮਾਕੂ ਪੀਣ ਦੀ ਮਨਾਹੀ ਦਾ ਮੁਦੱਈ ਹੈ ਅਤੇ ਇਸ ਤੇ ਪਾਬੰਦੀ ਲਈ ਯਤਨ ਕਰੇਗਾ।**

ਇਸ ਦਾ ਅਕਾਲੀ ਦਲ ਦਾ ਸੱਚ ਇਹ ਹੈ ਕਿ ਚੋਣ ਕਮੀਸ਼ਨ ਵਿੱਚ ਦਿੱਤੇ ਅਕਾਲੀ ਦਲ ਦੇ ਹਿਸਾਬ ਕਿਤਾਬ ਵਿੱਚ ਬਾਦਲ ਅਕਾਲੀ ਦਲ ਨੇ 8 ਲੱਖ ਤੋਂ ਵੱਧ ਦਾ ਚੋਣ ਫੰਡ 'ਦਾਨ' ਦੇ ਰੂਪ ਵਿੱਚ ਤੰਬਾਕੂ ਪਦਾਰਥ ਬਣਾਉਣ ਵਾਲੀ ਇਕ ਯੂ ਪੀ 'ਗੁਟਖਾ' ਕੰਪਨੀ ਤੋਂ ਲਿਆ ਹੋਇਆ ਹੈ। ਤੇ ਇਹੋ ਵਜ੍ਹਾ ਸੀ ਕਿ ਜਿਹੜਾਂ



ਗੁਟਖਾ ਖੁਦ ਯੂ ਪੀ ਵਿੱਚ, ਬਿਹਾਰ, ਮੱਧ ਪ੍ਰਦੇਸ਼ ਵਿੱਚ ਵਿਕਣਾ "ਬੈਨ" ਹੋ ਚੁੱਕਿਆ ਸੀ ਉਹ ਪੰਜਾਬ ਦੇ ਜੱਟ ਜਿਮੀਂਦਾਰਾਂ ਦੀਆਂ ਹਥੇਲੀਆਂ ਤੇ ਆਮ ਕਰਕੇ ਮਲਦੇ ਤੇ ਬੁੱਲਾਂ ਵਿੱਚ ਧਰਦੇ ਅਸੀਂ ਸਾਰੇ ਦੇਖ ਕੇ ਵੀ ਅਣਡਿੱਠ ਕਰਨ ਦਾ ਅਪਰਾਧ ਕਰਦੇ ਚਲੇ ਆਏ ਹਾਂ। ਪਬਲਿਕ ਥਾਵਾਂ 'ਤੇ ਸਿਗਰਟ ਨੌਸ਼ੀ ਤੇ ਸਭ ਤੋਂ ਬਾਅਦ ਵਿੱਚ ਪੰਜਾਬ ਸਰਕਾਰ ਨੇ ਪਾਬੰਦੀ ਲਾਉਣ ਦੀ 'ਹਿਮਤ' ਜੁਟਾਈ ਹੈ। ਜਿਸ ਕਾਂਗਰਸੀ ਕੇਂਦਰੀ ਸਰਕਾਰ ਨੂੰ ਭੰਡਦੇ ਅਕਾਲੀ ਬੱਕਦੇ ਨਹੀਂ ਹਨ ਉਸ ਤੋਂ ਵੀ 6 ਸਾਲ ਬਾਅਦ ਪਰ ਫਿਰ ਵੀ ਇਸ ਕਾਨੂੰਨ ਤੇ ਸਖਤੀ ਨਾਲ ਅਮਲ ਨਹੀਂ ਕੀਤਾ ਜਾ ਰਿਹਾ ਹੈ।

ਤੁਸੀਂ ਬਹੁਤ ਸਾਰੇ ਧਾਰਮਿਕ ਸਥਾਨਾਂ ਦੇ, ਸਕੂਲਾਂ ਕਾਲਜਾਂ, ਦਫਤਰਾਂ ਦੇ ਬਾਹਰ ਤੰਬਾਕੂ ਪਦਾਰਥ ਵਿਕਦੇ ਆਮ ਕਰਕੇ ਪਾਓਗੇ। ਇੱਥੋਂ ਤਕ ਕਿ ਸ਼ਰਾਬ ਦੇ ਠੇਕੇ ਤੁਸੀਂ ਪੰਜਾਬ ਦੀਆਂ ਮੰਡੀਆਂ, ਸਕੂਲਾਂ, ਧਾਰਮਿਕ ਸਥਾਨਾਂ ਦੀ ਐਨ ਜੂਹ ਵਿੱਚ ਪਾਓਗੇ। ਜਦ ਕਿ ਇੰਝ ਕਰਨਾ ਕਾਨੂੰਨੀ ਅਪਰਾਧ ਹੈ। ਕਾਨੂੰਨ ਤਾਂ ਇਹ ਵੀ ਹੈ ਕਿ ਜਿਸ ਪਿੰਡ ਦੇ ਲੋਕ ਅਤੇ ਪੰਚਾਇਤ ਸ਼ਰਾਬ ਦੇ ਠੇਕੇ ਨੂੰ ਖੁੱਲਣ ਦਾ ਵਿਰੋਧ ਕਰੇ ਅਤੇ ਮਤਾ ਪਾਸ ਕਰੇ ਉਸ ਪਿੰਡ ਵਿੱਚ ਸ਼ਰਾਬ ਦਾ ਠੇਕਾ ਨਹੀਂ ਖੋਲ੍ਹਿਆ ਜਾ ਸਕਦਾ ਪਰ ਪੰਜਾਬ ਵਿੱਚ ਇਹ ਅਮਲ ਆਮ ਕਰਕੇ ਹੈ ਕਿ ਇਸ ਕਾਨੂੰਨੀ ਅਤੇ ਵਿਧਾਨਿਕ ਅਧਿਕਾਰ ਨੂੰ ਆਬਕਾਰੀ ਵਿਭਾਗ ਅਤੇ ਠੇਕੇਦਾਰ ਆਪਣੇ ਪੈਰਾਂ ਥੱਲੇ ਮਧੋਲਦੇ ਆਮ ਕਰਕੇ ਮਿਲ ਜਾਣਗੇ। ਉਤੋਂ ਤਰਾਸਦੀ ਇਹ ਹੋਵੇਗੀ ਕਿ ਜਿਸ ਪੁਲਿਸ ਦਾ ਕੰਮ ਕਾਨੂੰਨ ਦੀ ਰੱਖਿਆ ਕਰਨਾ ਹੈ ਉਹੀ ਪੁਲਿਸ ਕਾਨੂੰਨ ਦੀਆਂ ਧੱਜੀਆਂ ਉਡਾ ਕੇ ਅਣਦੱਸੇ ਸਿਆਸੀ ਰਸੂਖ ਹੇਠਾਂ ਸ਼ਰਾਬ ਦੇ ਠੇਕੇ ਦੀ ਰੱਖਿਆ ਕਰਦੀ ਅਤੇ ਲੋਕਾਂ ਤੇ ਡੰਡੇ ਵਰ੍ਹਾਉਂਦੀ ਆਮ ਕਰਕੇ ਮਿਲ ਜਾਂਦੀ ਹੈ। ਮੈਂ ਕਿਸੇ ਹੋਰ ਦਾ ਨਹੀਂ ਖੁਦ ਆਪਣਾ ਉਦਾਹਰਣ ਪੇਸ਼ ਕਰਦਾ ਹਾਂ। ਮੈਂ ਪਿੰਡ ਵੈਂਠਲ ਵਿੱਚ ਗੁਰਦੁਆਰੇ ਦੀ ਕੱਛ ਵਿੱਚੋਂ ਠੇਕਾ ਉਠਾਉਣ ਲਈ ਪਿੰਡ ਦੇ ਲੋਕਾਂ ਦੇ ਪੁਰਅਮਨ ਸ਼ਾਂਤਮਈ ਅੰਦੋਲਨ ਦਾ ਸਾਥ ਦਿੱਤਾ ਤਾਂ ਮੇਰੇ ਖ਼ਿਲਾਫ਼ ਕੇਸ ਦਰਜ ਕੀਤਾ ਗਿਆ। ਤਿੰਨ ਮਹੀਨੇ ਲੱਗੇ ਸਾਨੂੰ ਕਾਨੂੰਨ ਮੁਤਾਬਕ ਪ੍ਰਸ਼ਾਸਨ ਤੋਂ ਕੰਮ ਕਰਵਾਉਣ ਵਿੱਚ। ਪਰ ਦੂਜੇ ਸਾਲ ਹੀ ਮੁੜ ਉਥੇ ਠੇਕਾ ਖੋਲ੍ਹ ਦਿੱਤਾ ਗਿਆ ਕਿਉਂਕਿ ਅਕਾਲੀ ਲੀਡਰ ਦੇ ਪ੍ਰਭਾਵ ਹੇਠਲੇ ਨਾਨਕਸਰ ਨਾਮ ਥੱਲੇ ਡੇਰੇਵਾਦੀ ਨੇ ਠੇਕੇਦਾਰ ਦੇ ਹੱਕ ਵਿੱਚ 'ਚੁੱਪ' ਵੱਟ ਲਈ। ਅਜਿਹੇ ਸਮਾਜਿਕ ਅਤੇ ਪ੍ਰਸ਼ਾਸਨਿਕ ਨਿਘਾਰ ਦਾ ਕੋਈ ਇਕ ਨਾਗਰਿਕ ਕੀ ਕਰ ਸਕਦਾ ਹੈ ? ਇਹ ਤਾਂ ਸਰਕਾਰ ਹੀ ਹੁੰਦੀ ਹੈ ਕਿ ਉਹ ਆਪਣੇ ਕੀਤੇ ਵਾਅਦਿਆਂ ਤੇ ਅਤੇ ਆਪਣੇ ਕਾਨੂੰਨਾਂ ਤੇ ਅਮਲ ਕਰੇ ਤੇ ਜਦ ਉਹੀ ਗੈਰਕਾਨੂੰਨੀ ਅਮਲਾਂ ਵੱਲ ਪੈ ਜਾਵੇ ਤਾਂ ਫਿਰ ਲੋਕਤੰਤਰ ਮੁਰਦਾ ਸਾਬਤ ਹੋ ਕੇ ਆਪਣੇ ਨਾਲ ਹੁੰਦੀ ਹਰਾਮਗਿਰੀ ਨੂੰ, ਨਿਰਲੱਜਤਾ ਨਾਲ ਨਿਤ ਸਮਾਜਿਕ ਭ੍ਰਿਸ਼ਟਤਾ ਦੀ ਨਿਰਲੱਜਤਾ ਨੂੰ ਅਤੇ ਹਰ ਅਨੈਤਿਕਤਾ ਨੂੰ ਸੱਤਾ ਧਾਰੀ ਜਬਰ ਨਾਲ ਨੈਤਿਕਤਾ ਬਣਾ ਕੇ 'ਲੂਲੂ, ਗੂੰਗੇ, ਬਹਿਰੇ ਅਪਾਹਜ' ਵਰਗੀ



ਉਸ ਮੁਦਰਾ ਵਿੱਚ ਸਹਿਣ ਲਈ ਮਜ਼ਬੂਰ ਕਰ ਦਿੱਤਾ ਜਾਂਦਾ ਹੈ ਜਿਵੇਂ ਸੱਤਾ ਨੇ ਉਸ ਨਾਲ ਸਮੂਹਿਕ ਬਲਾਤਕਾਰ ਕਰਕੇ, ਹੱਥ, ਪੈਰ, ਜ਼ਬਾਨ ਵੱਢ ਕੇ ਸੁੱਟ ਦਿੱਤੀ ਹੋਵੇ। ਪੰਜਾਬ ਦੀ ਲੋਕਾਈ ਆਮ ਕਰਕੇ ਅਤੇ ਪੰਜਾਬ ਦੀ ਸਿੱਖ ਵਸੋਂ ਖ਼ਾਸ ਕਰਕੇ ਅੱਜ ਇਸੇ ਹਾਲਾਤ ਵਿੱਚ ਵਿਚਰਦੀ ਆਪੋ ਆਪਣੀ ਸਵਾਰਥਾਂ ਦੀ ਅਜਿਹੀ ਜ਼ਿੰਦਗੀ ਜਿਉਣ ਲਈ ਮਜ਼ਬੂਰ ਕਰ ਦਿੱਤੀ ਗਈ ਹੈ ਜਿਸ ਵਿੱਚ ਉਹ ਅਜਿਹੇ ਹੀ ਬਲਾਤਕਾਰੀ ਨਾਲ ਆਪਣੀਆਂ ਗਰਜ਼ਾਂ ਦੇ ਹਿੱਤ ਸਾਂਝੇ ਕਰ ਚੁੱਕੀ ਹੈ। ਇੰਝ ਅਨੰਦਪੁਰ ਸਾਹਿਬ ਦੇ ਮਤੇ ਦੀ ਆਤਮਾ, ਜ਼ਮੀਰ ਅਤੇ ਹੋਂਦ ਸਭ ਅਕਾਲੀਆਂ ਵਲੋਂ ਖੁਦ ਸਵਾਹ ਕਰ ਦਿੱਤੇ ਗਏ ਹਨ।

ਨਹੀਂ ਤਾਂ ਕੀ ਮਜ਼ਬੂਰੀ ਹੈ ਕਿ ਜਿਸ ਸਿੱਖ ਧਰਮ ਵਿੱਚ ਨਸ਼ਿਆਂ ਤੇ ਪਾਬੰਦੀ ਹੋਵੇ, ਜਿਸ ਸਿੱਖ ਗੁਰੂ ਦਾ ਘੋੜਾ ਵੀ ਤੰਬਾਕੂ ਦੇ ਖੇਤ ਵਿੱਚੋਂ ਨਾ ਗੁਜ਼ਰਦਾ ਹੋਵੇ ਉਸੇ ਸਿੱਖ ਗੁਰੂਆਂ ਦੀ ਮਾਤ ਧਰਤੀ ਦਾ ਕਣ ਕਣ ਨਸ਼ਈ ਜਹਿਰੀ ਖੁਦ ਅਕਾਲੀਆਂ ਵਲੋਂ ਹੀ ਕਰ ਦਿੱਤਾ ਗਿਆ ਜਾਵੇ ! ਤੇ ਅਕਾਲ ਤਖ਼ਤ ਉਨ੍ਹਾਂ ਦੀ ਪੁਸ਼ਤ ਪਨਾਹੀ ਤੇ ਉਤਰ ਆਵੇ !! ?? ਬਤੌਰ ਸਿੱਖ ਸ਼ਰਮ ਨਾਲ ਵੀ ਮਰ ਮਿਟਣ ਲਈ ਸਾਡੇ ਪਾਸ ਚੱਪਣੀ ਭਰ ਨਿਰਮਲ ਜਲ ਵੀ ਨਹੀਂ ਹੈ.....ਪਰ ਹਾਂ ਜਦ ਅਕਾਲੀ ਸੱਤਾ ਵਿਹੀਨ ਹੋ ਜਾਣਗੇ ਤਾਂ ਧਰਮ ਯੁੱਧ ਮੋਰਚੇ ਦਾ ਅਗਲਾ ਪੜਾਅ ਜ਼ਰੂਰ ਤਿਆਰ ਹੋਵੇਗਾ ਕਿਉਂਕਿ ਨਿਰਲੱਜਤਾ ਦੀ ਇਹੋ ਫਿਤਰਤ ਅਤੇ ਤਾਸੀਰ ਹੈ। ਜਿਸ ਦੇ ਸਿੱਖ 'ਐਡਿਕਟ' ਬਣਾਏ ਜਾ ਚੁੱਕੇ ਹਨ। ਯਾਦ ਰੱਖੋ, ਅਜਿਹਾ ਉਸ ਅਕਾਲੀ ਦਲ ਵੱਲੋਂ ਕੀਤਾ ਗਿਆ ਹੈ ਜਿਸ ਨੇ ਇਹ ਅਹਿਦ ਲਿਆ ਹੈ ਕਿ ਉਹ ਨਸ਼ਿਆਂ 'ਤੇ ਪਾਬੰਦੀ ਲਾਵੇਗਾ !!

ਆਪਣਾ ਆਪ ਬਚਾਉਣ ਲਈ ਇਨ੍ਹਾਂ ਪਾਸ ਇਸ ਤੋਂ ਮੁਆਫ਼ੀ ਜਾਂ ਕਿਸੇ ਝੂਠੇ-ਸੱਚੇ ਬਹਾਨੇ ਰਾਹੀਂ ਵੀ ਖ਼ਿਮਾਂ ਦਰਖਾਸਤ ਦੀ ਅਰਜ਼ੀ ਤੇ ਅਰਜ਼ੋਈ ਕਰਨ ਲਈ ਸਿਵਾ ਫੁਕਰੀਆਂ ਮਾਰਨ ਤੋਂ ਤੀਲੇ ਦਾ ਸਹਾਰਾ ਵੀ ਨਹੀਂ ਹੈ। ਦਰਅਸਲ ਇਹ ਅਕਾਲੀ ਲੋਕ ਇਸ ਦੀ ਜ਼ਰੂਰਤ ਹੀ ਨਹੀਂ ਸਮਝਦੇ ਕਿਉਂਕਿ ਇਹ ਮੰਨਦੇ ਅਤੇ ਸਾਬਤ ਕਰ ਚੁੱਕੇ ਹਨ ਕਿ ਪੰਜਾਬ ਦੇ 'ਸੂਝਵਾਨ' (?) ਵੋਟਰ ਇਨ੍ਹਾਂ ਦੀ ਨਿਜੀ ਜੇਬ ਵਿੱਚ ਆਪਣੀ ਵਰਤੋਂ ਦੀ "ਚੀਜ਼" ਬਣਾਏ ਜਾ ਚੁੱਕੇ ਹਨ। ਬਸ ਇਸ ਤੋਂ ਵੱਧ ਕੁਝ ਵੀ ਨਹੀਂ। ਸੋ ਗੰਡੇ ਅਤੇ ਸੋ ਛਿੱਤਰ ਨਾਲੋਂ ਨਾਲ ਖਾ ਕੇ ਵੀ ਸਿੱਖ ਸਮਾਜ ਲਗਾਤਾਰ ਸੱਤਾਧਾਰੀਆਂ ਦਾ 'ਬੰਧੂਆ ਗੁਲਾਮ' ਬਣ ਕੇ ਨਤਮਸਕ ਹੁੰਦਾ ਇਤਿਹਾਸ ਇਸੇ ਤ੍ਰਾਸਦੀ ਦੀ ਹੀ ਗਵਾਹੀ ਭਰਦਾ ਚਲਾ ਆ ਰਿਹਾ ਹੈ।

ਧਰਮ ਯੁੱਧ ਮੋਰਚਾ ਕੇਂਦਰ ਦੀ ਭਾਰਤ ਸਰਕਾਰ ਦੇ ਖਿਲਾਫ਼ ਇਸ ਐਲਾਨ ਨਾਲ ਲਾਇਆ ਗਿਆ ਸੀ ਕਿ ਉਹ ਸਿੱਖਾਂ ਨੂੰ ਸਿੱਖਾਂ ਦੇ ਹੱਕ ਨਹੀਂ ਦਿੰਦੀ ਹੈ; ਅਸੀਂ ਸਿੱਖਾਂ ਨੇ ਹੁਣ ਆਪਣੇ ਹੱਕ ਲੈਣੇ ਹਨ। ਜੀਓ ਜਾਂ ਮਰੋ ਦਾ ਸਵਾਲ ਪੈਦਾ ਕੀਤਾ ਗਿਆ। ਭਾਰਤ ਸਰਕਾਰ ਤੋਂ ਆਪਣੇ ਹੱਕ ਲੈਣ ਹਿੱਤ ਹੱਕਾਂ ਦੇ ਖਰੜੇ ਨੂੰ "ਅਨੰਦਪੁਰ ਸਾਹਿਬ ਦੇ ਮਤੇ" ਦੇ ਰੂਪ ਵਿੱਚ ਪੇਸ਼ ਕੀਤਾ ਗਿਆ। ਸਵਾਲ ਇਹ

ਉਠਦਾ ਹੈ ਕਿ ਕੀ ਵਾਕੇ ਹੀ "ਅਨੰਦਪੁਰ ਸਾਹਿਬ ਦੇ ਮਤੇ" ਵਿੱਚ ਸਾਰੀਆਂ ਮੰਗਾਂ ਭਾਰਤ ਸਰਕਾਰ ਤੋਂ ਪੂਰੀਆਂ ਹੋਣ ਵਾਲੀਆਂ ਸਨ ? ਜਾਂ ਬਹੁਤੀਆਂ ਅਕਾਲੀ ਦਲ ਵਲੋਂ ਪੂਰੀਆਂ ਕੀਤੀਆਂ ਜਾਣ ਵਾਲੀਆਂ ਸਨ ? ਸਮੇਤ ਗਵਾਹੀਆਂ ਇਨ੍ਹਾਂ ਪੰਨਿਆਂ 'ਤੇ ਅਸੀਂ ਸੱਚ ਦੀ ਪਰਖ ਕਰ ਰਹੇ ਹਾਂ।

ਰਾਜਨੀਤਕ ਧੋਖਾ ਨੰਬਰ -37

ਅਨੰਦਪੁਰ ਸਾਹਿਬ ਦੇ ਮਤੇ ਦੇ ਮੂਲ ਖਰੜੇ ਦੇ ਸਫ਼ਾ ਨੰਬਰ 8 ਤੇ ਅਕਾਲੀ ਦਲ ਇੰਝ ਲਿਖਤਬੱਧ ਕਰਦਾ ਹੈ:

## ਸ਼੍ਰੋਮਣੀ ਅਕਾਲੀ ਦਲ ਦੀ "ਆਰਥਿਕ" ਪਾਲਿਸੀ ਅਤੇ ਪ੍ਰੋਗਰਾਮ

ਜੋ ਵਰਕਿੰਗ ਕਮੇਟੀ ਨੇ ੧੭ ਅਕਤੂਬਰ ੧੯੭੩ ਨੂੰ ਸ੍ਰੀ ਅਨੰਦਪੁਰ ਸਾਹਿਬ ਵਿਖੇ ਹੋਈ ਆਪਣੀ ਮੀਟਿੰਗ ਵਿੱਚ ਪਾਸ ਕੀਤਾ :

ਮੈਂ ਪਾਠਕਾਂ ਦਾ ਧਿਆਨ ਫਿਰ ਅਨੰਦਪੁਰ ਸਾਹਿਬ ਦੇ ਮਤੇ ਦੇ ਪੰਨਾ ਨੰ. 9 ਤੇ ਲੈ ਜਾਣਾ ਚਾਹੁੰਦਾ ਹਾਂ। ਇਸ ਤੇ ਦਰਜ ਹੈ ਕਿ "ਇਸ ਨਿਸ਼ਾਨੇ ਦੀ ਪ੍ਰਾਪਤੀ ਲਈ ਅਕਾਲੀ ਦਲ ਨਿਮਨ ਲਿਖਤ ਤਜਵੀਜ਼ਾਂ ਨੂੰ ਅਪਨਾਉਣ ਦਾ ਸੰਕਲਪ ਰੱਖਦਾ ਹੈ"।

ਇਹ ਇਬਾਰਤ ਅਕਾਲੀ ਲੀਡਰਸ਼ਿਪ ਨੂੰ ਕਦੇ ਖੁਦ ਆਪਣੇ ਹੀ ਪਾਸ ਕੀਤੇ ਅਨੰਦਪੁਰ ਸਾਹਿਬ ਦੇ ਮਤੇ ਤੋਂ ਆਪ ਹੀ ਮੁਨਕਰ ਅਤੇ ਭਗੋੜੀ ਨਾ ਹੋ ਜਾਵੇ ਤੋਂ ਰੋਕਣ ਦਾ ਪ੍ਰਬੰਧ ਕਰਦੀ ਹੈ। ਇਸੇ ਲਈ ਇਸ ਮਤੇ ਦੇ ਪੰਨਾ ਨੰ. 8 ਉਪਰ ਖਾਸ ਹੈਡਿੰਗ ਦੇ ਕੇ ਵਿਸ਼ੇਸ਼ ਜ਼ਿਕਰ ਕੀਤਾ ਜਾਂਦਾ ਹੈ ਕਿ "ਸ਼੍ਰੋਮਣੀ ਅਕਾਲੀ ਦਲ ਦੀ ਆਰਥਿਕ ਪਾਲਿਸੀ ਅਤੇ ਪ੍ਰੋਗਰਾਮ" ਜਿਸ ਸਬੰਧੀ ਹਮੇਸ਼ਾ ਯਾਦ ਰਹੇ ਦੀ ਚੇਤਾਵਨੀ ਵਿੱਚ ਲਿਖਿਆ ਜਾਂਦਾ ਹੈ ਕਿ "ਜੋ ਵਰਕਿੰਗ ਕਮੇਟੀ ਨੇ 17 ਅਕਤੂਬਰ 1973 ਨੂੰ ਸ੍ਰੀ ਅਨੰਦਪੁਰ ਸਾਹਿਬ ਵਿੱਚ ਆਪਣੀ ਹੋਈ ਮੀਟਿੰਗ ਵਿੱਚ ਪਾਸ ਕੀਤਾ"। ਇਹ ਅਹਿਦ ਅਤੇ ਵਚਨ ਕਿਹੜੇ ਸਨ ਜਿਹੜੇ ਅਕਾਲੀ ਦਲ ਨੇ ਖਾਸ ਤੌਰ 'ਤੇ ਸਿੱਖ ਕੌਮ ਨੂੰ ਅਤੇ ਆਮ ਤੌਰ 'ਤੇ ਪੰਜਾਬ ਦੇ ਵੋਟਰਾਂ ਨੂੰ ਦਿੱਤੇ ਸਨ ? ਜਿਵੇਂ ਮਤੇ ਦੇ ਅੰਕ ਪਹਿਲੇ ਵਿੱਚ ਅਸੀਂ ਅਰੰਭ ਵਿੱਚ ਸਫ਼ਾ ਨੰ.4 ਤੇ ਦੇਖ ਕੇ ਆਏ ਹਾਂ ਕਿ ਅਕਾਲੀ ਦਲ ਇਹ ਪ੍ਰਣ ਕਰਦਾ ਹੈ ਕਿ:

ਅਕਾਲੀ ਦਲ ਸਿੱਖਾਂ ਵਿਚ ਧਰਮ-ਭਾਵ ਪੈਦਾ ਕਰਨਾ ਤੇ ਉਹਨਾਂ ਵਿਚ ਸਿੱਖ ਹੋਣ ਉਤੇ ਫ਼ਖਰ ਪੈਦਾ ਕਰਨਾ ਆਪਣਾ ਮੁਖ ਮਨੋਰਥ ਸਮਝਦਾ ਹੈ, ਜਿਸ ਦੀ ਪੂਰਤੀ ਲਈ ਅਕਾਲੀ ਦਲ ਹੇਠ ਲਿਖਿਆ ਪ੍ਰੋਗਰਾਮ ਵਰਤੋਂ ਵਿਚ ਲਿਆਏਗਾ :

ਇੰਝ ਹੀ ਸਫ਼ਾ ਨੰ. 5 ਤੇ ਆਪਣੇ ਰਾਜਸੀ ਨਿਸ਼ਾਨੇ ਨਿਮਿਤ ਅਕਾਲੀ ਦਲ ਆਪਣਾ ਇਹ ਪ੍ਰਣ ਕਰਦਾ ਹੈ ਕਿ :

### ਰਾਜਸੀ ਨਿਸ਼ਾਨਾ

ਪੰਥਕ ਰਾਜਸੀ ਨਿਸ਼ਾਨਾ ਨਿਸਚੇ ਤੌਰ ਤੇ ਸਾਹਿਬ ਦਸਮ ਪਾਤਸ਼ਾਹ ਦੇ ਆਦੇਸ਼ਾਂ ਸਿੱਖ ਇਤਿਹਾਸ ਦੇ ਪੰਨਿਆਂ ਅਤੇ ਖਾਲਸਾ ਪੰਥ ਦੇ 'ਮਨ ਮੰਦਰ' ਵਿਚ ਉਕਰਿਆ ਚਲਿਆ ਆ ਰਿਹਾ ਹੈ, ਜਿਸ ਦਾ ਮਕਸਦ "ਖਾਲਸਾ ਜੀ ਦੇ ਬੱਲ ਬਾਲੇ" ਹੈ।

ਖਾਲਸਾ ਜੀ ਦੇ ਇਸ ਜਨਮ ਸਿਧ ਅਧਿਕਾਰ ਨੂੰ ਦ੍ਰਿਸ਼ਟਮਾਨ ਕਰਨ ਲਈ ਲੋੜੀਂਦੇ ਦੇਸ਼-ਕਾਲ ਤੇ ਰਾਜਸੀ ਵਿਧਾਨ ਦੀ ਸਿਰਜਣਾ ਪ੍ਰਾਪਤੀ, ਸ਼੍ਰੋਮਣੀ ਅਕਾਲੀ ਦਲ ਦੇ ਬੁਨਿਆਦੀ ਢਾਂਚੇ ਦੀ ਨੀਂਹ ਹੈ।

ਇਨ੍ਹਾਂ ਸਭਨਾਂ ਹੀ ਸ਼ਬਦਾਵਲੀਆਂ ਵਿੱਚ ਅਕਾਲੀ ਦਲ ਇਹੋ ਕਹਿ ਰਹਿ ਹੈ ਕਿ ਉਹ ਇਸ ਦੇ ਆਪਣੇ ਅਖਤਿਆਰ ਖੇਤਰ ਵਿੱਚ ਜਿਹੜੇ ਵੀ ਕੰਮ ਹਨ, ਜਦ ਵੀ ਅਕਾਲੀ ਦਲ ਦੀ ਸਰਕਾਰ ਪੰਜਾਬ ਵਿੱਚ ਬਣੇਗੀ ਉਹ ਇਹ ਸਾਰੇ ਕੰਮ ਕਰਕੇ ਦੇਵੇਗਾ। ਸ਼ਬਦਾਵਲੀ ਅਤੇ ਇਨ੍ਹਾਂ ਮਦਾਂ ਵਿਚਲੇ ਕੰਮਾਂ ਦਾ ਕਾਨੂੰਨੀ ਤੇ ਵੈਧਾਨਿਕ ਦਰਜਾ ਇਹੋ ਦੱਸਦਾ ਹੈ ਕਿ ਇਨ੍ਹਾਂ ਵਿਚਲੇ ਲਗਭਗ ਸਾਰੇ ਕੰਮ ਭਾਰਤੀ ਸੰਵਿਧਾਨ ਵਿਚ "ਰਾਜਾਂ" ਦੇ ਅਧਿਕਾਰ ਖੇਤਰ ਦੀ ਸੂਚੀ ਵਿੱਚ ਸੂਚੀਬੱਧ ਕੀਤੇ ਗਏ ਹਨ। ਸਿਵਾਏ ਭਾਰਤੀ ਸੰਵਿਧਾਨ ਨੂੰ ਫੈਡਰਲ ਢਾਂਚੇ ਵਿੱਚ ਲਿਆਉਣ, ਕੇਂਦਰ ਦੇ ਅਧਿਕਾਰ 4 ਮਹਿਕਮਿਆਂ ਤਕ ਘਟਾਉਣ ਅਤੇ ਵਿਦੇਸ਼ੀ ਮਾਮਲਿਆਂ ਵਿਚਲੀਆਂ ਮੰਗਾਂ ਦੇ, ਅਰਥਾਤ ਹੁਣ ਤਕ ਵਿਚਾਰ ਕੀਤੀਆਂ ਮੰਗਾਂ ਵਿੱਚੋਂ ਸਿਰਫ਼ ਚਾਰ ਮੰਗਾਂ ਹੀ ਅਜਿਹੀਆਂ ਹਨ ਜਿਹੜੀਆਂ ਭਾਰਤ ਦੀ ਕੇਂਦਰ ਸਰਕਾਰ ਨਾਲ ਸਬੰਧਤ ਹਨ। ਬਾਕੀ ਸਾਰੀਆਂ 31 ਮੰਗਾਂ ਅਕਾਲੀ ਦਲ ਨੇ ਆਪ ਆਪਣੀ ਸਰਕਾਰ ਰਾਹੀਂ ਪੂਰੀਆਂ ਕਰਨੀਆਂ ਸਨ। ਆਉਂਦੇ ਇਨ੍ਹਾਂ ਨੂੰ ਯਾਦ ਕਰੀਏ ਤੇ ਅਕਾਲੀਆਂ ਤੋਂ ਪੁੱਛੀਏ ਕਿ ਖੁਦ ਆਪ ਜਿਹੜੇ ਕੰਮ ਕਰਨ ਦੇ ਇਨ੍ਹਾਂ ਉਪਰੋਕਤ ਸ਼ਬਦਾਵਲੀ ਵਿੱਚ ਵਚਨ ਦਿੱਤੇ ਸਨ ਉਨ੍ਹਾਂ ਹੁਣ ਉਹ ਪੂਰੇ ਕਿਉਂ ਨਹੀਂ ਕੀਤੇ ?

ਇੱਥੇ ਇਹ ਧਿਆਨ ਰੱਖਣ ਦੀ ਸਖ਼ਤ ਲੋੜ ਹੈ ਕਿ ਅਨੰਦਪੁਰ ਸਾਹਿਬ ਦੇ ਮਤੇ ਨਾਲ, ਸਿੱਖ ਕੌਮ ਨਾਲ, ਖਾਲਸਾ ਪੰਥ ਨਾਲ ਅਤੇ ਪੰਜਾਬ ਦੇ ਲੋਕਾਂ ਨਾਲ ਇਹ ਘੋਰ ਵਿਸਾਹਘਾਤ ਖੁਦ ਅਕਾਲੀ ਦਲ ਵਲੋਂ ਕੀਤਾ ਜਾ ਰਿਹਾ ਹੈ। ਇਹ ਸਿਲਸਿਲੇਵਾਰ ਕੀਤੇ ਗਏ ਲਗਾਤਾਰ ਧੋਖੇ ਆਮ ਲੋਕਾਂ ਦੀ ਸਮਝ ਲਈ ਕਾਫ਼ੀ ਹਨ ਕਿ ਕਿਵੇਂ ਅਕਾਲੀ ਦਲ ਨੇ ਜਿਸ ਸਿੱਖ ਕੌਮ ਵਿੱਚੋਂ, ਸਿੱਖ ਕੌਮ ਰਾਹੀਂ ਅਤੇ ਸਿੱਖ ਕੌਮ ਵਾਸਤੇ "ਗੁਰੂ ਪੰਥ" ਦੇ ਵਾਸਤੇ ਨਾਲ ਅਤੇ ਆਪਣੇ ਆਪ ਨੂੰ "ਖਾਲਸਾ ਪੰਥ" ਦੀ ਇਕੋ ਇਕ ਤਰਜਮਾਨੀ ਕਰਨ ਵਾਲੀ ਵਾਹਿਦ ਜਮਾਤ ਦੱਸ ਕੇ, ਪੰਥ ਦਾ ਸਰਮਾਇਆ ਖਾ ਕੇ, ਪੰਥ ਨੂੰ ਕੁਰਬਾਨ ਕਰਵਾ ਕੇ, ਪੰਥ ਨੂੰ ਸ਼ਹੀਦ



ਕਰਵਾ ਕੇ ਅਤੇ ਪੰਥ ਤੋਂ ਹੀ ਸ਼ਕਤੀ, ਸਾਧਨ ਲੈ ਕੇ ਪੰਥ ਨੂੰ ਹੀ ਸ਼ਰੇਆਮ ਸਿੱਧਾ ਧੋਖਾ ਦਿੱਤਾ ਹੈ ਅਤੇ ਸਿੱਖ ਕੌਮ ਨਾਲ ਹੀ ਅੰਤਾਂ ਦੀ ਗੱਦਾਰੀ ਕੀਤੀ ਹੈ। ਅਕਾਲੀ ਦਲ ਦੀ ਵਰਕਿੰਗ ਕਮੇਟੀ ਵਲੋਂ ਅਨੰਦਪੁਰ ਸਾਹਿਬ ਮਤੇ ਵਿੱਚ ਲਿਖੇ ਅਤੇ ਸਰਬਸੰਮਤੀ ਨਾਲ ਪਾਸ ਕੀਤੇ ਅਤੇ ਉਪਰੰਤ ਛਾਪੇ ਗਏ ਇਨ੍ਹਾਂ ਹੂ-ਬ-ਹੂ ਲਫਜ਼ਾਂ ਵਿੱਚ ਹੀ ਬਿਆਨ ਹੈ। ਅਨੰਦਪੁਰ ਸਾਹਿਬ ਮਤੇ ਨਾਲ ਕੀਤੇ ਗਏ ਵਿਸਾਹਘਾਤ ਅਤੇ ਸਿੱਖ ਕੌਮ ਦੇ ਤੇ ਖ਼ਾਲਸਾ ਪੰਥ ਦੇ "ਰਾਜਨੀਤਕ, ਸਮਾਜਿਕ, ਆਰਥਿਕ, ਧਾਰਮਿਕ ਨਸਲਘਾਤ" ਦੀ ਇਹ ਨਿਮਨ ਗਾਥਾ, ਅਨੰਦਪੁਰ ਸਾਹਿਬ ਦੇ ਮਤੇ ਦੇ ਹੀ ਸ਼ਬਦਾਂ ਵਿੱਚ: "ਇਸ ਨਿਸ਼ਾਨੇ ਦੀ ਪ੍ਰਾਪਤੀ ਲਈ ਅਕਾਲੀ ਦਲ ਨਿਮਨ ਲਿਖਤ ਤਜਵੀਜ਼ਾਂ ਨੂੰ ਅਪਨਾਉਣ ਦਾ ਸੰਕਲਪ ਰੱਖਦਾ ਹੈ" -

(ੳ) ਗਰੀਬ ਅਤੇ ਅਮੀਰ ਵਿਚਲੇ ਫਰਕ ਨੂੰ ਖਤਮ ਕਰਨ ਲਈ ਅਤੇ ਖੇਤੀਬਾੜੀ ਦੀ ਉਪਜ ਵਧਾਉਣ ਲਈ ਭੋ'-ਸੁਧਾਰਾਂ ਨੂੰ ਸ਼ੁਰੂ ਕਰਨਾ। ਭੋ'-ਹੱਦਬੰਦੀ ਬਾਰੇ ਅਜੋਕੀ ਵਿਧਾਨਕਾਰੀ (legislation) ਤੇ ਪੁਨਰ ਵਿਚਾਰ ਕੀਤਾ ਜਾਵੇਗਾ ਅਤੇ ਹੱਦਬੰਦੀ ਨੂੰ ੩੦ ਸਟੈਂਡਰਡ ਏਕੜ ਫੀ ਪ੍ਰਵਾਰ ਦੇ ਲਿਹਾਜ਼ ਨਾਲ ਪੱਕਾ ਨੀਯਤ ਕੀਤਾ ਜਾਵੇਗਾ। ਉਪਰ ਬਾਕੀ ਸਾਰੀਆਂ ਸਾਲਸੀਆਂ ਨੂੰ ਖਤਮ ਕਰ ਦਿਤਾ ਜਾਵੇਗਾ ਅਤੇ ਅਸਲ ਵਾਹਿਕਾ (Tillers) ਨੂੰ ਭੋ'-ਦਾਰੀ ਦੀ ਪਰਪੱਕਤਾ ਦਿੱਤੀ ਜਾਵੇਗੀ। ਭੋ' ਰਹਿਤ ਮੁਜ਼ਾਰਿਆਂ ਅਤੇ ਗਰੀਬ ਕਿਸਾਨਾਂ ਨੂੰ ਵਾਧੂ ਭੋ' ਤੇ ਵਸਾਇਆ ਜਾਵੇਗਾ ਅਤੇ ਵਿਹਲੀ, ਸਰਕਾਰੀ, ਤੇ ਵਾਹੀ ਯੋਗ ਭੋ' ਨੂੰ ਭੋ'-ਰਹਿਤ ਲੋਕਾਂ ਵਿਚ ਖਾਸ ਤੌਰ ਤੇ ਅਣਸੂਚਿਤ ਜਾਤੀਆਂ ਅਤੇ ਅਣਸੂਚਿਤ ਕਬੀਲਿਆਂ ਦੇ ਲੋਕਾਂ ਵਿਚ ਵੰਡ ਦਿੱਤੀ ਜਾਵੇਗੀ।

1. "ਅਕਾਲੀ ਦਲ ਚਾਹੁੰਦਾ ਹੈ ਕਿ ਪੇਂਡੂ ਅਤੇ ਸ਼ਹਿਰੀ ਦੋਵਾਂ ਵਿੱਚ ਅਮੀਰ ਅਤੇ ਗਰੀਬ ਵਿੱਚ ਅੰਤਰ ਖਤਮ ਕੀਤਾ ਜਾਵੇ"।

ਇਹ ਧੋਖਾ ਨੰਬਰ 38 ਹੋ ਗਿਆ ਕਿਉਂਕਿ ਇਸ ਦਿੱਤੇ ਵਚਨ ਲਈ ਵੀ ਅਕਾਲੀ ਲੀਡਰਸ਼ਿਪ ਨੇ ਅੱਜ ਤਕ ਕੁਝ ਨਹੀਂ ਕੀਤਾ ਹੈ।

2. "ਇਸ ਲਈ ਇਹ (ਅਕਾਲੀ ਦਲ) ਇਕ ਅਜਿਹੇ ਤਰੀਕੇ ਨਾਲ ਭੂਮੀ-ਸੁਧਾਰਾਂ ਦੀ ਹਿਮਾਇਤ ਕਰਦਾ ਹੈ ਜਿਨ੍ਹਾਂ ਅਨੁਸਾਰ 30 ਸਟੈਂਡਰਡ ਏਕੜ ਤੋਂ ਜ਼ਿਆਦਾ ਸਾਰੀ ਭੋਂ ਜ਼ਿਮੀਦਾਰਾਂ ਕੋਲੋਂ ਲੈ ਕੇ ਪੇਂਡੂ ਗਰੀਬਾਂ ਵਿੱਚ ਵੰਡ ਦਿੱਤੀ ਜਾਵੇ"।

ਅਕਾਲੀ ਦਲ ਇਸ ਵਚਨ ਤੋਂ ਵੀ ਮੁਕਰ ਗਿਆ ਹੈ ਇਸ ਲਈ ਇਹ ਧੋਖਾ ਜਾਂ ਵਿਸਾਹਘਾਤ ਨੰ. 39 ਹੋ ਗਿਆ।

3. "ਬੀਨ ਡੈਮ, ਬਠਿੰਡਾ ਬਰਮਲ ਪਲਾਂਟ ਨੂੰ ਸਿਰੇ ਚਾੜ੍ਹਨ ਲਈ ਖ਼ਾਸ ਕੋਸ਼ਿਸ਼ਾਂ

ਕੀਤੀਆਂ ਜਾਣਗੀਆਂ ਤਾਂ ਕਿ ਰਾਜ ਵਿੱਚ ਸੰਚਾਈ ਦੀਆਂ ਸਹੂਲਤਾਂ ਅਤੇ ਬਿਜਲੀ ਦਾ ਬਹੁਤਾਤ ਹੋ ਜਾਵੇ ਅਤੇ ਸਿਟੇ ਵਜੋਂ ਇਹ ਹੋਰ ਸਸਤੀਆਂ ਹੋਣ"। ਇਸ ਮਦ ਵਿੱਚ ਅਕਾਲੀ ਸਰਕਾਰਾਂ ਨੇ ਆਪਣੇ ਕੌਲ ਇਕਰਾਰ ਤੋਂ ਪੁੱਠਾ ਕੰਮ ਕੀਤਾ ਹੈ। ਇਹ ਦੋਵੇਂ ਪ੍ਰੋਜੈਕਟ ਪੂਰੇ ਹੋ ਗਏ ਹਨ ਪਰ ਜਿਸ ਉਦੇਸ਼ ਲਈ ਇਹ ਵਚਨਬੱਧਤਾ ਪਰਗਟ ਕੀਤੀ ਗਈ ਸੀ ਉਹ ਪੂਰੀ ਨਹੀਂ ਹੋਈ। ਬਿਜਲੀ ਪਾਣੀ ਦੀ ਬਹੁਤਾਤ ਨਹੀਂ ਹੋਈ ਅਤੇ ਨਾ ਹੀ ਬਿਜਲੀ ਸਸਤੀ ਹੋਈ ਹੈ ਸਗੋਂ ਇਸ ਦੇ ਪ੍ਰਤੀ ਯੂਨਿਟ ਜਿੱਥੇ ਰੇਟ ਵਧਾਏ ਗਏ ਹਨ ਉੱਥੇ ਹੀ ਇਸ ਤੇ ਇਕ ਤੋਂ ਬਾਅਦ ਇਕ ਚਾਰ ਨਵੇਂ ਟੈਕਸ ਵੀ ਲਾਏ ਗਏ ਹਨ, ਜਿਸ ਨਾਲ ਇਹ ਕਈ ਗੁਣਾਂ ਮਹਿੰਗੀ ਬਣ ਗਈ ਹੈ। ਰਾਜ ਸਰਕਾਰ ਦੀ ਨਾਕਾਮਯਾਬੀ ਇਹ ਰਹੀ ਹੈ ਕਿ ਇਸ ਦੇ ਬਾਵਜੂਦ ਬਿਜਲੀ ਬੋਰਡ ਘਾਟੇ ਵਿੱਚ ਹੀ ਜਾਂਦਾ ਰਿਹਾ ਹੈ। ਹੁਣ ਵਿਸਾਹਘਾਤ ਇਹ ਕੀਤਾ ਗਿਆ ਹੈ ਕਿ ਅਨੰਦਪੁਰ ਸਾਹਿਬ ਦੇ ਮਤੇ ਦੇ ਸਫਾ ਨੰਬਰ 10 ਤੇ ਅਕਾਲੀ ਦਲ ਵਲੋਂ ਘੋਸ਼ਿਤ ਆਪਣੀ "ਪਬਲਿਕ ਸੈਕਟਰ ਦੀ ਨੀਤੀ" ਤੋਂ ਉਲਟ ਬਿਜਲੀ ਬੋਰਡ ਦਾ ਸਹਿਕਾਰੀਕਰਨ, ਕਰਨ ਦੀ ਬਜਾਏ ਪ੍ਰਾਈਵੇਟਾਈਜ਼ੇਸ਼ਨ ਦੀ ਨੀਤੀ ਵੱਲ ਵਾਧਾ ਕੀਤਾ ਗਿਆ ਹੈ। ਜੋ ਅਨੰਦਪੁਰ ਸਾਹਿਬ ਦੇ ਮਤੇ ਦੀ ਭਾਵਨਾ ਅਤੇ ਮਤੇ ਵਿੱਚ ਕੀਤੇ ਗਏ ਕੌਲ ਇਕਰਾਰਾਂ ਨਾਲ ਵਿਸ਼ਵਾਸਘਾਤ ਜਾਂ ਧੋਖਾ ਨੰ. 40 ਬਣ ਜਾਂਦਾ ਹੈ।

4. "ਰਾਜ ਵਿੱਚ ਐਟਮੀ (ਛਪੇ ਮਤੇ ਵਿੱਚ ਗਲਤੀ ਨਾਲ 'ਐਤਮੀ' ਲਿਖਿਆ ਗਿਆ ਹੈ) ਬਿਜਲੀ ਦਾ ਪਲਾਂਟ ਲਾਉਣ ਲਈ ਇਕ ਨਿਰਣੈ-ਮਈ ਕੋਸ਼ਿਸ਼ ਕੀਤੀ ਜਾਵੇਗੀ" -ਇਹ ਪੰਨਾ ਨੰ. 10 ਤੇ ਅਨੰਦਪੁਰ ਮਤੇ ਦੀ ਮਦ 'ਹ' ਹੈ।

**ਰਾਜ ਵਿਚ ਐਟਮੀ ਬਿਜਲੀ ਦਾ ਪਲਾਂਟ ਲਾਉਣ ਲਈ ਇਕ ਨਿਰਣੈ-ਮਈ ਕੋਸ਼ਿਸ਼ ਕੀਤੀ ਜਾਵੇਗੀ।**

ਅਕਾਲੀ ਦਲ ਵਲੋਂ ਘੜੇ ਗਏ ਆਪਣੇ ਇਸ ਪ੍ਰੋਗਰਾਮ ਸਬੰਧੀ ਅਕਾਲੀ ਦਲ ਦੇ ਤਤਕਾਲੀ ਮੁੱਖ ਮੰਤਰੀ ਸ੍ਰੀ. ਪਰਕਾਸ਼ ਸਿੰਘ ਬਾਦਲ ਅਤੇ ਵਰਤਮਾਨ ਪ੍ਰਧਾਨ ਅਤੇ ਉਪ ਮੁੱਖ ਮੰਤਰੀ ਸ੍ਰੀ. ਸੁਖਬੀਰ ਸਿੰਘ ਬਾਦਲ ਨੇ ਆਪਣੇ ਦਲ ਦੇ ਉਪਰੋਕਤ ਸਿਧਾਂਤ ਅਤੇ ਬਣਾਏ ਪ੍ਰੋਗਰਾਮ ਅਤੇ ਅਨੰਦਪੁਰ ਸਾਹਿਬ ਦੇ ਮਤੇ ਦੇ ਬਿਲਕੁਲ ਉਲਟ ਪੈਂਤੜਾ ਲਿਆ ਹੈ। ਇਨ੍ਹਾਂ ਸਪਸ਼ਟ ਐਲਾਨ ਕੀਤਾ ਹੈ ਕਿ ਪੰਜਾਬ ਵਿੱਚ ਐਟਮੀ ਬਿਜਲੀ ਪਲਾਂਟ ਨਹੀਂ ਲੱਗਣ ਦਿੱਤਾ ਜਾਵੇਗਾ। ਇੰਝ ਦਾ ਹੀ ਬਿਆਨ ਸ੍ਰੀ. ਸਿਮਰਨਜੀਤ ਸਿੰਘ ਮਾਨ ਪ੍ਰਧਾਨ ਅੰਮ੍ਰਿਤਸਰ ਅਕਾਲੀ ਦਲ ਨੇ ਦਿੱਤਾ ਹੈ। ਇਹ ਆਪਣੇ ਹੀ ਦਲ ਦੇ ਸਰਬ ਸੰਮਤੀ ਨਾਲ ਘੜੇ ਗਏ ਪ੍ਰੋਗਰਾਮ ਦਾ ਖੁਦ ਨਸਲਘਾਤ ਕਰ ਦੇਣਾ ਨਹੀਂ ਤਾਂ ਹੋਰ ਕੀ ਹੈ ? ਕੀ ਅਕਾਲੀ ਦਲ ਦੇ ਪ੍ਰਧਾਨ ਪਾਸ ਅਜਿਹੀ ਸ਼ਕਤੀ ਦਲ ਦੇ ਵਿਧਾਨ ਵਿੱਚ ਹੈ ਕਿ ਉਹ ਦਲ ਦੀ

ਵਰਕਿੰਗ ਕਮੇਟੀ, ਦਲ ਦੀ ਰਾਜਨੀਤਕ ਕਮੇਟੀ, ਦਲ ਦੇ ਡੈਲੀਗੇਟ ਹਾਊਸ ਅਤੇ ਜਨਰਲ ਹਾਊਸ ਵਲੋਂ ਪਾਸ ਪਾਲਸੀ ਪ੍ਰੋਗਰਾਮ ਨੂੰ ਇਕਵੱਲੜੇ ਤੌਰ 'ਤੇ ਬਦਲ ਸਕੇ ? ਅਤੇ ਸ੍ਰੀ ਅਕਾਲ ਤਖ਼ਤ ਸਾਹਿਬ ਤੋਂ ਅਰਦਾਸਾ ਕਰਕੇ ਅਪਣਾਏ ਗਏ ਤੇ ਕੌਮ ਨਾਲ ਪ੍ਰਣ ਕਰਕੇ ਛੇੜੇ ਗਏ ਧਰਮ ਯੁੱਧ ਮੋਰਚੇ ਦੀਆਂ ਇਨ੍ਹਾਂ ਸਭਨਾਂ ਮੰਗਾਂ ਤੋਂ ਮੁਨਕਰ ਹੋਣ ਦਾ ਅਧਿਕਾਰ ਕੀ ਹੁਣ ਕਿਸੇ ਵੀ ਦਲ ਦੇ ਅਖਤਿਆਰ ਖੇਤਰ ਵਿੱਚ ਰਹਿ ਜਾਂਦਾ ਹੈ ? ਇਹ ਬੁਨਿਆਦੀ ਸਵਾਲ ਹੈ ਜੋ ਅਕਾਲੀ ਦਲ ਦੀ ਲੀਡਰਸ਼ਿਪ ਅਤੇ ਸਰਕਾਰ ਨੇ ਖੁਦ ਆਪਣੇ ਹੀ ਕਿਰਦਾਰ - ਆਚਰਣ ਅਤੇ ਵਿਵਹਾਰ ਨਾਲ ਆਪਣੇ ਉਪਰ ਖੜ੍ਹਾ ਕਰ ਲਿਆ ਹੈ। ਅਕਾਲੀ ਦਲ ਬਾਦਲ ਦਾ ਹੀ ਉਹ ਸੰਵਿਧਾਨ ਜਿਹੜਾ ਉਸ ਨੇ ਇਲੈਕਸ਼ਨ ਕਮੀਸ਼ਨ ਪਾਸ ਰਜਿਸਟਰਡ ਕਰਵਾਇਆ ਹੋਇਆ ਹੈ। ਦਲ ਦੇ ਪ੍ਰਧਾਨ ਅਤੇ ਮੁੱਖ ਮੰਤਰੀ ਨੂੰ ਅਜਿਹੀ ਪਾਵਰ ਅਤੇ ਇਜਾਜ਼ਤ ਨਹੀਂ ਦਿੰਦਾ ਹੈ। ਦੂਜਾ ਅਕਾਲੀ ਦਲ ਬਾਦਲ ਨੇ ਅਨੰਦਪੁਰ ਸਾਹਿਬ ਦੇ ਮਤੇ ਨੂੰ ਆਪਣਾ ਚੋਣ ਮੈਨੀਫੈਸਟੋ ਘੋਸ਼ਿਤ ਕਰਕੇ ਚਾਰ ਚੋਣਾਂ ਲੜੀਆਂ ਹਨ। ਇੰਝ ਚਾਰ ਵਾਰ ਲੋਕ ਫਤਵਾ ਜਿਸ ਚੋਣ ਮਨੋਰਥ ਪੱਤਰ ਲਈ ਲਿਆ ਗਿਆ ਹੋਵੇ ਕੀ ਉਸ ਲਈ ਮਿਲੇ ਫਤਵੇ ਨੂੰ ਸਰਕਾਰ ਬਣਾਉਣ ਤੋਂ ਬਾਅਦ ਦਲ ਦੇ ਪ੍ਰਧਾਨ ਅਤੇ ਮੁੱਖ ਮੰਤਰੀ ਦਾ ਫ਼ਰਜ਼, ਰਾਜਸੀ ਕਰਤੱਵ ਅਤੇ ਧਰਮ ਉਸ ਨੂੰ ਲਾਗੂ ਕਰਨ ਦਾ ਹੁੰਦਾ ਹੈ ਜਾਂ ਰੱਦ ਕਰਨ ਦਾ ? ਜਾਂ ਉਸ ਨੂੰ ਲਾਗੂ ਕਰਨ ਦਾ ਲੋਕਤੰਤਰੀ ਵਿਧਾਨ ਨੈਤਿਕ ਤੇ ਸੰਵਿਧਾਨਿਕ ਫ਼ਰਜ਼ ਹੁੰਦਾ ਹੈ। ਇਹ ਜਵਾਬ ਦੇਣਾ ਅਕਾਲੀ ਦਲ ਦੇ ਹਰ ਪੱਧਰ ਦੇ ਲੀਡਰ ਦੀ ਜਵਾਬਦੇਹੀ ਹੈ। ਜੇ ਉਹ ਜਵਾਬ ਨਹੀਂ ਦਿੰਦੇ ਤਾਂ ਫਿਰ ਉਹ ਖੁਦ ਵੀ ਦਲ ਦੇ ਚੋਣ ਮਨੋਰਥ ਪੱਤਰ ਦੇ, ਦਲ ਦੇ ਵਿਧਾਨ ਦੇ, ਅਨੰਦਪੁਰ ਸਾਹਿਬ ਦੇ ਮਤੇ ਦੇ ਅਤੇ ਸਿੱਖ ਕੌਮ ਤੇ ਪੰਥ ਖ਼ਾਲਸੇ ਦੇ ਰਾਜਨੀਤਕ ਨਿਸ਼ਾਨੇ ਦੇ ਆਪ ਵੀ ਨਸਲਘਾਤ ਕਰਨ ਵਾਲੇ ਅਪਰਾਧੀ ਬਣ ਜਾਂਦੇ ਹਨ। ਇਹ ਧੋਖਾ ਨੰ. 41 ਹੈ।

ਦਰਅਸਲ 1991 ਵਿੱਚ ਮੈਂ ਪੰਥ ਦੀ ਇਸ ਮੰਗ ਲਈ ਭਾਰਤ ਦੀ ਸੰਸਦ ਵਿੱਚ ਪੰਜਾਬ ਵਿੱਚ ਐਟਮੀ ਬਿਜਲੀ ਘਰ ਸੈਂਕੜਨ ਕਰਵਾ ਲਿਆ ਸੀ। ਇਨ੍ਹਾਂ ਲੋਕਾਂ ਨੇ ਉਸ ਸਮੇਂ ਇਸ ਦਾ ਵਿਰੋਧ ਕੀਤਾ। ਇੰਝ ਇਹ ਅਕਾਲੀ ਦਲ ਦੀ ਲੀਡਰਸ਼ਿਪ ਦਾ ਹੋਰ ਵੱਡਾ ਅਪਰਾਧ ਬਣ ਜਾਂਦਾ ਹੈ। ਮੈਂ ਇਸ ਦਾ ਪ੍ਰਭਾਵ ਆਪਣੀ ਕੂਟਨੀਤਿਕ ਸ਼ਕਤੀ ਨਾਲ ਕੇਂਦਰ ਸਰਕਾਰ ਉਪਰ ਨਾ ਪੈਣ ਦਿੱਤਾ। ਤੇ ਇਸ ਪਾਸ ਕੀਤੇ ਐਟਮੀ ਬਿਜਲੀ ਘਰ ਨੂੰ ਬਣਾਉਣ ਦਾ ਅਮਲੀ ਪ੍ਰੋਗਰਾਮ ਸ਼ੁਰੂ ਕਰਵਾ ਦਿੱਤਾ। ਜਿਸ ਹਿਤ ਮੈਂ ਪਟਿਆਲਾ ਜ਼ਿਲ੍ਹੇ ਦਾ ਪਾਤੜਾ ਇਲਾਕਾ ਚੁਣਿਆ ਅਤੇ ਇੱਥੇ ਇਸ ਨੂੰ ਹਕੀਕਤ ਵਿੱਚ ਸਥਾਪਿਤ ਕਰਵਾਉਣ ਹਿਤ ਜ਼ਮੀਨ ਅਕਵਾਇਰ ਕਰਵਾ ਲਈ। ਇਸ ਜ਼ਮੀਨ ਦੀ ਨਿਸ਼ਾਨ ਦੇਹੀ ਵੀ ਕਰ ਦਿੱਤੀ ਗਈ ਪਰ ਮੇਰੇ ਸੰਸਦੀ ਸਮੇਂ ਕਾਲ ਤੋਂ ਬਾਅਦ ਇਸ ਦਾ ਸਭ ਨੇ ਤਕੜਾ ਵਿਰੋਧ ਕਰਕੇ ਇਸ ਨੂੰ ਹਰਿਆਣਾ ਵੱਲ ਧੱਕ ਦਿੱਤਾ ਹੈ। ਇੰਝ ਹਰਿਆਣਾ ਨੂੰ



ਪੰਜਾਬ ਦੇ ਮੂਰਖ ਲੀਡਰਾਂ ਕਰਕੇ ਇਕ ਹੋਰ ਸੋਨੇ ਦੀ ਚਿੜੀ ਮਿਲ ਗਈ ਹੈ, ਜਿਸ ਲਈ ਕਿ ਉਸ ਨੇ ਕੋਈ ਵੀ ਉੱਦਮ ਕਦੇ ਵੀ ਨਹੀਂ ਸੀ ਕੀਤਾ। ਇਹ ਪੰਜਾਬ ਦੀ ਧੜੇਵਾਦੀ ਉਜੱਡ ਸਿਆਸਤ ਦੀ ਅਸਲ ਤਸਵੀਰ ਹੈ।

ਅਕਾਲੀ ਦਲ ਦੀ ਇਸ ਤੋਂ ਬਾਅਦ ਬਣੀ ਸ੍ਰੀ. ਬਾਦਲ ਦੀ ਅਗਵਾਈ ਵਾਲੀ ਸਰਕਾਰ ਨੇ ਇਸ ਪ੍ਰੋਜੈਕਟ ਨੂੰ ਹਰਿਆਣਾ ਨੂੰ ਦੇਣ ਦੀ ਸਿਫਾਰਸ਼ ਕਰ ਦਿੱਤੀ ਅਤੇ ਪੰਜਾਬ ਵਿੱਚ ਐਟਮੀ ਬਿਜਲੀ ਘਰ ਬਣਾਉਣ ਦਾ ਕਰੜਾ ਵਿਰੋਧ ਕੀਤਾ। ਇਨ੍ਹਾਂ ਆਪਣੇ ਨਾਲ ਹੀ ਸ੍ਰੀ. ਸਿਮਰਨਜੀਤ ਸਿੰਘ ਮਾਨ ਨੂੰ ਵੀ ਰਲਾ ਲਿਆ ਅਤੇ ਉਸ ਤੋਂ ਵੀ ਇਸ ਦਾ ਡਟਵਾ ਅਤੇ ਸਿਧਾਂਤਕ ਤੇ ਜਜ਼ਬਾਤੀ ਵਿਰੋਧ ਕਰਵਾਇਆ ਗਿਆ। ਇਹ ਹੈ ਅਨੰਦਪੁਰ ਸਾਹਿਬ ਮਤੇ ਨਾਲ ਕੀਤਾ ਗਿਆ ਅਕਾਲੀ ਦਲ ਵਲੋਂ ਮਹਾ ਧੋਖਾ ਅਤੇ ਅਪਰਾਧ ਨੰ. 42 ਜਿਸ ਦੀ ਭਰਪਾਈ ਕਦੇ ਵੀ ਨਹੀਂ ਕੀਤੀ ਜਾ ਸਕਦੀ।

ਮੈਨੂੰ ਇਸ ਗੱਲ ਦਾ ਵੀ ਬੜਾ ਅਚੰਭਾ ਹੋਇਆ ਕਿ 2009 ਅਤੇ 2010 ਵਿੱਚ ਕੁਝ ਐਨ.ਆਰ.ਆਈ. ਪੰਜਾਬ ਵਿੱਚ ਐਟਮੀ ਬਿਜਲੀ ਘਰ ਦੀ ਸਥਾਪਨਾ ਲਈ ਮੁਹਿੰਮ ਵਿੱਚ ਕੇ ਪੰਜਾਬ ਆਏ। ਉਹ ਮੁੱਖ ਮੰਤਰੀ ਨੂੰ ਵੀ ਮਿਲੇ। ਜਿਵੇਂ ਹਮੇਸ਼ਾ ਹੁੰਦਾ ਹੈ ਇਹ ਐਨ. ਆਰ. ਆਈ. ਆਪੇ ਆਪਣੀ ਡਾਲਰ, ਪੈਂਡ ਸ਼ਕਤੀ ਨਾਲ ਵਾਹੋ ਵਾਹੀ ਖੱਟਣ ਲਈ ਸੱਤਾ ਦੀ ਭ੍ਰਿਸ਼ਟਤਾ ਵਿੱਚ ਸ਼ਾਮਲ ਹੋਣ ਆਉਂਦੇ ਹਨ ਤੇ ਬਿਨਾ ਕਿਸੇ ਗੰਭੀਰ ਤੇ ਅਸਲ ਪ੍ਰੋਗਰਾਮ ਤੋਂ ਵਾਪਸ ਮੁੜ ਜਾਂਦੇ ਹਨ। ਇਹ ਟੀਮ ਵੀ ਬਿਨਾ ਕਿਸੇ ਤਿਆਰੀ ਤੋਂ ਹੀ ਆਈ ਸੀ। ਇਨ੍ਹਾਂ ਨੂੰ ਪਤਾ ਹੋਣਾ ਚਾਹੀਦਾ ਸੀ ਕਿ ਪੰਜਾਬ ਵਿੱਚ ਐਟਮੀ ਬਿਜਲੀ ਘਰ ਲਈ ਮੈਂ ਪਹਿਲ ਕਰ ਚੁਕਿਆ ਹਾਂ ਤੇ ਇਨ੍ਹਾਂ ਨੂੰ ਮੇਰੇ ਨਾਲ ਸੰਪਰਕ ਕਰਨਾ ਚਾਹੀਦਾ ਸੀ। ਇਹ ਆਪੇ ਆਪਣੀ ਤੂਤੀ ਵਜਾ ਕੇ ਚਲਦੇ ਬਣੇ ਤੇ ਅੱਜ ਤਕ ਨਹੀਂ ਪਤਾ ਚਲਿਆ ਕਿ ਇਨ੍ਹਾਂ ਕੀ ਕੀਤਾ ?

5. "ਪੇਂਡੂ ਇਲਾਕਿਆਂ ਵਿੱਚ ਸਹਿਕਾਰੀ ਸੇਵਾਵਾਂ ਕਾਇਮ ਕੀਤੀਆਂ ਜਾਣੀਆਂ ਚਾਹੀਦੀਆਂ ਹਨ" - ਅਨੰਦਪੁਰ ਸਾਹਿਬ ਦੇ ਮਤੇ ਦੀਆਂ ਪਹਿਲਾਂ ਦਿੱਤੀਆਂ ਫੋਟੂਆਂ ਵਿੱਚ ਪੰਨਾ 10 ਦੀ ਵੇਖੋ ਮਦ 'ਕ'। ਅਕਾਲੀ ਸਰਕਾਰ ਨੇ ਤਾਂ ਜਿਹੜੀਆਂ ਇਕਾਈਆਂ ਸਫਲਤਾ ਨਾਲ ਚੱਲ ਰਹੀਆਂ ਸਨ ਉਹ ਵੀ ਬੰਦ ਕਰਵਾ ਦਿੱਤੀਆਂ ਹਨ, ਜਾਂ ਪ੍ਰਾਈਵੇਟ ਅਦਾਰਿਆਂ ਨੂੰ ਵੇਚ ਦਿੱਤੀਆਂ ਹਨ ਜੋ ਧੋਖਾ ਨੰ. 43 ਬਣ ਕੇ ਸਾਹਮਣੇ ਆਉਂਦਾ ਹੈ।

6. "ਜਿੱਥੇ ਨਹਿਰੀ ਸਿੰਜਾਈ ਦੀ ਘਾਟ ਹੈ ਉਨ੍ਹਾਂ ਇਲਾਕਿਆਂ ਵਿੱਚ ਛੋਟੇ-ਸੰਜਾਈ ਪ੍ਰਾਜੈਕਟਾਂ ਲਈ ਖਾਸ ਧਿਆਨ ਦੇਣਾ ਚਾਹੀਦਾ ਹੈ"- ਇਸੇ ਕਿਤਾਬ ਵਿੱਚ ਦਿੱਤੇ ਮਤਾ ਅਨੰਦਪੁਰ ਦਾ ਪੰਨਾ 10 ਦੀ ਵੇਖੋ ਮਦ 'ਕ' ਇਸੇ ਕਿਤਾਬ ਦੇ

ਪੰਨਾ ਨੰ. 24 ਤੇ ਹੈ।

1973 ਵਿੱਚ ਅਨੰਦਪੁਰ ਸਾਹਿਬ ਦਾ ਮਤਾ ਪਾਸ ਹੋ ਕੇ ਅਕਾਲੀ ਦਲ ਵਲੋਂ ਅਪਣਾ ਲਿਆ ਜਾਂਦਾ ਹੈ ਅਤੇ ਇਸ ਨੂੰ ਆਪਣਾ ਪਾਲਸੀ ਪ੍ਰੋਗਰਾਮ ਹੀ ਨਹੀਂ ਸਗੋਂ 1972, 1977, 1985, ਦੀਆਂ ਵਿਧਾਨ ਸਭਾ ਚੋਣਾਂ ਅਤੇ 1989 ਤੇ 1992 ਦੀਆਂ ਲੋਕ ਸਭਾ ਚੋਣਾਂ ਵਿੱਚ ਇਸ ਮਤੇ ਨੂੰ ਆਪਣਾ ਚੋਣ ਮਨੋਰਥ ਪੱਤਰ ਬਣਾ ਕੇ ਚੋਣਾਂ ਵੀ ਲੜੀਆਂ ਜਾਂਦੀਆਂ ਹਨ। ਇਤਨਾ ਹੀ ਨਹੀਂ ਅਕਾਲੀ ਦਲ ਪੰਜਾਬ ਵਿੱਚ 1973 ਤੋਂ ਬਾਅਦ ਅੱਜ ਤਕ 6 ਵਾਰ 1973, 1977, 1985, 1997, 2007 ਅਤੇ 2012 ਵਿੱਚ ਅਕਾਲੀ ਸਰਕਾਰਾਂ ਵੀ ਬਣਾ ਲੈਂਦਾ ਹੈ। ਅਕਾਲੀ ਦਲ ਕੇਂਦਰ ਵਿੱਚ 2 ਵਾਰ ਸਾਂਝੀ ਸਰਕਾਰ ਵਿੱਚ ਸ਼ਾਮਲ ਵੀ ਹੁੰਦਾ ਹੈ ਪਰ ਜਿਵੇਂ ਉਹ ਬਾਕੀ ਮੰਗਾਂ ਤੇ ਵਾਅਦੇ ਪੂਰਾ ਨਹੀਂ ਕਰਦਾ ਉਵੇਂ ਹੀ ਉਹ ਆਪਣੇ ਇਸ ਚੋਣ ਵਾਅਦੇ ਨੂੰ ਅਤੇ ਅਨੰਦਪੁਰ ਸਾਹਿਬ ਦੇ ਮਤੇ ਦੀ ਆਰਥਿਕ ਪਾਲਸੀ ਅਤੇ ਪ੍ਰੋਗਰਾਮ ਦੇ ਨਿਸ਼ਾਨੇ "ਖੇਤੀ-ਬਾੜੀ ਖੇਤਰ" ਦੀ ਮਦ ਨੰ. 'ਕ' ਨੂੰ ਅੱਜ ਤਕ ਪੂਰਾ ਨਹੀਂ ਕਰਦਾ ਹੈ। ਇਹ ਹੈ ਧੋਖਾ ਨੰ. 44 ਹੈ।

7. ਅਨੰਦਪੁਰ ਸਾਹਿਬ ਦੇ ਮਤੇ ਵਿੱਚ ਅਕਾਲੀ ਦਲ ਆਪਣੀ "ਉਦਯੋਗ" ਨੀਤੀ ਅਤੇ ਸਿਧਾਂਤ ਸਬੰਧੀ ਸੰਕਲਪ ਕਰਦਾ ਪੰਨਾ ਨੰ. 11 'ਤੇ ਲਿਖਦਾ ਹੈ ਕਿ "ਅਕਾਲੀ ਦਲ ਮੰਗ ਕਰਦਾ ਹੈ ਕਿ ਸਾਡੇ ਬੁਨਿਆਦੀ ਉਦਯੋਗ ਪਬਲਿਕ ਸੈਕਟਰ (ਜਨਤਾ ਦੇ ਮੈਦਾਨ) ਵਿੱਚ ਲਿਆਂਦੇ ਜਾਣ"। ਅਕਾਲੀ ਦਲ ਇਹ ਵੀ ਨਿਸ਼ਚਾ ਕਰਦਾ ਹੈ ਕਿ "ਇਕ ਕਰੋੜ ਤੋਂ ਵੱਧ ਲਾਗਤ ਵਾਲੇ ਸਾਰੇ ਉਦਯੋਗਿਕ ਪ੍ਰਾਜੈਕਟ ਪਬਲਿਕ ਸੈਕਟਰ ਵਿੱਚ ਲਿਆਣੇ ਚਾਹੀਦੇ ਹਨ"। ਇਸ ਹਿਤ ਅਨੰਦਪੁਰ ਸਾਹਿਬ ਦਾ ਮਤਾ ਇਹ ਨਿਸ਼ਚਿਤ ਕਰਦਾ ਹੈ ਕਿ "ਪਬਲਿਕ ਸੈਕਟਰ ਦੇ ਪ੍ਰਾਜੈਕਟਾਂ ਨੂੰ ਵਧੇਰੇ ਖੁਦਮੁਖਤਾਰੀ ਦੇਣੀ ਚਾਹੀਦੀ ਹੈ"। ਇਹ ਮਤਾ ਪਬਲਿਕ ਸੈਕਟਰ ਲਈ ਇਹ ਪਾਲਸੀ ਵੀ ਸਪਸ਼ਟ ਘੜਦਾ ਹੈ ਕਿ "ਇਨ੍ਹਾਂ ਦੇ ਚਾਲਕ ਯੋਗ ਨੌਜੁਆਨ ਹੋਣੇ ਚਾਹੀਦੇ ਹਨ ਜੋ ਪ੍ਰਾਜੈਕਟ ਵਿੱਚ ਲਗਨ ਦੇ ਪੱਕੇ ਹੋਣ"। ਇਥੇ ਹੀ ਬਸ ਨਹੀਂ ਕਰਦਾ ਸਗੋਂ ਮਤਾ ਹੋਰ ਅਗਾਂਹਵਧੂ ਕਦਮ ਚੁੱਕਣ ਦਾ ਪ੍ਰਣ ਕਰਦਾ ਹੋਇਆ ਕਹਿੰਦਾ ਹੈ ਕਿ "ਪਬਲਿਕ ਸੈਕਟਰ ਪ੍ਰਾਜੈਕਟ ਦੀ ਇਕ ਸ਼੍ਰੇਣੀ ਬਣਾਉਣ ਲਈ ਇਕ ਖਾਸ ਕੋਸ਼ਿਸ਼ ਕਰਨੀ ਚਾਹੀਦੀ ਹੈ"। ਅਨੰਦਪੁਰ ਸਾਹਿਬ ਮਤੇ ਦਾ ਪੰਨਾ ਨੰ. 11 ਸਿਰਲੇਖ 'ਉਦਯੋਗ' ਵਿੱਚੋਂ ਇਹ ਹਵਾਲਾ ਦਾਸ ਦੇ ਰਿਹਾ ਹੈ। ਜਿਸ ਨੂੰ ਇਸੇ ਕਿਤਾਬ ਵਿੱਚ ਵੇਖੋ ਪੰਨਾ ਨੰ. 25 ਤੇ ਇਸ ਦੀ ਅਸਲ ਫੋਟੋ। ਮੈਂ ਫਿਰ ਸੱਚ ਕਹਿਣ ਲਈ ਮਜ਼ਬੂਰ ਹਾਂ ਕਿ ਅਕਾਲੀ ਦਲ ਨੇ ਇਸ ਹਿਤ ਤਾਂ ਕਦੇ ਵੀ ਕੁਝ ਵੀ ਨਹੀਂ ਕੀਤਾ। ਇਸ ਦੇ ਉਲਟ ਸਗੋਂ "ਪਬਲਿਕ ਸੈਕਟਰ" ਦੇ ਜਿਹੜੇ ਮੁਨਾਫ਼ਾ ਕਮਾਊ ਉਦਯੋਗ ਸਨ ਉਨ੍ਹਾਂ ਨੂੰ ਵੀ ਭ੍ਰਿਸ਼ਟਤਾ ਦੀਆਂ ਸਾਰੀਆਂ ਹੱਦਾਂ ਟੱਪ ਕੇ ਆਪਣੇ ਚਹੇਤਿਆਂ ਨੂੰ ਵੇਚ ਦਿੱਤਾ ਹੈ ਜਿਵੇਂ 'ਸਵਰਾਜ' ਆਦਿ।

ਇਸ ਨੂੰ ਬੇਈਮਾਨੀ ਅਤੇ ਆਪਣੇ ਹੀ ਕੀਤੇ ਵਾਅਦਿਆਂ ਨਾਲ ਬੇਵਫਾਈ ਕਰਨਾ ਨਾ ਮੰਨੀਏ ਤਾਂ ਪਾਠਕ ਜਨ ਖੁਦ ਹੀ ਤੈਅ ਕਰਕੇ ਦੱਸਣ ਕਿ ਇਹ ਫਿਰ ਕੀ ਹੈ ? ਮੈਂ ਇਸ ਨੂੰ ਮਿੱਥ ਕੇ ਅਤੇ ਜਾਣ ਬੁੱਝ ਕੇ ਕੀਤੀ ਗਈ ਦਗਾ ਬਾਜ਼ੀ ਨੰਬਰ 45 ਮੰਨਦਾ ਹਾਂ ।

8. ਅਨੰਦਪੁਰ ਸਾਹਿਬ ਦੇ ਮਤੇ ਵਿੱਚ ਅਕਾਲੀ ਦਲ ਆਪਣਾ ਪਾਲਸੀ ਪ੍ਰੋਗਰਾਮ ਅਤੇ ਸਰਕਾਰ ਬਣਾਉਣ ਤੇ ਆਪਣੇ ਵਲੋਂ ਜਿਹੜੇ ਕੰਮ ਪਹਿਲ ਅਧਾਰਤ ਕਰਨ ਦੇ ਵਚਨ ਦਿੰਦਾ ਹੈ ਉਨ੍ਹਾਂ ਵਿੱਚ ਇਨ੍ਹਾਂ ਉਪਰੋਕਤ ਸਭਨਾਂ ਤੋਂ ਇਲਾਵਾ ਇਨ੍ਹਾਂ ਸ਼ਬਦਾਂ ਵਿੱਚ ਇਹ ਵੀ ਪ੍ਰਣ ਕਰਦਾ ਹੈ ਕਿ "ਅਕਾਲੀ ਦਲ ਚਾਹੁੰਦਾ ਹੈ ਕਿ ਉਹ ਸਾਰੇ ਖਪਤਕਾਰੀ ਉਦਯੋਗ ਜੋ ਜ਼ਰੂਰੀ ਵਸਤੂਆਂ ਨਾਲ ਸਬੰਧਤ ਹਨ, ਕੌਮੀ ਕਰ ਲਏ ਜਾਣ ਤਾਂ ਕਿ ਕੀਮਤਾਂ ਨੂੰ ਕਾਬੂ ਹੇਠ ਰਖਿਆ ਜਾ ਰੱਖਕੇ ਅਤੇ ਗਰੀਬ ਖਪਤਕਾਰ ਦੀ ਉਦਯੋਗਕਾਰੀਆਂ ਅਤੇ ਦਲਾਲਾਂ ਰਾਹੀਂ ਲੁੱਟ-ਖਸੁੱਟ ਨੂੰ ਖ਼ਤਮ ਕੀਤਾ ਜਾ ਸਕੇ" ।

ਹੁਣ ਤਕ 6 ਵਾਰ ਅਕਾਲੀ ਦਲ ਪੰਜਾਬ ਵਿੱਚ ਆਪਣੀ ਸਰਕਾਰ ਬਣਾਉਣ ਦੇ ਬਾਵਜੂਦ ਇਸ ਹਿੱਤ ਕੋਈ ਵੀ ਉਪਰਾਲਾ ਨਹੀਂ ਕਰਦਾ ਹੈ । ਇਹ ਤਾਂ ਗਰੀਬਾਂ ਦੀ ਲੁੱਟ ਅਤੇ ਕੁੱਟ ਕਰਨ ਲਈ ਸਹਿਕਾਰੀ ਉਦਯੋਗ ਵੇਚਦਾ ਹੈ, ਸੜਕਾਂ ਤੇ ਟੋਲ ਟੈਕਸ ਲਗਾਉਂਦਾ ਹੈ, ਪ੍ਰਾਈਵੇਟ ਬਸਾਂ ਨੂੰ ਉਤਸ਼ਾਹ ਦਿੰਦਾ ਹੈ, ਵਿਦਿਆ ਅਤੇ ਸਿਹਤ ਸੇਵਾਵਾਂ ਦਾ ਬੇਮੁਹਾਰਾ ਪ੍ਰਾਈਵੇਟਾਈਜ਼ੇਸ਼ਨ ਕਰਦਾ ਹੈ, ਮੁਲਾਜ਼ਮਾਂ ਦਾ ਸੋਸ਼ਣ ਕਰਨ ਲਈ ਹਰ ਪੱਧਰ 'ਤੇ 'ਠੇਕਾ ਪ੍ਰਣਾਲੀ' ਅਧੀਨ ਮੁਲਾਜ਼ਮ ਰੱਖਦਾ ਹੈ, ਇਹ ਲਿਸਟ ਬਹੁਤ ਲੰਮੀ ਹੈ । ਇੰਝ ਇਹ ਰਾਜਨੀਤਕ ਧੋਖਾ ਨੰਬਰ ਜਾਂ ਮੱਕਾਰੀ ਕਹੋ ਜਾਂ ਗੱਦਾਰੀ ਨੰ. 46 ਬਣਦਾ ਹੈ ।

9. ਅਨੰਦਪੁਰ ਸਾਹਿਬ ਦਾ ਮਤਾ ਅਕਾਲੀ ਦਲ ਲਈ ਅਤੇ ਪੰਜਾਬ ਵਿੱਚ ਅਕਾਲੀ ਸਰਕਾਰ ਲਈ ਆਪਣੀ "ਉਦਯੋਗ" ਪਾਲਸੀ ਅਤੇ ਨੀਤੀ ਵਿੱਚ ਸਰਕਾਰ ਬਣਾਉਣ ਤੋਂ ਬਾਅਦ ਪਹਿਲ ਅਧਾਰਤ ਕੀਤੇ ਜਾਣ ਵਾਲੇ ਕੰਮਾਂ ਦਾ ਸਪਸ਼ਟ ਨਿਰਧਾਰਨ ਕਰਦਾ ਹੋਇਆ ਕਹਿੰਦਾ ਹੈ ਕਿ "ਪੇਂਡੂ ਇਲਾਕਿਆਂ ਵਿੱਚ ਖੇਤੀਬਾੜੀ 'ਤੇ ਨਿਰਭਰ ਉਦਯੋਗਾਂ ਨੂੰ ਸਥਾਪਤ ਕਰਨ ਦੀ ਇਕ ਯੋਜਨਾ-ਬੱਧ ਕੋਸ਼ਿਸ਼ ਕਰਨੀ ਚਾਹੀਦੀ ਹੈ, ਤਾਂਕਿ ਸ਼ਹਿਰਾਂ ਵਿੱਚ ਅਬਾਦੀ ਦਾ ਜ਼ੋਰ ਘਟ ਜਾਵੇ" । ਫਿਰ ਅਤੇ ਬਾਰ-ਬਾਰ ਲਿਖਣਾ ਪੈਂਦਾ ਹੈ ਮਤਾ ਪਾਸ ਕਰਨ ਤੋਂ ਬਾਅਦ 6 ਵਾਰ ਅਕਾਲੀ ਸਰਕਾਰਾਂ ਪੰਜਾਬ ਵਿੱਚ ਬਣਾ ਚੁੱਕਾ ਅਕਾਲੀ ਦਲ ਅਨੰਦਪੁਰ ਸਾਹਿਬ ਦੇ ਮਤੇ ਦੀ ਇਸ ਮਦ ਸਬੰਧੀ ਅੱਜ ਤਕ ਕੁਝ ਵੀ ਨਹੀਂ ਕਰਕੇ ਮਤੇ ਦੀ ਅਤੇ ਪੰਥ ਨਾਲ ਵਿਸ਼ਵਾਸਘਾਤ ਦੀ ਇਕ ਬੇ ਮਿਸਾਲ ਰਿਵਾਇਤ ਪੈਦਾ ਕਰ ਕੇ



ਧੋਖੇਬਾਜ਼ੀ ਨੂੰ ਵੀ ਸ਼ਰਮਸਾਰ ਕਰਦਾ ਹੈ। ਦਲ ਦਾ ਜਨਰਲ ਇਜਲਾਸ, ਹੇਠਲੀ ਲੀਡਰਸ਼ਿਪ, ਸਿੱਖ ਅਤੇ ਪੰਜਾਬ ਦੇ ਲੋਕ ਸਵੈ ਇੱਛਾ ਨਾਲ ਬਾਰ-ਬਾਰ ਇਸ ਦੇ ਹੱਥੋਂ ਧੋਖੇ ਖਾ ਕੇ, ਮੂਧੇ ਮੂੰਹ ਡਿੱਗ ਕੇ ਖੁਸ਼ੀ ਮਨਾਉਂਦੇ ਫਿਰਦੇ ਹਨ। ਭਾਰਤ ਸਰਕਾਰ ਨੂੰ ਹੋਰ ਕੀ ਚਾਹੀਦਾ ਹੈ ? ਇਹ ਹੈ ਜਬਰਦਸਤ ਰਾਜਨੀਤਕ ਧੋਖਾ ਨੰਬਰ -47, ਜੋ ਅਕਾਲੀ ਦਲ ਅਤੇ ਅਕਾਲੀ ਸਰਕਾਰਾਂ 'ਅਨੰਦਪੁਰ ਸਾਹਿਬ ਦੇ ਮਤੇ' ਨਾਲ ਖੁਦ ਆਪ ਕਰ ਰਹੀਆਂ ਹਨ।

10. ਅਨੰਦਪੁਰ ਸਾਹਿਬ ਦਾ ਮਤਾ ਲੋਕ ਪੱਖੀ ਇਕ ਅਜਿਹੀ ਸਰਬਤ ਦੇ ਭਲੇ ਵਾਲੀ ਅਤੇ ਵਿਸ਼ਵ ਕਲਿਆਣਕਾਰੀ ਉਦਯੋਗਿਕ ਪਾਲਸੀ ਦੀ ਘੋਸ਼ਣਾ ਕਰਦਾ ਹੈ ਕਿ "ਉਦਯੋਗਾਂ ਦੇ ਪ੍ਰਬੰਧ ਨੂੰ ਇਸ ਤਰ੍ਹਾਂ ਲੋਕ-ਤੰਤਰੀ ਕੀਤਾ ਜਾਵੇ ਕਿ ਪ੍ਰਬੰਧਕਾਂ ਵਿੱਚ ਕਾਮੇ ਹੋਣ ਅਤੇ ਇਕ ਅਜਿਹੀ ਸਕੀਮ ਬਣਾਈ ਜਾਵੇ, ਜਿਸ ਨਾਲ ਕਾਮਿਆਂ ਅਤੇ ਉਦਯੋਗਪਤੀਆਂ (ਕਾਰਖਾਨੇਦਾਰਾਂ) ਵਿੱਚ ਲਾਭ ਵੰਡਿਆ ਜਾ ਸਕੇ"। ਇਹ ਨੀਤੀ ਨਿਰਧਾਰਨ ਉਦਯੋਗਿਕ ਪਾਲਸੀ ਨੂੰ ਅਕਾਲੀ ਦਲ ਦੀ ਪੰਜਾਬ ਵਿੱਚ ਬਣੀ ਸਰਕਾਰ ਨੂੰ ਪਹਿਲਾਂ ਖੁਦ ਅਪਣਾਉਣਾ ਅਤੇ ਇਸ ਦਾ ਰੋਲ ਮਾਡਲ ਵਿਸ਼ਵ ਦੇ ਸਾਹਮਣੇ ਹਕੀਕਤ ਵਿੱਚ ਲਾਗੂ ਕਰ ਕੇ ਰੱਖਣਾ ਚਾਹੀਦਾ ਸੀ। ਇਸ ਦੇ ਮੌਕੇ ਵੀ ਅਕਾਲੀ ਦਲ ਪਾਸ ਸਨ ਅਤੇ ਹਨ। ਉਹ ਸਹਿਕਾਰੀ ਮਿਲਾਂ ਨੂੰ ਵੇਚਣ ਦੀ ਥਾਂ ਤੇ ਇਸ ਪ੍ਰਬੰਧ ਅਧੀਨ ਲਿਆ ਸਕਦਾ ਸੀ। ਪੰਜਾਬ ਵਿੱਚ ਸਰਕਾਰ ਬਣਾਉਣ ਤੋਂ ਬਾਅਦ ਅਕਾਲੀ ਦਲ ਇਸ ਹਿੱਤ "ਪੰਜਾਬ ਰਾਜ ਬਿਜਲੀ ਬੋਰਡ" ਪੁਨਰਗਠਨ ਸਬੰਧੀ ਲਿਆਏ ਗਏ ਬਿੱਲ ਅਤੇ ਪੰਜਾਬ ਸਰਕਾਰ ਵਲੋਂ ਬਣਾਈ ਗਈ ਪਾਲਸੀ ਨੂੰ ਅਨੰਦਪੁਰ ਸਾਹਿਬ ਮਤੇ ਦੇ ਇਸੇ ਨੀਤੀ ਨਿਰਧਾਰਨ ਅਤੇ ਪਾਲਸੀ ਵਿੱਚ ਵਿਉਂਤਬੱਧ ਕੀਤਾ ਜਾ ਸਕਦਾ ਸੀ। ਸਵਰਾਜ ਫੈਕਟਰੀ ਵਿੱਚ ਵੀ ਇਸ ਨੂੰ ਅਪਣਾਇਆ ਜਾ ਸਕਦਾ ਸੀ। ਹੁਣ ਵੀ ਸਰਕਾਰ ਦੇ ਸਾਰੇ ਖੇਤਰਾਂ ਵਿੱਚ ਇਸ ਨੂੰ ਅਪਣਾਇਆ ਜਾ ਸਕਦਾ ਹੈ। ਜਿਸ ਨਾਲ ਕਿ ਪੰਜਾਬ ਸਰਕਾਰ ਤੋਂ ਵਾਧੂ ਤਨਖਾਹਾਂ ਦਾ ਅਤੇ ਆਰਥਿਕਤਾ ਵਿੱਚ ਆ ਰਹੇ ਮੰਦੇ ਤੋਂ ਬਚਣ ਦਾ ਰਾਹ ਪੱਧਰਾ ਹੁੰਦਾ ਹੈ ਪਰ ਕਿਉਂਕਿ ਅਕਾਲੀ ਦਲ ਆਪ ਖੁਦ ਹੀ ਅਨੰਦਪੁਰ ਸਾਹਿਬ ਮਤੇ ਨਾਲ ਸਭ ਤੋਂ ਵੱਡਾ ਵਿਸਾਹਘਾਤੀ ਦੁਸ਼ਮਣ ਵਰਤਾਰਾ ਧਾਰ ਚੁੱਕਾ ਹੈ ਇਸ ਲਈ ਉਹ ਇੰਝ ਕਿਉਂ ਕਰੇਗਾ ? ਉਸ ਨੇ ਤਾਂ ਮਤੇ ਨੂੰ ਅਤੇ ਪੰਜਾਬ ਦੇ ਲੋਕਾਂ ਨੂੰ, ਵੋਟਰਾਂ ਨੂੰ ਅਤੇ ਪੰਥ ਖ਼ਾਲਸਾ ਨੂੰ, ਸਿੱਖ ਕੌਮ ਨੂੰ ਧੋਖਾ ਹੀ ਦੇਣਾ ਆਪਣਾ ਇਕੋ ਇਕ ਪ੍ਰੋਗਰਾਮ ਅਤੇ ਪਾਲਸੀ ਨੀਤੀ ਦਾ ਅਘੋਸ਼ਿਤ ਐਲਾਨਨਾਮਾ ਆਪਣੀ ਮਰੀ ਹੋਈ ਜ਼ਮੀਰ ਵਿੱਚ ਤੈਅ ਕੀਤਾ ਹੋਇਆ ਹੈ। ਜਿਸ ਧੋਖਾਧੜੀ ਤੇ ਉਹ ਪੂਰੀ ਤਨਦੇਹੀ ਨਾਲ ਤੇ ਇਮਾਨਦਾਰੀ ਨਾਲ ਕੰਮ ਕਰਦਾ ਹਮੇਸ਼ਾ ਖਰਾ ਉਤਰਦਾ ਆ ਰਿਹਾ ਹੈ। ਇਸ ਲਈ ਉਹ ਹੁਣ ਵੀ ਇਹ ਰਾਜਨੀਤਕ ਧੋਖਾ ਨੰਬਰ -48ਵਾਂ ਧੋਖਾ ਦੇਣ ਵੇਲੇ ਪੂਰੀ ਤਰ੍ਹਾਂ ਆਪਣੀ ਮਰੀ ਜ਼ਮੀਰ ਵਿੱਚ ਅਕ੍ਰਿਤਘਣਤਾ 'ਤੇ ਖਰਾ ਉਤਰਦਾ ਹੈ।

11. ਅਨੰਦਪੁਰ ਸਾਹਿਬ ਦਾ ਮਤਾ ਅਕਾਲੀ ਦਲ ਵਲੋਂ ਪਹਿਲਾਂ ਤੋਂ ਮੁਕਾਈ ਅਤੇ ਅੰਤਮ ਤੌਰ 'ਤੇ ਤੈਅ ਕੀਤੀ ਜਾ ਚੁੱਕੀ ਆਪਣੀ ਅਤੇ ਆਪਣੀ ਸਰਕਾਰ ਦੀ ਨੀਤੀ ਦਾ ਐਲਾਨ ਆਪਣੇ ਵੱਲੋਂ ਫੈਸਲਾਕੁਨ ਤੌਰ 'ਤੇ ਇਸ ਮਤੇ ਵਿੱਚ ਸਫ਼ਾ ਨੰਬਰ 11 ਤੇ ਇਨ੍ਹਾਂ ਸ਼ਬਦਾਂ ਨਾਲ ਪੂਰੀ ਦ੍ਰਿੜਤਾ ਵਿੱਚ ਲਿਖਤਬਧ ਵਚਨਬੱਧਤਾ ਵਿੱਚ ਇੰਝ ਪੇਸ਼ ਕਰਦਾ ਹੈ :

"ਅਕਾਲੀ ਦਲ ਪਰਿਵਾਹਿਨ (Transport) ਦੇ ਅਗਾਂਹ-ਵਧੂ ਕੌਮੀਕਰਣ ਦੀ ਪ੍ਰਤਿਗਿਆ ਕਰ ਚੁੱਕਾ ਹੈ"। ਕੀਤੀ ਗਈ ਇਸ ਪ੍ਰਤਿਗਿਆ ਜਾਂ ਸੌਂਹ ਦੀ ਅਸਲ ਲਫਜ਼ਾਂ ਦੀ ਮਤੇ ਤੋਂ ਲਈ ਗਈ ਫੋਟੋ ਇੰਝ ਹੈ :

ਇਕ ਕਰੋੜ ਤੋਂ ਵਧ ਲਾਗਤ ਵਾਲੇ ਸਾਰੇ

ਉਦਯੋਗਿਕ ਪ੍ਰਾਜੈਕਟ ਪਬਲਿਕ ਸੈਕਟਰ ਵਿੱਚ ਲਿਆਣੇ ਚਾਹੀਦੇ ਹਨ। ਅਕਾਲੀ ਦਲ ਪਰਿਵਾਹਿਨ (Transport) ਦੇ ਅਗਾਂਹ-ਵਧੂ ਕੌਮੀਕਰਣ ਦੀ ਪ੍ਰਤਿਗਿਆ ਕਰ ਚੁੱਕਾ ਹੈ।

ਇੱਥੇ ਲਫਜ਼ਾਂ ਨੂੰ ਮਹੱਤਵ ਦੇਣ ਦੀ ਅਤਿਅੰਤ ਲੋੜ ਹੈ। ਅਕਾਲੀ ਦਲ ਇਹ ਨਹੀਂ ਕਹਿ ਰਿਹਾ ਕਿ ਉਹ 'ਪਰਿਵਾਹਿਨ ਦਾ ਕੌਮੀਕਰਨ ਕਰੇਗਾ' ਜਾਂ ਇਸ ਦੀ ਕੋਸ਼ਿਸ਼ ਕਰੇਗਾ; ਸਗੋਂ ਅਕਾਲੀ ਦਲ ਇਹ ਆਖ ਰਿਹਾ ਹੈ ਇਸ ਦੀ ਅਰਥਾਤ "ਪਰਿਵਾਹਿਨ ਦੇ ਕੌਮੀਕਰਨ ਦੀ ਪ੍ਰਤਿਗਿਆ ਕਰ ਚੁੱਕਾ ਹੈ"। ਸਾਰੇ ਸ਼ੰਕੇ ਹੀ ਖਤਮ ਕੀਤੇ ਗਏ ਹਨ। ਆਪਣੀ ਇਸ "ਪ੍ਰਤਿਗਿਆ" ਨੂੰ ਅਨੰਦਪੁਰ ਸਾਹਿਬ ਦਾ ਮਤਾ ਪਰਵਾਨ ਕਰਨ ਤੋਂ ਬਾਅਦ 6 ਵਾਰ ਪੰਜਾਬ ਵਿੱਚ ਆਪਣੀ ਸਰਕਾਰ ਬਣਾ ਲੈਣ ਤੋਂ ਬਾਅਦ ਅਕਾਲੀ ਦਲ ਨੇ ਕਿਵੇਂ ਪੂਰਾ ਕੀਤਾ ਹੈ ਉਸ ਦੀ ਪ੍ਰਤੱਖ ਮਿਸਾਲ ਹੈ 'ਔਰਬਿਟ ਬਸ ਸੇਵਾ' ਅਤੇ ਹੋਰ ਇੰਝ ਦੀਆਂ ਹੀ ਅਕਾਲੀ, ਕਾਂਗਰਸੀ, ਭਾਜਪਾਈ ਅਤੇ ਕਾਮਰੇਡਾਂ ਦੀਆਂ ਸਵਾਰੀ ਬਸ ਸੇਵਾਵਾਂ।

ਪੈਪਸੂ ਰੋਡ ਟ੍ਰਾਂਸਪੋਰਟ ਅਤੇ ਪੰਜਾਬ ਰੋਡ ਟ੍ਰਾਂਸਪੋਰਟ ਦੇ ਬੁਲਾਰਿਆਂ ਮੁਤਾਬਕ ਜਿਤਨੀਆਂ ਬਸਾਂ ਇਨ੍ਹਾਂ ਦੁਹਾਂ ਸਰਕਾਰੀ ਅਦਾਰਿਆਂ ਦੀਆਂ ਸੜਕਾਂ ਤੇ ਚੱਲ ਰਹੀਆਂ ਹਨ ਉਸ ਤੋਂ ਦੁਗਣੀਆਂ ਤਾਂ ਪਹਿਲੀ ਕਤਾਰ ਦੇ ਸਿਆਸੀ ਲੀਡਰਾਂ ਦੀਆਂ ਬਿਨਾਂ ਪਰਮਿਟ ਅਤੇ ਰੋਡ ਟੈਕਸ ਦਿੱਤੇ ਬੱਸਾਂ ਨਜਾਇਜ਼ ਤੌਰ 'ਤੇ ਪੰਜਾਬ ਦੀਆਂ ਸੜਕਾਂ 'ਤੇ ਚਲ ਰਹੀਆਂ ਹਨ।

ਬੁਨਿਆਦੀ ਗੱਲ ਇਹ ਹੈ ਕਿ ਅਕਾਲੀ ਦਲ ਵਲੋਂ "ਪ੍ਰਤਿਗਿਆ" ਤੌਰ 'ਤੇ ਕੀਤੇ ਗਏ ਇਸ ਫੈਸਲੇ ਦਾ ਵੀ ਪੰਜਾਬ ਦੀਆਂ 6 ਅਕਾਲੀ ਸਰਕਾਰਾਂ ਨੇ ਮਾਣ ਨਹੀਂ ਰੱਖਿਆ ਤੇ ਇਸ ਪ੍ਰਤਿਗਿਆ ਦੀਆਂ ਧੱਜੀਆਂ ਉਡਾ ਕੇ ਰੱਖ ਦਿੱਤੀਆਂ ਹਨ। ਇਸ ਨੂੰ ਕੀ ਅਨੰਦਪੁਰ ਸਾਹਿਬ ਦੇ ਮਤੇ ਅਤੇ ਪੰਜਾਬ ਦੇ ਲੋਕਾਂ ਨਾਲ ਅਕਾਲੀ ਦਲ ਵਲੋਂ ਕੀਤਾ ਗਿਆ ਰਾਜਨੀਤਕ ਧੋਖਾ ਨੰਬਰ -49ਵਾਂ ਨਾ ਕਿਹਾ ਜਾਵੇ ਤਾਂ ਫਿਰ ਇਹ ਹੋਰ ਕੀ ਹੈ ? ਪਾਠਕ ਜਨਾਂ ਨੂੰ ਹਾ ਜਾਂ ਨਾ ਵਿੱਚ ਸਿਰ ਤਾਂ

ਹਿਲਾਨਾਂ ਹੀ ਚਾਹੀਦਾ ਹੈ। ਸਿਰਫ ਪੜ੍ਹਨ ਨਾਲ ਗੱਲ ਨਹੀਂ ਨਾ ਬਣਨੀ। ਇਸ ਤੋਂ ਚਿੰਤਨ ਤੋਂ ਬਾਅਦ ਉਚਿਤ ਅਮਲ ਦੀ ਵੀ ਲੋੜ ਹੈ।

12. ਅਨੰਦਪੁਰ ਸਾਹਿਬ ਮਤੇ ਦੇ ਪੰਨਾ 11-12 ਤੇ ਦਿੱਤੀ "ਆਰਥਿਕ ਨੀਤੀ"

### ਆਰਥਿਕ ਨੀਤੀ

ਅਕਾਲੀ ਦਲ ਦੀ ਮੰਗ ਹੈ ਕਿ ਟੈਕਸ ਦੇ ਸਮੁੱਚੇ ਢਾਂਚੇ ਨੂੰ ਕੁਝ ਇਸ ਤਰ੍ਹਾਂ ਮੁੜ ਵਿਚਾਰਿਆ ਜਾਵੇ ਕਿ ਟੈਕਸ ਦੀ ਚੋਰੀ ਅਤੇ ਕਾਲੇ ਧਨ ਦੇ ਸਾਰੇ ਲਾਲਚ ਪੂਰੀ ਤਰ੍ਹਾਂ ਜੜ੍ਹਾਂ ਪੁੱਟੇ ਜਾਣ। ਅਕਾਲੀ ਦਲ ਇਕ ਅਜੇਹੇ ਟੈਕਸ ਸਿਸਟਮ ਦੀ ਹਮਾਇਤ ਕਰਦਾ ਹੈ ਜਿਸ ਨਾਲ ਟੈਕਸ ਦੀ ਕਾਟ ਸੁਖਾਲੀ ਅਤੇ ਆਮ ਲੋਕਾਂ ਨੂੰ ਚੱਕਰਾਂ ਵਿੱਚ ਪਾਣ ਵਾਲੀ ਨਾ ਹੋਵੇ। ਅਜੋਕੀ ਟੈਕਸ-ਪ੍ਰਣਾਲੀਸ਼ਾ ਚਾ ਸਿਰਫ

ਦੇ ਮੁੱਖ ਬੰਦ ਅਧੀਨ ਦਰਜ ਪਾਲਸੀ ਅਨੁਸਾਰ "ਅਕਾਲੀ ਦਲ ਇਕ ਅਜੇਹੇ ਟੈਕਸ ਸਿਸਟਮ ਦੀ ਹਮਾਇਤ ਕਰਦਾ ਹੈ ਜਿਸ ਨਾਲ ਟੈਕਸ ਦੀ ਕਾਟ ਸੁਖਾਲੀ ਅਤੇ ਆਮ ਲੋਕਾਂ ਨੂੰ ਚੱਕਰਾਂ ਵਿੱਚ ਪਾਣ ਵਾਲੀ ਨਾ ਹੋਵੇ"। ਇਸ ਸੰਕਲਪ ਨੂੰ ਲਿਖੇ ਜਾਣ ਵੇਲੇ ਸ਼ਬਦ 'ਮੰਗ' ਦਾ ਪ੍ਰਯੋਗ ਇਸ ਦੇ ਆਰੰਭ ਵਿੱਚ ਹੀ ਕੀਤਾ ਗਿਆ ਹੈ ਪਰ ਮੁੱਦਾ ਸਪਸ਼ਟ ਨਹੀਂ ਕੀਤਾ ਗਿਆ ਕਿ ਇਹ ਕੇਂਦਰੀ ਟੈਕਸਾਂ ਸਬੰਧੀ ਹੈ ਕਿ ਰਾਜ ਸਰਕਾਰ ਦੇ ਟੈਕਸਾਂ ਸਬੰਧੀ। ਜਿੱਥੋਂ ਤਕ ਪੰਜਾਬ ਸਰਕਾਰ ਦੇ ਟੈਕਸਾਂ ਦਾ ਸਬੰਧ ਹੈ ਤਾਂ ਅਕਾਲੀ ਦਲ ਆਪਣੀ ਇਸ ਮੰਗ ਅਤੇ ਵਿਚਾਰਧਾਰਾ ਨਾਲ ਖੁਦ ਕੋਈ ਵੀ ਇਨਸਾਫ਼ ਨਹੀਂ ਕਰ ਸਕਿਆ ਹੈ। ਗੁਆਂਢੀ ਰਾਜਾਂ ਨਾਲੋਂ ਸਭ ਤੋਂ ਵੱਧ ਟੈਕਸ ਪੰਜਾਬ ਰਾਜ ਵਿੱਚ ਹਨ। ਸ਼ਰਾਬ, ਹੋਟਲ, ਸੈਰ ਸਪਾਟਾ, ਬਿਜਲੀ, ਸੜਕਾਂ, ਗੱਡੀਆਂ ਦੀ ਰਜਿਸਟ੍ਰੇਸ਼ਨ, ਸੁਵਿਧਾ ਸੈਂਟਰਾਂ, ਪਾਰਕਿੰਗ, ਇੱਟਾਂ, ਰੇਤਾ, ਬਜਰੀ, ਸੀਮੰਟ, ਸਰੀਆ, ਜ਼ਮੀਨ ਜਾਇਦਾਦ, ਰਸੋਈ ਗੈਸ, ਰਾਸ਼ਨ ਦਾ ਸਾਮਾਨ ਆਦਿ ਸਭਨਾਂ ਤੇ ਪੂਰੇ ਭਾਰਤ ਵਿੱਚੋਂ ਸਭ ਤੋਂ ਜ਼ਿਆਦਾ ਟੈਕਸ ਪੰਜਾਬ ਸਰਕਾਰ ਨੇ ਲਾਏ ਹੋਏ ਹਨ। ਮੈਂ ਚੰਦ ਉਦਾਹਰਣ ਹੀ ਦਿੱਤੇ ਹਨ ਨਹੀਂ ਤਾਂ ਦਰਜਨਾਂ ਮਦਾਂ ਅਜਿਹੀਆਂ ਹਨ ਜਿਨ੍ਹਾਂ ਤੇ ਪੰਜਾਬ ਸਰਕਾਰ ਤੀਹਰੇ ਟੈਕਸ ਵਸੂਲ ਰਹੀ ਹੈ। ਇੱਥੇ ਕੋਈ ਵੀ ਵਿਰੋਧੀ ਧਿਰ ਜਾਂ ਨਿਰਪੱਖ ਮੀਡੀਆ ਨਹੀਂ ਹੈ ਸਭ "ਮਾਫੀਏ" ਦੀ ਲੁੱਟ ਵਿੱਚ ਸਾਂਝੇ ਹਿੱਸੇਦਾਰ ਹਨ। ਬੌਧਿਕ ਤੌਰ 'ਤੇ ਨੰਪੁਸਕਤਾ ਹੀ ਪੰਜਾਬੀਅਤ ਹੈ ਜਿਸ ਕਰਕੇ ਪੰਜਾਬੀ ਸ਼ਰਾਬੀ ਬਣ ਕੇ ਸਿਰਫ਼ 'ਬੁਰਰਰ....' ਬੋਲਦਾ ਹੈ ਤੇ ਆਪਣਾ ਝੁੱਗਾ ਆਪਣੀ ਫ਼ੌਕੀ ਚੋਧਰ ਦੀ 'ਈਗੋ' ਵਿੱਚ ਹੀ ਚੋਪਟ ਕਰ ਆਉਂਦਾ ਹੈ।

ਪੰਜਾਬ ਤੋਂ ਮੁੱਖ ਤੌਰ 'ਤੇ ਛੋਟੇ ਅਤੇ ਦਰਮਿਆਨੇ ਉਦਯੋਗ ਸਿਰਫ਼ ਟੈਕਸਾਂ ਦੀ ਗ਼ਲਤ ਨੀਤੀ ਕਰਕੇ ਪੰਜਾਬ ਤੋਂ ਬਾਹਰ ਗੁਆਂਡੀ ਰਾਜਾਂ ਵਿੱਚ ਸ਼ਿਫਟ ਹੋ ਗਏ



ਹਨ। ਸ਼ਹਿਰ ਬਟਾਲਾ ਦਾ ਦੇਗੀ ਕੰਮ, ਲੁਧਿਆਣਾ ਦੀ ਹੋਜ਼ਰੀ, ਅੰਮ੍ਰਿਤਸਰ ਦਾ ਕਪੜਾ ਤੇ ਕੰਬਲ ਤੋਂ ਇਲਾਵਾ ਹੋਰ ਉਦਯੋਗ ਮੰਡੀ ਗੋਬਿੰਦਗੜ, ਖੰਨਾ ਆਦਿ ਵਿਚਲੇ ਉਦਯੋਗਾਂ ਦੇ ਉਜੜੇ ਤੇ ਢੱਠੇ ਸ਼ੈਡ ਇਸ ਦੀ ਮੂੰਹ ਬੋਲਦੀ ਤਸਵੀਰ ਹਨ। ਸੱਜਰੀ ਮਿਸਾਲ ਇਕ ਹੋਰ ਹੈ, ਜਿਸ ਦਾ ਹਰ ਆਮ ਨਾਗਰਿਕ ਦੀ ਜੇਬ ਤੇ ਡਾਕੇ ਜਿਹਾ ਅਸਰ ਪੈਂਦਾ ਹੈ। ਪੰਜਾਬ ਸਰਕਾਰ ਗੁਆਂਢੀ ਰਾਜ ਹਰਿਆਣਾ ਦੀ ਕਾਂਗਰਸ ਸਰਕਾਰ ਤੋਂ ਪੈਟਰੋਲ ਉਪਰ 5 ਤੋਂ 7 ਰੁਪਏ ਤਕ ਵਾਧੂ ਟੈਕਸ ਲੈ ਰਹੀ ਹੈ। ਇਹ ਇਨ੍ਹਾਂ ਦੋਹਾਂ ਤੇ ਉਸ ਕੇਂਦਰ ਸਰਕਾਰ ਤੋਂ ਵੀ ਵੱਧ ਟੈਕਸ ਵਸੂਲ ਰਹੀ ਹੈ ਜਿਸ ਤੇ ਇਹ ਮੀਡੀਏ ਵਿੱਚ ਆਏ ਦਿਨ ਲੋਕਾਂ ਤੇ ਟੈਕਸਾਂ ਦੇ ਬੋਝ ਪਾਉਣ ਦੀ ਗੱਲ ਕਰਦੀ ਹੈ। ਜਦ ਕਿ ਆਪਣੀ ਲਿਖਤ ਵਚਨਬੱਧਤਾ ਵਿੱਚ ਅਕਾਲੀ ਇਹ ਆਖਦੇ ਹਨ ਕਿ ਉਹ ਗਰੀਬਾਂ ਤੇ ਆਮ ਲੋਕਾਂ ਨੂੰ ਸਕੂਨ ਦੇਣ ਵਾਲੀ ਟੈਕਸ ਪ੍ਰਣਾਲੀ ਅਪਣਾਉਣਾ ਚਾਹੁੰਦੇ ਹਨ। ਪੈਟਰੋਲ ਤੇ ਵੱਧ ਟੈਕਸ ਦਾ ਸਭ ਤੋਂ ਜ਼ਿਆਦਾ ਅਸਰ ਗਰੀਬ ਵਰਗ ਤੇ ਹੀ ਹੈ ਕਿਉਂਕਿ ਉਨ੍ਹਾਂ ਪਾਸ ਦੂ ਪਹੀਆ ਵਾਹਨ ਹਨ ਤੇ ਉਹ ਸਾਰੇ ਹੀ ਪੈਟਰੋਲ ਨਾਲ ਚਲਦੇ ਹਨ। ਇਹ ਹੈ ਵਾਅਦਾ ਖ਼ਿਲਾਫ਼ੀ ਦਾ ਮੱਕਾਰੀ ਭਰਪੂਰ ਰਾਜਨੀਤਕ ਧੌਖਾ ਨੰਬਰ -50। ਜਿਸ ਦਾ ਸਿੱਧਾ ਅਸਰ ਆਮ ਲੋਕਾਂ ਅਤੇ ਮਿਹਨਤ ਕਸ਼ ਮਜ਼ਦੂਰਾਂ ਦੇ ਰੋਜ਼ਗਾਰ ਅਤੇ ਖ਼ਰੀਦ ਸ਼ਕਤੀ ਤੇ, ਜੀਵਨ ਢੰਗ ਤੇ ਪੈ ਰਿਹਾ ਹੈ।

13. ਅਕਾਲੀ ਦਲ ਇਹ ਸੰਕਲਪ ਕਰਦਾ ਹੈ ਕਿ ਜਾਂ ਤਾਂ ਸੰਪੂਰਨ ਰੋਜ਼ਗਾਰ ਹੋਵੇ ਜਾਂ ਬੇਰੋਜ਼ਗਾਰੀ ਭੱਤਾ ਦਿੱਤਾ ਜਾਵੇ। ਅਨੰਦਪੁਰ ਸਾਹਿਬ ਦੇ ਮਤੇ ਵਿੱਚ ਸਿਰਲੇਖ

### ਬੇਰੁਜ਼ਗਾਰੀ

ਅਕਾਲੀ ਦਲ ਦਾ ਸੰਕਲਪ ਹੈ ਕਿ ਦੇਸ਼ ਵਿਚ ਸੰਪੂਰਨ ਰੋਜ਼ਗਾਰੀ ਹੋਵੇ। ਆਰੰਭ ਕਰਨ ਲਈ ਅਕਾਲੀ ਦਲ ਇਹ ਮਹਿਸੂਸ ਕਰਦਾ ਹੈ ਕਿ ਇਹ ਸਰਕਾਰ ਦਾ ਵਰਜ ਹੈ ਕਿ ਘਟੇ ਘਟ ਪੜ੍ਹੇ-ਲਿਖੇ ਅਤੇ ਨਿਪੁੰਨ ਲੋਕਾਂ ਨੂੰ ਇਕ-ਦਮ ਨੌਕਰੀਆਂ ਦੇਵੇ, ਜਦੋਂ ਤਕ ਨੌਕਰੀਆਂ ਨਹੀਂ ਮਿਲਦੀਆਂ ਇਨ੍ਹਾਂ ਲੋਕਾਂ ਨੂੰ ਬੇਰੁਜ਼ਗਾਰੀ ਭੱਤਾ ਮਿਲਣਾ ਚਾਹੀਦਾ ਹੈ, ਜਿਸ ਦਾ ਖਰਚ ਕੇਂਦਰੀ ਅਤੇ ਰਾਜ ਸਰਕਾਰ ਆਪੋ-ਆਪ ਥਰਦਾਸ਼ਤ ਕਰਨ। ਇਹ ਭੱਤਾ ਨਿਮਨ-ਲਿਖਤ ਦਰਾਂ ਤੇ ਹੋਵੇ :

ਮੈਟਰੀ-ਕੁਲੇਟ ਅਤੇ ਨਿਪੁੰਨ ਕਾਰੀਗਰ	ਰੁਪਏ 40/-	ਫੀ ਮਹੀਨਾ
ਬੀ.ਏ.	" 24/-	"
ਐਮ.ਏ.	" 900/-	"
ਇੰਜੀਨੀਅਰ ਅਤੇ ਡਾਕਟਰ	" 940/-	"
ਹੋਰ ਨਿਪੁੰਨ ਕਾਰੀਗਰ	" 40/-	"

"ਬੇਰੁਜਗਾਰੀ" ਅਧੀਨ ਬੜਾ ਸਪਸ਼ਟ ਸਟੈਂਡ ਘੋਸ਼ਿਤ ਕੀਤਾ ਗਿਆ ਹੈ। ਜਿਸ ਨੂੰ ਹੂ-ਬ-ਹੂ ਭਾਸ਼ਾ ਵਿੱਚ ਪੜ੍ਹਨਾ ਅਤੇ ਆਤਮਸਾਤ ਕਰਨਾ ਬੜਾ ਜ਼ਰੂਰੀ ਹੈ। ਇਸ ਲਈ ਮੈਂ ਇਸ ਮਦ ਦੀ ਅਸਲ ਦੀ ਫੋਟੋ ਹੀ ਦੇ ਰਿਹਾ ਹਾਂ।

ਇਸੇ ਦੇ ਨਾਲ ਹੀ ਅਕਾਲੀ ਦਲ ਨੇ ਅਨੰਦਪੁਰ ਸਾਹਿਬ ਦੇ ਮਤੇ ਵਿੱਚ ਵਿਸ਼ੇਸ਼ ਤੌਰ 'ਤੇ ਅੱਡ ਤੋਂ ਇਕ ਸਲੋਗਨ ਵੀ ਦਿੱਤਾ ਹੈ। ਜਿਹੜਾ ਅਕਾਲੀ ਦਲ ਆਪਣਾ ਨਿਸ਼ਾਨਾ "ਹਰ ਵੇਹਲੇ ਨੂੰ ਰੁਜਗਾਰ ਤੇ ਲਾਉਣਾ" ਦੱਸਦਾ, ਇਸ ਪ੍ਰਤੀ ਵਚਨ, 'ਪ੍ਰਤਿਗਿਆ' ਦਿੰਦਾ ਹੈ, ਉਹੀ ਅਕਾਲੀ ਸਰਕਾਰ ਹਰ ਜੱਟ ਜਿਮੀਂਦਾਰੀ ਦੀ ਨੌਜੁਆਨ ਪੀੜ੍ਹੀ ਨੂੰ ਸ਼ਰਾਬੀ, ਨਸ਼ਈ ਅਤੇ ਵਿਹਲੜ ਅਤੇ ਅਨਪੜ੍ਹ ਜਾਂ ਘੱਟ ਪੜ੍ਹੀ ਲਿਖੀ ਆਪ ਬਣਾ ਚੁੱਕੀ ਹੈ। ਕੀ ਮੈਂ ਗਲਤ ਕਹਿ ਰਿਹਾ ਹਾਂ ?

1973 ਦੇ ਕਰੰਸੀ ਅਤੇ ਮੁੱਲ ਸੂਚਕ ਅੰਕ ਦੇ ਅਧਾਰ 'ਤੇ ਕੀਤੇ ਇਸ ਵਾਅਦੇ ਨੂੰ ਅਕਾਲੀ ਦਲ ਵਰਤਮਾਨ ਮਹਿੰਗਾਈ ਸੂਚਕ ਅੰਕ ਦੇ ਹਿਸਾਬ ਨਾਲ ਸੋਧ ਕੇ ਲਾਗੂ ਕਿਉਂ ਨਹੀਂ ਕਰਦੀ ? ਸਰਕਾਰ ਤਾਂ ਖੁਦ ਆਪਣੇ ਅਦਾਰਿਆਂ ਦੀਆਂ ਪੱਕੀਆਂ ਨੌਕਰੀਆਂ ਹੀ ਬੰਦ ਕਰ ਚੁੱਕੀ ਹੈ ਤੇ ਠੇਕੇਦਾਰੀ ਪ੍ਰਥਾ ਲਾਗੂ ਕਰ ਚੁੱਕੀ ਹੈ। ਉਪ ਮੁੱਖ ਮੰਤਰੀ ਸ੍ਰੀ ਸੁਖਬੀਰ ਸਿੰਘ ਬਾਦਲ ਦੀ "ਭਵਿੱਖਤ ਪੰਜਾਬ ਦੇ ਵਿਜਨ ਦੀ ਅਤੇ ਪ੍ਰਸ਼ਾਸਕੀ ਸੁਧਾਰਾਂ ਦੀ ਪਹੁੰਚ" ਹੀ ਇਹੋ ਬਣ ਚੁੱਕੀ ਹੈ। ਜਿਸ ਦੇ ਸਬੂਤ ਹਨ ਹਰ ਜ਼ਿਲ੍ਹੇ ਵਿਚਲੇ ਸੁਵਿਧਾ ਕੇਂਦਰ। ਕੀ ਸ਼ਰਾਬ ਅਤੇ ਨਸ਼ਿਆਂ ਵਿੱਚ ਟੁੱਟ ਕਰਵਾ ਦਿੱਤੀ ਗਈ ਭਾਰਤ ਵਿੱਚ ਸਭ ਤੋਂ ਜ਼ਿਆਦਾ ਵਿਹਲੁੜ ਅਤੇ ਬੇਰੋਜ਼ਗਾਰ ਪੜ੍ਹੇ ਲਿਖੇ ਨੌਜੁਆਨਾਂ ਦੇ ਮਾਂਪਿਆਂ ਨੂੰ, ਜੋ ਖੁਦ ਅਕਾਲੀ ਵੀ ਹਨ ਆਪਣੇ ਲੀਡਰਾਂ ਤੋਂ ਇਹ ਨਹੀਂ ਪੁੱਛਣਾ ਚਾਹੀਦਾ ਕਿ ਇਤਨੀ ਸਪਸ਼ਟ ਅਤੇ ਸਿੱਧੀ ਧੋਖਾ ਧੜੀ ਵਾਲੀ ਰਾਜਨੀਤਕ ਧੋਖਾ ਨੰਬਰ -51 ਬਣਦੀ ਇਹ ਗੱਦਾਰੀ ਤੁਸੀਂ ਆਪਣੇ ਹੀ ਸੰਕਲਪ ਅਤੇ ਅਨੰਦਪੁਰ ਸਾਹਿਬ ਦੇ ਮਤੇ ਨਾਲ ਕਿਉਂ ਕੀਤੀ ਹੈ ? ਸਬੂਤ ਅਤੇ ਗਵਾਹੀ ਪਾਠਕੋਂ ਤੁਹਾਡੇ ਹੱਥ ਵਿੱਚ ਹੈ। ਜਵਾਬ ਲੈਣਾਂ ਅਤੇ ਲੀਡਰਾਂ ਤੇ ਦਲਾਂ ਪਾਸੋਂ ਕੀਤੇ ਵਾਅਦੇ ਪੂਰੇ ਕਰਵਾਉਣਾ ਸਭ ਵੋਟਰਾਂ ਦਾ ਸੰਵਿਧਾਨਿਕ, ਵੈਧਾਨਿਕ, ਕਾਨੂੰਨੀ ਅਤੇ ਲੋਕਤੰਤਰੀ ਹੱਕ ਹੈ। ਜੇ ਵੋਟਰ ਆਪਣੀ ਹੀ ਚੁਣੀ ਅਤੇ ਆਪਣੀ ਹੀ ਟੈਕਸ ਦਿੱਤੀ ਮਾਇਆ ਰਾਹੀਂ ਚਲਦੀ ਸਰਕਾਰ ਤੋਂ ਕੀਤੇ ਵਾਅਦੇ ਪੂਰੇ ਨਹੀਂ ਕਰਵਾ ਸਕਦੇ ਤਾਂ ਫਿਰ ਉਹ ਸੱਤਾ ਦੇ ਬੁੱਢਲੇ ਖਾਨੇ ਵਿੱਚ ਪ੍ਰਸ਼ਾਸਕੀ ਕਸਾਈਆਂ ਤੋਂ ਜਿਥਾ ਹੁੰਦੇ ਹੀ ਰਹਿਣਗੇ। ਮੁਫਤਖੋਰੀ ਸਮਾਜ ਨੂੰ ਨੰਪੁਸਕ ਵੋਟਰਾਂ ਦੀ ਇਹੋ ਹੋਣੀ ਬਣਾ ਕੇ ਦੇ ਜਾਂਦੀ ਹੈ। ਜਿਹੜੀਆਂ ਕੌਮਾਂ ਅਜਿਹੀ ਵਿਵਸਥਾ ਅਤੇ ਪ੍ਰਣਾਲੀ ਨੂੰ ਮੁਫਤਖੋਰੀ ਦੇ ਲਾਲਚ ਵਿੱਚ ਉਸ਼ਾਹਤ ਕਰਦੀਆਂ ਅਤੇ ਅਪਣਾਉਂਦੀਆਂ ਹਨ ਉਨ੍ਹਾਂ ਦੇ ਵਿਹੜੇ ਸੁੱਤੇ ਤੇ ਕੁੱਖ ਬਾਂਝ ਬਣ ਜਾਂਦੀ ਹੈ।

14. ਅਨੰਦਪੁਰ ਸਾਹਿਬ ਦੇ ਮਤੇ ਵਿੱਚ ਪੰਨਾ ਨੰਬਰ 14 ਤੇ ਅਕਾਲੀ ਦਲ ਦੇ

ਮਤੇ ਅਨੰਦਪੁਰ ਨਾਲ ਗੱਦਾਰੀ ਅਕਾਲੀਆਂ ਦੀ-118

"ਵਿਦਿਆਕ ਤੇ ਸਭਿਆਚਾਰਕ" ਨਿਸ਼ਾਨੇ ਅਤੇ ਸੰਕਲਪ ਦੇ ਸਿਰਲੇਖ ਹੇਠਾਂ ਉਚੇਰੇ ਤੌਰ 'ਤੇ ਇੰਡ ਦਰਜ ਕੀਤਾ ਗਿਆ ਹੈ "ਸ਼੍ਰੋਮਣੀ ਅਕਾਲੀ ਦਲ ਸਿੱਖ ਕੌਮ ਨੂੰ ਇਕ ਮਜ਼ਬੂਤ ਪੜ੍ਹੀ ਲਿਖੀ ਸੁਘੜ, ਆਪਣੇ ਹੱਕਾਂ ਤੋਂ ਜਾਣੂ, ਅੱਡੇ ਅੱਡ ਹੁਨਰਾਂ ਵਿੱਚ ਪ੍ਰਬੀਨ ਤੇ ਉਨ੍ਹਾਂ ਦੀ ਕਦਰਦਾਨ ਵੇਖਣਾ ਚਾਹੁੰਦਾ ਹੈ।"

ਉਪਰੋਕਤ ਤੱਥ ਨੂੰ ਹੰਡਾਉਣ ਵਾਲੀ ਹਕੀਕਤ ਵਿੱਚ ਵਿਚਰਦੀ ਕੌਮ ਲਈ ਇਹ ਇਕ ਵਿਅੰਗਾਤਮਕ ਟਿੱਚਰ ਬਣ ਕੇ ਰਹਿ ਜਾਂਦੀ ਹੈ। ਜਿਸ ਲਈ ਹੁਣ ਮੈਨੂੰ ਸ਼ੱਕ ਜਾਪਣ ਲੱਗ ਗਿਆ ਹੈ ਕਿ ਸਿੱਖ ਕੌਮ ਦੀ ਚੇਤਨਾਂ ਕਦੇ ਇਸ ਤੇ ਚਿੰਤਨ ਕਰਨ ਜੋਗੀ ਵੀ ਬਣ ਸਕੇਗੀ ਜਾਂ ਨਹੀਂ ? ! ਪਰ ਕਿਉਂਕਿ ਅਨੰਦਪੁਰ ਸਾਹਿਬ ਮਤੇ ਦੀ ਇਹ ਇਕ ਜ਼ਰੂਰੀ ਅਜਿਹੀ ਮਦ ਹੈ ਜਿਸ ਰਾਹੀਂ ਸਿੱਖ ਕੌਮ ਦੀ ਅਕਾਲੀਆਂ ਹੱਥੋਂ ਹੀ ਗਰਕ ਕੀਤੀ ਜਾ ਚੁੱਕੀ ਹੋਣੀ ਲਈ ਅਕਾਲੀ ਦਲ ਦੀ ਸਮੁੱਚੀ ਸਿਖਰਲੀ ਲੀਡਰਸ਼ਿਪ ਸ੍ਰੀ ਅਕਾਲ ਤਖ਼ਤ ਸਾਹਿਬ ਤੇ ਅਰਦਾਸਾ ਸੋਧ ਕੇ 7 ਵਚਨ ਦਿੰਦੀ ਹੈ, ਜਿਸ ਕਰਕੇ ਵਿਚਾਰ ਕਰਨੀ ਮੇਰੀ ਮਜ਼ਬੂਰੀ ਬਣ ਜਾਂਦੀ ਹੈ। ਮਜ਼ਬੂਰੀ ਇਸ ਲਈ ਕਿ ਇਸ ਦਾ ਇਕ ਇਕ ਲਫ਼ਜ਼ ਮੈਨੂੰ ਜ਼ਹਿਰ ਦੇ ਲਬਾਲਬ ਭਰੇ ਪਿਆਲੇ ਵਾਂਗ ਹਜ਼ਮ ਕਰਨਾ ਪੈਂਦਾ ਹੈ। ਪਾਠਕਾਂ ਤੇ ਕੀ ਅਸਰ ਪੈਂਦਾ ਹੈ ਇਹ ਤਾਂ ਉਹੀ ਮੈਨੂੰ ਦੱਸਣਗੇ।

ਇਸ ਵਿੱਚ ਕੀਤੇ ਜਾਣ ਵਾਲੇ ਕੰਮਾਂ ਲਈ 7 ਵਚਨ ਦਿੱਤੇ ਗਏ ਹਨ। ਇਸ ਦੀ ਅਸਲ ਦੀ ਫੋਟੋ ਇਸੇ ਕਿਤਾਬ ਦੇ ਪੰਨਾ ਨੰਬਰ 27 ਤੇ ਦੇਖ ਸਕਦੇ ਹੋ। ਜਿਸ ਵਿੱਚ ਪਹਿਲਾ ਸਿੱਖ ਕੌਮ ਦੇ ਵਿਦਿਆਕ ਮਾਹਿਰਾਂ, ਵਿਗਿਆਨੀਆਂ, ਫ਼ਿਲਾਸਫ਼ਰਾਂ, ਕਵੀਆਂ, ਲਿਖਾਰੀਆਂ ਤੇ ਕਲਾਕਾਰਾਂ ਨੂੰ ਕੌਮ ਦੀ ਬਹੁ-ਮੁੱਲੀ ਪੂੰਜੀ ਮੰਨਣਾ ਅਤੇ ਦਲ ਅਜਿਹਾ ਐਲਾਨਦਾ ਹੈ।

2, ਦਸਵੀਂ ਤਕ ਸਭ ਲਈ ਵਿਦਿਆ ਮੁਫ਼ਤ ਅਤੇ ਲਾਜ਼ਮੀ ਕਰਨਾ।

3, ਵਿਦਿਆ ਦਾ ਢਾਂਚਾ ਬਦਲਣਾ।

4, ਪੇਂਡੂ ਵਿਦਿਆਰਥੀਆਂ ਨੂੰ ਵਿਦਿਆ ਲਈ ਉਤਸ਼ਾਹਿਤ ਕਰਨਾ ਅਤੇ ਉਨ੍ਹਾਂ ਲਈ ਉਚੇਚਾ ਪ੍ਰਬੰਧ ਕਰਨਾ।

5, ਵਿਗਿਆਨਕ ਤੇ ਟੈਕਨੀਕਲ ਵਿਦਿਆ ਵਲ ਉਚੇਚਾ ਧਿਆਨ ਦੇਣਾ।

6, ਪੰਜਾਬ ਦੀਆਂ ਯੂਨੀਵਰਸਿਟੀਆਂ ਵਿੱਚ ਨਿਊਕਲਰ ਫਿਜ਼ਿਕਸ ਤੇ ਸਪੇਸ ਸਾਇੰਸ ਨੂੰ ਵਿਸ਼ੇਸ਼ਤਾ ਦੇਣਾ।

7, ਖੇਡਾਂ ਨੂੰ ਉੱਚ ਪੱਧਰ 'ਤੇ ਲਿਜਾਣਾ ਤੇ ਅੰਤਰ-ਰਾਸ਼ਟਰੀ ਪੱਧਰ ਦੇ ਖਿਲਾੜੀ ਤਿਆਰ ਕਰਨਾ ਅਕਾਲੀ ਦਲ ਦਾ ਪ੍ਰੋਗਰਾਮ ਅਤੇ ਵਿਸ਼ੇਸ਼ ਕਰਤੱਵਯ ਘੋਸ਼ਿਤ ਕੀਤਾ ਗਿਆ ਹੈ।

ਕਿੰਨ੍ਹੀ ਅਜੀਬ ਗੱਲ ਹੈ। ਜਿਹੜਾ ਅਕਾਲੀ ਦਲ ਅਨੰਦਪੁਰ ਸਾਹਿਬ ਦੇ ਮਤੇ ਵਿੱਚ ਇਹ ਪ੍ਰਣ ਕਰਦਾ ਹੈ ਉਹੀ ਅਕਾਲੀ ਦਲ ਅਤੇ ਉਸ ਦੇ ਲੀਡਰ ਹਕੀਕਤ ਵਿੱਚ ਇਸ ਦੇ ਖ਼ਿਲਾਫ਼ ਭੁਗਤਦੇ ਅਤੇ ਕੰਮ ਕਰਦੇ ਪੰਜਾਬ ਦੇ ਲੋਕ ਆਪ ਪ੍ਰਤੱਖ ਵੇਖ ਕੇ



ਵੀ ਗੁੰਮ ਸੁੰਮ ਬਣੇ ਹੋਏ ਹਨ।

ਅਕਾਲੀ ਲੀਡਰ ਇੱਥੇ ਹੀ ਬੱਸ ਨਹੀਂ ਕਰਦਾ ਉਹੀ ਅਕਾਲੀ ਦਲ ਆਪਣੀ ਮੋਗਾ ਕਨਵੈਨਸ਼ਨ ਵਿੱਚ ਦਿੱਲੀ ਦੇ ਇਕ ਹਿੰਦੀ ਦੇ ਜੋ ਬਾਅਦ ਵਿੱਚ ਪੰਜਾਬੀ ਦਾ ਲਿਖਾਰੀ ਅਤੇ ਬਦੇ ਬਦੀ ਸਿੱਖ ਵਿਦਵਾਨ ਤੇ ਚਿੰਤਕ ਬਣ ਗਿਆ, ਰਾਹੀਂ ਪੈਸੇ ਦੇ ਕੇ ਅਕਾਲੀਆਂ ਵਲੋਂ ਆਪਣੇ ਆਪ ਲਈ "ਪੰਜਾਬੀਅਤ ਦਾ ਐਲਾਨਨਾਮਾ" ਤਿਆਰ ਕਰਵਾਉਂਦਾ ਹੈ। ਜਿਸ ਨੂੰ ਉਹੀ ਅਕਾਲੀ ਦਲ ਧਰਮ ਯੁੱਧ ਮੋਰਚੇ ਤੋਂ ਬਾਅਦ, ਜੂਨ 84 ਤੋਂ ਨਵੰਬਰ 84 ਤਕ ਦਾ ਘਾਣ ਕਰਵਾ ਕੇ, ਅਗਲੇ ਦਸ ਸਾਲ ਤਕ ਸਿੱਖ ਨੌਜਵਾਨਾਂ ਅਤੇ ਪੰਥਕ ਜਿਉਂਦਾ ਜ਼ਮੀਰ ਸਿੱਖਾਂ ਦੇ ਨਕਲੀ ਮੁਕਾਬਲੇ ਬਣਵਾ ਕੇ, ਅਨੰਦਪੁਰ ਸਾਹਿਬ ਦੇ ਮਤੇ ਦਾ ਭੋਗ ਹੀ ਨਹੀਂ ਪਾਉਂਦਾ ਸਗੋਂ ਮੋਗਾ ਵਿੱਚ ਸ਼ਰੇਆਮ ਸਮੂਹਿਕ ਬਲਤਾਕਾਰ ਕਰਕੇ ਸਰੇ ਰਾਹ ਫਾਂਸ਼ੀ ਤੇ ਲਟਕਾਉਣ ਤੋਂ ਬਾਅਦ ਬੜੇ ਫਖਰ ਨਾਲ ਪੰਜਾਬੀ ਬਣ ਕੇ ਪੰਜਾਬੀਅਤ ਨੂੰ ਅਪਣਾ ਲੈਂਦਾ ਹੈ। ਇਹ ਉਨ੍ਹਾਂ ਸਿੱਖ ਲੀਡਰਾਂ ਦੀ ਸਾਹਮਣੇ ਆਈ ਸੱਚੀ ਕਹਾਣੀ ਹੈ ਜਿਨ੍ਹਾਂ ਅਨੰਦਪੁਰ ਸਾਹਿਬ ਮਤੇ ਨੂੰ ਇਨ ਬਿਨ ਪੂਰਾ ਕਰਨ ਦੀ ਸ੍ਰੀ ਅਕਾਲ ਤਖ਼ਤ ਤੇ ਸਾਹਿਬ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਸਨਮੁਖ ਅਰਦਾਸ ਕਰਕੇ ਸੋਹਾਂ ਖਾਧੀਆਂ ਸਨ। ਇੰਝ :

ੳ. ਸਿੱਖ ਕੌਮ ਦਾ ਖਾ ਕੇ,

ਅ. ਸਿੱਖ ਕੌਮ ਦੇ ਸਾਧਨ ਇਸਤੇਮਾਲ ਕਰ ਕੇ,

ੲ. ਸਿੱਖ ਕੌਮ ਦੇ ਗੁਰਧਾਮਾਂ ਨੂੰ ਵਰਤ ਕੇ,

ਸ. ਗੁਰੂ ਕੀ ਗੋਲਕ ਨੂੰ ਲੁੱਟ ਕੇ,

ਹ. ਸਿੱਖ ਕੌਮ ਤੋਂ ਕੁਰਬਾਨੀਆਂ ਕਰਵਾ ਕੇ,

ਕ. ਸਿੱਖ ਕੌਮ ਦਾ ਕਤਲੇਆਮ ਅਰੰਭ ਕਰਵਾ ਕੇ

ਖ. ਸਿੱਖ ਕੌਮ ਨੂੰ ਸ਼ਹੀਦ ਕਰਵਾ ਕੇ,

ਗ. ਸਿੱਖ ਕੌਮ ਦਾ ਨਸਲਘਾਣ ਕਰਵਾ ਕੇ,

ਘ. ਸਿੱਖ ਕੌਮ ਨੂੰ ਹੀ ਚੋਰਾਹੇ ਵਿੱਚ ਧੋਖਾ ਦੇ ਕੇ ਅਤੇ ਕੁਰਾਹੇ ਪਾ ਕੇ ਸੰਸਾਰ ਪੱਧਰ ਤੇ ਬੇ ਮਿਸਾਲੀ ਅਕ੍ਰਿਤਘਣਤਾ ਵਾਲੀ ਮੱਕਾਰੀ ਨਾਲ ਭਰਪੂਰ ਗੱਦਾਰੀ ਅਤੇ ਰਾਜਨੀਤਕ ਧੋਖਾ ਨੰਬਰ -52 ਕਰ ਗਿਆ ਹੈ।

ਇਸੇ ਲਈ ਇਸ "ਵਿਦਿਅਕ ਤੇ ਸਭਿਆਚਾਰਕ" ਸਿਰਲੇਖ ਹੇਠ ਬਿਆਨੀਆਂ ਗਈਆਂ ਅਤੇ ਅਕਾਲੀ ਦਲ ਵਲੋਂ ਪ੍ਰਣ ਕੀਤੀਆਂ ਗਈਆਂ ਸੱਤਾਂ ਮਦਾਂ ਨਿਮਿਤ ਅਕਾਲੀ ਦਲ ਦੀ ਲੀਡਰਸ਼ਿਪ ਨੇ ਕੁਝ ਵੀ ਕਰਨਾ ਉਚਿਤ ਹੀ ਨਹੀਂ ਸਮਝਿਆ ਹੈ। ਅਕਾਲੀ ਦਲ ਨੇ ਤਾਂ ਪੰਜਾਬੀਅਤ ਅਪਣਾ ਲਏ ਜਾਣ ਤੋਂ ਬਾਅਦ ਮੁੱਢੇ ਹੀ ਸਿੱਖਾਂ ਨੂੰ ਉਵੇਂ ਹੀ ਰੱਦ, ਨਿਰਸਤ ਅਤੇ ਆਪਣੇ ਨਾਗਰਿਕ ਮੰਨਣ ਤੋਂ ਮਨਾ ਕਰ ਦਿੱਤਾ ਜਿਵੇਂ ਭਾਰਤ ਦੀ ਕੇਂਦਰ ਸਰਕਾਰ ਨੇ ਕੀਤਾ ਹੋਇਆ ਹੈ। ਭਾਰਤ ਸਰਕਾਰ ਨੇ ਜੂਨ 84 ਵਿੱਚ ਸ੍ਰੀ ਦਰਬਾਰ ਸਾਹਿਬ ਅਤੇ ਸ੍ਰੀ ਅਕਾਲ ਤਖ਼ਤ

ਸਾਹਿਬ ਸਮੇਤ ਹੋਰ 49 ਗੁਰਧਾਮਾਂ 'ਤੇ ਆਪਣੀਆਂ ਫੌਜਾਂ ਚਾੜ੍ਹ ਕੇ ਫੌਜੀ ਹਮਲਾ ਕਰਕੇ ਕੀਤਾ ਸੀ; ਠੀਕ ਇੰਝ ਦੀ ਹੀ ਕਾਰਵਾਈ ਅਕਾਲੀ ਦਲ ਨੇ ਭਾਰਤ ਸਰਕਾਰ ਤੋਂ ਵੀ ਵੱਧ ਕੂਟਨੀਤਕ ਢੰਗ ਅਤੇ ਸ਼ਾਤਰਪੁਣੇ ਦੀ ਸਿਖਰਲੀ ਚੁੱਪ ਚੁਪੀਤੀ ਹਿਟਲਰੀ ਗੈਸ ਚੈਂਬਰੀ ਮੌਤ ਵਾਂਗ ਹਮੇਸ਼ਾ ਲਈ 'ਸਿੱਖ ਏਜੰਡਾ' ਵਿਚਲੇ ਰਾਜਨੀਤਕ, ਸਮਾਜਿਕ, ਆਰਥਿਕ, ਵਿਦਿਅਕ, ਸਭਿਅਕ ਅਤੇ ਜੱਥੇਬੰਦਕ ਪੱਧਰ 'ਤੇ ਸਭ ਕੁਝ ਮੁਕਾ ਦਿੱਤਾ ਹੈ। ਪਰ, ਸਿਰਫ਼ ਇਕ ਗੱਲ ਅਤੇ ਸਾਧਨ ਨੂੰ ਛੱਡ ਕੇ ! ਉਹ ਹੈ ਗੁਰਦੁਆਰਿਆਂ ਦੀ ਗੋਲਕ ਦਾ ਸਰਮਾਏ ਅਤੇ ਧੰਨ ਦਾ, ਧਾਰਮਿਕ ਸ਼ਕਤੀ ਦਾ ਨਿਹਾਇਤ ਨੀਚਪੁਣੇ ਨਾਲ ਸ਼ੋਸ਼ਣ ਕਰਨ ਹਿਤ ਕਬਜ਼ਾ ਬਣਾਈ ਰੱਖਣ ਲਈ 'ਨਾਮ ਨਿਹਾਦ ਸਿੱਖ' ਬਣੇ ਰਹਿਣ ਤੋਂ । ਇਸ ਧੰਨ ਸੰਪਨਤਾ ਦੀ ਸਾਧਨਤਾ ਨੂੰ ਆਪਣੇ ਰਾਜਸੀ ਅਤੇ ਸਵਾਰਥੀ ਮੰਤਵਾਂ ਲਈ ਵਰਤਣਾ ਅਤੇ ਆਪਣੇ 'ਪੰਜਾਬੀ' ਬਣ ਚੁੱਕੇ ਜੱਥੇਦਾਰਾਂ ਨੂੰ ਗੁਰੂ ਕੀ ਗੋਲਕ ਨੂੰ 'ਲੁੱਟਣ' ਤੋਂ ਸਿਵਾ ਅਕਾਲੀ ਦਲ ਦਾ ਹੁਣ ਸਿੱਖ ਕੌਮ ਨਾਲ ਹੋਰ ਕੋਈ ਵੀ ਵਾਸਤਾ ਬਾਕੀ ਨਹੀਂ ਰਹਿ ਗਿਆ ਹੈ। ਹੁਣ ਅਕਾਲੀ ਦਲ ਨੇ ਸਿੱਖਾਂ ਵਿੱਚ ਉਨ੍ਹਾਂ ਨੂੰ ਮੂਰਖ ਬਣਾਉਣ ਅਤੇ ਇਸਤੇਮਾਲ ਕਰਨ ਲਈ ਜਜ਼ਬਾਤੀ ਮੁੱਦਿਆਂ ਨੂੰ ਉਭਾਰ ਕੇ ਇਨ੍ਹਾਂ ਰਾਹੀਂ ਗੁਮਰਾਹ ਕਰਕੇ ਸਿੱਖ ਕੌਮ ਨਾਲ ਇਸ ਦੀ ਆਪਣੇ ਸਵਾਰਥਾਂ ਲਈ ਇਸਤੇਮਾਲ ਕਰਨ ਅਤੇ ਵੋਟ ਹਾਸਿਲ ਕਰਨ ਤੋਂ ਸਿਵਾ ਹੋਰ ਕੋਈ ਵੀ ਸਬੰਧਤਾ ਬਾਕੀ ਨਹੀਂ ਰੱਖੀ ਹੈ। ਇਸੇ ਬੇ ਮਿਸਾਲੀ ਅਕ੍ਰਿਤਘਣਤਾ ਲਈ ਹੀ ਇਨ੍ਹਾਂ ਨੂੰ ਸ੍ਰੀ ਸਿਮਰਨਜੀਤ ਸਿੰਘ ਮਾਨ ਦੇ ਨਾਨੇ ਸ੍ਰੀ ਅਰੂੜ ਸਿੰਘ ਰਾਹੀਂ ਅਕਾਲ ਤਖ਼ਤ ਤੋਂ ਜਰਨਲ ਡਾਇਰ ਨੂੰ ਦਿੱਤੇ ਸਰੋਪੇ ਵਾਂਗ ਹੀ ਸ੍ਰੀ ਬਾਦਲ ਦੇ ਵਫ਼ਾਦਾਰਾਂ ਤੇ ਝੋਲੀ ਚੁੱਕਾ ਨੇ ਉਸ ਨੂੰ ਫਖਰ ਦੇ ਕੌਮ ਦੇ ਖਿਤਾਬ ਰਾਹੀਂ ਪੰਥ ਖ਼ਾਲਸਾ ਦੇ ਮੂੰਹ ਤੇ ਕਰਾਰਾ ਥੱਪੜ ਮਾਰਿਆ ਹੈ। ਜਰਨਲ ਡਾਇਰ ਤੋਂ ਸਰੋਪਾ ਸਿੱਖ ਕੌਮ ਨੇ ਕਦੇ ਸ੍ਰੀ ਅਕਾਲ ਤਖ਼ਤ 'ਤੇ ਰਸਮੀ ਤੌਰ ਤੇ ਮਤਾ ਪਾਸ ਕਰਕੇ ਵਾਪਸ ਨਹੀਂ ਲਿਆ ਤੇ ਇੰਝ ਹੀ ਹੁਣ ਵੀ ਹੋਣੀ ਵਿੱਚ ਵਾਪਰਦਾ ਲੱਗਦਾ ਹੈ। ਭਾਰਤ ਦੀ ਹਰ ਸਿਆਸੀ ਧਿਰ ਦਾ ਇਕੋ ਇਕ ਨਿਸ਼ਾਨਾ ਹੈ ਕਿ ਉਹ ਕਿਵੇਂ ਨਾ ਕਿਵੇਂ ਭਾਰਤੀ ਪਰਿਪੇਖ ਵਿੱਚ ਆਪੋ ਆਪਣੇ ਨਿਸ਼ਾਨੇ ਫੁੰਡਣ ਲਈ 'ਸਿੱਖ ਮਸਲੇ' ਦਾ ਇਸਤੇਮਾਲ ਕਰਕੇ ਆਪਣੇ ਸੱਤਾ ਵਿੱਚ ਆਉਣ ਦੇ ਮੌਕੇ ਵਧਾਉਣ ਪਰ ਸਿੱਖਾਂ ਦਾ ਕੁਝ ਵੀ ਬਣਨ ਨਾ ਦੇਣ। ਇਸੇ ਪਾਲਸੀ ਤੇ ਹੀ 47 ਤੋਂ ਪਹਿਲਾਂ ਤੋਂ ਹੁਣ ਤਕ ਅਕਾਲੀ ਦਲ ਵੀ ਲਗਾਤਾਰ ਚਲ ਰਿਹਾ ਹੈ। ਕਾਂਗਰਸ ਦਾ ਵੀ ਤਾਂ ਹੁਣ ਇਹੋ ਇਕੋ ਇਕ ਟਾਰਗੇਟ ਰਹਿ ਗਿਆ ਹੈ। ਕਾਂਗਰਸ ਹੀ ਕਿਉਂ, ਹਰ ਇਕ ਸਿਆਸੀ ਧਿਰ ਦਾ ਇਹੋ ਮਨੋਰਥ ਹੀ ਬਾਕੀ ਹੈ। ਇਨ੍ਹਾਂ ਵਿਚਕਾਰ ਫ਼ਰਕ ਕੀ ਹੈ ? ਜਿਸ ਨੂੰ ਅੱਜ ਤਕ ਸਿੱਖ ਸਮਝ ਹੀ ਨਹੀਂ ਸਕੇ ਹਨ।

ਅਕਾਲੀ ਦਲ ਦੀ ਪੰਜਾਬ ਰਾਜ ਵਿੱਚ ਬਣੀਆਂ ਸਰਕਾਰਾਂ ਵਲੋਂ ਪੰਜਾਬ ਦੇ ਅਕਾਲੀ ਮੁੱਖ ਮੰਤਰੀ ਰਾਹੀਂ ਪੂਰੀਆਂ ਕੀਤੀਆਂ ਜਾਣ ਵਾਲੀਆਂ ਇਹ



ਲੜੀਵਾਰ 41 ਤੋਂ ਬਾਅਦ ਇਕ ਇਕ ਮਦ ਵਿੱਚ ਕੀਤੇ ਗਏ ਲਗਾਤਾਰ 7 ਹੋਰ ਧੋਖੇ ਹਨ ਜਿਨ੍ਹਾਂ ਲਈ ਅਕਾਲੀ ਦਲ ਨੇ 6 ਵਾਰ ਆਪਣੀ ਸਰਕਾਰ ਬਣਾ ਕੇ ਵੀ ਅੱਜ ਤਕ ਕੁਝ ਵੀ ਨਹੀਂ ਕੀਤਾ ਹੈ। ਘੋਸ਼ਿਤ ਕੀਤੀ ਗਈ "ਬਹੁ-ਮੁੱਲੀ ਪੂੰਜੀ" ਸਮੇਤ ਪੇਂਡੂ ਨੌਜਵਾਨਾਂ ਦੇ ਸਰਮਾਏ ਨੂੰ ਘੋਰ ਨਿਰਾਸ਼ਤਾ, ਬੇਵਿਸ਼ਵਾਸੀ, ਬੇ ਇਤਫਾਕੀ ਅਤੇ ਕਮਤਰੀ ਦਾ ਸ਼ਿਕਾਰ ਬਣਾ ਕੇ ਗਰਕ ਕਰਵਾ ਦਿੱਤਾ ਹੈ। ਇਸ ਲਈ ਇਹ 52+7 ਹੋਰ ਧੋਖੇ ਜੋੜ ਕੇ ਸਿੱਖ ਕੌਮ ਨੂੰ ਕੁਲ ਮਿਲਾ ਕੇ ਪਰੋਸੇ ਗਏ 59 ਧੋਖੇ ਬਣ ਜਾਂਦੇ ਹਨ ਜਿਸ ਦੀ ਮੂੰਹ ਬੋਲਦੀ ਸੱਚਾਈ ਹੈ ਕਿ ਪੰਜਾਬ ਵਿੱਚ ਪੇਂਡੂ ਸਿੱਖ ਨੌਜਵਾਨਾਂ ਵਿੱਚ ਪੜ੍ਹਾਈ ਦਾ ਮਿਆਰ ਪੂਰੇ ਭਾਰਤ ਵਿਚਲੇ ਪੇਂਡੂ ਨੌਜਵਾਨਾਂ ਵਿੱਚੋਂ ਸਭ ਤੋਂ ਹੇਠਲੀ ਸਤਹ ਤੇ ਪਹੁੰਚਾ ਦੇਣਾ ਅਤੇ ਪੰਜਾਬ ਦੇ ਆਮ ਪੜ੍ਹੇ ਲਿਖੇ ਵਰਗ ਦਾ "ਆਈ ਕਿਯੂ" ਭਾਰਤ ਦੇ ਦਰਮਿਆਨੇ ਪੱਧਰ ਤੋਂ ਵੀ ਹੇਠਲੀ ਸਤਹ ਦੀ ਰਸਾਤਲ ਵਿੱਚ ਡੋਬ ਦੇਣਾ ਹੈ।

### ਰਾਜਨੀਤਕ ਧੋਖਾ ਨੰਬਰ -60

ਇਹ ਉਸੇ ਅਕਾਲੀ ਦਲ ਦੇ ਪੰਥ ਖ਼ਾਲਸਾ ਨਾਲ ਕੀਤੇ ਗਏ ਪ੍ਰਣ ਅਤੇ ਪ੍ਰਤਿਗਿਆਵਾਂ ਹਨ ਜਿਹੜੀਆਂ ਪੂਰੀਆਂ ਕਰਾਉਣ ਲਈ ਹੀ ਅਕਾਲੀ ਦਲ ਇਕ ਸਿਆਸੀ ਜਮਾਤ ਵਜੋਂ ਪੰਥ ਖ਼ਾਲਸਾ ਦੇ ਤਨ, ਮਨ, ਧਨ, ਕੁਰਬਾਨੀਆਂ, ਸ਼ਹੀਦੀਆਂ ਅਤੇ ਗੁਰੂ ਕੀ ਗੋਲਕ ਨਾਲ ਹੋਂਦ ਵਿੱਚ ਆਇਆ ਸੀ ਅਤੇ ਜਿਸ ਨੇ ਆਪਣਾ ਨਿਸ਼ਾਨਾ ਖੁਦ ਆਪ, ਆਪਣੀ ਇੱਛਾ ਨਾਲ ਭਾਰਤ ਦੀ ਕੇਂਦਰ ਸਰਕਾਰ ਨੂੰ ਦਲ ਦੇ ਸਕੱਤਰ ਜਨਰਲ ਸ. ਭਾਨ ਸਿੰਘ ਰਾਹੀਂ 'ਜਸਪਾਲ ਪ੍ਰਿਟਿੰਗ ਪ੍ਰੈੱਸ, ਕਟੜਾ ਘਨਈਆ ਸ੍ਰੀ ਅੰਮ੍ਰਿਤਸਰ ਤੋਂ ਛਪਵਾ ਕੇ ਬਕਾਇਦਾ ਅਕਾਲੀ ਦਲ ਦੀ ਸਮੁੱਚੀ ਲੀਡਰਸ਼ਿਪ ਵਲੋਂ ਭਾਰਤ ਸਰਕਾਰ ਨੂੰ ਦਿੱਲੀ ਵਿੱਚ ਇਕ ਜਲੂਸ ਕੱਢ ਕੇ, ਸੰਸਦ ਭਵਨ ਜਾ ਕੇ ਸੌਂਪਿਆ ਗਿਆ ਸੀ। ਇਸ ਜਲੂਸ ਵਿੱਚ ਦਾਸ ਵੀ ਆਲ ਇੰਡੀਆ ਸਿੱਖ ਸਟੂਡੈਂਟਸ ਫੈਡਰੇਸ਼ਨ ਅਤੇ ਸ਼ਹੀਦ ਭਾਈ ਜਰਨੈਲ ਸਿੰਘ ਜੀ ਖ਼ਾਲਸਾ ਭਿੰਡਰਾਂਵਾਲਿਆਂ ਵਲੋਂ ਬਤੌਰ ਨੁਮਾਇੰਦਾ ਸ਼ਾਮਲ ਹੋਇਆ ਸੀ। ਇਹ ਅਕਾਲੀ ਦਲ ਦਾ ਕੇਂਦਰੀ ਵਫਦ ਅਕਾਲੀ ਦਲ ਦੇ ਪ੍ਰਧਾਨ ਅਤੇ ਡਿਕਟੇਟਰ ਸ. ਹਰਚਰਨ ਸਿੰਘ ਲੌਂਗੋਵਾਲ (ਕਬਿਤ ਸੰਤ) ਜੀ ਨੇ ਸ੍ਰੀ ਅਕਾਲ ਤਖ਼ਤ ਸਾਹਿਬ ਤੇ ਅਰਦਾਸ ਅਤੇ ਇਹ ਪ੍ਰਣ ਕਰਕੇ ਤੋਰਿਆ ਗਿਆ ਸੀ ਕਿ ਅਕਾਲੀ ਦਲ ਆਪਣੇ ਇਸ ਇਕਰਾਰ ਤੋਂ ਕਦੇ ਵੀ ਨਹੀਂ ਮੁਕਰੇਗਾ ਜਾਂ ਪਿੱਛੇ ਹਟੇਗਾ ਅਤੇ "ਇਸ ਤੋਂ ਘਟ ਕਦੇ ਵੀ ਕੁਝ ਵੀ ਪਰਵਾਨ ਨਹੀਂ ਕਰੇਗਾ" ਇਹ ਸਿਧਾਂਤ ਅਤੇ ਲਿਖਤ ਇਕਰਾਰ ਅਕਾਲੀ ਦਲ ਵਲੋਂ ਇਹ ਸੀ :

### **ਰਾਜਸੀ ਨਿਸ਼ਾਨਾ**

ਪੰਥਕ ਰਾਜਸੀ ਨਿਸ਼ਾਨਾ ਨਿਸ਼ਚੇ ਤੌਰ ਤੇ ਸਾਹਿਬ ਦਸਮ ਪਾਤਸ਼ਾਹ ਦੇ ਆਦੇਸ਼ਾਂ ਸਿੱਖ ਇਤਿਹਾਸ ਦੇ ਪੰਨਿਆਂ ਅਤੇ ਖ਼ਾਲਸਾ ਪੰਥ ਦੇ 'ਮਨ ਮੰਦਰ' ਵਿਚ ਉਕਰਿਆ ਚਲਿਆ ਆ ਰਿਹਾ ਹੈ, ਜਿਸ ਦਾ ਮਕਸਦ "ਖ਼ਾਲਸਾ ਜੀ ਦੇ ਬੋਲ ਬਾਲੇ" ਹੈ।



ਖਾਲਸਾ ਜੀ ਦੇ ਇਸ ਜਨਮ ਸਿਧ ਅਧਿਕਾਰ ਨੂੰ ਦ੍ਰਿਸ਼ਟਮਾਨ ਕਰਨ ਲਈ ਲੋੜੀਂਦੇ ਦੇਸ਼-ਕਾਲ ਤੇ ਰਾਜਸੀ ਵਿਧਾਨ ਦੀ ਸਿਰਜਣਾ ਪ੍ਰਾਪਤੀ, ਸ਼੍ਰੋਮਣੀ ਅਕਾਲੀ ਦਲ ਦੇ ਬੁਨਿਆਦੀ ਢਾਂਚੇ ਦੀ ਨੀਂਹ ਹੈ।

ਅਕਾਲੀ ਦਲ ਨੇ ਇਹ ਨਿਸ਼ਾਨੇ ਆਪ ਆਪਣੇ ਲਈ ਅਤੇ ਆਪਣੀ ਬਣਨ ਵਾਲੀ ਸਰਕਾਰ ਲਈ ਆਪਣੇ ਵਾਸਤੇ ਅਨੰਦਪੁਰ ਸਾਹਿਬ ਦੇ ਮਤੇ ਵਿੱਚ, ਸਿੱਖ ਕੌਮ ਨਾਲ ਬਤੌਰ "ਪ੍ਰਤਿਗਿਯਾ" ਅਤੇ "ਪ੍ਰਣ" ਦੇ ਦਰਜ ਕੀਤੇ ਸਨ।

ਅਕਾਲੀ ਦਲ ਦੇ ਜਨਰਲ ਹਾਊਸ, ਵਰਕਿੰਗ ਕਮੇਟੀ, ਹਾਈ ਕਮਾਂਡ, ਸਾਰੇ ਐਮ. ਪੀ. ਅਤੇ ਸਭ ਐਮ. ਐਲ. ਏਜ਼ ਨੇ ਇਸ ਅਨੰਦਪੁਰ ਸਾਹਿਬ ਮਤੇ ਦੀਆਂ ਇਨ੍ਹਾਂ ਮਦਾਂ ਲਈ 4 ਵਾਰ ਸਰਬ ਸੰਮਤੀ ਨਾਲ ਮਤਾ ਪਾਸ ਕਰਕੇ ਅਰਦਾਸਾਂ ਕੀਤੀਆਂ ਹੋਈਆਂ ਹਨ। ਅਰਦਾਸ ਕਰਨ ਤੋਂ ਪਹਿਲਾਂ ਇਸ ਨੂੰ ਆਪੋ ਆਪਣੇ ਦਸਤਖ਼ਤਾਂ ਨਾਲ ਸਵੀਕਾਰ ਕੀਤਾ ਹੋਇਆ ਹੈ। ਉਸ ਵਕਤ ਕਿਸੇ ਨੇ ਵੀ ਅਕਾਲੀ ਦਲ ਤੇ ਇਸ ਹਿਤ ਦਬਾਅ ਨਹੀਂ ਸੀ ਪਾਇਆ। ਪਹਿਲੀ ਅਰਦਾਸ ਅਤੇ ਦਸਤਖ਼ਤ ਮਿਤੀ 17 ਅਕਤੂਬਰ 1973 ਨੂੰ ਸ੍ਰੀ ਅਨੰਦਪੁਰ ਸਾਹਿਬ ਵਿਖੇ, ਦੂਜੀ ਅਰਦਾਸ ਅਤੇ ਦਸਤਖ਼ਤ 28 ਅਗਸਤ 1977 ਨੂੰ ਤੇਜਾ ਸਿੰਘ ਸਮੁੰਦਰੀ ਹਾਲ ਸ੍ਰੀ ਅੰਮ੍ਰਿਤਸਰ ਵਿਖੇ, ਤੀਜੀ ਅਰਦਾਸ ਅਤੇ ਦਸਤਖ਼ਤ 29 ਅਕਤੂਬਰ 1978 ਨੂੰ ਲੁਧਿਆਣਾ ਕਾਨਫ਼੍ਰੰਸ ਵਿੱਚ ਅਤੇ ਚੌਥੀ ਅਰਦਾਸ ਅਤੇ ਦਸਤਖ਼ਤ 20 ਅਗਸਤ 1980 ਵਿੱਚ ਪੰਥ ਨੂੰ ਇਹ ਭਰੋਸਾ ਦਿੱਤਾ ਸੀ ਕਿ ਅਕਾਲੀ ਸਰਕਾਰ ਬਣਨ ਤੋਂ ਬਾਅਦ ਸਿੱਖ ਕੌਮ ਅਤੇ ਖ਼ਾਲਸਾ ਪੰਥ ਲਈ, ਪੰਜਾਬ ਦੇ ਲੋਕਾਂ ਲਈ ਪੂਰਾ ਕਰ ਕੇ ਦੇਵੇਗਾ। ਇਸ ਵਚਨਬੱਧਤਾ ਨੂੰ ਆਪਣਾ ਰਾਜਸੀ ਧਰਮ ਮੰਨ ਕੇ ਇਸ 'ਤੇ ਪੂਰਾ ਉਤਰਨ ਲਈ ਅਰਦਾਸਾਂ ਕੀਤੀਆਂ ਗਈਆਂ ਹਨ।

ਪਰ ਅਚਨਚੇਤ ਹੀ ਅਕਾਲੀ ਦਲ ਨੇ ਆਪਣੀ "ਸਿੱਖ ਹਸਤੀ, ਹੋਂਦ, ਪਹਿਚਾਣ, ਵਿੱਖ ਅਤੇ ਬਣਤਰ ਤੋਂ ਪਲਟਾ ਮਾਰ ਕੇ ਆਪਣੇ ਆਪ ਨੂੰ ਮਿਤੀ 24 ਜੁਲਾਈ 1994 ਨੂੰ ਸਰਬ ਹਿੰਦ ਅਕਾਲੀ ਕਨਵੈਂਸ਼ਨ ਮੋਗਾ ਵਿੱਚ ਸੱਦ ਕੇ ਆਪਣੇ ਆਪ ਨੂੰ "ਪੰਜਾਬੀ ਪਾਰਟੀ" ਐਲਾਨ ਦਿੰਦਾ ਹੈ ਅਤੇ ਆਪਣੇ ਸਿਧਾਂਤ ਨੂੰ ਬਦਲ ਕੇ "ਪੰਜਾਬ, ਪੰਜਾਬੀ ਅਤੇ ਪੰਜਾਬੀਅਤ" ਕਰ ਲੈਂਦਾ ਹੈ। ਇੰਝ ਹੁਣ ਇਹ "ਸਿੱਖ ਪੰਥ ਦੀ ਸਮੁੱਚੀ ਮਰਜ਼ੀ" ਦੇ ਪਰਗਟਾਓਂ ਦਾ ਆਪਣਾ ਹੱਕ ਖੁਦ ਨਿਰਸਤ ਕਰ ਗਿਆ ਹੈ। ਸਿੱਖ ਧਰਮ ਦੇ ਮੁਢਲੇ ਸਿਧਾਂਤਾਂ ਜਿਨ੍ਹਾਂ ਦਾ ਕਿ ਜ਼ਿਕਰ ਦਲ ਨੇ ਆਪਣੇ ਸਿਧਾਂਤ ਨੰਬਰ 2 ਵਿੱਚ ਇੰਝ ਕੀਤਾ ਹੋਇਆ ਹੈ "ਗੁਰੂ ਨਾਨਕ ਦੇਵ ਜੀ ਦੇ ਤ੍ਰੀ ਉਪਦੇਸ਼ ਨਾਮ ਜਪੋ, ਕਿਰਤ ਕਰੋ ਅਤੇ ਵੰਡ ਛਕੋ ਦੀਆਂ ਲੀਹਾਂ ਉਤੇ ਅਧਾਰਤ ਹਨ" ਨੂੰ ਸਿੱਖੀ ਦੀ ਥਾਂ ਤੇ ਹੁਣ ਸਿੱਖ ਤੋਂ 'ਪੰਜਾਬੀ' ਅਤੇ ਸਿੱਖ ਕੌਮ ਤੋਂ 'ਪੰਜਾਬੀ ਕੌਮ' ਤੇ ਗੁਰਮਤਿ ਤੋਂ 'ਪੰਜਾਬੀਅਤ' ਵਿੱਚ ਤਬਦੀਲ ਕਰ ਦਿੱਤਾ ਗਿਆ ਹੈ। ਅਜਿਹਾ ਕਰਨ ਦਾ ਹੁਣ ਅਕਾਲੀ ਦਲ ਦੀ ਜਨਰਲ ਬਾਡੀ ਤੋਂ

ਲੈ ਕੇ ਵਰਕਿੰਗ ਕਮੇਟੀ ਪਾਸ ਕਿਸੇ ਕੋਲ ਵੀ ਇਸ ਤਬਦੀਲੀ ਕਰਨ ਦਾ ਅਧਿਕਾਰ ਨਹੀਂ ਸੀ ਬਚਿਆ। ਕਿਉਂ, ਇਸ ਦਾ ਜ਼ਿਕਰ ਮੈਂ ਅਗਲੇ ਪੰਨਿਆਂ ਤੇ ਕਰਾਂਗਾ।

ਇਨ੍ਹਾਂ 60 ਦੇ 60 ਕੰਮਾਂ ਵਿੱਚੋਂ ਕੋਈ ਵੀ ਅਜਿਹਾ ਕੰਮ ਨਹੀਂ ਸੀ ਜਿਹੜਾ ਅਕਾਲੀ ਦਲ ਜਾਂ ਕੋਲੀਸ਼ਨ ਅਕਾਲੀ ਸਰਕਾਰ ਨਾ ਕਰ ਸਕਦੀ ਹੋਵੇ। ਇਹ ਸਾਰੇ ਹੀ ਕੰਮ ਇਨ੍ਹਾਂ ਦੇ ਕਰਨ ਵਾਲੇ ਸਨ ਅਤੇ ਹੁਣ ਵੀ ਇਹ ਜਦੋਂ ਮਰਜ਼ੀ ਕਰ ਸਕਦੇ ਹਨ। ਇਸ ਲਈ ਸਿਆਸੀ ਇੱਛਾ ਸ਼ਕਤੀ ਅਤੇ ਦ੍ਰਿੜਤਾ ਦੀ ਲੋੜ ਹੈ। ਪਰ ਬੜੀ ਪਰਮਾਣਿਕਤਾ ਨਾਲ ਇਹ ਤੱਥ ਸਪਸ਼ਟ ਕਰਦੇ ਹਨ ਕਿ ਅਕਾਲੀ ਦਲ ਨੇ ਇਹ ਸਿੱਧੀ ਸਿਆਸੀ ਬੇਵਫਾਈ ਜਾਂ ਕਹਿ ਲਓ ਕਿ ਸਪਸ਼ਟ ਸਿਆਸੀ ਗੱਦਾਰੀ ਕੀਤੀ ਹੈ। ਇਹ ਫੈਸਲਾ ਹੁਣ ਲੋਕਾਂ ਨੇ ਕਰਨਾ ਹੈ ਕਿ ਉਹ ਇਸ ਧੋਖੇਬਾਜ਼ ਅਕਾਲੀ ਦਲ ਦਾ ਕੀ ਕਰੇ ਜਿਸ ਨੇ ਸ੍ਰੀ ਪ੍ਰਕਾਸ਼ ਸਿੰਘ ਬਾਦਲ ਦੀ ਅਗਵਾਈ ਵਿੱਚ 27 ਫਰਵਰੀ 1984 ਨੂੰ ਗੁਰਦੁਆਰਾ ਬੰਗਲਾ ਸਾਹਿਬ ਤੋਂ ਜਲੂਸ ਦੀ ਸ਼ਕਲ ਵਿੱਚ ਰਵਾਨਾ ਹੋ ਕੇ (ਇਸ ਵਿੱਚ ਮੈਂ ਵੀ ਸ਼ਾਮਲ ਸੀ) ਪਟੇਲ ਚੌਂਕ ਨਵੀਂ ਦਿੱਲੀ ਵਿਖੇ ਸੰਸਦ ਦੇ ਸਾਹਮਣੇ ਭਾਰਤੀ ਸੰਵਿਧਾਨ ਦੀ ਧਾਰਾ 25 ਨੂੰ ਖੁਦ ਸਾੜਿਆ ਸੀ। ਸੰਵਿਧਾਨ ਵਲੋਂ ਸਿੱਖ ਹੱਕਾਂ ਨੂੰ ਮਾਣਤਾ ਨਾ ਦੇਣ 'ਤੇ ਵਿਰੋਧ ਦਰਜ ਕਰਵਾ ਕੇ ਇਨ੍ਹਾਂ ਨੂੰ ਲੈਣ ਦਾ ਨਿਸ਼ਚਾ ਪਰਗਟ ਕੀਤਾ ਸੀ। ਉਹੀ ਅਕਾਲੀ ਦਲ ਅਤੇ ਉਹੀ ਲੀਡਰ ਸ੍ਰੀ ਅਕਾਲ ਤਖ਼ਤ ਸਾਹਿਬ ਦੀ ਜ਼ਾਮਨੀ ਨਾਲ ਸਿੱਖ ਕੌਮ ਤੇ ਸਦੀ ਦਾ ਸਭ ਤੋਂ ਵੱਡਾ ਕਹਿਰ ਬਰਸਾ ਕੇ ਉਸ ਕੌਮ ਨੂੰ ਹੀ ਸਿੱਧਾ ਧੋਖਾ ਦੇ ਕੇ ਸਿੱਖੀ ਨੂੰ ਗਰਕ ਕਰਵਾ ਕੇ ਆਪ ਸੱਤਾ ਹਾਸਿਲ ਕਰਕੇ ਪੰਥ ਤੋਂ ਅਤੇ ਅਨੰਦਪੁਰ ਸਾਹਿਬ ਦੇ ਮਤੇ ਤੋਂ ਮੂੰਹ ਫੇਰ ਗਿਆ ਹੈ। ਪੰਥ ਖ਼ਾਲਸਾ ਅੱਗੇ ਅਤੇ ਸਿੱਖ ਕੌਮ ਦੇ ਸਾਹਮਣੇ ਇਹ ਸਦੀ ਦਾ ਸਭ ਤੋਂ ਵੱਡਾ ਅਜਿਹਾ ਸਵਾਲ ਬਣ ਕੇ ਖੜਾ ਹੈ ਜੋ ਉਸ ਨੇ ਖੁਦ ਆਪਣੇ ਲਈ ਆਪਣੀ ਕਰਨੀ ਨਾਲ ਪੈਦਾ ਕੀਤਾ ਹੈ। ਇਤਿਹਾਸ ਹਮੇਸ਼ਾ ਇਸ ਦਾ ਜਵਾਬ ਸਿੱਖ ਕੌਮ ਦੀ ਉਸ ਲੀਡਰਸ਼ਿਪ ਤੋਂ ਅਤੇ ਉਨ੍ਹਾਂ ਨੂੰ ਬਣਾਉਣ ਤੇ ਸਮਰਥਨ ਦੇਣ ਵਾਲਿਆਂ ਤੋਂ ਮੰਗਦਾ ਰਹੇਗਾ। ਆਪਣੀਆਂ ਆਉਣ ਵਾਲੀਆਂ ਨਸਲਾਂ ਨੂੰ "ਕੌਮੀ ਗਰਕ" ਦਾ ਬਣਾ ਕੇ ਦਿੱਤਾ ਇਹ "ਕਲੰਕ ਭਰਿਆ" ਵਰਤਮਾਨ ਜਿਸ ਤੋਂ ਅਕਾਲੀ ਦਲ ਦੀ ਲੀਡਰਸ਼ਿਪ ਕਦੇ ਵੀ ਆਪਣੀ ਜਵਾਬਦੇਹੀ ਦੀ ਜ਼ਿੰਮੇਵਾਰੀ ਤੋਂ ਹੁਣ ਆਪਣਾ ਖਹਿੜਾ ਕਦੇ ਵੀ ਛੁਟਾ ਨਹੀਂ ਸਕੇਗੀ।

ਬਿਨਾ ਏਜੰਡੇ, ਪ੍ਰੋਗਰਾਮ, ਵਿਉਂਤ, ਸਮਾਜਿਕ ਅਤੇ ਕੌਮੀ ਉਦੇਸ਼ ਦੀ ਜਿਸ ਰਾਜਨੀਤਕ ਮਾਨਸਿਕਤਾ ਵਿੱਚ ਪੰਜਾਬ ਦਾ ਸਿੱਖ ਵੋਟਰ ਭੂਤਰਿਆ ਫਿਰਦਾ ਹੈ ਉਸ ਨੂੰ ਵੇਖ ਕੇ ਤਾਂ ਮੈਨੂੰ ਇੰਝ ਲੱਗਦਾ ਹੈ ਕਿ ਪੰਜਾਬ ਵਿੱਚ ਸਿੱਖ ਕੌਮ ਦੇ ਹਾਲਾਤ ਉਨ੍ਹਾਂ ਦੀਆਂ ਆਪਣੀਆਂ ਗਲਤੀਆਂ ਕਰਕੇ ਹੀ ਹਾਲੇ ਹੋਰ ਜ਼ਿਆਦਾ ਗਰਕੇ ਜਾਣੇ ਹਨ।



**ਉਹ ਕੰਮ ਜੋ ਪੰਜਾਬ ਸਰਕਾਰ ਅਤੇ ਸ਼੍ਰੋਮਣੀ ਗੁਰਦੁਆਰਾ  
ਪ੍ਰਬੰਧਕ ਕਮੇਟੀ ਰਾਹੀਂ ਪੂਰੇ ਹੋਣੇ ਸਨ  
ਜਾਂ**

**ਅਨੰਦਪੁਰ ਸਾਹਿਬ ਮਤੇ ਵਿਚਲੇ  
ਉਹ ਧਾਰਮਿਕ ਮੁੱਦੇ ਜਿੰਨ੍ਹਾਂ ਨੂੰ ਅਕਾਲੀ ਦਲ ਨੇ  
ਆਪ ਕਰਨ ਦਾ ਵਚਨ ਦਿੱਤਾ ਹੋਇਆ ਹੈ**

ਜਿਵੇਂ ਅਸੀਂ ਪੁਸਤਕ ਦੇ ਆਰੰਭ ਵਿੱਚ ਹੀ ਪੜ੍ਹ ਆਏ ਹਾਂ ਕਿ ਅਨੰਦਪੁਰ ਸਾਹਿਬ ਦੇ ਮਤੇ ਵਿੱਚ ਸਿਰਫ਼ ਸਿਆਸੀ ਮਦਾਂ ਜਾਂ ਅਕਾਲੀਆਂ ਦੀ ਰਵਾਇਤੀ ਅਤੇ ਲੋਕਾਂ ਨੂੰ ਬੇਵਕੂਫ਼ ਬਣਾਉਣ ਵਾਲੀ ਭਾਸ਼ਾ ਵਿੱਚ 'ਮੰਗਾਂ' ਹੀ ਨਹੀਂ ਸਨ। ਇਸ ਵਿੱਚ ਉਹ ਮਦਾਂ ਵੀ ਰੱਖੀਆਂ ਗਈਆਂ ਹਨ ਜਿਨ੍ਹਾਂ ਦਾ ਸਬੰਧ ਕੇਵਲ ਸਿੱਖ ਧਰਮ ਨਾਲ ਹੀ ਹੈ। ਇੰਝ ਇਸ ਲਈ ਹੈ ਕਿਉਂਕਿ ਅਕਾਲੀ ਦਲ ਕੇਵਲ ਰਾਜਨੀਤਕ ਸੱਤਾ ਲਈ ਹੀ ਚੋਣਾਂ ਨਹੀਂ ਲੜਦਾ ਅਤੇ ਸੱਤਾ ਹਾਸਿਲ ਨਹੀਂ ਕਰਦਾ। ਇਹ ਧਾਰਮਿਕ ਪ੍ਰਬੰਧ ਨੂੰ ਵੀ ਆਪਣੇ ਕਬਜ਼ੇ ਵਿੱਚ ਲੈਣ ਲਈ ਅਤੇ ਗੁਰਦੁਆਰਿਆਂ ਦਾ ਸੱਤਾ ਪ੍ਰਬੰਧ ਸੰਭਾਲਣ ਲਈ ਵੀ ਧਾਰਮਿਕ ਚੋਣਾਂ ਲੜਦਾ ਰਿਹਾ ਹੈ ਅਤੇ ਲਗਾਤਾਰ ਗੁਰਦੁਆਰਾ ਚੋਣਾਂ ਲੜਦਾ ਆ ਰਿਹਾ ਹੈ। ਹੁਣੇ 30 ਜਨਵਰੀ 2013 ਨੂੰ ਇਸ ਨੇ ਦਿੱਲੀ ਸਿੱਖ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਦੀਆਂ ਚੋਣਾਂ ਵੀ ਜਿੱਤ ਕੇ ਇਸ ਕਮੇਟੀ ਤੇ ਆਪਣਾ 'ਕਬਜ਼ਾ' ਕਰ ਲਿਆ ਹੈ। ਮਾਨਸਿਕਤਾ ਵੇਖੋ, ਅਕਾਲੀਆਂ ਨੇ 'ਪ੍ਰਬੰਧ ਸੰਭਾਲਣ' ਦੀ ਸਭਿਅਕ ਰੀਤ ਦੀ ਪ੍ਰਫੁੱਲਤਾ ਦੀ ਥਾਂ 'ਤੇ 'ਕਬਜ਼ਾ' ਕਰਨ ਦੀ ਹੀ ਰੀਤ ਨੂੰ ਅਹਿਮੀਅਤ ਦਿੱਤੀ ਹੈ। ਸਾਨੂੰ ਇਹ ਵੀ ਚੇਤਾ ਰੱਖਣਾ ਜ਼ਰੂਰੀ ਹੈ ਕਿ ਅਨੰਦਪੁਰ ਸਾਹਿਬ ਦੇ ਮਤੇ ਸਬੰਧੀ ਸਿੱਖ ਕੌਮ ਦੀ ਹਿਮਾਇਤ ਵਾਸਤੇ ਧਾਰਮਿਕਤਾ ਦਾ ਸ਼ੋਸ਼ਣ ਕਰਨ ਅਤੇ ਧਾਰਮਿਕ ਜਜ਼ਬਾਤਾਂ ਨੂੰ ਉਭਾਰ ਕੇ ਸਿਆਸੀ ਹਿੱਤ ਪੂਰਨ ਦੀ ਧੋਖਾਧੜੀ ਦੇਣ ਲਈ ਹੀ ਇਸ ਨੂੰ ਇਹ ਰੰਗਤ ਦਿੱਤੀ ਗਈ ਕਿ 'ਮੰਗਾਂ ਮੰਨਵਾਉਣ' ਲਈ "ਧਰਮ ਯੁੱਧ ਮੋਰਚਾ" ਲਾਇਆ ਜਾਵੇ। ਇਹ ਮੋਰਚਾ ਲਾਇਆ ਵੀ ਗਿਆ। ਇਹ ਸਿੱਖ ਕੌਮ ਲਈ ਹਮੇਸ਼ਾ ਲਈ ਇਕ ਨਮੋਸ਼ੀ ਦਾ ਕਾਰਨ ਰਹੇਗਾ ਕਿ ਅਜਿਹਾ ਕਰਨ ਵਾਲੀ ਸਮੁੱਚੀ ਕੌਮੀ ਮਾਨਸਿਕਤਾ ਨੇ ਉਸ ਪੜਾਅ ਨੂੰ ਸਮਝਣ ਦੀ ਲੋੜ ਹੀ ਨਹੀਂ ਸਮਝੀ ਕਿ ਸਿਆਸੀ "ਮੰਗਾਂ" ਅਤੇ ਇਸ ਦੇ ਨਿਸ਼ਾਨੇ ਪੰਜਾਬ ਵਿੱਚ ਸੱਤਾ ਹਾਸਿਲ ਕਰਨ ਲਈ ਧਰਮ ਦੀ ਲੋੜ ਕਿਉਂ ਹੈ ?

ਬੜਾ ਸਪਸ਼ਟ ਸਵਾਲ ਇਹ ਵੀ ਹੈ ਕਿ ਅਕਾਲੀ ਦਲ ਨੇ ਜਿਹੜੇ ਕੰਮ ਖੁਦ ਆਪ



ਹੀ ਕਰਨੇ ਸਨ ਅਤੇ ਜਿੰਨ੍ਹਾਂ ਨੂੰ ਕਰਨ ਲਈ ਖੁਦ ਅਕਾਲੀ ਦਲ ਨੇ ਪ੍ਰਣ ਕੀਤੇ ਹੋਏ ਹਨ ਉਨ੍ਹਾਂ ਨੂੰ "ਮੰਗਾਂ" ਦੇ ਦਾਇਰੇ ਵਿੱਚ ਕਿਵੇਂ ਅਤੇ ਕਿਉਂ ਲਿਆਇਆ ਜਾ ਸਕਦਾ ਹੈ ? ਇਹ ਅਕਾਲੀ ਦਲ ਦੇ ਆਪਣੇ ਫਰਜ਼ ਅਤੇ ਜ਼ਿੰਮੇਵਾਰੀਆਂ ਹਨ । ਇਨ੍ਹਾਂ ਕੀਤੇ ਵਾਅਦਿਆਂ ਅਤੇ ਚੁੱਕੀਆਂ ਕਸਮਾਂ ਲਈ ਹੀ ਅਕਾਲੀ ਦਲ ਸਿੱਖ ਕੌਮ ਤੋਂ, ਖ਼ਾਲਸਾ ਪੰਥ ਤੋਂ ਅਤੇ ਪੰਜਾਬ ਦੇ ਲੋਕਾਂ ਅਤੇ ਵੋਟਰਾਂ ਤੋਂ ਲੋਕਤੰਤਰੀ ਫਤਵਾ ਮੰਗਦਾ ਆ ਰਿਹਾ ਹੈ । ਉਸ ਦੀ ਬੇਈਮਾਨੀ ਹੀ ਇਹ ਹੈ ਕਿ ਅਕਾਲੀ ਆਪਣੇ ਫਰਜ਼ਾਂ ਅਤੇ ਜ਼ਿੰਮੇਵਾਰੀਆਂ ਤੋਂ ਭੱਜਣ ਲਈ, ਇਨ੍ਹਾਂ ਤੋਂ ਮੂੰਹ ਫੇਰਨ ਲਈ ਅਤੇ ਖੁਦ ਆਪ ਚਲਾਕੀ ਨਾਲ 'ਗੱਦਾਰੀ' ਦਾ ਫਤਵਾ ਆਪਣੇ ਸਿਰ 'ਤੇ ਆਣ ਤੋਂ ਬਚਾਉਣ ਲਈ ਹੀ ਇਨ੍ਹਾਂ ਸਾਰੀਆਂ ਮਦਾਂ ਨੂੰ "ਮੰਗਾਂ" ਦਾ ਨਾਮ ਦੇ ਕੇ ਦੂਜਿਆਂ ਦੇ ਸਿਰ ਤੇ ਮੜ੍ਹ ਕੇ ਆਪ ਸੁਰਖਰੂ ਹੁੰਦੇ ਆ ਰਹੇ ਹਨ । ਹਮੇਸ਼ਾ ਇੰਝ ਕਹਿੰਦੇ ਹਨ ਕਿ ਸਿੱਖਾਂ ਨੇ, ਅਕਾਲੀਆਂ ਨੇ ਤਾਂ ਪੰਥ ਲਈ ਬੇਤਹਾਸ਼ਾ ਕੁਰਬਾਨੀਆਂ ਦਿੱਤੀਆਂ ਹਨ ਪਰ ਭਾਰਤ ਦੀ ਕੇਂਦਰੀ ਕਾਂਗਰਸ ਸਰਕਾਰ ਨੇ ਕਦੇ ਵੀ ਸਿੱਖਾਂ ਦੀਆਂ ਮੰਗਾਂ ਵੱਲ ਧਿਆਨ ਨਹੀਂ ਦਿੱਤਾ ਤੇ ਨਾ ਹੀ ਮੰਨੀਆਂ ਹਨ । ਉਹ ਕਦੇ ਵੀ ਇਹ ਨਹੀਂ ਕਹਿੰਦੇ ਕਿ 'ਭਾਰਤ ਦੀ ਕੇਂਦਰ ਸਰਕਾਰ' ਨੇ ਸਿੱਖਾਂ ਦੀਆਂ ਮੰਗਾਂ ਨਹੀਂ ਮੰਨੀਆਂ । ਉਹ ਹਮੇਸ਼ਾ ਹੀ ਇਸ ਨਾਲ 'ਕਾਂਗਰਸ' ਸਰਕਾਰ ਦਾ ਵਿਸ਼ੇਸ਼ਣ ਜ਼ਰੂਰ ਲਗਾਉਂਦੇ ਹਨ ਤਾਂ ਕਿ ਇਹੋ ਅਕਾਲੀ ਦਲ ਇਹ ਦੱਸ ਸਕਦਾ ਹੈ ਕਿ ਭਾਰਤ ਦੀਆਂ ਗ਼ੈਰ ਕਾਂਗਰਸੀ ਸਰਕਾਰਾਂ ਜਿਹੜੀਆਂ 1947 ਤੋਂ ਬਾਅਦ 6 ਵਾਰ ਬਣੀਆਂ ਹਨ ਅਤੇ ਜਿਨ੍ਹਾਂ ਵਿੱਚ ਹਮੇਸ਼ਾ ਹੀ ਅਕਾਲੀ ਦਲ ਦੀ ਸਿਖਰਲੀ ਲੀਡਰਸ਼ਿਪ ਕੇਂਦਰੀ ਮੰਤ੍ਰੀ ਮੰਡਲ ਵਿੱਚ ਸ਼ਾਮਲ ਰਹੀ ਹੈ ਉਸ ਨੇ ਸਿੱਖਾਂ ਦੀਆਂ ਕਿਹੜੀਆਂ ਮੰਗਾਂ ਮੰਨੀਆਂ ਅਤੇ ਅੱਜ ਤਕ ਪੂਰੀਆਂ ਕੀਤੀਆਂ ਹਨ ? ਇਸ ਸਵਾਲ ਦਾ ਵੀ ਨਤੀਜਾ ਸਿਫ਼ਰ ਹੀ ਹੈ । ਸਪਸ਼ਟ ਹੈ ਕਿ ਅਕਾਲੀ ਦਲ ਸਿੱਖ ਕੌਮ ਨੂੰ ਆਪਣੀ ਨਲਾਇਕੀ ਛੁਪਾਉਣ ਲਈ ਹਮੇਸ਼ਾ ਹੀ ਗ਼ਲਤ, ਝੂਠ ਅਤੇ ਅਨੈਤਿਕ ਕੁ ਪ੍ਰਚਾਰ ਰਾਹੀਂ ਭਰਮਾਉਂਦਾ ਤੇ ਆਪਣਾ ਉੱਲੂ ਸਿੱਧਾ ਕਰਦਾ ਚਲਾ ਆ ਰਿਹਾ ਹੈ ।

ਆਓ ਨਿਰਪੱਖਤਾ ਨਾਲ ਅਤੇ ਪੂਰੀ ਨਿਰਲੇਪਤਾ ਨਾਲ ਇਸ ਦੀ ਠੋਸ ਪ੍ਰਮਾਣਿਕਤਾ ਸਹਿਤ ਪੁਣਛਾਣ ਕਰੀਏ ਕਿ ਅਕਾਲੀ ਦਲ ਨੇ ਅਨੰਦਪੁਰ ਸਾਹਿਬ ਦੇ ਮਤੇ ਵਿਚਲੀਆਂ ਧਾਰਮਿਕ ਮਦਾਂ ਅਤੇ ਸਿੱਖ ਕੌਮ ਨੂੰ ਦਿੱਤੇ ਵਚਨਾਂ ਦਾ ਕੀ ਕੀਤਾ ਹੈ ?

ਇੱਥੇ ਇਕ ਗੱਲ ਬੜੀ ਸਪਸ਼ਟਤਾ ਨਾਲ ਹਰ ਪਾਠਕ ਨੂੰ ਆਪਣੇ ਦਿਲੇ ਦਿਮਾਗ ਵਿੱਚ ਸਾਫ਼ ਕਰ ਲੈਣੀ ਚਾਹੀਦੀ ਹੈ ਕਿ ਪੰਜਾਬ ਦੇ ਧਾਰਮਿਕ ਸੱਤਾ ਪ੍ਰਬੰਧ ਵਿੱਚ ਅਕਾਲੀ ਦਲ ਜਿਹੜਾ ਕਿ ਹੁਣ ਬਾਦਲ ਧੜੇ ਰਾਹੀਂ ਮੁੱਖ ਧਿਰ ਬਣਿਆ ਹੋਇਆ ਹੈ, ਸਿੱਖ ਧਰਮ ਦੇ ਧਾਰਮਿਕ ਪ੍ਰਬੰਧਕੀ ਨਿਜ਼ਾਮ ਦੇ ਸੱਤਾ ਕੇਂਦਰ ਤੇ ਇਹ ਖੁਦ ਹੀ ਕਾਬਜ਼ ਰਿਹਾ ਹੈ । ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਰਾਹੀਂ ਇਹ ਸਿੱਖ

ਕੌਮ ਦੇ ਗੁਰਦੁਆਰਾ ਪ੍ਰਬੰਧ ਅਤੇ ਇਸ ਰਾਹੀਂ ਚੱਲਣ ਵਾਲੇ ਵਿਦਿਅਕ, ਸਹਿਤ ਅਤੇ ਹੋਰ ਅਦਾਰਿਆਂ ਦੇ ਪ੍ਰਬੰਧ ਦੀ ਸੱਤਾ ਦਾ ਕੇਂਦਰ ਅਤੇ ਸੱਤਾਧਾਰੀ ਧਿਰ 1947 ਤੋਂ ਲੈ ਕੇ ਅੱਜ ਤਕ ਬਣਿਆ ਚਲਿਆ ਆ ਰਿਹਾ ਹੈ। ਹੁਣ ਇਹ 30 ਜਨਵਰੀ 2013 ਤੋਂ ਦਿੱਲੀ ਸਿੱਖ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਤੇ ਵੀ ਕਬਜ਼ਾ ਕਰ ਚੁੱਕਾ ਹੈ।

ਇਸ ਲਈ ਹੁਣ ਇਹ ਵੇਖਣਾ ਅਤੇ ਤੱਤ ਕੱਢਣੇ ਬਹੁਤ ਜ਼ਰੂਰੀ ਹਨ ਕਿ ਅਨੰਦਪੁਰ ਸਾਹਿਬ ਮਤੇ ਵਿਚਲੀਆਂ ਉਹ ਕਿਹੜੀਆਂ ਬਤੌਰ ਅਕਾਲੀ ਮਾਨਸਿਕਤਾ "ਮੰਗਾਂ", ਪਰ ਅਸਲ ਵਿੱਚ ਦਿੱਤੇ ਗਏ "ਵਚਨ" ਅਤੇ ਕੀਤੇ ਗਏ "ਪ੍ਰਣ" ਹਨ ਜਿਹੜੇ ਧਾਰਮਿਕ ਸੱਤਾਧਾਰੀ ਧਿਰ ਅਤੇ ਪ੍ਰਬੰਧਕ ਹੋਣ ਦੇ ਨਾਤੇ ਅਕਾਲੀ ਦਲ ਦੀ ਲੀਡਰਸ਼ਿਪ ਅਤੇ ਦਲ ਦੀ ਵਰਕਿੰਗ ਕਮੇਟੀ ਤੇ ਜਰਨਲ ਹਾਉਸ ਨੇ ਆਪ ਪੂਰੀਆਂ ਕਰਨੇ ਸਨ। ਇਹ ਵਚਨ ਅਤੇ ਇਕਰਾਰ ਜਾਂ ਵਾਇਦੇ ਪੂਰੇ ਹੋਏ ਕਿ ਨਹੀਂ; ਇਸ ਹਿਤ ਅਨੰਦਪੁਰ ਸਾਹਿਬ ਮਤੇ ਦੇ ਮੈਂ ਹੁਣ ਸਿਰਫ਼ ਧਾਰਮਿਕ ਨੁਕਤੇ ਲੈ ਕੇ ਪਾਠਕਾਂ ਨਾਲ ਸੰਵਾਦ ਕਰਾਂਗਾ।

ਪੋਖਾ ਨੰਬਰ -61 ਤੇ ਧਾਰਮਿਕ ਪੋਖਾ ਨੰਬਰ -1.

ਧਾਰਮਿਕ ਤੌਰ 'ਤੇ ਖ਼ਾਲਸਾ ਪੰਥ ਨਾਲ ਸਭ ਤੋਂ ਵੱਡਾ ਪੋਖਾ ਤਾਂ ਇਹ ਕੀਤਾ ਗਿਆ ਹੈ ਕਿ "ਅਨੰਦਪੁਰ ਸਾਹਿਬ ਦੇ ਮਤੇ" ਦੀ ਸੰਪੂਰਨ ਪ੍ਰਾਪਤੀ ਅਤੇ ਸਾਰੀਆਂ ਮੰਗਾਂ ਨੂੰ ਮੰਨਵਾਉਣ ਲਈ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਸਨਮੁੱਖ, ਸ੍ਰੀ ਅਕਾਲ ਤਖ਼ਤ ਸਾਹਿਬ ਤੋਂ ਅਰਦਾਸਾ ਸੋਧ ਕੇ, ਅਰੰਭ ਕੀਤੇ "ਧਰਮ ਯੁੱਧ" ਨੂੰ ਅਕਾਲੀ ਦਲ ਵਿੱਚ ਵਿਚਾਲੇ ਹੀ ਛੱਡ ਹੀ ਨਹੀਂ ਗਿਆ ਹੈ ਸਗੋਂ ਇਸ ਨੂੰ ਵਿਸਾਰ ਕੇ ਕੇਵਲ ਪੰਜਾਬ ਦੀ ਸੱਤਾ ਹਾਸਿਲ ਕਰਨ ਲਈ ਧਰਮ ਦਾ ਅਤੇ ਧਾਰਮਿਕ ਵਿਸ਼ਵਾਸ ਦਾ ਰੱਜਵਾਂ ਸ਼ੋਸ਼ਣ ਕਰ ਗਿਆ ਹੈ। ਮੀਰ ਮੰਨੂ ਤੋਂ ਬਾਅਦ 20ਵੀਂ ਸਦੀ ਵਿੱਚ ਸਿੱਖ ਧਰਮ ਤੇ ਇਸ ਸਦੀ ਦਾ ਸਭ ਤੋਂ ਵੱਡਾ, ਘਾਤਕ, ਜ਼ੁਲਮੀ ਅਤੇ ਕਰੂਰਤਾ ਭਰਪੂਰ ਨਸਲਘਾਤੀ ਹਮਲਾ ਭਾਰਤੀ ਹਕੂਮਤ ਰਾਹੀਂ ਜੂਨ 84 ਵਿੱਚ ਕਰਵਾਉਣ ਤੋਂ ਬਾਅਦ ਅਕਾਲੀ ਦਲ ਉਸ ਮਤੇ ਅਤੇ ਆਪਣੀਆਂ ਅਰਦਾਸਾਂ ਨੂੰ ਹੀ ਵਿਸਾਰ ਬੈਠਾ ਜਿਸ ਲਈ ਇਹ ਸਭ ਕੁਝ ਸਿੱਖ ਧਰਮ, ਸਿੱਖ ਕੌਮ ਅਤੇ ਖ਼ਾਲਸਾ ਪੰਥ ਨੇ ਆਪਣੇ ਪਿੰਡੇ ਤੇ ਹੰਡਾਇਆ ਹੈ। ਇਹ ਕੱਲ੍ਹ ਦੀ ਨਹੀਂ ਅੱਜ ਦੀ ਸੱਜਰੀ ਗੱਲ ਹੈ।

ਜੇਕਰ ਅਕਾਲੀਆਂ ਦੇ ਆਚਰਣ ਤੇ ਨਿਰਪੱਖਤਾ ਨਾਲ ਵਿਚਾਰ ਕਰੀਏ ਤਾਂ ਫਿਰ ਕੀ ਤੁਹਾਨੂੰ ਇੰਝ ਨਹੀਂ ਲੱਗਦਾ ਕਿ ਜਿਸ ਬਰਨਾਲਾ ਸਰਕਾਰ ਦਾ, ਬਾਦਲਾਂ ਨੇ ਲੋਂਗੋਵਾਲ ਸਮਝੌਤੇ ਕਰਕੇ ਵਿਰੋਧ ਕੀਤਾ ਸੀ ਤਾਂ ਉਹ ਸਰਕਾਰ ਇਸ ਮਾਇਨੇ ਵਿੱਚ ਬਾਦਲਾਂ ਨਾਲੋਂ ਤਾਂ ਮੰਦਿਆਂ ਵਿੱਚੋਂ ਵੀ ਘੱਟ ਮੰਦੀ ਸੀ ਕਿ ਉਸ ਨੇ ਲੋਂਗੋਵਾਲ ਸਮਝੌਤੇ ਰਾਹੀਂ ਪੰਜਾਬ ਵਿੱਚ ਸੱਤਾ ਲੈਣ ਤੋਂ ਪਹਿਲਾਂ ਕੁਝ ਹਾਸਲ ਕਰਨ ਦੀ ਕੋਸ਼ਿਸ਼ ਤਾਂ ਕੀਤੀ ਸੀ। ਹਾਲਾਂਕਿ 'ਅਨੰਦਪੁਰ ਸਾਹਿਬ ਮਤੇ' ਨੂੰ ਛੱਡ



ਕੇ ਕੀਤਾ ਗਿਆ 'ਲੋਂਗੋਵਾਲ ਸਮਝੌਤਾ' ਪੰਥ ਨਾਲ ਅਤੇ ਧਰਮ ਤੇ ਗੁਰੂ ਗ੍ਰੰਥ ਸਾਹਿਬ ਜੀ ਨਾਲ ਸਿੱਧੀ ਗੱਦਾਰੀ ਹੀ ਸੀ। ਪਰ ਇਸ ਸਮਝੌਤੇ ਤੋਂ ਬਾਅਦ, ਅਕਾਲੀ ਦਲ ਬਾਦਲ ਅਤੇ ਬਾਦਲਾਂ ਵਲੋਂ ਬਣਾਈਆਂ ਗਈਆਂ ਤਿੰਨ ਸਰਕਾਰਾਂ ਨੇ ਅਤੇ ਇਸ ਦੀ ਲੀਡਰਸ਼ਿਪ ਨੇ ਤਾਂ ਸਭ ਕੁਝ ਵਿਸਾਰ ਕੇ ਸਿਰਫ਼ ਸਤਾ ਹਾਸਲ ਕਰਨ ਲਈ “ਧਰਮ, ਕੌਮ, ਪੰਥ ਅਤੇ ਗੁਰੂ ਗ੍ਰੰਥ ਸਨਮੁਖ ਸ੍ਰੀ ਅਕਾਲ ਤਖ਼ਤ ਤੇ ਕੀਤੀਆਂ ਅਰਦਾਸਾਂ” ਆਦਿ ਸਭ ਨੂੰ ਹੀ ਅਕ੍ਰਿਤਘਣਤਾ ਦੀਆਂ ਸਾਰੀਆਂ ਹੱਦਾਂ ਟੱਪ ਕੇ ਛੱਡ ਪਾਰ ਕਰ ਸੀ ਲੈ ਲਈ। ਇਹ ਤਾਂ ਗੱਦਾਰੀ ਵਿੱਚ ਫਿਰ ਕੀ ਲੋਂਗੋਵਾਲੀਏ ਸਾਧ, ਬਲਵੰਤ-ਬਰਨਾਲੇ ਨੂੰ ਵੀ ਮਾਤ ਨਹੀਂ ਪਾ ਗਏ ? ਤੇ ਸਭ ਕੁਝ ਤਬਾਹ ਨਹੀਂ ਕਰਵਾ ਗਏ ? ਬੜੀ ਵੱਡੀ ਪੰਥ, ਕੌਮ, ਧਰਮ ਅਤੇ ਗੁਰੂ ਗ੍ਰੰਥ ਸਾਹਿਬ ਜੀ ਦੀ ਤ੍ਰਾਸਦੀ ਹੈ ਕਿ ਅੱਜ ਅਜਿਹੇ 'ਗੁਲਾਬ ਸਿੰਹ' ਨੂੰ ਹੀ ਪੰਥ ਮੰਨਿਆ ਜਾਂਦਾ ਹੈ ਤੇ ਸ਼ਹੀਦ ਭਿੰਡਰਾਂਵਾਲਿਆਂ ਦੀ ਦਮਦਮੀ ਟਕਸਾਲ, ਉਨ੍ਹਾਂ ਦਾ ਸਾਰਾ ਖਾਨਦਾਨ, ਸ਼ਹੀਦ ਭਾਈ ਅਮਰੀਕ ਸਿੰਘ ਅਤੇ ਉਸ ਦਾ ਖਾਨਦਾਨ, ਆਲ ਇੰਡੀਆ ਸਿੱਖ ਸਟੂਡੈਂਟਸ ਫੈਡਰੇਸ਼ਨ ਅਤੇ ਇਸ ਦੇ ਧੜੇ, ਅਖੌਤੀ ਸੰਤ ਸਮਾਜ ਦਾ ਸਾਰਾ ਲਾਣਾ, ਅਖੰਡ ਕੀਰਤਨੀ ਜੱਥਾ ਅਰਥਾਤ ਸਿੱਖਾਂ ਦੀ "ਕ੍ਰੀਮ" ਸਾਰੀ ਹੀ “ਵਿਕਾਉ” ਮਾਲ ਬਣ ਕੇ ਆਪ ਆਪਣਾ ਮੁੱਲ ਵਟਾਉਣ ਲਈ ਸਰਕਾਰੀ ਦਰਬਾਰੇ ਜਾ ਰੁੜੀ ਹੈ। ਇਹੋ ਕਾਰਨ ਹੈ ਕਿ ਸਾਡੇ ਵਰਗਿਆਂ ਨੂੰ ਆਮ ਸਿੱਖ ਹੀ ਨਹੀਂ ਸੁਚੇਤ ਸਿੱਖ ਵੀ ਅੱਜ ਇਹ ਪੁੱਛਣ ਲੱਗ ਗਿਆ ਹੈ ਕਿ ਭਾਈ ਸਾਹਿਬ ਤੁਸੀਂ ਕੁਰਬਾਨੀਆਂ ਤੋਂ ਖੱਟਿਆ ਕੀ ਹੈ ? ਤੁਹਾਡੇ ਤੋਂ ਤਾਂ ਇਹੋ ਚੰਗੇ ਨਿਕਲੇ !! ਕੌਮ ਦੀ ਬਣਾਈ ਜਾ ਚੁੱਕੀ ਇਸ ਨਿਘਾਰੂ ਮਾਨਸਿਕਤਾ ਦੀ ਸ਼ਿਕਾਰ ਸਿੱਖੀ ਪੂਰੀ ਤਰ੍ਹਾਂ ਲੁੱਟੀ, ਪੁੱਟੀ, ਆਬਰੂ ਗਵਾ ਕੇ ਨਮੋਸ਼ੀ, ਬੇਵਿਸ਼ਵਾਸੀ, ਕਮਤਰੀ ਦਾ ਸ਼ਿਕਾਰ ਹੋਈ 'ਇਸ ਪੰਥ' ਤੇ ਦੇਸ਼ ਨਿਕਾਲੇ ਦੀ ਲਾਵਾਰਸੀ ਵਿੱਚ ਆਪਣੀ ਗੁਰੂ ਵਰੋਸਾਈ ਨਾਨਕਸ਼ਾਹੀ ਮੁਹਰ ਨੂੰ ਸੰਭਾਲਦੀ ਬੇਘਰੀ ਰੁਲ੍ਹਦੀ ਫਿਰਦੀ ਹੈ। ਉਸ ਸਿੱਖ ਨੂੰ ਜਿਸ ਲਈ "ਅਰਦਾਸ" ਤੇ ਖਰਾ ਉਤਰਨਾ ਉਸ ਲਈ ਜਿੰਦਗੀ-ਮੌਤ ਦੇ ਸਵਾਲ ਵਾਂਗ ਹੁੰਦਾ ਸੀ ਤੇ ਉਹ ਜ਼ਿੰਦਗੀ ਨਾਲੋਂ ਮੌਤ ਮਿਲਣ ਤੇ ਵੀ ਅਰਦਾਸ ਤੇ ਪੂਰਾ ਉਤਰਨ ਨੂੰ ਅਹਿਮੀਅਤ ਦਿੰਦਾ ਰਿਹਾ ਹੈ। ਮੈਂ ਵੇਖਿਆ ਹੈ, ਤਨ 'ਤੇ ਹੰਡਾਇਆ ਹੈ ਕਿ ਇਸ ਦਰਦ ਦੀ ਟੀਸ ਦੀ ਤਕਲੀਫ਼ ਅੱਜ ਦੇ ਸਿੱਖ ਸਮਾਜ ਵਿੱਚ 99% ਨੂੰ ਨਹੀਂ ਹੈ। ਇਹ ਇਕ ਅਜਿਹਾ ਧੋਖਾ ਖੁਦ ਆਪ ਸਿੱਖਾਂ ਨੇ ਸਿੱਖ ਕੌਮ ਨਾਲ ਸ਼੍ਰੋਮਣੀ ਅਕਾਲੀ ਦਲ ਬਾਦਲ ਦੀ ਸਰਪ੍ਰਸਥੀ ਅਤੇ ਇਸ ਨੂੰ ਸ੍ਰੀ ਅਕਾਲ ਤਖ਼ਤ ਸਾਹਿਬ ਤੇ ਪੰਜ ਸਿੰਘ ਸਾਹਿਬਾਨਾਂ ਦੇ ਆਸ਼ੀਰਵਾਦ ਨਾਲ ਕੀਤਾ ਹੈ ਕਿ ਸ਼ਾਇਦ ਇਸ ਦੀ ਭਰਪਾਈ ਹੁਣ ਸਿੱਖ ਕੌਮ ਕਈ ਦਹਾਕੇ ਨਾ ਕਰ ਸਕੇ।

ਗੁਰੂ ਨਾਨਕ ਦੀ ਨਾਨਕਸ਼ਾਹੀ ਸਭਿਅਤਾ ਨੇ ਮਨਮੁਖਾਂ ਦੇ ਹਿਰਦੇ ਵਿੱਚ 'ਸਿੱਖੀ' ਦੀ ਪਿਉਂਦ ਕਰਕੇ ਉਨ੍ਹਾਂ ਨੂੰ ਗੁਰਮੁਖ ਬਣਾਇਆ ਸੀ। ਇੰਝ ਸੰਸਾਰ ਵਿੱਚ ਸਿੱਖੀ ਦੀ ਧਰਮਸਾਲ ਰਾਹੀਂ ਸਿੱਖ ਸਭਿਅਤਾ ਦਾ ਆਰੰਭ ਹੋਇਆ ਜਿਸ ਨੇ ਮਾਨਵਤਾ



ਨੂੰ ਮਾਨਵੀ ਗੁਣਤੰਤਰੀ ਆਚਰਣ ਨਾਲ ਲਬਰੇਜ਼ ਕਰਕੇ ਮਨੁੱਖ ਨੂੰ ਅਕਾਲ ਪੁਰਖ ਦਾ ਸੁੱਤ ਬਣਾ ਕੇ ਉਸ ਦੇ ਮੂਲ ਨਾਲ ਜੋੜ ਦਿੱਤਾ। ਗੁਰੂ ਨਾਨਕ ਦੇ ਧਰਮ ਨਾਲ ਪਿਛਲੀਆਂ 6 ਸਦੀਆਂ ਦਾ ਸਭ ਤੋਂ ਵੱਡਾ ਧੋਖਾ ਕਰਦੇ ਹੋਏ ਅਕਾਲੀ ਦਲ ਅਤੇ ਉਸ ਦੀ ਲੀਡਰਸ਼ਿਪ ਨੇ ਉਪਰੋਕਤ ਜ਼ਿਕਰ ਕੀਤੀ ਆਪਣੀ ਜੁੰਡਲੀ ਨਾਲ ਮਿਲ ਕੇ ਗੁਰੂ ਨਾਨਕ ਦੇ ਸਿੱਖ ਦੇ ਹਿਰਦੇ ਵਿੱਚੋਂ ਨਾਨਕਸ਼ਾਹੀ ਪਿਉਂਦ ਨੂੰ ਪੁੱਟ ਕੇ 'ਪੰਜਾਬੀਅਤ' ਦਾ ਬੀਜਾਰੋਪਣ ਕਰ ਦਿੱਤਾ ਹੈ। ਇੰਝ ਅਕਾਲੀਆਂ ਨੇ ਆਪਣੀ ਜੁੰਡਲੀ ਨਾਲ ਮਿਲ ਕੇ ਸਿੱਖ ਵਿੱਚੋਂ ਸਿੱਖੀ ਨੂੰ ਪੁੱਟ ਕੇ ਪੰਜਾਬੀ ਬਣਾ ਕੇ ਉਨ੍ਹਾਂ ਨੂੰ ਗੁਰਮੁਖ ਤੋਂ ਮਨਮੁਖਤਾ ਦੀ ਹਨੇਰੀ ਬਣਾ ਕੇ ਰੱਖ ਦਿੱਤਾ ਹੈ। ਇੰਝ 'ਅਰਦਾਸ' ਤਾਂ ਆਪੇ ਹੀ 'ਸਿੱਖੀ' ਦੇ ਨਾਲ ਹੀ ਮਰ ਗਈ।

ਧੋਖਾ ਨੰਬਰ -62 ਤੇ ਧਾਰਮਿਕ ਧੋਖਾ ਨੰਬਰ -2.

ਸ਼੍ਰੋਮਣੀ ਅਕਾਲੀ ਦਲ ਵਲੋਂ ਅਨੰਦਪੁਰ ਸਾਹਿਬ ਦੇ ਮਤੇ ਵਿੱਚ ਜਿਹੜਾ ਦਲ ਦਾ ਸਿੱਧਾਂਤ ਅਤੇ ਮਨੋਰਥ ਲਿਖਤ ਵਿੱਚ ਭਾਰਤ ਸਰਕਾਰ ਨੂੰ ਸੌਂਪਿਆ ਗਿਆ ਹੈ ਉਸ ਵਿੱਚ ਦਲ ਨੇ ਇੰਝ ਦਰਜ ਕੀਤਾ ਹੋਇਆ ਹੈ :

### (ੳ) ਸਿਧਾਂਤ

1. ਸ਼੍ਰੋਮਣੀ ਅਕਾਲੀ ਦਲ ਸਿੱਖ ਪੰਥ ਦੀ ਸਮੁੱਚੀ ਮਰਜ਼ੀ ਦਾ ਇਕੋ ਇਕ ਪ੍ਰਗਟਾਓ ਹੈ ਤੇ ਪੰਥ ਦੀ ਪ੍ਰਤੀਨਿਧਤਾ ਕਰਨ ਲਈ ਪੂਰਾ ਅਧਿਕਾਰ ਰਖਦਾ ਹੈ। ਇਸ ਜਥੇਬੰਦੀ ਦੀ ਬੁਨਿਆਦ ਮਨੁੱਖਾਂ ਦੇ ਆਪਸੀ ਸਬੰਧ, ਮਨੁੱਖੀ ਗਤੀ ਅਤੇ ਮਨੁੱਖ ਦੇ ਪਰਮ-ਤੱਤ ਨਾਲ ਸਬੰਧਾਂ ਉੱਤੇ ਰਖੀ ਗਈ ਹੈ।
2. ਇਹ ਸਿਧਾਂਤ ਗੁਰੂ ਨਾਨਕ ਦੇਵ ਜੀ ਦੇ ਤ੍ਰੀ ਉਪਦੇਸ਼ "ਨਾਮ ਜਪੋ, ਕਿਰਤ ਕਰੋ ਅਤੇ ਵੰਡ ਛਕੋ" ਦੀਆਂ ਲੀਹਾਂ ਉੱਤੇ ਅਧਾਰਤ ਹਨ।

### (ਅ) ਮਨੋਰਥ

ਸ਼੍ਰੋਮਣੀ ਅਕਾਲੀ ਦਲ ਹੇਠ ਲਿਖੇ ਮੰਤਵਾਂ ਦੀ ਪੂਰਤੀ ਲਈ ਸਦਾ ਤੱਤਪਰ ਰਹੇਗਾ।

1. ਗੁਰਮਤਿ ਤੇ ਰਹਿਤ ਮਰਯਾਦਾ ਦਾ ਪ੍ਰਚਾਰ ਅਤੇ ਨਾਸਤਕਤਾ ਤੇ ਮਨਮੱਤ ਦਾ ਪ੍ਰਹਾਰ।
2. ਸਿੱਖਾਂ ਵਿਚ ਪੈਥਕ ਆਚਾਦ ਹਸਤੀ ਦਾ ਅਹਿਸਾਸ ਕਾਇਮ ਰਖਣਾ ਅਤੇ ਅਜਿਹਾ ਦੇਸ਼-ਕਾਲ ਘੜਨਾ, ਜਿਸ ਵਿਚ ਸਿੱਖ ਪੰਥ ਦੇ ਕੌਮੀ ਜਜ਼ਬੇ ਤੇ ਕੌਮੀਅਤ ਦਾ ਪ੍ਰਗਟਾਓ ਪੂਰਨ ਤੌਰ ਤੇ ਮੂਰਤੀਮਾਨ ਤੇ ਪ੍ਰਜੁਲਤ ਹੋ ਸਕੇ।

ਇਸ ਤੇ ਪਹਿਲਾਂ ਸੰਖੇਪ ਵਿਚਾਰ ਕਰ ਚੁੱਕੇ ਹਾਂ। ਅਨੰਦਪੁਰ ਸਾਹਿਬ ਦੇ ਮਤੇ ਦੀ ਇਸ ਮਦ ਦੀ ਫੋਟੋ ਮੈਂ ਇਸ ਲਈ ਦੁਹਰਾਈ ਹੈ ਕਿਉਂਕਿ ਇਸ ਮਦ ਵਿੱਚ ਅਕਾਲੀ ਦਲ ਨੇ ਦੁਹਰਾ ਧੋਖਾ ਦਿੱਤਾ ਹੈ।

ਸ਼੍ਰੋਮਣੀ ਅਕਾਲੀ ਦਲ ਬਾਦਲ ਆਪਣੀ ਮੋਗਾ ਕਨਵੈਂਸ਼ਨ ਵਿੱਚ ਮਿਤੀ 24

ਜੁਲਾਈ 1994 ਨੂੰ ਆਪਣੇ ਆਪ ਨੂੰ "ਪੰਜਾਬੀ ਪਾਰਟੀ" ਐਲਾਨ ਕੇ ਅਤੇ ਆਪਣੇ ਸਿਧਾਂਤ ਨੂੰ ਬਦਲ ਕੇ "ਪੰਜਾਬ, ਪੰਜਾਬੀ ਅਤੇ ਪੰਜਾਬੀਅਤ" ਕਰ ਲੈਣ ਤੋਂ ਬਾਅਦ ਵੀ ਇਹ ਦਲ ਸਿੱਖਾਂ ਦੇ ਧਾਰਮਿਕ ਮਾਮਲਿਆਂ ਵਿੱਚ ਲਗਾਤਾਰ ਦਖਲ ਦੇ ਰਿਹਾ ਹੈ। ਇਹ ਦਲ ਹੁਣ ਸਿੱਖ ਗੁਰਧਾਮਾਂ 'ਤੇ ਆਪਣੇ ਕਬਜ਼ੇ ਰਾਹੀਂ ਅਤੇ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਰਾਹੀਂ "ਸਿੱਖ ਪੰਥ ਦੀ ਸਮੁੱਚੀ ਮਰਜ਼ੀ" ਦੇ ਪ੍ਰਗਟਾਓ ਨੂੰ ਸਿੱਖ ਧਰਮ ਦੇ ਮੁਢਲੇ ਸਿਧਾਂਤਾਂ ਜਿਨ੍ਹਾਂ ਦਾ ਕਿ ਜ਼ਿਕਰ ਦਲ ਨੇ ਆਪਣੇ ਸਿਧਾਂਤ ਨੰਬਰ 2 ਵਿੱਚ ਇੰਝ ਕੀਤਾ ਹੋਇਆ ਹੈ "ਗੁਰੂ ਨਾਨਕ (...) ਜੀ ਦੇ ਤ੍ਰੀ ਉਪਦੇਸ਼ ਨਾਮ ਜਪੋ, ਕਿਰਤ ਕਰੋ ਅਤੇ ਵੰਡ ਛਕੋ ਦੀਆਂ ਲੀਹਾਂ ਉਤੇ ਅਧਾਰਤ ਹਨ" ਨੂੰ ਸਿੱਖੀ ਦੀ ਥਾਂ ਤੇ ਹੁਣ ਸਿੱਖ ਤੋਂ 'ਪੰਜਾਬੀ' ਅਤੇ ਸਿੱਖ ਕੌਮ ਤੋਂ 'ਪੰਜਾਬੀ ਕੌਮ' ਤੇ ਗੁਰਮਤਿ ਤੋਂ 'ਪੰਜਾਬੀਅਤ' ਵਿੱਚ ਤਬਦੀਲ ਕਰਨ ਲੱਗ ਪਿਆ ਹੈ। ਹੁਣ ਇਹ ਕਾਰਜ ਯੋਜਨਾ ਦਿੱਲੀ ਸਿੱਖ ਗੁਰਦੁਆਰਾ ਪ੍ਰਬੰਧਕ ਕਮੇਟੀ 'ਤੇ ਵੀ ਲਾਗੂ ਹੋ ਜਾਣੀ ਹੈ। "ਗੁਰਮਤਿ" ਦੇ ਤਰ੍ਹਾਂ ਦੀ ਮਨੁੱਖਤਾ ਨੂੰ ਸਵੀਕਾਰਦੀ ਹੈ, ਇਕ 'ਗੁਰਮੁਖ' ਦੂਜੇ 'ਮਨਮੁਖ'। ਪੰਜਾਬੀਅਤ ਮਨਮੁਖਾ ਦੀ ਪ੍ਰਤੀਨਿਧਤਾ ਕਰਦੀ ਹੈ ਅਤੇ ਗੁਰਮੁਖਾ ਦਾ ਨਾਸ਼। ਇਹੋ ਵਜ੍ਹਾ ਹੈ ਕਿ ਹੁਣ ਸਿੱਖ ਅਖਵਾਉਣ ਵਾਲੇ ਟੱਬਰਾਂ ਵਿੱਚ ਵੀ ਮਨਮੁਖ ਪੰਜਾਬੀਆਂ ਦੀ ਬਹੁਤਾਤ ਤੇ ਸਾਬਤ ਸੂਰਤ ਗੁਰਮੁਖਾ ਦੀ ਬਹੁਤੀ ਘਾਟ ਸਾਫ਼ ਨਜ਼ਰ ਪੈਂਦੀ ਹੈ। ਪੰਜਾਬੀਅਤ ਰਾਹੀਂ ਅਨੰਦਪੁਰ ਸਾਹਿਬ ਦੇ ਮਤੇ ਦਾ ਖੁਦ ਅਕਾਲੀ ਦਲ ਵਲੋਂ ਇੰਝ ਸ਼ਰੇਆਮ ਸਸਕਾਰ ਕੀਤਾ ਜਾ ਰਿਹਾ ਹੈ।

ਧੋਖਾ ਨੰਬਰ -63 ਤੋਂ 67 ਤੇ ਧਾਰਮਿਕ ਧੋਖਾ ਨੰਬਰ -3 ਤੋਂ 7 ਤਕ.

ਇੰਝ ਸ਼੍ਰੋਮਣੀ ਅਕਾਲੀ ਦਲ ਨੇ ਆਪਣੇ ਮਿੱਥੇ ਸਿਧਾਂਤ "ਪੰਥ ਦੀ ਪ੍ਰਤੀਨਿਧਤਾ ਕਰਨ ਦਾ ਪੂਰਾ ਅਧਿਕਾਰ ਰੱਖਦਾ ਹੈ" ਨੂੰ ਆਪ ਹੀ ਤਿਆਗ ਕੇ "ਸਿੱਖ ਪੰਥ ਦੀ ਮਰਜ਼ੀ ਦੇ ਇਕੋ ਇਕ ਪ੍ਰਗਟਾਓ" ਦਾ ਆਪਣਾ ਹੱਕ ਖੁਦ ਬ ਖੁਦ ਛੱਡ ਦਿੱਤਾ ਹੈ। ਇੰਝ ਕਰਨ ਲਈ ਇਸ ਨੇ ਸਿੱਖ ਕੌਮ ਦਾ, ਖ਼ਾਲਸਾ ਪੰਥ ਦਾ ਕੋਈ ਵੀ 'ਸਰਬਤ ਖ਼ਾਲਸੇ' ਦੀ ਇਕੱਤਰਤਾ ਅਤੇ ਸ੍ਰੀ ਅਕਾਲ ਤਖ਼ਤ ਸਾਹਿਬ ਤੇ ਕੋਈ ਵੀ ਮਤਾ ਨਹੀਂ ਸੋਧਿਆ ਹੈ। ਨਾ ਹੀ ਤਖ਼ਤ ਸਾਹਿਬ ਤੋਂ ਕੋਈ ਵੀ ਪ੍ਰਵਾਨਗੀ ਲਈ ਹੈ। ਇਹ ਇਸ ਲਈ ਵੀ ਜ਼ਰੂਰੀ ਸੀ ਕਿ ਅਨੰਦਪੁਰ ਸਾਹਿਬ ਮਤੇ ਵਿਚਲੇ ਇਹ ਸਿਧਾਂਤ ਤਖ਼ਤ ਸ੍ਰੀ ਕੇਸਗੜ੍ਹ ਸਾਹਿਬ ਤੇ ਅਰਦਾਸਾ ਸੋਧ ਕੇ ਪਰਵਾਨ ਕੀਤੇ ਗਏ ਸਨ ਅਤੇ ਸ੍ਰੀ ਅਕਾਲ ਤਖ਼ਤ ਸਾਹਿਬ ਤੋਂ ਅਰਦਾਸਾ ਸੋਧ ਕੇ 'ਧਰਮ ਯੁੱਧ ਮੋਰਚਾ' ਅਰੰਭ ਕੀਤਾ ਗਿਆ ਸੀ। ਇੰਜ ਸ਼੍ਰੋਮਣੀ ਅਕਾਲੀ ਦਲ ਦੀ ਸਮੁੱਚੀ ਲੀਡਰਸ਼ਿਪ ਅਤੇ ਇੰਝ ਕਰਨ ਵਾਲੀ ਵਰਕਿੰਗ ਕਮੇਟੀ ਸਿੱਖ ਕੌਮ ਦੀ ਧਾਰਮਿਕ ਤੌਰ 'ਤੇ ਦੋਸ਼ੀ ਹੋਣ ਨਾਤੇ :

ੳ- ਸਿੱਖ ਕੌਮ ਨਾਲ ਧੋਖਾਧੜੀ ਕਰਨ ਦਾ ਅਪਰਾਧੀ ਹੈ,

ਅ- ਸਿੱਖ ਕੌਮ ਦੇ ਧਾਰਮਿਕ ਸਿਧਾਂਤ ਅਤੇ ਅਨੰਦਪੁਰ ਸਾਹਿਬ ਦੇ ਮਤੇ ਨਾਲ

ਸਪਸ਼ਟ ਗੱਦਾਰੀ ਕਰਨ ਦਾ ਅਪਰਾਧੀ ਬਣ ਚੁੱਕਾ ਹੈ,

ੲ- ਤਖ਼ਤ ਸ੍ਰੀ ਕੇਸਗੜ੍ਹ ਸਾਹਿਬ ਅਤੇ ਸ੍ਰੀ ਅਕਾਲ ਤਖ਼ਤ ਸਾਹਿਬ ਉਪਰ ਅਰਦਾਸਾ ਕਰਕੇ ਉਸ ਤੋਂ ਮੁਕਰਨ ਅਤੇ ਅਰਦਾਸ ਨੂੰ ਭੰਗ ਕਰਨ ਦਾ ਗੁਨਹਗਾਰ ਹੈ,

ਸ- "ਧਰਮ ਯੁਧ" ਮੋਰਚਾ ਲਾਉਣ ਲਈ ਸ੍ਰੀ ਅਕਾਲ ਤਖ਼ਤ ਸਾਹਿਬ ਤੇ ਅਰਦਾਸਾ ਸੋਧ ਕੇ ਸਮੁੱਚੇ ਪੰਥ ਨੂੰ "ਅਨੰਦਪੁਰ ਸਾਹਿਬ ਦੇ ਮਤੇ" ਨੂੰ ਇਨ ਬਿਨ ਲਾਗੂ ਕਰਨ ਦਾ ਵਚਨ ਦੇ ਕੇ ਉਸ ਮਤੇ ਤੋਂ ਭਗੋੜਾ ਹੋਣ ਦਾ ਅਤੇ ਸ੍ਰੀ ਅਕਾਲ ਤਖ਼ਤ ਸਾਹਿਬ ਤੋਂ ਭਗੋੜਾ ਹੋ ਕੇ "ਗੁਰੂ ਪੰਥ" ਅਤੇ ਪੰਥ ਦੇ ਸੱਤਾ ਸ੍ਰੋਤ ਕੇਂਦਰ "ਅਕਾਲ ਤਖ਼ਤ" ਨਾਲ ਮਿੱਥ ਕੇ ਅਤੇ ਜਾਣ ਬੁੱਝ ਕੇ ਗੱਦਾਰੀ ਕਰਨ ਦਾ ਅਪਰਾਧੀ ਹੈ।

ਸ੍ਰੀ ਕੇਸਗੜ੍ਹ ਸਾਹਿਬ ਅਤੇ ਸ੍ਰੀ ਅਕਾਲ ਤਖ਼ਤ ਸਾਹਿਬ ਤੇ ਅਰਦਾਸਾਂ ਸੋਧ ਕੇ ਅਪਣਾਏ ਅਤੇ ਦਿੱਤੇ ਗਏ ਵਚਨਾਂ ਤੋਂ ਬਾਅਦ ਹੁਣ ਅਕਾਲੀ ਦਲ ਦੀ ਵਰਕਿੰਗ ਕਮੇਟੀ ਅਤੇ ਜਰਨਲ ਇਜਲਾਸ ਤੋਂ ਵੀ ਆਪਣੇ ਦਲ ਦੇ ਵਿਧਾਨ ਨੂੰ ਸੋਧਣ ਜਾਂ ਤਬਦੀਲ ਕਰਨ ਦੇ ਸਾਰੇ ਅਧਿਕਾਰ ਇਸ ਵਲੋਂ ਖੁਦ "ਸ੍ਰੀ ਅਕਾਲ ਤਖ਼ਤ ਸਾਹਿਬ ਦੀ ਅਗਵਾਈ ਵਿੱਚ" ਸ੍ਰੀ ਗੁਰੂ ਪੰਥ ਮਹਾਰਾਜ ਜੀ ਨੂੰ ਸੌਂਪ ਦਿੱਤੇ ਗਏ ਸਨ। ਇਸ ਲਈ ਹੁਣ ਅਕਾਲੀ ਦਲ ਦੀ ਇਸ ਧਿਰ ਦੇ ਸਿਧਾਂਤ ਅਤੇ ਮਨੋਰਥ ਸਿਰਫ਼ ਤੇ ਕੇਵਲ "ਗੁਰੂ ਪੰਥ ਮਹਾਰਾਜ" ਹੀ ਸੋਧ ਅਤੇ ਬਦਲ ਸਕਦਾ ਹੈ, ਕੇਵਲ ਅਕਾਲੀ ਦਲ ਨਹੀਂ। ਇਕਵਲੜੇ ਅਕਾਲੀ ਦਲ ਨੇ ਇਹ ਕੰਮ ਆਪ ਕਰਕੇ ਲੋਕਤੰਤਰੀ ਪੱਧਤੀ ਅਤੇ ਨਿਯਮਾਂ ਦਾ ਆਪਣੇ ਆਪ ਨੂੰ ਦੋਸ਼ੀ ਬਣਾ ਲਿਆ ਹੈ।

ਪੋਖਾ ਨੰਬਰ -68 ਤੇ ਧਾਰਮਿਕ ਪੋਖਾ ਨੰਬਰ -8.

ਸ਼੍ਰੋਮਣੀ ਅਕਾਲੀ ਦਲ ਹੁਣ 24 ਜੁਲਾਈ 1994 ਤੋਂ ਬਾਅਦ ਪੰਜਾਬੀ ਪਾਰਟੀ ਬਣ ਚੁੱਕਾ ਹੈ ਅਤੇ ਪੰਜਾਬੀਆਂ ਨੂੰ ਕੌਮ ਕਹਿਣ ਲੱਗ ਪਿਆ ਹੈ ਅਤੇ ਪੰਜਾਬੀਅਤਾ ਦਾ ਅਲੰਬਰਦਾਰ ਅਖਵਾਉਣ ਲੱਗ ਪਿਆ ਹੈ। ਇਹ ਆਪਣੇ ਮੂਲ ਸਿਧਾਂਤ ਨਾਲ ਖੁਦ ਆਪ ਹੀ ਗੱਦਾਰੀ ਕਰਕੇ ਹੁਣ "ਸਿੱਖ ਪੰਥ ਦੀ ਸਮੁੱਚੀ ਮਰਜ਼ੀ ਦਾ ਇਕੋ ਇਕ ਪ੍ਰਗਟਾਓ" ਨਹੀਂ ਰਹਿ ਗਿਆ ਹੈ। ਇਹ ਸਿੱਖੀ ਨੂੰ ਤਿਆਗਣ ਕਰਕੇ ਨਹੀਂ ਸਗੋਂ ਸਿੱਖੀ ਦੀ ਥਾਂ ਤੇ ਗੁਰੂ ਨਾਨਕ ਦੀ ਵਿਚਾਰ ਧਾਰਾ ਨੂੰ ਮਾਰ ਮੁਕਾਉਣ ਲਈ ਉਸ ਦੀ ਥਾਂ 'ਤੇ ਮੋਨ-ਘੋਣ "ਪੰਜਾਬੀਅਤ" ਨੂੰ ਲਾਗੂ ਕਰਨ ਦਾ ਨਿਸ਼ਚਈ ਹੋ ਕੇ ਖੁਦ ਬ ਖੁਦ ਸਿੱਖੀ ਦਾ ਦੁਸ਼ਮਣ ਬਣ ਚੁੱਕਾ ਹੈ। ਇਹ ਹੁਣ ਬਾਕੀ ਦੀਆਂ ਸਿਆਸੀ ਜਮਾਤਾਂ ਵਾਂਗ ਹੀ ਜਿਵੇਂ ਕਾਂਗਰਸ, ਭਾਜਪਾ, ਬਸਪਾ, ਕਾਮਰੇਡਾਂ ਨੂੰ "ਸਿੱਖ" ਆਪਣੇ ਧਾਰਮਿਕ ਅਸਥਾਨਾਂ ਦੇ ਪ੍ਰਬੰਧ ਤੋਂ 'ਨਾ ਕਾਬਿਲੇ ਬਰਦਾਸ਼ਤ ਸਮਝਦੇ' ਹਨ ਉਸੇ ਹੀ ਕਤਾਰ ਵਿੱਚ ਉਨ੍ਹਾਂ ਨਾਲ ਹੀ ਖੜ ਚੁੱਕਾ ਹੈ। ਜਿਸ ਦੀ ਵਜਾ ਇਹ ਨਹੀਂ ਹੈ ਕਿ ਉਹ ਲੋਕ ਜਾਂ ਕਾਂਗਰਸੀ, ਕਾਮਰੇਡ, ਭਾਜਪਾਈ, ਬਸਪਾਈ ਤੇ ਹੁਣ ਅਕਾਲੀ ਵੀ ਸਿੱਖ ਨਹੀਂ ਹਨ; ਸਗੋਂ



ਇਸ ਦੀ ਅਸਲ ਸੱਚਾਈ ਇਹ ਹੈ ਕਿ ਇਹ ਲੋਕ ਸਿੱਖ ਹੁੰਦੇ ਹੋਏ ਵੀ ਆਪਣੇ ਧਾਰਮਿਕ-ਸਭਿਅਕ ਜਿਊਣ ਆਚਰਣ ਦੇ ਵਿਸ਼ਵਾਸ, ਭਰੋਸੇ ਅਤੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਅਤੇ ਦਸ ਗੁਰੂ ਸਾਹਿਬਾਨ ਦੀ ਬਾਣੀ ਤੇ ਸਿੱਖਿਆ ਅਤੇ ਦਸਮੇਸ਼ ਜੀ ਦੇ ਅੰਮ੍ਰਿਤ ਉੱਤੇ ਨਿਸ਼ਚੇ ਨੂੰ ਘਟਾ ਕੇ ਜਾਂ ਕਈਆਂ ਨੇ ਮੁਕਾ ਕੇ ਹੋਰਾਂ ਨਾਲ ਜੋੜ ਲਿਆ ਹੈ। ਜਿਵੇਂ ਪੰਜਾਬੀਅਤ, ਮਾਰਕਸ, ਹਿੰਦੁਤਵ, ਅੰਬੇਡਕਰ, ਰਾਧਾ ਸਵਾਮੀ, ਸਰਸਾ ਵਾਲੇ, ਨਾਮਧਾਰੀ ਜਾਂ ਹੋਰ ਅਨੇਕਾਂ ਹੀ ਡੇਰੇਦਾਰ ਅਤੇ ਦੇਹਧਾਰੀ ਵਿਚਾਰਧਾਰਾਵਾਂ ਨੂੰ ਲੈ ਕੇ ਤੁਰਨ ਵਾਲੇ ਸਭਿਆਚਾਰ ਆਦਿਕ। ਇਹ ਉਹ ਅਸਲ ਵਜ੍ਹਾ ਹੈ ਜਿਸ ਕਰਕੇ "ਸਿੱਖੀ" ਵਿੱਚ ਇਹ ਧਾਰਮਿਕ ਪ੍ਰਬੰਧਕ ਅਤੇ ਧਰਮ ਪ੍ਰਚਾਰਕ ਦੇ ਤੌਰ 'ਤੇ ਸਵੀਕਾਰ ਨਹੀਂ ਕੀਤੇ ਜਾਂਦੇ ਪਰ ਹਾਲੇ ਸਿੱਖ ਮਾਨਸਿਕਤਾ ਪਿਛੋਕੜ ਵਿੱਚ ਅਕਾਲੀਆਂ ਦੇ ਗੁਰਦੁਆਰਾ ਸੁਧਾਰ ਲਹਿਰ ਨਾਲ ਜੁੜੇ ਹੋਣ ਕਰਕੇ ਇਹ ਨਹੀਂ ਸਵੀਕਾਰ ਕਰ ਪਾ ਰਹੀ ਕਿ ਹੁਣ ਅਕਾਲੀ ਵੀ ਸਿੱਖੀ ਸਰੂਪ ਵਿੱਚ ਸਿੱਖੀ ਨੂੰ ਛੱਡ ਕੇ ਪੰਜਾਬੀ, ਡੇਰੇਵਾਦੀ ਅਤੇ 'ਆਕੀ' ਬਣ ਚੁੱਕੇ ਹਨ। ਇਹੋ ਉਹ ਵਜ੍ਹਾ ਹੈ ਜਿਸ ਦਾ ਅਕਾਲੀ ਅੱਜ ਤਕ ਸਿੱਖੀ ਦੇ ਸ਼ੋਸ਼ਣ ਲਈ ਇਸ ਜਜ਼ਬਾਤੀ ਮਾਨਸਿਕਤਾ ਦਾ ਲਾਹਾ ਲਈ ਜਾ ਰਹੇ ਹਨ ਤੇ ਸਿੱਖੀ ਦਾ ਨਿਘਾਰ ਕਰਦੇ ਚਲੇ ਆ ਰਹੇ ਹਨ। ਗੁਰਮਤਿ ਦੇ ਟੀਕਾਕਾਰ ਅਤੇ ਵਿਦਵਾਨ ਭਾਈ ਗੁਰਦਾਸ ਜੀ ਵਾਰ 36 ਦੀ ਪਉੜੀ 30 ਵਿੱਚ ਕਥਨ ਕਰਦੇ ਤੇ ਸਮਝਾਉਂਦੇ ਹਨ "ਬਾਜੀਗਰ ਦੀ ਖੇਡ ਜਿਉ ਸਭ ਕੂੜ ਤਮਾਸਾ ॥ ਰਲੈ ਜੁ ਸੰਗਤਿ ਮੀਣਿਆ ਉਠਿ ਚਲੈ ਨਿਰਾਸਾ ॥੨॥" ਪਰ, ਸਿੱਖ ਗੁਰਦੁਆਰਾਰਿਆਂ ਅਤੇ ਹੋਰ ਸੰਸਥਾਵਾਂ ਦਾ ਕੰਟਰੋਲ ਹਾਲੇ ਤਕ ਅਕਾਲੀਆਂ ਪਾਸ ਹੋਣ ਕਰਕੇ ਇਹ ਸਿੱਖੀ ਨੂੰ ਅਤੇ ਸਿੱਖ ਧਰਮ ਨੂੰ ਲਗਾਤਾਰ ਢਾਅ ਲਾ ਰਿਹਾ ਹੈ।

ਧੋਖਾ ਨੰਬਰ -69 ਤੇ ਧਾਰਮਿਕ ਧੋਖਾ ਨੰਬਰ -9.

ਸ਼੍ਰੋਮਣੀ ਅਕਾਲੀ ਦਲ ਪਹਿਲਾਂ ਤਖ਼ਤ ਸ੍ਰੀ ਕੇਸਗੜ੍ਹ ਸਾਹਿਬ ਅਤੇ ਉਪਰਤੰ ਤੇਜਾ ਸਿੰਘ ਸਮੁੰਦਰੀ ਹਾਲ ਤੋਂ ਬਾਅਦ ਸ੍ਰੀ ਅਕਾਲ ਤਖ਼ਤ ਸਾਹਿਬ ਤੋਂ "ਧਰਮ ਯੁੱਧ ਮੋਰਚਾ" ਅਰੰਭਣ ਵੇਲੇ ਇਹ ਅਰਦਾਸ ਕਰਦਾ ਹੈ ਕਿ "ਸ਼੍ਰੋਮਣੀ ਅਕਾਲੀ ਦਲ ਸਿੱਖ ਪੰਥ ਦੀ ਸਮੁੱਚੀ ਮਰਜ਼ੀ ਦਾ ਇਕੋ ਇਕ ਪ੍ਰਗਟਾਓ ਹੈ ਤੇ ਪੰਥ ਦੀ ਪ੍ਰਤੀਨਿਧਤਾ ਕਰਨ ਲਈ ਪੂਰਾ ਅਧਿਕਾਰ ਰਖਦਾ ਹੈ"। ਇੰਝ ਦੇ ਪੱਖ ਸਪਸ਼ਟ ਹਨ। ਪਹਿਲਾ ਇਹ ਕਿ ਇਹ ਮੋਰਚਾ ਸਿੱਖ ਧਰਮ ਦੀ ਮੌਲਿਕਤਾ ਲਈ ਐਲਾਨੀਆਂ ਤੌਰ 'ਤੇ ਸਿੱਖ ਧਰਮ ਦੇ ਬੁਨਿਆਦੀ ਅਸੂਲਾਂ ਦੇ ਰਾਜ ਭਾਗ ਅਤੇ ਸਮੁੱਚੇ ਸਮਾਜਿਕ ਪ੍ਰਬੰਧਕੀ ਨਿਜ਼ਾਮ ਦੇ ਪ੍ਰਗਟਾਵੇ ਅਤੇ ਬਣਤਰ ਨੂੰ ਵਿਵਸਥਾ ਵਿੱਚ ਪ੍ਰਗਟ ਕਰਨ ਦੇ ਆਸ਼ੇ ਨਾਲ ਲਾਇਆ ਗਿਆ ਸੀ। ਜਿਸ ਦਾ ਮੂਲ ਧਰਮ ਦੀ ਪਹਿਲ ਅਧਾਰਤ ਸਿਖਰਲੀ ਅਵਸਥਾ ਨੂੰ ਹੋਰ ਮਜ਼ਬੂਤ ਕਰਨਾ ਸੀ। ਇਸੇ ਲਈ ਇਸ ਦਾ ਨਾਮ "ਧਰਮ ਯੁੱਧ ਮੋਰਚਾ" ਸੀ। ਇਸ "ਧਰਮ ਯੁੱਧ ਮੋਰਚੇ" ਦੇ ਦੂਜੇ ਪੱਖ ਦਾ ਸੱਚ ਇਹ ਸੀ ਕਿ ਇਸ ਰਾਹੀਂ "ਸਿੱਖ ਧਰਮ" ਅਤੇ "ਖ਼ਾਲਸਾ

ਪੰਥ" ਲਈ, ਸ਼੍ਰੋਮਣੀ ਅਕਾਲੀ ਦਲ ਵਾਸਤੇ ਜਿਹੜੀ ਸਿਆਸੀ ਪੋਜੀਸ਼ਨ ਅਤੇ ਬਣਤਰ ਹਾਸਲ ਕੀਤੀ ਜਾਣੀ ਸੀ, ਉਸ ਸੱਤਾ ਰਾਹੀਂ "ਨਾਮ ਜਪੋ, ਕਿਰਤ ਕਰੋ ਅਤੇ ਵੰਡ ਛਕੋ" ਦੀਆਂ ਲੀਹਾਂ ਤੇ ਸਮਾਜਿਕ, ਧਾਰਮਿਕ, ਸਿਆਸੀ ਅਤੇ ਵਿਦਿਅਕ ਪ੍ਰਬੰਧਕੀ-ਵਿਵਸਥਾ ਦਾ ਖ਼ਾਲਸਾਈ ਲੋਕਤੰਤਰੀ ਢਾਂਚਾ ਖੜ੍ਹਾ ਕੀਤਾ ਜਾਣਾ ਸੀ। ਇਹ ਅਹਿਦ ਲਿਆ ਗਿਆ ਸੀ ਕਿ ਹਰ ਉਹ ਉਪਰਾਲਾ ਅਤੇ ਪਹਿਲਕਦਮੀ ਕੀਤੀ ਜਾਵੇ ਜਿਸ ਰਾਹੀਂ ਕਿ ਪੰਥ ਦੇ ਨਿਸ਼ਾਨੇ "ਖ਼ਾਲਸਾ ਜੀ ਕੇ ਬੋਲ ਬਾਲੇ" ਹੋਣ ਦੇ ਪ੍ਰਣ ਨੂੰ ਅਕਾਲੀ ਦਲ ਆਪਣੀ ਸੱਤਾ ਰਾਹੀਂ ਮੂਰਤੀਮਾਨ ਕਰ ਕੇ ਦੇਵੇਗਾ। ਸਮਾਜੀ, ਧਾਰਮਿਕ, ਸਿਆਸੀ, ਵਿਦਿਅਕ ਤੇ ਹੋਰ ਪ੍ਰਬੰਧਕੀ ਪੱਖਾਂ ਵਿੱਚ ਸੱਤਾ ਵਿੱਚ ਆਉਣ ਵਾਲੇ ਸ਼੍ਰੋਮਣੀ ਅਕਾਲੀ ਦਲ ਨੇ ਇੰਝ ਹਰ ਖੇਤਰ ਵਿੱਚ ਖ਼ਾਲਸੇ ਦੇ ਇੰਤਜ਼ਾਮੀਆਂ ਪ੍ਰਬੰਧਕੀ ਨਿਜ਼ਾਮ ਨੂੰ ਕਾਇਮ ਕਰਕੇ ਇਸ ਨੂੰ ਮੂਰਤੀਮਾਨ ਕਰਨਾ ਸੀ।

ਇਸ ਹਿਤ ਧਾਰਮਿਕ, ਸਮਾਜੀ ਅਤੇ ਵਿਦਿਅਕ ਸਤਾ ਰਾਹੀਂ ਸ਼੍ਰੋਮਣੀ ਅਕਾਲੀ ਦਲ ਦੀ ਇਹ ਪਹਿਲੀ ਅਤੇ ਸ਼੍ਰੋਮਣੀ ਡਿਯੂਟੀ ਬਣਦੀ ਸੀ ਅਤੇ ਹੈ ਕਿ ਉਹ ਉਸ ਨੂੰ ਮਿਲੀ ਸੱਤਾ ਰਾਹੀਂ ਅਜਿਹਾ ਸਮਾਜ ਉਸਾਰੇ ਅਤੇ ਉਸਾਰਨ ਦਾ ਬੌਧਿਕ, ਨੀਤੀਜਨਕ, ਵਿਦਿਅਕ, ਧਾਰਮਿਕ, ਆਰਥਿਕ, ਨਿਯਾਇਕ, ਸਰਕਾਰੀ ਅਤੇ ਵਿਧਾਨਿਕ ਪ੍ਰਬੰਧ ਕਰੇ ਜਿਸ ਰਾਹੀਂ "ਗੁਰਮਤਿ ਅਧੀਨ ਖ਼ਾਲਸਤਾਈਤਾ ਵਾਲਾ ਸਮਾਜਿਕ ਆਲਾ ਦੁਆਲਾ, ਸਭਿਆਚਾਰ ਅਤੇ ਸਭਿਅਤਾ" ਪ੍ਰਗਟ ਹੋਵੇ। ਜੋ ਪੰਜਾਬ ਦੀ ਧਰਤੀ ਦੀ ਮੌਲਿਕਤਾ ਹੈ। ਜੋ ਪੰਜਾਬ ਦੀ ਧਰਤੀ ਦੀ ਕੁਦਰਤੀ 'ਮਾਂ' ਹੈ। ਜਿਸ ਨੂੰ ਨਾਨਕਸ਼ਾਹੀ ਪੰਥਕ ਸਭਿਅਤਾ ਕਿਹਾ ਜਾਂਦਾ ਹੈ। ਇਹੋ "ਨਾਨਕਸ਼ਾਹੀ ਸਭਿਅਤਾ" ਦੇ ਰਾਜਨੀਤਕ ਪੰਜਾਬ ਦੀ ਛਾਪ ਪੰਥ ਖ਼ਾਲਸਾ ਜੀ ਦੇ ਮਨ ਅਤੇ ਦਿਲੋਂ ਦਿਮਾਗ ਤੇ ਉਕਰੀ ਪਈ ਹੈ। ਜਿਸ ਨੂੰ ਪੂਰਾ ਕਰਨ ਹਿੱਤ ਹੀ ਅਨੰਦਪੁਰ ਸਾਹਿਬ ਦੇ ਮਤੇ ਨੂੰ ਅਧਾਰ ਬਣਾ ਕੇ "ਧਰਮ ਯੁੱਧ" ਆਰੰਭ ਕੀਤਾ ਗਿਆ ਹੈ। ਉਹ ਹਕੀਕਤ ਵਿੱਚ ਸਾਹਮਣੇ ਆਵੇ ਤੇ ਲਾਗੂ ਹੋਵੇ। ਜਿਸ ਦਾ ਰੋਲ ਮਾਡਲ "ਅਨੰਦਪੁਰ ਸਾਹਿਬ ਮਤੇ ਦੀ ਜ਼ੁਬਾਨੀ" :

ਆਪਣੇ ਵਲੋਂ ਸ੍ਰੀ ਅਕਾਲ ਤਖ਼ਤ ਸਾਹਿਬ, ਤਖ਼ਤ ਸ੍ਰੀ ਕੇਸਗੜ੍ਹ ਸਾਹਿਬ ਅਤੇ

### ਰਾਜਸੀ ਨਿਸ਼ਾਨਾ

ਪੰਥਕ ਰਾਜਸੀ ਨਿਸ਼ਾਨਾ ਨਿਸਚੇ ਤੌਰ ਤੇ ਸਾਹਿਬ ਦਸਮ ਪਾਤਸ਼ਾਹ ਦੇ ਆਦੇਸ਼ਾਂ ਸਿੱਖ ਇਤਿਹਾਸ ਦੇ ਪੰਨਿਆਂ ਅਤੇ ਖ਼ਾਲਸਾ ਪੰਥ ਦੇ 'ਮਨ ਮੰਦਰ' ਵਿਚ ਉਕਰਿਆ ਚਲਿਆ ਆ ਰਿਹਾ ਹੈ, ਜਿਸ ਦਾ ਮਕਸਦ "ਖ਼ਾਲਸਾ ਜੀ ਦੇ ਬੋਲ ਬਾਲੇ" ਹੈ।

ਖ਼ਾਲਸਾ ਜੀ ਦੇ ਇਸ ਜਨਮ ਸਿਧ ਅਧਿਕਾਰ ਨੂੰ ਵਿਸ਼ਟਮਾਨ ਕਰਨ ਲਈ ਲੱਭੀਏ ਦੇਸ਼-ਕਾਲ ਤੇ ਰਾਜਸੀ ਵਿਧਾਨ ਦੀ ਸਿਰਜਣਾ ਪ੍ਰਾਪਤੀ, ਸ਼੍ਰੋਮਣੀ ਅਕਾਲੀ ਦਲ ਦੇ ਬੁਨਿਆਦੀ ਢਾਂਚੇ ਦੀ ਨੀਂਹ ਹੈ।

(ਇਸੇ ਕਿਤਾਬ ਦੇ ਸਫ਼ਾ 19 ਅਤੇ 29 ਉਪਰ ਵੇਖੋ ਅਸਲ ਅਨੰਦਪੁਰ ਸਾਹਿਬ ਮਤੇ ਦਾ ਪੰਨਾ ਨੰਬਰ 5 ਅਤੇ 16 ਦੀ ਤਸਵੀਰ)



ਗੁਰੂ ਗ੍ਰੰਥ-ਗੁਰੂ ਪੰਥ ਸਨਮੁਖ ਕੀਤੇ ਅਰਦਾਸ ਰੂਪੀ ਪ੍ਰਣ ਹਿੱਤ, ਇਸ ਨਿਸ਼ਾਨੇ ਨੂੰ ਪੂਰਾ ਕਰਨ ਦੀ ਬਜਾਏ ਅਕਾਲੀ ਦਲ ਨੇ ਕੀ ਕੀਤਾ ਹੈ ? ਅਸਲ ਮੁੱਦਾ ਹੁਣ ਇਹ ਹੈ। ਅਕਾਲੀਆਂ ਨੇ ਸਿੱਖੀ ਅਤੇ ਪੰਥ ਨੂੰ ਛੱਡ ਕੇ ਅਤੇ ਇਸ ਦੇ ਖਾਸੇ ਨੂੰ ਹਮੇਸ਼ਾਂ ਲਈ ਮੁਕਾ ਦੇਣ ਵਾਸਤੇ ਇਕ ਨਵੀਂ ਸਮਾਜਿਕ, ਸਭਿਆਚਾਰਕ, ਬੌਧਿਕ ਅਤੇ ਵਿਦਿਅਕ ਪ੍ਰਣਾਲੀ ਤੇ ਰਾਜਸੀ ਲੋਕ ਪਹੁੰਚ "ਪੰਜਾਬੀਅਤ ਦੇ ਏਜੰਡੇ" ਨੂੰ ਜਨਮ ਦੇ ਕੇ ਉਸ ਨੂੰ ਅਪਣਾਉਣ ਅਤੇ ਆਪਣੇ ਆਪ ਨੂੰ ਸਮਰਪਤ ਕਰ ਦੇਣ ਦਾ ਪ੍ਰਤੱਖ ਹਕੀਕੀ ਆਚਰਣਕ ਫੈਸਲਾ ਲੈ ਲਿਆ ਹੈ। "ਧਰਮ ਯੁੱਧ ਮੋਰਚੇ" ਕਰਕੇ ਬਣੀ ਆਪਣੀ ਸਰਕਾਰ ਰਾਹੀਂ ਉਸ ਦਾ ਲਾਗੂਕਰਨ ਪੇਸ਼ ਕਰ ਦਿੱਤਾ ਹੈ। "ਪੰਜਾਬੀਅਤ" ਅਤੇ "ਪੰਜਾਬੀ" ਨੂੰ ਪ੍ਰਗਟ ਕਰਕੇ ਗੁਰੂ ਨਾਨਕ-ਗੁਰੂ ਗੋਬਿੰਦ ਸਿੰਘ ਜੀ ਨੂੰ ਵੰਗਾਰਿਆ ਹੈ। ਇੰਝ "ਤੀਸਰ ਪੰਥ" ਦੀ ਥਾਂ ਤੇ ਇਨ੍ਹਾਂ ਚੋਥਾ "ਪੰਜਾਬੀ ਫਿਰਕਾ" ਪ੍ਰਗਟ ਕੀਤਾ ਹੈ। ਇੰਝ ਅਕਾਲੀ ਦਲ ਨੇ "ਖ਼ਾਲਸਾ ਪੰਥ ਦੀ ਸਮੁੱਚੀ ਫ਼ਲਾਸਫੀ ਨੂੰ ਨਕਾਰ ਕੇ ਉਸ ਦੇ ਮੁਕਾਬਲੇ ਤੇ ਆਪਣੀ ਨਵੀਂ ਫ਼ਲਾਸਫੀ ਅਤੇ ਹੌਲੀ ਹੌਲੀ ਧਰਮ, ਕੌਮ, ਸਭਿਅਤਾ ਤੇ ਨਾਗਰਿਕਤਾ" ਵਲ ਵਧਾਈ ਜਾ ਰਹੀ ਇਸ ਨਵੀਂ "ਪੰਜਾਬੀਅਤ" ਨੂੰ ਸਥਾਪਿਤ ਕਰ ਦਿੱਤਾ ਹੈ।

ਪਾਠਕਾਂ ਨੂੰ ਇਸ ਬੱਜਰ ਕੁਰਿਹਤ, ਪਾਪ, ਗੁਨਾਹ ਅਤੇ ਅਕ੍ਰਿਤਘਣਤਾ ਦਾ ਅਹਿਸਾਸ ਸ਼ਾਇਦ ਸੌਖਿਆ ਨਾ ਹੀ ਸਮਝ ਪਵੇ। ਇਸ ਲਈ ਖ਼ਾਲਸਾ ਪੰਥ ਕੀ ਸੀ ਅਤੇ ਉਸ ਦਾ ਪ੍ਰਗਟਾਵਾ ਕਿਉਂ ਹੋਇਆ ਸੀ ਇਸ ਨੂੰ ਭਾਈ ਗੁਰਦਾਸ ਜੀ ਦੇ ਸ਼ਬਦਾਂ ਵਿੱਚ ਸਮਝ ਕੇ ਸ਼ਾਇਦ ਅਸੀਂ ਸ਼੍ਰੋਮਣੀ ਅਕਾਲੀ ਦਲ ਦੇ "ਖ਼ਾਲਸਾਈ" ਅਤੇ "ਸਿੱਖ" ਖਾਸੇ ਦੇ ਮੁਕਾਬਲੇ ਤੇ ਅਤੇ ਇਸ ਨੂੰ ਤਿਲਾਂਜਲੀ ਦੇ ਕੇ ਸਥਾਪਿਤ ਕੀਤੇ ਗਏ "ਪੰਜਾਬੀ ਅਤੇ ਪੰਜਾਬੀਅਤ" ਨੂੰ ਅਪਣਾਉਣ ਵਾਲੇ ਖਾਸੇ ਦੇ ਸਿਧਾਂਤ ਦੀ ਮਾਰ ਨੂੰ ਸਮਝ ਸਕੀਏ।

ਭਾਈ ਗੁਰਦਾਸ ਜੀ ਆਪਣੀ ਵਾਰ 41 ਦੀ ਪਉੜੀ 15ਵੀਂ ਅਤੇ 16ਵੀਂ ਵਿੱਚ "ਖ਼ਾਲਸਾ ਪੰਥ" ਦੀ ਉਤਪੱਤੀ ਦੇ ਸਿਧਾਂਤ ਨੂੰ ਇੰਝ ਸਪਸ਼ਟ ਕਰਦੇ ਹਨ :

"ਉਹੁ ਗੁਰੁ ਗੋਬਿੰਦ ਹੋਇ ਪ੍ਰਗਟਿਓ ਦਸਵਾਂ ਅਵਤਾਰਾ॥

ਜਿਨ ਅਲਖ ਅਪਾਰ ਨਿਰੰਜਨਾ ਜਪਿਓ ਕਰਤਾਰਾ॥

ਨਿਜ ਪੰਥ ਚਲਾਇਓ ਖ਼ਾਲਸਾ ਧਰਿ ਤੇਜ ਕਰਾਰਾ॥

ਸਿਰ ਕੇਸ ਧਾਰਿ ਗਹਿ ਖੜਗ ਕੇ ਸਭ ਦੁਸਟ ਪਛਾਰਾ॥

ਗੁਰੁਬਰ ਅਕਾਲ ਕੇ ਹੁਕਮ ਸਿਉਂ ਉਪਜਿਓ ਬਿਗਿਆਨਾ॥

ਤਬ ਸਹਿਜੇ ਰਚਿਓ ਖ਼ਾਲਸਾ ਸਾਬਤ ਮਰਦਾਨਾ॥ ....

"ਇਉਂ ਦੋਨੋ ਫਿਰਕੇ ਕਪਟ ਮੋਂ ਰਚ ਰਹੇ ਨਿਦਾਨਾ॥

ਇਉਂ ਤੀਸਰ ਮਜਹਬ ਖ਼ਾਲਸਾ ਉਪਜਿਓ ਪਰਧਾਨਾ॥

ਜਿਨਿ ਗੁਰੁ ਗੋਬਿੰਦ ਕੇ ਹੁਕਮ ਸਿਉਂ ਗਹਿ ਖੜਗ ਦਿਖਾਨਾ॥ ....



ਇਉਂ ਤੀਸਰ ਪੰਥ ਰਚਾਇਨੁ ਵਡ ਸੂਰ ਗਹੇਲਾ॥

ਵਾਹ ਵਾਹ ਗੋਬਿੰਦ ਸਿੰਘ ਆਪੇ ਗੁਰੂ ਚੇਲਾ ॥੧੬॥"

ਭਾਈ ਗੁਰਦਾਸ ਜੀ ਇਸ ਪੰਥ ਨਿਮਿਤ ਪਉੜੀ 24ਵੀ ਵਿੱਚ ਕਹਿੰਦੇ ਹਨ:

"ਗੁਰੂ ਗੋਬਿੰਦ ਦਸਵਾਂ ਅਵਤਾਰਾ॥ ਜਿਨ ਖਾਲਸਾ ਪੰਥ ਅਜੀਤ ਸੁਧਾਰਾ॥"  
ਇਸ ਲਈ ਅਕਾਲ ਹੁਕਮ ਹੈ :

"ਗੁਰਮੁਖ ਪੰਥ ਨਿਰੋਲ ਨ ਰਲੈ ਰਲਾਈਐ॥"

ਇਸ ਵਿੱਚ ਸ਼੍ਰੋਮਣੀ ਅਕਾਲੀ ਦਲ ਨੇ ਰਲੇਵਾਂ ਹੀ ਪੈਦਾ ਕਰਕੇ ਇਸ ਦੇ ਸਮੁੱਚੇ ਸੰਕਲਪ ਨੂੰ ਆਪ ਛੱਡ ਕੇ "ਪੰਜਾਬੀ ਅਤੇ ਪੰਜਾਬੀਅਤ ਨੂੰ ਅਪਣਾਇਆ" ਹੈ। ਜੋ ਹੁਣ ਕਿਸੇ ਅੱਗੇ ਵੀ ਲੁਕਿਆ ਨਹੀਂ ਹੈ। ਸਿੱਖ ਵਿਦਵਾਨ, ਲਿਖਾਰੀ, ਪ੍ਰਚਾਰਕ, ਵਿਦਿਅਕ ਅਦਾਰੇ, ਮੀਡੀਆ ਸਭ ਇਸ ਨੂੰ ਪ੍ਰਚਾਰਦੇ ਅਤੇ ਅਪਣਾਉਂਦੇ ਲਗਾਤਾਰ ਸਾਨੂੰ ਦਿੱਖ ਰਹੇ ਹਨ। ਅੰਤਾਂ ਦਾ ਨਿਘਾਰ ਇਹ ਵੀ ਪ੍ਰਗਟ ਹੋਣ ਲੱਗ ਪਿਆ ਹੈ ਕਿ ਹੁਣ ਸ੍ਰੀ ਅਕਾਲ ਤਖ਼ਤ ਸਾਹਿਬ ਤੋਂ ਜਾਰੀ ਆਦੇਸ਼ਾਂ, ਹੁਕਮਾਂ ਅਤੇ ਨਿਰਦੇਸ਼ਾਂ ਵਿੱਚ ਵੀ ਇਸ "ਪੰਜਾਬੀ ਅਤੇ ਪੰਜਾਬੀਅਤ" ਦੀ ਟਰਮਨਾਲੈਂਜੀ ਨੂੰ ਮਾਣਤਾ ਮਿਲਣ ਲੱਗ ਗਈ ਹੈ।  
ਜਦ ਕਿ ਕਬਿਤ ਭਾਈ ਗੁਰਦਾਸ ਜੀ ਵਿੱਚ ਭਾਈ ਸਾਹਿਬ ਆਪਣੇ 84ਵੇਂ ਕਬਿਤ ਰਾਹੀਂ ਪੰਥ ਦੀ ਉਪਮਾ ਵਿੱਚ ਦਰਜ ਕਰਦੇ ਅਤੇ ਸਪਸ਼ਟ ਕਰਦੇ ਹਨ:

"ਬੀਸਕੇ ਬਰਤਮਾਨ ਭਏ ਨ ਸੁਬਾਸੁ ਬਾਂਸੁ,

ਹੇਮ ਨ ਭਏ ਮਨੂਰ ਲੋਗ ਬੇਦ ਗਿਆਨ ਹੈ ।

ਗੁਰਮੁਖਿ ਪੰਥ ਇਕਈਸ ਕੇ ਬਰਤਮਾਨ

ਚੰਦਨ ਸੁਬਾਸੁ ਬਾਂਸ ਬਾਸੈ ਦੁਮ ਆਨ ਹੈ ।

ਕੰਚਨ ਮਨੂਰ ਹੋਇ ਪਾਰਸ ਪਰਸ ਭੇਟਿ

ਪਾਰਸ ਮਨੂਰ ਕਰੈ ਅਉਰ ਠਉਰ ਮਾਨ ਹੈ ।

ਗੁਰਸਿਖ ਸਾਧ ਸੰਗ ਪਤਿਤ ਪੁਨੀਤਿ ਰੀਤਿ,

ਗੁਰਸਿਖ ਸੰਧ ਮਿਲੇ ਗੁਰਸਿਖ ਜਾਨਿ ਹੈ ॥੮੪॥"

ਭਾਈ ਗੁਰਦਾਸ ਜੀ ਕੂਜਾਂ, ਹਿਰਨਾਂ, ਕੀੜੀਆਂ ਆਦਿ ਦੀ ਉਦਾਹਰਣ ਦਿੰਦੇ ਹੋਏ ਸਿੱਖਾਂ ਨੂੰ ਸਮਝਾਉਂਦੇ ਅਤੇ ਵਰਜਦੇ ਹੋਏ ਆਪਣੇ ਕਬਿਤ 413 ਵਿੱਚ ਕਹਿੰਦੇ ਹਨ :

"ਕੀਟੀ ਖਗ ਮ੍ਰਿਗ ਸਨਮੁਖ ਪਾਛੈ ਲਾਗੇ ਜਾਹਿ

ਪ੍ਰਾਨੀ ਗੁਰ ਪੰਥ ਛਾਡ ਚਲਤ ਅਗਿਆਨ ਹੈ ॥੮੫॥"

ਪਰ ਸ਼੍ਰੋਮਣੀ ਅਕਾਲੀ ਦਲ ਨੇ ਇਹ ਸਭ ਕੁਝ ਮਿੱਥ ਕੇ, ਸਮਝ ਬੂਝ ਕੇ ਸਿੱਖੀ ਨਾਲ ਪ੍ਰੇਰ ਕੀਤਾ ਤੇ ਪੰਥ ਨਾਲ ਗੱਦਾਰੀ ਕੀਤੀ ਹੈ।

ਅਜਿਹੀ ਆਚਰਣਕ ਕਾਰ ਗੁਜ਼ਾਰੀ ਲਈ ਗੁਰਬਾਣੀ ਸਪਸ਼ਟ ਆਦੇਸ਼ ਕਰਦੀ ਹੈ। ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਅੰਕ 469 ਵਿੱਚ ਪੰਥ ਦੇ ਸੰਗਤੀ ਨਿੱਤਨੇਮ ਦੀ

ਮਿੱਥੀ ਗਈ ਸਿੱਖ ਰਹਿਤ ਮਰਿਆਦਾ ਵਿਚਲੀ ਬਾਣੀ "ਆਸਾ ਦੀ ਵਾਰ" ਸਿੱਖ ਸੰਗਤਾਂ ਨੂੰ ਇਹ ਆਦੇਸ਼ ਕਰਦੀ ਹੈ:

"ਪੜਿਆ ਹੋਵੇ ਗੁਨਹਗਾਰੂ ਤਾ ਓਮੀ ਸਾਧੂ ਨ ਮਾਰੀਐ ॥

ਜੇਹਾ ਘਾਲੇ ਘਾਲਣਾ ਤੇਵੇਹੇ ਨਾਉ ਪਚਾਰੀਐ ॥

ਐਸੀ ਕਲਾ ਨ ਖੇਡੀਐ ਜਿਤੁ ਦਰਗਹ ਗਇਆ ਹਾਰੀਐ ॥

ਪੜਿਆ ਅਤੇ ਓਮੀਆ ਵੀਚਾਰੂ ਅਗੈ ਵੀਚਾਰੀਐ ॥

ਮੁਹਿ ਚਲੈ ਸੁ ਅਗੈ ਮਾਰੀਐ ॥ 12 ॥"

ਇਹ ਨਾਵਾਂ ਧਾਰਮਿਕ ਧੋਖਾ ਸਿਰਫ਼ ਗੁਰੂ ਪੰਥ ਨੂੰ ਹੀ ਨਹੀਂ ਹੈ ਸਗੋਂ ਗੁਰੂ ਨਾਨਕ -ਗੁਰੂ ਗੋਬਿੰਦ ਸਿੰਘ ਜੀ ਤੋਂ ਲੈ ਕੇ ਗੁਰੂ ਗ੍ਰੰਥ ਸਾਹਿਬ ਜੀ ਤਕ ਦੀ ਸਮੁੱਚੀ ਘਾਲ ਅਤੇ ਉਨ੍ਹਾਂ ਦੀ ਕਮਾਈ ਨਾਲ ਕੀਤਾ ਗਿਆ ਨਸਲਘਾਤ ਹੈ ਜੋ ਹੁਣ ਤਕ ਦੇ ਕੁਲ ਧੋਖਿਆਂ ਦੀ ਗਿਣਤੀ ਵਿੱਚ 69ਵਾਂ ਹੋ ਜਾਂਦਾ ਹੈ। ਫੈਸਲਾ ਤਾਂ ਸਮਰਥ ਪੰਥ ਨੇ ਆਪ ਹੀ ਕਰਨਾ ਹੈ।

ਧੋਖਾ ਨੰਬਰ -70 ਤੇ ਧਾਰਮਿਕ ਧੋਖਾ ਨੰਬਰ -10.

ਸ਼੍ਰੋਮਣੀ ਅਕਾਲੀ ਦਲ ਨੇ ਆਪਣੇ ਮਨੋਰਥ ਨੂੰ ਸਪਸ਼ਟ ਕਰਦੇ ਹੋਏ ਅਨੰਦਪੁਰ ਸਾਹਿਬ ਦੇ ਮਤੇ ਵਿੱਚ ਇੰਝ ਕਿਹਾ ਹੈ ਕਿ ਉਹ ਆਪਣੇ "ਮੰਤਵਾਂ ਦੀ ਪੂਰਤੀ ਲਈ ਸਦਾ ਤਤਪਰ ਰਹੇਗਾ"।

### (ਅ) ਮਨੋਰਥ

ਸ਼੍ਰੋਮਣੀ ਅਕਾਲੀ ਦਲ ਹੇਠ ਲਿਖੇ ਮੰਤਵਾਂ ਦੀ ਪੂਰਤੀ ਲਈ ਸਦਾ ਤਤਪਰ ਰਹੇਗਾ।

1. ਗੁਰਮਤਿ ਤੇ ਰਹਿਤ ਮਰਯਾਦਾ ਦਾ ਪ੍ਰਚਾਰ ਅਤੇ ਨਾਸਤਕਤਾ ਤੇ ਮਨਮੱਤ ਦਾ ਪ੍ਰਹਾਰ। (ਇਸੇ ਕਿਤਾਬ ਦੇ ਸਫ਼ਾ ਨੰ 17 ਤੇ ਵੇਖੋ ਅਨੰਦਪੁਰ ਮਤੇ ਦਾ ਪੰਨਾ 3)

ਦਲ ਦਾ ਮੰਤਵ ਨੰਬਰ 1 ਹੈ - "ਗੁਰਮਤਿ ਤੇ ਰਹਿਤ ਮਰਯਾਦਾ ਦਾ ਪ੍ਰਚਾਰ ਅਤੇ ਨਾਸਤਕਤਾ ਤੇ ਮਨਮੱਤ ਦਾ ਪ੍ਰਹਾਰ"।

ਪੰਜਾਬੀਅਤ ਨੂੰ ਅਪਣਾ ਲੈਣ ਤੋਂ ਬਾਅਦ ਹੁਣ ਅਕਾਲੀ ਦਲ ਇਸੇ ਮਨਮਤਿ ਅਤੇ ਨਾਸਤਕਤਾ ਦਾ ਪ੍ਰਚਾਰਕ ਅਤੇ ਲਾਗੂਕਾਰਕ ਸੱਤਾ ਸ਼੍ਰੇਣ ਬਣ ਚੁੱਕਾ ਹੈ। ਜਦ ਕਿ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਸਨਮੁਖ ਸ੍ਰੀ ਅਕਾਲ ਤਖ਼ਤ ਅਤੇ ਤਖ਼ਤ ਸ੍ਰੀ ਕੇਸਗੜ੍ਹ ਸਾਹਿਬ ਵਿਖੇ ਸੋਹਾਂ ਖਾਂਦਾ ਅਤੇ ਪ੍ਰਣ ਕਰਦਾ ਹੈ ਕਿ ਉਹ "ਗੁਰਮਤਿ ਤੇ ਰਹਿਤ ਮਰਯਾਦਾ ਦਾ ਪ੍ਰਚਾਰ ਅਤੇ ਨਾਸਤਕਤਾ ਤੇ ਮਨਮੱਤ ਦਾ ਪ੍ਰਹਾਰ" ਕਰਨ ਲਈ ਵਚਨਬੱਧ ਹੈ। ਹਰ ਗੱਲ ਬੜੀ ਸਪਸ਼ਟ ਹੈ। ਜਦ ਅਕਾਲੀ ਦਲ ਪੰਜਾਬੀਅਤ ਦਾ ਅਲੰਬਰਦਾਰ ਬਣ ਚੁੱਕਾ ਹੈ ਤਾਂ ਫਿਰ ਉਹ ਗੁਰਮਤਿ ਨੂੰ ਤਾਂ ਮਤੇ ਅਨੰਦਪੁਰ ਨਾਲ ਗੱਦਾਰੀ ਅਕਾਲੀਆਂ ਦੀ-136

ਆਪੇ ਹੀ ਛੱਡ ਚੁੱਕਾ ਹੈ । ਸਿੱਖ ਇਸ ਸਿੱਧੀ ਗੱਲ ਨੂੰ ਵੀ ਸਮਝਣ ਨੂੰ ਤਿਆਰ ਨਹੀਂ ਹਨ। ਜਦ ਕਿ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਅੰਕ 535 ਤੇ ਆਦੇਸ਼ ਦਿੰਦੇ ਹਨ ਕਿ "ਦੇਵਗੰਧਾਰੀ ਮਹਲਾ 5 ॥ ਉਲਟੀ ਰੇ ਮਨ ਉਲਟੀ ਰੇ ॥ ਸਾਕਤ ਸਿਉ ਕਰਿ ਉਲਟੀ ਰੇ ॥ ਝੂਠੈ ਕੀ ਰੇ ਝੂਠੁ ਪਰੀਤਿ ਛੁਟਕੀ ਰੇ ਮਨ ਛੁਟਕੀ ਰੇ ਸਾਕਤ ਸੰਗਿ ਨ ਛੁਟਕੀ ਰੇ ॥1॥ ਰਹਾਉ ॥ ਜਿਉ ਕਾਜਰ ਭਰਿ ਮੰਦਰੁ ਰਾਖਿਓ ਜੋ ਪੈਸੈ ਕਾਲੂਖੀ ਰੇ ॥ ਦੂਰਹੁ ਹੀ ਤੇ ਭਾਗਿ ਗਇਓ ਹੈ ਜਿਸੁ ਗੁਰ ਮਿਲਿ ਛੁਟਕੀ ਤ੍ਰਿਕੁਟੀ ਰੇ ॥1॥" ਇਕ ਨਹੀਂ ਕਈ ਪਰਮਾਣ ਸਾਹਮਣੇ ਹਨ। ਜਦ ਸੁਜਾਖੇ ਅੰਨੇ ਬਣ ਜਾਣ ਤਾਂ ਫਿਰ ਇਨ੍ਹਾਂ ਪ੍ਰਤੱਖ ਸਬੂਤਾਂ ਦੀ ਕੀ ਅਹਿਮੀਅਤ ?

ਪਿਛਲੇ ਸਮੇਂ ਵਿੱਚ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਦੇ ਜਨਰਲ ਮੈਂਬਰਾਂ ਦਾ ਇਕ ਸਰਵੇ ਹੋਇਆ ਸੀ ਜਿਸ ਵਿੱਚ ਇਹ ਤੱਥ ਸਾਹਮਣੇ ਆਇਆ ਸੀ ਕਿ ਕਮੇਟੀ ਦੇ 90% ਮੈਂਬਰਾਂ ਨੂੰ 'ਸਿੱਖ ਰਹਿਤ ਮਰਿਆਦਾ' ਦਾ ਗਿਆਨ ਹੀ ਨਹੀਂ ਹੈ। ਹੁਣ ਸਿੰਘ ਸਾਹਿਬਾਨਾਂ ਨੇ ਆਪਣੇ ਮਿਤੀ 12 ਜਨਵਰੀ 2013 ਦੇ ਬਿਆਨ ਵਿੱਚ ਸਵੀਕਾਰ ਕੀਤਾ ਹੈ ਕਿ ਸ਼੍ਰੋਮਣੀ ਕਮੇਟੀ ਦੇ ਮੈਂਬਰਾਂ ਦੇ ਪਰਿਵਾਰ ਵੀ 'ਕਲੀਨਸ਼ੇਵ' ਹਨ ਤੇ ਉਹ ਇਸ ਮੁੱਦੇ ਨੂੰ ਆਉਂਦੀ ਸਿੰਘ ਸਾਹਿਬਾਨਾਂ ਦੀ ਮੀਟਿੰਗ ਵਿੱਚ ਵਿਚਾਰਨਗੇ। ਪਹਿਲਾਂ ਵੀ ਇਹ ਮੁੱਦੇ ਮੈਂ ਉਨ੍ਹਾਂ ਦੀ ਜਾਣਕਾਰੀ ਵਿੱਚ ਲਿਆਇਆ ਹਾਂ ਕਿ ਖ਼ਾਲਸਾ ਕਾਲਜਾਂ, ਸਕੂਲਾਂ ਦੇ ਪ੍ਰੋਫੈਸਰ, ਟੀਚਰ ਅਤੇ ਸ਼੍ਰੋਮਣੀ ਕਮੇਟੀ ਦੇ ਮੁਲਾਜ਼ਮ ਅਤੇ ਗ੍ਰੰਥੀਆਂ ਦੇ ਪਰਿਵਾਰਕ ਮੈਂਬਰਾਂ ਦਾ 'ਮਨਮਤਿ ਵਿੱਚ ਸਿੱਖੀ ਤੋਂ ਬੇਮੁਖ' ਹੋਣਾ ਸਾਹਮਣੇ ਆ ਰਿਹਾ ਹੈ ਇਸ ਲਈ ਰਹਿਤ ਵਾਨ ਹੋਣਾਂ ਲਾਜ਼ਮੀ ਬਣਾਇਆ ਜਾਵੇ। ਉਨ੍ਹਾਂ ਕੁਝ ਕੀਤਾ ਤਾਂ ਹੈ ਨਹੀਂ ਤੇ ਉਮੀਦ ਹੁਣ ਵੀ ਨਹੀਂ ਹੈ।

ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਇਸ ਫੁਰਮਾਨ ਨੂੰ ਇਹ ਤੱਥ ਸਾਬਤ ਕਰਦਾ ਹੈ ਕਿ "॥ਮ:1॥ ਗਲੀ ਅਸੀ ਚੰਗੀਆ ਆਚਾਰੀ ਬੁਰੀਆਹ ॥ ਮਨਹੁ ਕੁਸੁਧਾ ਕਾਲੀਆ ਬਾਹਰਿ ਚਿਟਵੀਆਹ ॥" 'ਇਹ ਗੱਲੀ ਬਾਤੀ ਅਤੇ ਧਰਮ ਦਾ ਸ਼ੋਸ਼ਣ ਕਰਨ ਲਈ ਹੀ ਸਿੱਖ ਹਨ' ਅਲਬੱਤਾ ਇਹ ਲੋਕ ਸਭਿਅਤਾ ਪੱਖੇ ਸਿੱਧੇ ਤੌਰ 'ਤੇ ਪੰਜਾਬੀਅਤ ਨਾਲ ਜੁੜੇ ਹੋਏ ਹਨ, ਧਾਰਮਿਕ ਤੌਰ 'ਤੇ ਇਨ੍ਹਾਂ ਦਾ ਵਿਸ਼ਵਾਸ ਅਤੇ ਸ਼ਰਧਾ "ਡੇਰਾਵਾਦੀ ਸਾਧ ਅਖੌਤੀ ਸੰਤ" ਪ੍ਰਤੀ ਹੈ ਅਤੇ ਉਸੇ ਡੇਰਾਵਾਦੀ 'ਪਾਖੰਡੀ' ਤੇ 'ਪੰਜਾਬੀ' ਮਰਿਆਦਾ ਦਾ ਇਹ ਲੋਕ ਪਾਲਣ ਕਰਦੇ ਹਨ ਅਤੇ ਇਸ ਤੋਂ ਬਾਅਦ ਸਿਆਸੀ ਧੜਾਵਾਦੀ ਪਹੁੰਚ ਮੁਤਾਬਕ ਆਪਣੇ ਫੈਸਲੇ ਕਰਦੇ ਹਨ। ਅਗਰ ਇੰਝ ਨਾ ਹੁੰਦਾ ਤਾਂ ਸ੍ਰੀ ਦਰਬਾਰ ਸਾਹਿਬ ਦੇ ਹੈਂਡ ਗ੍ਰੰਥੀ ਜਸਵਿੰਦਰ ਸਿੰਘ ਦੀਆਂ "ਬੇਗਾਨੀਆਂ ਔਰਤਾਂ ਨਾਲ ਸਟੇਜ ਤੇ ਭੰਗੜਾ ਪਾਉਂਦੇ ਤੇ ਨੱਚਦੇ ਦੀਆਂ" ਫੋਟੋਆਂ ਅਤੇ ਪੂਰੀ ਰਪਟ ਜਦ ਮੈਂ ਸ੍ਰੀ ਅਕਾਲ ਤਖ਼ਤ ਸਾਹਿਬ ਨੂੰ ਆਪ ਜਾ ਕੇ ਦਿੱਤੀ ਸੀ ਤੇ ਬਰਖਾਸਤਗੀ ਲਈ ਕਿਹਾ ਸੀ ਤਾਂ ਓਦੋਂ ਇਹ ਉਸ ਦੀ ਇਸ ਬੇਅਣਖੀ ਪੰਜਾਬੀ ਕਿਰਦਾਰੀ ਕਰਕੇ ਬਰਖਾਸਤਗੀ ਨਾ ਕਰ ਦਿੰਦੇ ? ਉਸ



ਵਲੋਂ ਨਿਤਨੇਮ ਦੀ ਮਰਿਆਦਾ ਭੰਗ ਕਰਨ ਤਕ ਦੀ ਨੌਬਤ ਆਉਣੀ ਹੀ ਨਹੀਂ ਸੀ ਪਰ ਇਹ ਲੋਕ 'ਪੰਜਾਬੀਅਤ ਦੇ ਖਿਲਾਫ' ਆਪਣੀ ਗੁਰਮਤਿ ਰਹਿਤ ਅਧੀਨ ਧਾਰਮਿਕ ਫ਼ਰਜ਼ ਅਤੇ ਜ਼ਿੰਮੇਵਾਰੀ ਨੂੰ ਅਦਾ ਹੀ ਨਹੀਂ ਕਰਨਾ ਚਾਹੁੰਦੇ ਤੇ ਇਹ ਲੋਕ ਹਮੇਸ਼ਾ ਹੀ ਸੱਤਾਧਾਰੀ ਅਕਾਲੀ ਨਾਲ ਧਰਮ ਨਾਲ ਅਧਰਮ ਕਰਕੇ ਹੀ ਨਿਬੁਣਾ ਜਾਣਦੇ ਹਨ।

ਸ਼੍ਰੋਮਣੀ ਅਕਾਲੀ ਦਲ ਅਤੇ ਇਸ ਦੇ ਕਬਜ਼ੇ ਹੇਠਲੀ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਨੇ ਇਨ੍ਹਾਂ ਦੀ ਜ਼ਿੰਦਗੀ ਦੇ ਕਾਰਵਿਹਾਰ ਅਤੇ ਮਾਨਸਿਕਤਾ ਵਿੱਚ ਗੁਰੂ ਗ੍ਰੰਥ ਸਾਹਿਬ ਜੀ ਦੀ ਸਿੱਖੀ ਅਤੇ ਗੁਰਮਤਿ ਨੂੰ ਤਾਂ ਸਿਰਫ਼ ਦਿਖਾਵੇ ਮਾਤਰ ਲਈ ਇਨ੍ਹਾਂ ਦੀ ਜ਼ਿੰਦਗੀ ਵਿੱਚ ਦੇਇਮ ਦਰਜੇ ਤੋਂ ਵੀ ਹੇਠਲੀ ਪੱਧਰ 'ਤੇ ਪਹੁੰਚਾ ਦਿੱਤਾ ਹੈ। ਪੰਜਾਬ ਦੇ ਲੋਕਾਂ ਵਿੱਚ ਇਸ ਦੀ ਆਮ ਹਾਲਾਤ ਤੁਹਾਨੂੰ ਉਨ੍ਹਾਂ ਦੇ ਕਾਰਵਿਹਾਰ ਦੇ ਢੰਗ ਤੋਂ ਸਹਿਜੇ ਹੀ ਲੱਗ ਜਾਂਦੀ ਹੈ। ਇਸ ਦੀ ਮਾਰ ਦਾ ਅੰਦਾਜ਼ਾ ਤੁਸੀਂ ਇਸ ਗੱਲ ਤੋਂ ਲਾ ਸਕਦੇ ਹੋ ਕਿ "ਗਾਤਰੇ ਕ੍ਰਿਪਾਣਾਂ" ਪਾਈ ਫਿਰਦੀ ਖ਼ਾਲਸਾ ਪੰਥ ਦੀ "ਅੰਮ੍ਰਿਤਧਾਰ ਫੌਜ" ਵਿੱਚੋਂ ਵੀ 80 ਤੋਂ 85% ਤਕ ਇਸੇ ਬੀਮਾਰ ਮਾਨਸਿਕਤਾ ਨਾਲ ਪੀੜਤ ਕੀਤੇ ਜਾ ਚੁੱਕੇ ਹਨ। ਜੇ ਕਿਸੇ ਨਾ ਕਿਸੇ ਦੇਹਿ ਧਾਰੀ ਡੇਰੇਵਾਦ ਕੁਸੰਤ ਦੇ ਚਰਣੀ ਡਿੱਗੇ ਆਮ ਮਿਲਣਗੇ।

ਇੰਝ ਦਲ ਨੇ ਆਪਣੇ ਮਨੋਰਥ ਤੋਂ ਵਿਪਰੀਤ ਕੰਮ ਕੀਤਾ ਕਿ ਉਸ ਨੇ "ਗੁਰਮਤਿ", "ਰਹਿਤ ਮਰਿਆਦਾ" ਨਾਲ ਦੁਸ਼ਮਣੀ ਨਿਭਾਉਂਦੇ ਹੋਏ ਇਨ੍ਹਾਂ ਨੂੰ ਖ਼ਤਮ ਕਰ ਦੇਣ ਲਈ ਮੁਕੰਮਲ ਤੌਰ 'ਤੇ "ਮਨਮੱਤ" ਦਾ ਸਾਥ ਦੇ ਕੇ ਸਿੱਖ ਧਰਮ ਨਾਲ ਅਤੇ ਖ਼ਾਲਸਾ ਪੰਥ ਨਾਲ ਘੋਰ ਪਾਪ ਕਮਾਉਂਦੇ ਹੋਏ ਨਾ ਬਖਸ਼ਣ ਯੋਗ ਅਪਰਾਧ ਕੀਤਾ ਹੈ।

ਧੋਖਾ ਨੰਬਰ -71 ਤੇ ਧਾਰਮਿਕ ਧੋਖਾ ਨੰਬਰ -11.

੨. ਸਿੰਘਾਂ ਵਿੱਚ ਪੰਥਕ ਅਜ਼ਾਦ ਹਸਤੀ ਦਾ ਅਹਿਸਾਸ ਕਾਇਮ ਰਖਣਾ ਅਤੇ ਅਜਿਹਾ ਦੇਸ਼-ਕਾਲ ਘੜਨਾ, ਜਿਸ ਵਿੱਚ ਸਿੱਖ ਪੰਥ ਦੇ ਕੌਮੀ ਜਜ਼ਬੇ ਤੇ ਕੌਮੀਅਤ ਦਾ ਪ੍ਰਗਟਾਓ ਪੂਰਨ ਤੌਰ ਤੇ ਮੂਰਤੀਮਾਨ ਤੇ ਪ੍ਰਜੁਲਤ ਹੋ ਸਕੇ।

(ਇਸੇ ਕਿਤਾਬ ਦੇ ਸਫ਼ਾ ਨੰ 17 ਤੇ ਵੇਖੋ ਅਨੰਦਪੁਰ ਮਤੇ ਦਾ ਪੰਨਾ 3)

ਸ਼੍ਰੋਮਣੀ ਅਕਾਲੀ ਦਲ ਨੇ ਆਪਣੇ ਮਨੋਰਥ ਦੇ ਨੰਬਰ 2 ਵਿੱਚ ਕੁਲ 3 ਅਹਿਦ ਲਏ ਹਨ; ਜੋ ਇੰਝ ਹਨ ਇਕ "ਸਿੰਘਾਂ ਵਿੱਚ ਅਜ਼ਾਦ ਹਸਤੀ ਦਾ ਅਹਿਸਾਸ ਕਾਇਮ ਰੱਖਣਾ ਅਤੇ (ਦੋ) ਅਜਿਹਾ ਦੇਸ਼ ਕਾਲ ਘੜਨਾ, (ਤਿੰਨ) ਜਿਸ ਵਿੱਚ ਸਿੱਖ ਪੰਥ ਦੇ ਕੌਮੀ ਜਜ਼ਬੇ ਤੇ ਕੌਮੀਅਤ ਦਾ ਪ੍ਰਗਟਾਓ ਪੂਰਨ ਤੌਰ 'ਤੇ ਮੂਰਤੀਮਾਨ ਤੇ "ਪ੍ਰਜਵਲਿਤ" ਹੋ ਸਕੇ।"

ਇਸ ਮਦ ਸਬੰਧੀ ਇਸ ਦੇ ਰਾਜਨੀਤਕ ਪੱਖ ਵਿੱਚ ਕੀਤੇ ਗਏ ਧੋਖੇ ਦੀ ਮੈਂ ਗੱਲ ਕਰ ਚੁੱਕਾ ਹਾਂ। ਇੱਥੇ ਹੁਣ ਮੈਂ ਸਿਰਫ਼ ਧਾਰਮਿਕ ਪੱਖ ਦੀ ਗੱਲ ਕਰਨਾ ਉਚਿਤ

ਸਮਝਦਾ ਹਾਂ।

ਇਸ ਮਦ ਦੇ ਪਹਿਲੇ ਸਿਧਾਂਤ "ਸਿੰਘਾਂ ਵਿੱਚ ਆਜ਼ਾਦ ਹਸਤੀ ਦਾ ਅਹਿਸਾਸ ਕਾਇਮ ਰੱਖਣਾ" ਲਈ ਇਹ ਅਤਿ ਲੋੜੀਂਦੀ ਗੱਲ ਸੀ ਕਿ ਸ਼੍ਰੋਮਣੀ ਅਕਾਲੀ ਦਲ ਆਪਣੀ ਕਾਇਮੀ ਦੇ 90 ਸਾਲਾਂ ਵਿੱਚ ਵੀ "ਖ਼ਾਲਸਾ ਪੰਥ" ਦੇ ਪ੍ਰਗਟਾਓ ਲਈ ਲੋੜੀਂਦੀਆਂ ਪਹਿਲ ਅਧਾਰਤ ਲੋੜਾਂ ਵੀ ਪੂਰੀਆਂ ਨਹੀਂ ਕਰ ਸਕਿਆ ਜਿਵੇਂ :

1- ਲੋਕਤੰਤਰੀ "ਨਾਨਕਸ਼ਾਹੀ ਰੋਲ ਮਾਡਲ" ਪ੍ਰਗਟ ਨਹੀਂ ਕਰ ਸਕਿਆ। ਨਾ ਹੀ ਖੁਦ ਅਪਣਾ ਸਕਿਆ।

2- ਸ਼੍ਰੋਮਣੀ ਅਕਾਲੀ ਦਲ ਨੇ ਆਪਣੇ 90 ਸਾਲਾਂ ਦੇ ਇਤਿਹਾਸ ਵਿੱਚ ਜਿੰਨ੍ਹੇ ਵੀ "ਧਰਮ ਦੇ ਨਾਮ ਤੇ" ਅਤੇ "ਪੰਥ ਖ਼ਤਰੇ ਵਿੱਚ" ਆਖ ਕੇ ਮੋਰਚੇ ਲਾਏ ਉਨ੍ਹਾਂ ਸਭਨਾਂ ਨੂੰ ਹੀ ਉਸ ਆਸ਼ੇ ਅਤੇ ਨਿਸ਼ਾਨੇ ਨੂੰ ਪੂਰਾ ਕੀਤੇ ਬਿਨਾ ਹੀ, ਕੋਈ ਵੀ ਪ੍ਰਾਪਤੀ ਹਾਸਲ ਕੀਤੇ ਬਿਨਾ ਹੀ ਅਧਵਾਟੇ ਜਾਂ ਤਾਂ ਛੱਡ ਦਿੱਤਾ ਜਾਂ ਉਸ ਦਾ ਰੁਖ ਹੀ ਬਦਲ ਕੇ ਧਰਮ ਅਤੇ ਪੰਥ ਨੂੰ ਧੋਖਾ ਦਿੱਤਾ ਹੈ।

3- "ਸਿੱਖ ਸਭਿਅਤਾ" ਨੂੰ ਨਾ ਅਪਣਾ ਸਕਿਆ ਤੇ ਨਾ ਹੀ ਲਾਗੂ ਕਰਵਾ ਸਕਿਆ। ਇਸ ਦੇ ਬਦਲ ਦੇ ਰੂਪ ਵਿੱਚ ਪੰਜਾਬੀਅਤ ਨੂੰ ਖੜ੍ਹਾ ਕਰ ਦਿੱਤਾ ਹੈ।

4- "ਗੁਰਮੁਖ" ਸਭਿਆਚਾਰ ਦੇ ਨੈਣ ਨਕਸ਼, ਨੁਹਾਰ ਅਤੇ ਆਚਰਣਕ ਵਿਵਹਾਰ ਨੂੰ, ਜਿਸ ਨੂੰ ਖ਼ਾਲਸੇ ਨੇ ਗੁਰੂ ਕਾਲ ਤੋਂ ਲੈ ਕੇ ਅੰਗਰੇਜ਼ ਦੇ ਪੰਜਾਬ ਵਿੱਚ ਆਉਣ ਤਕ ਸੰਭਾਲ ਕੇ ਰੱਖਿਆ ਅਤੇ ਆਪਣੇ ਤੇ ਬਹੁਤ ਹੱਦ ਤਕ ਲਾਗੂ ਕੀਤਾ ਹੋਇਆ ਸੀ ਨੂੰ ਮੁਕਾ ਦਿੱਤਾ ਤੇ 'ਮਨਮਤਿ' ਦਾ ਹਾਮੀ ਬਣ ਗਿਆ। ਇਸ ਦੇ ਮੁਕਾਬਲੇ ਤੇ ਪੰਜਾਬੀਅਤ ਨੂੰ ਸਥਾਪਿਤ ਕੀਤਾ ਹੈ।

5- "ਸਿੱਖ ਕੌਮੀਅਤ" ਦੀ ਥਾਂ ਤੇ 'ਪੰਜਾਬੀ ਕੌਮ' ਦਾ ਸੰਕਲਪ ਖੜਾ ਕੀਤਾ ਹੈ। ਸਭ ਤੋਂ ਵੱਡੀ ਅਤੇ ਅਹਿਮ ਗੱਲ ਇਹ ਕਿ ਇਨ੍ਹਾਂ ਮੋਰਚਿਆਂ ਅਤੇ ਅਕਾਲੀ ਦਲ ਦੀ ਕਾਲ ਤੇ ਜਿਨ੍ਹਾਂ ਸਿੰਘਾਂ ਅਤੇ ਅਕਾਲੀ ਵਰਕਰਾਂ ਨੇ ਕੁਰਬਾਨੀਆਂ, ਸ਼ਹੀਦੀਆਂ ਦਿੱਤੀਆਂ ਉਨ੍ਹਾਂ ਸਭਨਾਂ ਨੂੰ ਹਮੇਸ਼ਾ ਬਿਨਾ ਕਿਸੇ ਵੀ ਪ੍ਰਾਪਤੀ ਨੂੰ ਕੀਤੇ ਰੇਲਿਆ ਅਤੇ ਖੱਜਲ ਖੁਆਰ ਕਰਵਾ ਕੇ ਬਰਬਾਦ ਕਰ ਦਿੱਤਾ। ਉਨ੍ਹਾਂ ਦੇ ਟੱਬਰਾਂ ਤਕ ਦੀ ਸਾਰ ਨਹੀਂ ਲਈ ਗਈ। ਸਿਰਫ਼ ਅਤੇ ਕੇਵਲ ਆਪਣੀ ਸੱਤਾ, ਚੌਧਰ ਅਤੇ ਕੁਰਸੀ ਦਾ ਧਿਆਨ ਰੱਖਿਆ ਗਿਆ। ਇਸ ਹਿਤ ਜੋ ਵੀ ਜਿਵੇਂ ਦਾ ਵੀ ਸ਼ੋਸ਼ਣ ਹੋਇਆ ਸਭ ਕੀਤਾ ਗਿਆ ਹੈ। ਆਪਣੀ ਕਰਨੀ ਦਾ ਇਹ ਇਤਿਹਾਸ ਦਲ ਨੇ "ਧਰਮ ਯੁੱਧ" ਮੋਰਚੇ ਤਕ ਆਪ ਪੰਥ ਨਾਲ ਗੱਦਾਰੀ ਕਰਕੇ ਬਣਾਇਆ ਅਤੇ ਲਿਖਿਆ ਹੈ। ਇੰਝ ਸਿੱਖਾਂ ਦੇ ਮਨਾ ਵਿੱਚ ਅਜ਼ਾਦ ਹਸਤੀ ਕਾਇਮ ਰੱਖਣ ਦੀ ਬਜਾਏ, ਅਕਾਲੀ ਦਲ ਦੇ ਅਜਿਹੇ ਵਤੀਰੇ ਨੇ ਸਿੱਖਾਂ ਵਿੱਚ ਆਪਣੀ ਅਜ਼ਾਦ ਹਸਤੀ ਪ੍ਰਤੀ ਉਪਰਾਮਤਾ, ਵਿਸ਼ਵਾਸਹੀਣਤਾ, ਬੇ ਭਰੋਸਗੀ ਪੈਦਾ ਕਰਕੇ ਇਸ ਮਾਰਗ 'ਤੇ ਚੱਲਣ ਦੀ ਰੁਚੀ ਹੀ ਮੁਕਾ ਦਿੱਤੀ ਹੈ।



ਸ਼੍ਰੋਮਣੀ ਅਕਾਲੀ ਦਲ ਅਤੇ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਨੇ, ਇਨ੍ਹਾਂ ਦੇ ਪ੍ਰਬੰਧ ਅਧੀਨ ਚਲ ਰਹੀਆਂ ਵਿਦਿਅਕ ਸੰਸਥਾਵਾਂ ਅਤੇ ਖਾਲਸਾ ਕਾਲਜਾਂ ਨੇ ਅੱਜ ਤਕ "ਪੰਥ ਦੀ ਆਜ਼ਾਦ ਹਸਤੀ" ਤੇ ਇਕ ਵੀ ਆਲਮੀ ਪੱਧਰ ਦਾ ਮਿਆਰੀ 'ਬੀਸਸ', ਕੋਈ ਪੀ.ਐਚ.ਡੀ. ਨਹੀਂ ਕਰਵਾਈ, ਕੋਈ ਕਿਤਾਬ ਨਹੀਂ ਲਿਖਵਾਈ ਹੈ। ਪੰਥ ਦੀ ਆਜ਼ਾਦ ਹਸਤੀ ਨੂੰ ਸਮਝਾਉਣ ਅਤੇ ਬਣਾਉਣ ਲਈ ਇਸ ਦੇ ਹਿੱਤ ਵਿੱਚ ਲੋੜੀਂਦਾ ਵਿਦਿਅਕ ਅਦਾਰਿਆਂ ਵਿੱਚ ਕੋਈ ਸਲੇਬਸ ਤਕ ਤਿਆਰ ਨਹੀਂ ਕਰਵਾਇਆ ਹੈ। ਪੰਥ ਵਿੱਚ ਆਜ਼ਾਦ ਹਸਤੀ ਦਾ ਅਹਿਸਾਸ ਜਗਾਉਣ ਲਈ ਸ਼੍ਰੋਮਣੀ ਪਹਿਲ ਅਧਾਰਤ ਲੋੜ "ਬੁਨਿਆਦੀ ਮੁੱਢਲੇ ਟੂਲ" ਦੇ ਤੌਰ 'ਤੇ ਕੋਈ ਵੀ ਗ੍ਰੰਥ ਸਾਹਮਣੇ ਨਹੀਂ ਲਿਆਂਦਾ ਹੈ। ਅੱਜ ਤਕ ਅਕਾਲੀ ਦਲ ਦੇ ਕਿਸੇ ਵੀ ਸਮਾਗਮ ਵਿੱਚ, ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਦੇ ਕਿਸੇ ਵੀ ਸਮਾਗਮ ਵਿੱਚ, ਕਿਸੇ ਵੀ ਗੁਰਦੁਆਰਾ ਸਾਹਿਬ ਵਿੱਚ ਇਸ ਸਬੰਧੀ ਕੋਈ ਵੀ ਸਿਲਸਿਲੇ ਵਾਰ ਵਿਚਾਰ ਲੜੀ ਅਤੇ ਕਥਾ ਲੜੀ ਆਰੰਭ ਨਹੀਂ ਕੀਤੀ ਗਈ ਹੈ। ਸ੍ਰੀ ਦਰਬਾਰ ਸਾਹਿਬ ਤੋਂ ਜੂਨ 84 ਤੋਂ ਬਾਅਦ ਰਾਗੀ ਸਿੰਘਾਂ ਵਲੋਂ ਪੰਥ ਦੇ ਜਜ਼ਬੇ ਨੂੰ ਵੇਖਦੇ ਹੋਏ ਆਪਣੀ ਖੁਦ ਦੀ ਆਤਮਾ ਦੀ ਆਵਾਜ਼ ਤੋਂ ਪ੍ਰੇਰਿਤ ਹੋ ਕੇ ਜਿਹੜੇ ਚੜ੍ਹਦੀ ਕਲਾ ਵਾਲੇ ਗੁਰਬਾਣੀ ਦੇ ਸ਼ਬਦ ਗਾਉਣੇ ਆਰੰਭ ਕੀਤੇ ਸਨ, ਸ਼੍ਰੋਮਣੀ ਅਕਾਲੀ ਦਲ ਦੀ ਲੀਡਰਸ਼ਿਪ ਅਤੇ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਦੇ ਮੈਂਬਰਾਂ ਤੇ ਪ੍ਰਧਾਨਾਂ ਨੇ ਤਾਂ ਉਹ ਵੀ ਬੰਦ ਕਰਵਾ ਦਿੱਤੇ ਹਨ। ਹੁਣ ਦਿੱਲੀ ਸਿੱਖ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਤੇ ਕਬਜ਼ਾ ਕਰ ਲੈਣ ਤੋਂ ਬਾਅਦ "ਗੁਰਮਤਿ ਨੂੰ ਸਿੱਖੀ ਆਦੇਸ਼ਾਂ ਅਤੇ ਰਹਿਤ ਅਨੁਸਾਰ ਪ੍ਰਮਾਣਿਤ ਕਰਨ ਵਾਲੇ ਸਿੱਖ ਇਤਿਹਾਸਕ ਪ੍ਰਮਾਣ" ਅਤੇ "ਅਜੋਕੀ ਸਿੱਖ ਦਸ਼ਾ ਦੇ ਕਾਰਣ ਨੂੰ ਸਮਝਾਉਣ" ਵਾਲੀਆਂ ਹਕੀਕੀ ਅਤੇ ਸੱਚੀਆਂ ਉਦਾਹਰਣਾਂ ਕਥਾ ਵਿੱਚ ਦੇਣ 'ਤੇ ਵੀ ਪਾਬੰਦੀ ਲਾ ਦਿੱਤੀ ਹੈ। ਇਸ ਪੱਖ ਵਿੱਚ ਤਾਂ ਧੋਖਿਆਂ ਦੀ ਅਜਿਹੀ ਲੰਮੀ ਲੜੀ ਹੈ ਜਿਸ ਦਾ ਅੰਤ ਹੀ ਨਹੀਂ ਹੁੰਦਾ। ਮੁਹੱਲੇ, ਪਿੰਡ ਜਾਂ ਕਲੋਨੀ ਦੇ ਕਿਸੇ ਵੀ ਗੁਰਦੁਆਰੇ ਦੀ ਤਾਂ ਗੱਲ ਹੀ ਛੱਡ ਦਿਓ, ਨਿਘਾਰਵਾਦੀ ਅਤੇ ਕਮਤਰੀ ਦੀ ਸ਼ਿਕਾਰ ਸਿੱਖ ਮਾਨਸਿਕਤਾ ਦਾ ਅਜਿਹਾ ਹੜ੍ਹ ਵਗਾ ਦਿੱਤਾ ਹੈ ਕਿ ਹੁਣ ਤਾਂ ਨਿਜੀ ਤੌਰ ਤੇ ਵੀ ਕਿਸੇ ਸਿੱਖ ਨਾਲ ਪੰਥ ਦੀ ਆਜ਼ਾਦ ਹਸਤੀ ਬਾਰੇ ਵਿਚਾਰ-ਵਟਾਂਦਰਾ ਕਰਨਾ ਸੰਭਵ ਨਹੀਂ ਰਿਹਾ ਹੈ।

ਧੋਖਾ ਨੰਬਰ -72 ਤੇ ਧਾਰਮਿਕ ਧੋਖਾ ਨੰਬਰ -12.

ਅਨੰਦਪੁਰ ਸਾਹਿਬ ਮਤੇ ਅਤੇ ਅਕਾਲੀ ਦਲ ਦੇ ਮਨੋਰਥ ਨੰਬਰ ਦੋ ਦੇ ਦੂਜੇ ਸਿਧਾਂਤ ਦੇ ਸਬੰਧ ਵਿੱਚ ਜਿਸ ਵਿੱਚ ਅਕਾਲੀ ਦਲ ਅਹਿਦ ਕਰਦਾ ਹੈ ਕਿ "ਅਜਿਹਾ ਦੇਸ਼ ਕਾਲ ਘੜਨਾ" ਦਾ ਸਬੰਧ ਹੈ ਤਾਂ ਇਸ ਸਬੰਧੀ "ਸਿੱਖ ਸਟੇਟ" ਹਿਤ 1947 ਤੋਂ ਪਹਿਲਾਂ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਵਿੱਚ ਮਤਾ ਨੰਬਰ 18 ਮਿਤੀ 9 ਮਾਰਚ 1946 ਨੂੰ ਸਰਬਸੰਤੀ ਨਾਲ ਪਾਸ ਹੋਇਆ ਹੈ। ਜਿਸ



ਨੂੰ ਅਕਾਲੀ ਦਲ ਭੁੱਲ ਗਿਆ ਹੈ। ਮੈਂ ਅਜਿਹਾ ਨਹੀਂ ਮੰਨਦਾ। ਇਤਿਹਾਸ ਵਿੱਚ ਅਤੇ ਵਰਤਮਾਨ ਵਿੱਚ ਸਿੱਖ ਲੀਡਰਾਂ ਦੀ, ਅਕਾਲੀ ਦਲ ਦੀ ਆਰੰਭ ਤੋਂ ਹੀ ਇਹ ਫਿਤਰਤ ਚਲਦੀ ਮੈਂ ਆਮ ਕਰਕੇ ਵੇਖਦਾ ਆ ਰਿਹਾ ਹਾਂ ਕਿ ਇਹ ਆਪੋ ਆਪਣੀ ਚੌਧਰ ਨੂੰ 'ਹਥਿਆਉਣ' ਅਤੇ 'ਸੱਤਾ' ਤੇ ਜ਼ਬਰੀ ਕਬਜ਼ਾ ਜਮਾਉਣ ਲਈ ਵੱਡੀਆਂ ਤੋਂ ਵੱਡੀਆਂ ਅਤੇ ਜਜ਼ਬਾਤੀ ਗੱਲਾਂ ਕਰਨ ਵਿੱਚ ਮੁਹਾਰਤ ਰੱਖਦੇ ਆਏ ਹਨ। ਤੇ ਜਦੋਂ ਹੀ ਇਨ੍ਹਾਂ ਨੂੰ ਆਪਣੀ ਮਨਚਾਹੀ 'ਸੱਤਾ' ਅਤੇ 'ਚੌਧਰ' ਮਿਲ ਜਾਂਦੀ ਰਹੀ ਹੈ ਇਹ ਬਾਂਦਰ ਭੁਆਂਟਨੀ ਮਾਰਦੇ ਰਹੇ ਹਨ।

1947 ਤੋਂ ਬਾਅਦ ਅਕਾਲੀ ਦਲ ਨੇ ਮਾਸਟਰ ਤਾਰਾ ਸਿੰਘ ਦੀ ਅਗਵਾਈ ਵਿੱਚ ਫਿਰ ਸਿੱਖ ਸਟੇਟ ਦੀ ਗੱਲ ਅਰੰਭ ਕੀਤੀ ਤੇ ਇਸ ਹਿੱਤ ਅੰਦੋਲਨ ਵੀ ਛੇੜਿਆ ਗਿਆ ਜੋ ਅਧਵਾਟੇ ਹੀ ਛੱਡ ਦਿੱਤਾ ਗਿਆ। ਸ਼੍ਰੋਮਣੀ ਕਮੇਟੀ ਦੇ ਪ੍ਰਧਾਨ ਸ੍ਰੀ. ਗੁਰਚਰਨ ਸਿੰਘ ਟੇਹੜਾ ਦੀ ਅਗਵਾਈ ਵਿੱਚ ਸ਼੍ਰੋਮਣੀ ਕਮੇਟੀ ਨੇ ਫਿਰ ਮਤਾ ਪਾਸ ਕੀਤਾ ਪਰ ਇਸ ਤੋਂ ਅੱਗੇ ਇਸ ਦੀਆਂ ਲੋੜਾਂ ਪੂਰੀਆਂ ਕਰਨ ਲਈ ਕਦੇ ਵੀ ਕੁਝ ਨਹੀਂ ਕੀਤਾ।

ਇਤਨਾ ਹੀ ਨਹੀਂ ਪੰਜਾਬੀ ਸੂਬਾ ਬਣਨ ਤੋਂ ਬਾਅਦ, ਮੈਂ ਫਿਰ ਦੁਹਰਾ ਰਿਹਾ ਹਾਂ ਕਿ ਪੰਜਾਬੀ ਸੂਬਾ ਬਣਨ ਤੋਂ ਬਾਅਦ ਪੰਜਾਬ ਵਿੱਚ ਜਿਹੜੀਆਂ ਪਹਿਲੀਆਂ ਲੋਕਤੰਤਰੀ ਚੋਣਾਂ ਪੰਜਾਬ ਰਾਜ ਦੀ ਸੱਤਾ ਲੋਕਾਂ ਦੀ ਚੁਣੀ ਹੋਈ ਸਰਕਾਰ ਨੂੰ ਦੇਣ ਹਿੱਤ ਹੋਈਆਂ ਉਸ ਵਿੱਚ ਵੀ ਅਕਾਲੀ ਦਲ ਨੇ "ਸਿੱਖ ਹੋਮਲੈਂਡ" ਜਾਂ "ਸਿੱਖਸਤਾਨ" ਲਈ ਲੋਕਾਂ ਤੋਂ ਵੋਟ ਮੰਗੀ। ਅਕਾਲੀ ਦਲ ਦੇ ਚੋਣ ਮਨੋਰਥ ਪੱਤਰ 1967 ਦੀ ਇਹ ਗਵਾਹੀ ਮੈਂ ਉਸ ਦੇ ਸਫਾ ਨੰਬਰ 7 ਅਤੇ 8 ਤੋਂ ਦੇ ਰਿਹਾ ਹਾਂ ਜੋ ਇੰਝ ਹੈ :

ਸਿੱਖ ਦ੍ਰਿੜ੍ਹ ਨਿਸ਼ਚਾ ਕਰਦੇ ਹਨ ਕਿ ਉਹ ਹਰ ਹਲਾਲ ਹੀਲੇ ਅਤੇ ਹਰ ਯੋਗ ਸ਼ਕਤੀ ਦੇ ਪ੍ਰਯੋਗ ਦੁਆਰਾ ਸਿੱਖ ਪੰਥ ਉੱਤੇ ਕੀਤੇ ਜਾ ਰਹੇ ਮਾਰੂ ਹਮਲਿਆਂ ਦਾ ਭਰਪੂਰ ਮੁਕਾਬਲਾ ਕਰਨਗੇ। ਇਸ ਵਾਸਤੇ,

ਸਿੱਖ ਮੰਗ ਕਰਦੇ ਹਨ ਕਿ ਹੇਠ ਲਿਖੇ ਕਦਮ ਫੌਰਨ ਉਠਾਏ ਜਾਣ ਤਾਕਿ ਸਿੱਖ ਹਿੰਦੁਸਤਾਨ ਦੇ ਸ਼ਹਿਰੀ ਰਹਿੰਦਿਆਂ ਹੋਇਆਂ ਸਭਿਕਾਰ ਭਰਿਆ ਅਤੇ ਆਜ਼ਾਦ ਜੀਵਨ ਬਿਤਾ ਸਕਣ :—

ਪੰਜਾਬ ਵਿਚ ਆ ਜਾਣ ਅਤੇ ਇਉਂ ਸਿੱਖ ਹੋਮਲੈਂਡ ਅਥਵਾ ਸਿੱਖਸਤਾਨ ਦੀ ਨੀਂਹ ਭਾਰਤ ਦੇ ਵਿਧਾਨਕ ਢਾਂਚੇ ਦੇ ਅੰਦਰ ਰਖੀ ਜਾਵੇ।

ਇਸ ਚੋਣ ਮੈਨੀਫੈਸਟੋ ਤੇ ਮੰਗੇ ਗਏ ਲੋਕ ਫਤਵੇ ਤੋਂ ਬਾਅਦ ਸਰਕਾਰ ਜਸਟਿਸ

ਮਤੇ ਅਨੰਦਪੁਰ ਨਾਲ ਗੱਦਾਰੀ ਅਕਾਲੀਆਂ ਦੀ-141

ਗੁਰਨਾਮ ਸਿੰਘ ਦੀ ਅਗਵਾਈ ਵਿੱਚ ਅਕਾਲੀ ਦਲ ਦੀ ਹੀ ਬਣੀ ਤੇ ਇਸ ਤੋਂ ਬਾਅਦ ਅਕਾਲੀ ਦਲ ਦੇ ਹੀ ਸ੍ਰੀ ਲਛਮਨ ਸਿੰਘ ਗਿੱਲ ਮੁੱਖ ਮੰਤ੍ਰੀ ਬਣੇ। ਵਰਤਮਾਨ ਮੁੱਖ ਮੰਤ੍ਰੀ ਸ੍ਰੀ ਪਰਕਾਸ਼ ਸਿੰਘ ਬਾਦਲ ਨੇ ਵੀ ਇਸੇ ਚੋਣ ਮੈਨੀਫੈਸਟੋ ਦੇ ਅਧਾਰ 'ਤੇ ਲੋਕਾਂ ਤੋਂ "ਸਿੱਖ ਹੋਮ ਲੈਂਡ" ਅਤੇ 'ਸਿੱਖਸਤਾਨ' ਲਈ ਹੀ ਵੋਟ ਮੰਗੀ ਸੀ ਤੇ ਉਹ ਵੀ ਵਿਧਾਇਕ ਬਣੇ ਸਨ।

ਸਿਰਫ਼ ਸਿੱਖ ਕੌਮ ਦੇ ਜਜ਼ਬਾਤ ਭੜਕਾ ਕੇ, ਭੜਕੇ ਜਜ਼ਬਾਤਾਂ ਨਾਲ ਆਪਣੇ ਸਵਾਰਥ ਪੂਰੇ ਕਰਕੇ, ਸਿੱਖ ਕੌਮ ਨੂੰ ਨਿਰਾਸ਼ ਕਰਨ ਤੋਂ ਬਾਅਦ ਆਪ ਸੱਤਾ ਵਿੱਚ ਕਾਬਜ਼ ਹੋ ਸੱਤਾ ਸ਼ੋਸ਼ਣ ਅਤੇ ਭ੍ਰਿਸ਼ਟਾਚਾਰ ਵਿੱਚ ਲਿਪਤ ਹੋਣ ਤੋਂ ਸਿਵਾ ਪੰਥ ਲਈ ਤੇ ਕੀਤੇ ਵਾਇਦਿਆਂ ਤੇ ਮਿਲਦੇ ਲੋਕ ਫਤਵਿਆਂ ਨਾਲ ਹਮੇਸ਼ਾ ਹੀ ਗੱਦਾਰੀ ਕੀਤੀ ਹੈ। ਮੈਂ ਪਾਠਕਾਂ ਨੂੰ ਅਕਾਲੀ ਦਲ ਵਲੋਂ ਪਾਸ ਮਤੇ ਅਤੇ ਲੋਕ ਫਤਵਾ ਲੈਣ ਲਈ ਜਾਰੀ ਕੀਤੇ ਗਏ ਚੋਣ ਮੈਨੀਫੈਸਟੋ ਦੀ ਅਸਲ ਇਬਾਰਤ ਪੜ੍ਹਾਉਣਾ ਚਾਹੁੰਦਾ ਹਾਂ, ਤਾਂ ਜੋ ਪਾਠਕ ਹੱਕ ਦੇ ਸਨਮੁਖ ਸੱਚ ਨੂੰ ਰੱਖ ਕੇ ਅਕਾਲੀ ਲੀਡਰਸ਼ਿਪ ਦੀ ਕਾਰਗੁਜ਼ਾਰੀ ਬਾਰੇ ਫੈਸਲਾ ਕਰ ਸਕਣ। 1967 ਦੇ ਅਕਾਲੀ ਦਲ ਦੇ ਚੋਣ ਮੈਨੀਫੈਸਟੋ ਦਾ ਸਫਾ ਨੰਬਰ 6 ਅਤੇ 7 ਇੰਝ ਹੈ :

੮. ਇਸ ਲਈ, ਹੁਣ, ਸੁਤੰਤਰ ਭਾਰਤ ਵਿਚ ਦੁਖਾਂ ਭਰੇ ਤਜਰਬਿਆਂ ਅਤੇ ਕਸ਼ਟਾਂ ਵਿਚੋਂ ਲੰਘਣ ਦੇ ਪਿਛੋਂ, ਸ਼੍ਰੋਮਣੀ ਅਕਾਲੀ ਦਲ ਨੇ, ਹਿੰਦੁਸਤਾਨ ਵਿਚ ਸਿਖਸਤਾਨ ਦੀ ਸਥਾਪਨਾ ਨੂੰ ਆਪਣਾ ਦ੍ਰਿੜ੍ਹ ਰਾਜਸੀ ਨਿਸ਼ਾਨਾ ਨਿਸ਼ਚਤ ਕਰ ਲਿਆ ਹੈ, ਜਿਸ ਦੀਆਂ ਕਿ ਭੂਗੋਲਿਕ ਹੱਦਾਂ ਅਤੇ ਵਿਧਾਨਕ ਪੱਧਰੀ ਸਤ੍ਹਾਰਵੀਂ ਸਰਬ ਹਿੰਦ ਅਕਾਲੀ ਕਾਨਫਰੰਸ, ਜਿਹੜੀ ਕਿ ਲੁਧਿਆਣੇ ਵਿਚ, ੧੧ ਦਸੰਬਰ, ੧੯੬੬ ਨੂੰ ਹੋਈ, ਦੇ ਮਤਾ ਨੰਬਰ

੬

‘੧’ ਵਿਚ ਅੰਕਿਤ ਹੈ। ਇਹ ਮਤਾ ਇਸ ਪ੍ਰਕਾਰ ਹੈ :—

“੧੭-ਵੀਂ ਸਰਬ ਹਿੰਦ ਅਕਾਲੀ ਕਾਨਫਰੰਸ ਦਾ, ੧੧ ਦਸੰਬਰ, ੧੯੬੬ ਨੂੰ, ਰਣਜੀਤ ਸਿੰਘ ਨਗਰ, ਲੁਧਿਆਣਾ ਦਾ ਖੁਲ੍ਹਾ ਇਜਲਾਸ ਸ਼੍ਰੋਮਣੀ ਅਕਾਲੀ ਦਲ ਦੀ ਵਰਕਿੰਗ ਕਮੇਟੀ ਦਾ ਮਤਾ ਨੰ. ੨, ਜਿਹੜਾ ਕਿ ੨੦, ਜੁਲਾਈ, ੧੯੬੬ ਨੂੰ, ਦਿੱਲੀ ਵਿਖੇ ਪ੍ਰਵਾਨ ਕੀਤਾ ਗਿਆ, ਉਸ ਨੂੰ ਸਵੀਕਾਰ ਕਰਦਾ ਹੈ ਤੇ ਉਸ ਦੀ ਪ੍ਰੋੜਤਾ ਕਰਦਾ ਹੈ, ਅਥਵਾ,

ਸੁਤੰਤਰ ਭਾਰਤ ਵਿਚ ਸਿੱਖਾਂ ਦੀ ਦੁਰਗਤੀ ਉਤੇ ਦੀਰਘ ਵਿਚਾਰ ਕਰਨ ਉਪਰੰਤ, ਇਸ ਸਿੱਟੇ ਉਤੇ ਪੁਜਦੇ ਹਾਂ ਕਿ, ਹਿੰਦੁਸਤਾਨ ਵਿਚ ਜਿਨ੍ਹਾਂ ਹਿੰਦੂਆਂ ਦੇ ਹੱਥ ਰਾਜਸੱਤਾ ਤੇ ਰਾਜ ਸ਼ਕਤੀ ਆ ਗਈ ਹੈ ਉਹ ਸਿੱਖਾਂ ਨੂੰ

ਹੀਣੇ ਅਤੇ ਦੁਬੇਲ ਬਣਾ ਕੇ, ਮੁਲਕ ਦੀ ਆਉਣ ਵਾਲੀ ਤਾਰੀਖ ਦੇ ਵਹਿਣ ਵਿਚੋਂ ਬਾਹਰ ਕਢ ਦੇਣਾ ਚਾਹੁੰਦੇ ਹਨ, ਅਤੇ ਇਸ ਕੁਚੇਸ਼ਟਾ ਦੀ ਪੂਰਤੀ ਲਈ ਸਰਕਾਰ ਹਿੰਦ ਨੇ ਪੰਜਾਬ ਦਾ ਪੁਨਰਗਠਨ ਅਜਿਹੇ ਢੰਗ ਨਾਲ ਕੀਤਾ ਹੈ ਕਿ ਸਿੱਖਾਂ ਨੂੰ ਮੁਲਕ ਦੇ ਇਕ ਛੋਟੇ ਜਿਹੇ ਖੂੰਜੇ ਵਿਚ ਬੰਨ੍ਹ ਕੇ ਇਉਂ ਘਟੀਆ ਜਾਤੀ ਬਣਾ ਦਿਤਾ ਜਾਵੇ ਜਿਵੇਂ ਕਿ ਮੱਧ-ਕਾਲੀਨ ਯੂਰਪ ਵਿਚ ਯਹੂਦੀਆਂ ਨੂੰ ਬਣਾਇਆ ਗਿਆ ਸੀ, ਅਤੇ ਅਜ ਕਲ੍ਹ ਵੀ ਕੁਝ ਰੰਗਦਾਰ ਕੌਮਾਂ ਨੂੰ ਗੋਰੀਆਂ ਜਾਤੀਆਂ ਨੇ ਬਣਾ ਰੱਖਿਆ ਹੈ। ਇਸ ਲਈ,

**ਸਿੱਖ ਦ੍ਰਿੜ੍ਹ ਨਿਸ਼ਚਾ ਕਰਦੇ ਹਨ ਕਿ ਉਹ ਹਰ ਹਲਾਲ ਹੀਲੇ ਅਤੇ ਹਰ ਯੋਗ ਸ਼ਕਤੀ ਦੇ ਪ੍ਰਯੋਗ ਦੁਆਰਾ ਸਿੱਖ ਪੰਥ ਉੱਤੇ ਕੀਤੇ ਜਾ ਰਹੇ ਮਾਰੂ ਹਮਲਿਆਂ ਦਾ ਭਰਪੂਰ ਮੁਕਾਬਲਾ ਕਰਨਗੇ। ਇਸ ਵਾਸਤੇ,**

**ਸਿੱਖ ਮੰਗ ਕਰਦੇ ਹਨ ਕਿ ਹੇਠ ਲਿਖੇ ਕਦਮ ਫ਼ੌਰਨ ਉਠਾਏ ਜਾਣ ਤਾਕਿ ਸਿੱਖ ਹਿੰਦੁਸਤਾਨ ਦੇ ਸ਼ਹਿਰੀ ਰਹਿੰਦਿਆਂ ਹੋਇਆਂ ਸਤਿਕਾਰ ਭਰਿਆ ਅਤੇ ਆਜ਼ਾਦ ਜੀਵਨ ਬਿਤਾ ਸਕਣ :—**

ਅਗਲੇ ਪੰਨੇ ਤੇ ਦਿੱਤੀ ਇਸ ਚੋਣ ਮਨੋਰਥ ਪੱਤਰ ਦੇ ਸਫ਼ਾ ਨੰਬਰ 8 ਦੀ ਫੋਟੋ ਵਿੱਚ ਪਾਠਕ ਪੜ੍ਹ ਸਕਦੇ ਹਨ ਕਿ ਅਕਾਲੀ ਦਲ ਕਿਹੋ ਜਿਹਾ ਸਿੱਖਸਤਾਨ ਮੰਗਦਾ ਹੈ ਤੇ ਉਸ ਸਬੰਧੀ ਕਿਹੜਾ ਮਤਾ ਪਾਸ ਕਰਕੇ 1967 ਦੀਆਂ ਚੋਣਾਂ ਵਿੱਚ ਲੋਕ ਫਤਵਾ ਲੈ ਕੇ ਪੰਜਾਬ ਵਿੱਚ ਆਪਣੀ ਸਰਕਾਰ ਬਣਾਉਂਦਾ ਹੈ।

ਇਸ ਚੋਣ ਮੈਨੀਫੈਸਟੋ ਦੀ ਅਸਲ ਕਾਪੀ ਅਤੇ ਅਕਾਲੀ ਦਲ ਦੀਆਂ ਜਿਕਰ ਕੀਤੀਆਂ ਕਾਨਫਰੰਸਾਂ ਦੇ ਪਾਸ ਕੀਤੇ ਮਤੇ ਅਤੇ ਪ੍ਰਧਾਨਗੀ ਭਾਸ਼ਣ ਸਭ ਕੁਝ "ਜਪੁ ਘਰ ਸਿੱਖ ਆਰਕਾਈਜ਼ ਅਤੇ ਸ਼ੇਖ ਕੇਂਦਰ ਪਟਿਆਲਾ" ਵਿੱਚ ਸੁਰੱਖਿਅਤ ਹਨ।

ਅਗਰ ਅਕਾਲੀ ਦਲ ਦੀ ਲੀਡਰਸ਼ਿਪ ਨੇ ਧਾਰਮਿਕ ਤੌਰ 'ਤੇ ਕੁਝ ਹੋਰ "ਸਿੱਖਸਤਾਨ" ਦੇ ਹਿੱਤ ਵਿੱਚ "ਦੇਸ਼ ਕਾਲ ਘੜਨ" ਸਬੰਧੀ ਕੀਤਾ ਹੈ ਤਾਂ ਉਹ ਇਹ ਹੈ ਕਿ ਪੂਰੀ ਦੀ ਪੂਰੀ ਸਿੱਖ ਕੌਮ ਦਾ ਵਿਸ਼ਵਾਸ ਹੀ ਭੰਗ ਕੀਤਾ ਹੈ। ਅਕਾਲੀ ਦਲ, ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਅੱਜ ਤਕ ਇਸ ਮਨੋਰਥ ਨੂੰ ਕਿਵੇਂ ਪੂਰਾ ਕਰੇਗੀ, ਇਹ ਕਿਹੋ ਜਿਹਾ ਹੋਵੇਗਾ, ਇਸ ਦਾ ਕੀ ਪ੍ਰਬੰਧਕੀ ਨਿਜ਼ਾਮ ਹੋਵੇਗਾ, ਇਸ ਦਾ ਕੀ ਸੰਪੂਰਨ ਖਾਕਾ ਹੋਵੇਗਾ, ਇਸ ਦੀ ਸਰਬ ਪੱਖੀ ਵਿਵਸਥਾ ਲਈ "ਗੁਰਮਤਿ ਅਨੁਰੂਪ" ਕਿਹੜਾ ਖਾਕਾ ਹੋਵੇਗਾ, ਕੀ ਵਿਧਾਨ ਅਤੇ ਸੰਵਿਧਾਨ ਹੋਵੇਗਾ ਸਬੰਧੀ ਅੱਜ ਤਕ ਅਕਾਲੀ ਲੀਡਰਸ਼ਿਪ ਨੇ ਕੁਝ ਵੀ ਨਹੀਂ ਕੀਤਾ ਹੈ। ਇਸ ਮਦ ਸਬੰਧੀ ਸਿਵਾ ਸਿੱਖ ਕੌਮ ਨੂੰ ਮਰਵਾਉਣ ਅਤੇ



(੧) ਜਿਹੜੇ ਰਕਬੇ ਤੇ ਇਲਾਕੇ ਪੰਜਾਬ ਨਾਲੋਂ ਤੋੜ ਕੇ, ਅਤੇ ਜਾਣ ਬੁਝ ਕੇ, ਬਾਹਰ ਕੀਤੇ ਗਏ ਹਨ ਜਿਹਾ ਕਿ, ਗੁਰਦਾਸਪੁਰ ਦੇ ਜ਼ਿਲੇ ਵਿਚ ਡਲਹੌਜ਼ੀ, ਅੰਬਾਲੇ ਦੇ ਜ਼ਿਲੇ ਦਾ, ਚੰਡੀਗੜ੍ਹ, ਪੰਜੌਰ ਅਤੇ ਕਾਲਕਾ ਸਦਰ ਆਦਿ, ਹੁਸ਼ਿਆਰਪੁਰ ਦੇ ਜ਼ਿਲੇ ਦੀ ਸਾਰੀ ਉਨਾ ਦੀ ਤਹਿਸੀਲ, ਨਾਲਾਗੜ੍ਹ ਦਾ 'ਦੇਸ' ਨਾਮੀ ਇਲਾਕਾ, ਸਰਸੇ ਦੀ ਤਹਿਸੀਲ, ਗੁਹਲਾ ਤੇ ਟੋਹਾਨਾ ਦੀਆਂ ਸਬ ਤਹਿਸੀਲਾਂ, ਹਿਸਾਰ ਜ਼ਿਲੇ ਦਾ ਰਤੀਆਂ ਬਲਾਕ ਅਤੇ ਕਰਨਾਲ ਜ਼ਿਲੇ ਦਾ ਸ਼ਾਹਅਬਾਦ ਬਲਾਕ, ਅਤੇ ਰਾਜਸਥਾਨ ਦਾ ਗੰਗਾ ਨਗਰ ਦਾ ਜ਼ਿਲਾ, ਇਹ ਸਭ ਇਲਾਕੇ ਝਟ ਪਟ ਪੰਜਾਬ ਨਾਲ ਮੇਲੇ ਜਾਣ ਜਿਸ ਦੁਆਰਾ ਕਿ ਇਹ ਸਾਰੇ ਨਾਲ ਲਗਦੇ ਸਿੱਖ ਇਲਾਕੇ ਪੰਜਾਬ ਵਿਚ ਆ ਜਾਣ ਅਤੇ ਇਉਂ ਸਿੱਖ ਹੋਮਲੈਂਡ ਅਥਵਾ ਸਿਖਸਤਾਨ ਦੀ ਨੀਂਹ ਭਾਰਤ ਦੇ ਵਿਧਾਨਕ ਢਾਂਚੇ ਦੇ ਅੰਦਰ ਰਖੀ ਜਾਵੇ ।

(੨) ਇਸ ਨਵੇਂ ਨਿਰਮਤ ਹੋਏ ਪੰਜਾਬ ਨੂੰ ਉਹੋ ਅਤੇ ਉਸੇ ਪ੍ਰਕਾਰ ਦੀ ਅਧਿਕਾਰ ਪਦਵੀ ਪ੍ਰਦਾਨ ਕੀਤੀ ਜਾਵੇ ਜਿਹੜੀ ਕਿ ਭਾਰਤ ਦੇ ਵਿਧਾਨ ਵਿਚ, ੧੯੫੦ ਵਿਚ, ਜੰਮੂ ਅਤੇ ਕਸ਼ਮੀਰ ਰਿਆਸਤ ਨੂੰ ਪ੍ਰਦਾਨ ਹੋਈ ਸੀ ।

(੩) ਮੁਨਾਸਬ ਵਿਧਾਨਕ ਅਤੇ ਰਾਜਸੀ ਪ੍ਰਬੰਧ, ਜਿਹਾ ਕਿ, ਸਿੱਖਾਂ, ਦੇ ਵਿਰੁਧ ਵਿਤਕਰਾ ਕਰਨ ਵਾਲਿਆਂ ਨੂੰ ਉਗਰਦੰਡ, ਅਸਿੱਧਲੀਆਂ ਕੌਂਸਲਾਂ, ਅਦਾਲਤਾਂ ਅਤੇ ਪੁਲਸ ਆਦਿ ਵਿਚ ਰਾਖਵੀਆਂ ਸੀਟਾਂ, ਹਿੰਦੁਸਤਾਨ ਦੀਆਂ ਪੰਜਾਬ ਤੋਂ ਬਾਹਰਲੀਆਂ ਰਿਆਸਤਾਂ ਵਿਚ, ਜਿਥੇ ਕਿ ਸਿੱਖਾਂ ਦੀ ਚੌਖੀ ਵਸੋਂ ਹੋਵੇ, ਝਟ ਪਟ ਕੀਤੇ ਜਾਣ, ਜਿਨ੍ਹਾਂ ਦੁਆਰਾ ਕਿ ਸਿੱਖਾਂ ਨਾਲ ਹੋ ਰਹੀਆਂ ਵਧੀਕੀਆਂ ਨੂੰ ਠੱਲ੍ਹ ਪਵੇ ।"

ਕੁਟਵਾਉਣ ਤੋਂ ਅਕਾਲੀ ਦਲ ਨੇ ਜਿਹੜਾ ਕੰਮ ਕੀਤਾ ਹੈ ਉਹ ਹੈ ਪ੍ਰਤੱਖ ਮੁਕੰਮਲ ਧੋਖਾ ਦੇਣਾ। ਧਰਮ ਨਾਲ ਇਸ ਤੋਂ ਵੱਧ ਫਰੇਬ ਹੋਰ ਕੀ ਹੋ ਸਕਦਾ ਹੈ ?

ਇਕ ਬਹੁਤ ਵੱਡਾ ਪ੍ਰਸ਼ਨ ਅਕਾਲੀ ਦਲ ਦੀ ਨੀਅਤ 'ਤੇ ਇਹ ਵੀ ਖੜ੍ਹਾ ਹੁੰਦਾ ਹੈ ਕਿ ਜਦ ਅਕਾਲੀ ਦਲ 1967 ਦੀਆਂ ਚੋਣਾਂ ਵਿੱਚ "ਸਿੱਖਸਤਾਨ" ਜਾਂ "ਸਿੱਖ ਹੋਮਲੈਂਡ" ਲਈ ਲੋਕ ਫਤਵਾ ਇਸ ਦੇ ਹੱਕ ਵਿੱਚ ਲੈ ਹੀ ਚੁੱਕਾ ਸੀ ਅਤੇ ਇਸ ਮਿਲੇ ਲੋਕ ਫਤਵੇ ਦੇ ਅਧਾਰ 'ਤੇ ਆਪਣੀ ਪੰਜਾਬ ਵਿੱਚ ਸਰਕਾਰ ਬਣ ਹੀ ਚੁੱਕਾ ਸੀ ਤਾਂ ਫਿਰ ਉਸ ਨੇ ਪੰਜਾਬ ਨੂੰ "ਸਿੱਖਸਤਾਨ" ਵਿਧਾਨਿਕ ਤੌਰ 'ਤੇ ਘੋਸ਼ੀਤ

ਕਿਉਂ ਨਹੀਂ ਕੀਤਾ ?

ਦੂਜਾ ਅਕਾਲੀ ਦਲ ਦੇ ਇਸ ਵਕਤ ਤਕ ਅਰਥਾਤ 1967 ਵਿੱਚ "ਸਿੱਖਸਤਾਨ" ਤੇ ਲੋਕ ਫਤਵਾ ਲੈ ਕੇ ਜਿਸ ਨੂੰ ਅਸੀਂ ਲੋਕਤੰਤਰੀ ਪ੍ਰਣਾਲੀ ਵਿੱਚ 'ਰੈਫਰੈਂਡਮ' ਵੀ ਕਹਿੰਦੇ ਹਾਂ ਮੁੜ ਇਸ ਤੋਂ ਮੁਕਰਨ ਲਈ, ਅਤੇ ਪਿੱਛੇ ਹੱਟ ਜਾਣ ਲਈ 6 ਸਾਲ ਬਾਅਦ ਹੀ ਸਿਰਦਾਰ ਕਪੂਰ ਸਿੰਘ ਦੀ ਅਗਵਾਈ ਵਿੱਚ "ਅਨੰਦਪੁਰ ਸਾਹਿਬ ਦਾ ਮਤਾ" ਕਿਉਂ ਤਿਆਰ ਕਰਦਾ ਹੈ ਤੇ ਇਸ ਵਿੱਚ ਪਹਿਲਾਂ ਕੀਤੀ ਜਾ ਚੁੱਕੀ ਪ੍ਰਾਪਤੀ ਅਤੇ ਉਸ ਦੇ ਹੱਕ ਵਿੱਚ ਮਿਲ ਚੁੱਕੇ ਲੋਕਤੰਤਰੀ ਲੋਕ ਫਤਵੇ ਨੂੰ ਛੱਡ ਕੇ, ਬਹੁਤ ਹੀ ਹੇਠਲੇ ਸਤਰ ਦਾ ਗੋਲ ਮੋਲ ਅਸਪਸ਼ਟ ਅਤੇ ਭਰਮ ਪੈਦਾ ਕਰਨ ਵਾਲੀ ਭਾਸ਼ਾ ਵਿੱਚ ਆਪਣਾ ਸਿਆਸੀ ਅਤੇ ਧਾਰਮਿਕ ਨਿਸ਼ਾਨਾ "ਖ਼ਾਲਸਾ ਜੀ ਕੇ ਬੋਲ ਬਾਲੇ" ਤਕ ਸੀਮਿਤ ਕਿਉਂ ਕਰਦਾ ਹੈ ? ਸਿੱਖਸਤਾਨ ਤੋਂ ਅਕਾਲੀ ਲੀਡਰਸ਼ਿਪ ਕਿਉਂ ਪਿੱਛੇ ਹੱਟਦੀ ਹੈ ? ਅਕਾਲੀ ਦਲ ਦੀ ਲੀਡਰਸ਼ਿਪ ਦੇ ਖੋਖਲੇ ਆਚਰਣ ਦੇ ਇਹ ਕੁਝ ਉਹ ਮੁੱਦੇ ਸਮੇਤ ਗਵਾਹੀਆਂ ਹਨ ਜਿਨ੍ਹਾਂ ਲਈ ਅਕਾਲੀ ਦਲ ਦੀ ਇਸ ਸਮੇਂ ਦੌਰਾਨ ਦੀ ਲੀਡਰਸ਼ਿਪ, ਉਨ੍ਹਾਂ ਦੇ ਸਮਰਥਕ ਬੁੱਧੀਜੀਵੀ ਅਤੇ ਹੋਰ ਹੇਠਲੀ ਪੱਧਰ ਤਕ ਦੀ ਲੀਡਰਸ਼ਿਪ ਨੂੰ ਕਦੇ ਵੀ ਮੁਆਫ਼ ਨਹੀਂ ਕੀਤਾ ਜਾ ਸਕਦਾ। ਇੰਝ ਅਕਾਲੀ ਦਲ ਨੇ ਸਿੱਖ ਕੌਮ ਨੂੰ, ਖ਼ਾਲਸਾ ਪੰਥ ਨੂੰ ਅਤੇ ਨਾਨਕਸ਼ਾਹੀ ਸੰਕਲਪ ਨੂੰ ਇਕ ਅਜਿਹਾ ਖੋਰਾ ਲਾਇਆ ਹੈ ਜਿਸ ਨੂੰ ਸ਼ਾਇਦ ਹੀ ਕਦੇ ਪੂਰਾ ਕੀਤਾ ਜਾ ਸਕੇ।

ਧੋਖਾ ਨੰਬਰ -73 ਤੇ ਧਾਰਮਿਕ ਧੋਖਾ ਨੰਬਰ -13.

ਅਕਾਲੀ ਦਲ ਨੇ ਅਨੰਦਪੁਰ ਸਾਹਿਬ ਦੇ ਮਤੇ ਦੇ ਸਫ਼ਾ ਨੰਬਰ 3,4,5 ਉਪਰ ਜਿਹੜੇ ਨਿਰੋਲ ਧਾਰਮਿਕ ਵਾਅਦੇ ਜੋ ਕੀਤੇ ਹਨ ਉਹ ਅਤਿ ਸੰਖੇਪ ਵਿੱਚ ਮੈਂ ਇੰਝ ਦੇ ਰਿਹਾ ਹਾਂ(ਵਿਸਤਾਰ ਲਈ ਕਿਤਾਬ ਦੇ ਪੰਨਾ ਨੰ.17,18,19 ਵੇਖੋ):-

- 1- ਗੁਰਮਤਿ ਆਸ਼ੇ ਅਨੁਸਾਰ ਅਨਪੜ੍ਹਤਾ ਦੂਰ ਕਰਨੀ
- 2- ਛੂਤ ਛਾਤ ਦੇ ਵਿਤਕਰੇ ਮਿਟਾਣਾ
- 3- ਜਾਤ-ਪਾਤ ਦੀਆਂ ਵੰਡੀਆਂ ਖ਼ਤਮ ਕਰਨੀਆਂ
- 4- ਨਸ਼ਿਆਂ ਤੇ ਪਾਬੰਦੀ
- 5- ਵਾਹਿਗੁਰੂ ਦੀ ਵਾਹਦ ਹਸਤੀ ਦਾ ਪ੍ਰਚਾਰ ਕਰਨਾ
- 6- ਨਾਮ ਸਿਮਰਨ ਤੇ ਗੁਰਬਾਣੀ ਦਾ ਪ੍ਰਵਾਹ ਚਲਾਉਣਾ
- 7- ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਉੱਤੇ ਦ੍ਰਿੜ ਨਿਸ਼ਚਾ ਕਰਾਉਣਾ
- 8- ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦੇ ਉਪਦੇਸ਼ਾਂ ਤੋਂ ਲੋਕਾਂ ਨੂੰ ਵਾਕਫੀ ਕਰਾਉਣਾ
- 9- ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦੇ ਉਪਦੇਸ਼ਾਂ ਤੇ ਅਮਲ ਕਰਾਉਣਾ
- 10- ਗੁਰਮਤਿ ਦੀ ਸਥਾਪਤੀ ਕਰਨਾ
- 11- ਸਿੱਖ ਫ਼ਲਸਫੇ ਦਾ ਪ੍ਰਚਾਰ ਕਰਨਾ
- 12- ਕੀਰਤਨ ਅਤੇ

- 13- ਰਹਿਤ ਮਰਿਆਦਾ ਤੇ ਕਾਮਯਾਬੀ ਨਾਲ ਅਮਲ ਕਰਾਉਣਾ
  - 14- ਸਿੱਖ ਮਿਸ਼ਨਰੀ ਕਾਲਜ ਨੂੰ ਪ੍ਰਚਾਰ ਦੀ ਯੋਗਤਾ ਰੱਖਣ ਵਾਲੇ ਸੰਸਾਰ ਵਿਆਪੀ ਪ੍ਰਚਾਰਕ ਤਿਆਰ ਕਰਨ ਲਾਇਕ ਬਣਾਉਣਾ
  - 15- ਵੱਡੇ ਪੈਮਾਨੇ ਤੇ ਅੰਮ੍ਰਿਤ ਪ੍ਰਚਾਰ ਦਾ ਪ੍ਰਬੰਧ ਕਰਨਾ
  - 16- ਕਾਲਜਾਂ ਅਤੇ ਸਕੂਲਾਂ ਵਿੱਚ ਅੰਮ੍ਰਿਤ ਸੰਚਾਰ ਕਰਾਉਣਾ
  - 17- ਵਿਦਿਆਰਥੀਆਂ ਅਤੇ ਪ੍ਰੋਫੈਸਰਾਂ ਦੇ ਸਟਡੀ ਸਰਕਲ ਲਾਉਣੇ
  - 18- ਦਸਵੰਧ ਦੀ ਰੀਤ ਲਾਗੂ ਕਰਾਉਣੀ
  - 19- ਸਿੱਖ ਧਰਮ ਦੇ ਇਤਿਹਾਸ ਦੇ ਵਿਦਵਾਨਾਂ, ਲਿਖਾਰੀਆਂ, ਪ੍ਰਚਾਰਕਾਂ, ਗ੍ਰੰਥੀਆਂ ਦਾ ਮਿਆਰ ਉੱਚਾ ਕਰਨ ਲਈ ਯਤਨ ਕਰਨਾ
  - 20- ਗੁਰਦੁਆਰਾ ਕਰਮਚਾਰੀਆਂ ਦੀ ਸਿਖਲਾਈ ਲਈ ਅਕਾਦਮਿਕ ਯਤਨ ਕਰਨੇ
  - 21- ਸਰਬ ਹਿੰਦ ਗੁਰਦੁਆਰਾ ਐਕਟ ਬਣਾਉਣਾ
  - 22- ਸਿੱਖ ਪੰਥ ਦੇ ਸਾਰੇ ਵਿਖਰੇਵੇਂ ਅਤੇ ਧੜੇ ਸਭ ਨੂੰ ਸਿੱਖ ਸਮਾਜ ਦਾ ਇਕ ਅਨਖਿੜਵਾਂ ਅੰਗ ਬਣਾਉਣਾ ਜਿਵੇਂ ਨਿਰਮਲੇ, ਉਦਾਸੀ, ਪ੍ਰਾਂਚੀਨ ਸੰਪ੍ਰਦਾਵਾਂ ਆਦਿ
  - 23- ਸਾਰੇ ਸੰਸਾਰ ਦੇ ਗੁਰਦੁਆਰਾ ਪ੍ਰਬੰਧ ਨੂੰ ਇਕ ਲੜੀ ਵਿੱਚ ਪ੍ਰੋ ਲੇਣਾ
  - 24- ਸੰਸਾਰ ਪੱਧਰ 'ਤੇ ਇਕ ਮਰਿਆਦਾ ਕਾਇਮ ਕਰਨੀ
  - 25- ਪਾਕਿਸਤਾਨ ਦੇ ਗੁਰਦੁਆਰਿਆਂ ਦੇ ਖੁੱਲੇ ਦਰਸ਼ਨ ਦਦਾਰ ਸੰਭਵ ਬਣਾਉਣਾ, ਆਦਿ।
- ਇਨ੍ਹਾਂ 25 ਦੇ 25 ਧਾਰਮਿਕ ਵਾਅਦਿਆਂ ਵਿੱਚੋਂ ਇਕ ਵੀ ਵਾਅਦਾ ਅਕਾਲੀ ਦਲ ਪੂਰਾ ਨਹੀਂ ਕਰ ਸਕਿਆ ਹੈ।
- ਇਨ੍ਹਾਂ ਵਿੱਚੋਂ ਮਿੱਥ ਕੇ ਅਕਾਲੀ ਦਲ ਨੇ ਜਿਹੜੇ ਆਪਣੇ ਹੀ ਕੀਤੇ ਵਾਅਦਿਆਂ ਦੇ ਉਲਟ ਕੰਮ ਆਪ ਕੀਤੇ ਹਨ ਉਨ੍ਹਾਂ ਵਿੱਚੋਂ ਉਪਰੋਕਤ ਨੰਬਰਾਂ ਵਿੱਚੋਂ ਨੰਬਰ 12, 14, 19 ਨੂੰ ਛੱਡ ਕੇ ਬਾਕੀ ਸਭ ਦੇ ਖਿਲਾਫ਼ ਅਤੇ ਉਨ੍ਹਾਂ ਦੇ ਬਰਾਬਰ 'ਮਨਮਤੀਆਂ' ਨੂੰ ਅਕਾਲੀ ਦਲ ਨੇ ਆਪ ਪੈਦਾ ਕੀਤਾ ਹੈ।
- ਅਨੰਦਪੁਰ ਸਾਹਿਬ ਦੇ ਮਤੇ ਦੇ ਆਸਰੇ ਨਾਲ ਖ਼ਾਲਸਾ ਪੰਥ, ਗੁਰੂ ਗ੍ਰੰਥ ਸਾਹਿਬ ਅਤੇ ਸਿੱਖ ਕੌਮ ਦੇ ਨਾਲੋਂ ਨਾਲ ਪੰਜਾਬ ਦੇ ਵੋਟਰਾਂ ਨਾਲ ਇੰਝ 73 ਧੋਖਿਆਂ ਸਮੇਤ ਇਹ ਉਪਰੋਕਤ 25 ਹੋਰ ਜੋੜ ਲਏ ਜਾਣ ਤਾਂ ਅਕਾਲੀ ਦਲ ਵਲੋਂ ਅਨੰਦਪੁਰ ਸਾਹਿਬ ਦੇ ਮਤੇ ਨਾਲ ਕੀਤੇ ਗਏ ਵਿਸਾਹਘਾਤਾਂ ਦੀ ਕੁਲ ਗਿਣਤੀ 98 ਬਣ ਜਾਂਦੀ ਹੈ। ਹੁਣ ਤਕ ਅਸੀਂ ਉਨ੍ਹਾਂ ਮੁੱਦਿਆਂ ਤੇ ਹੀ ਕੇਵਲ ਗੱਲ ਕੀਤੀ ਹੈ ਜੋ ਅਕਾਲੀ ਦਲ, ਇਸ ਦੀ ਬਣਾਈ ਸਰਕਾਰ ਅਤੇ ਇਸ ਦੇ ਪ੍ਰਬੰਧ ਅਧੀਨ ਚੱਲਦੀਆਂ ਕਮੇਟੀਆਂ ਨੇ ਆਪ ਪੂਰੇ ਕਰਨੇ ਹਨ। ਹੁਣ ਅੱਗੇ ਅਸੀਂ ਭਾਰਤ ਸਰਕਾਰ ਨਾਲ ਸਬੰਧਤ ਮੁੱਦਿਆਂ ਵੱਲ ਮੁੜਦੇ ਹਾਂ।



### ਅਨੰਦਪੁਰ ਸਾਹਿਬ ਮਤੇ ਦੀਆਂ

ਭਾਰਤ ਸਰਕਾਰ ਵਲੋਂ ਪੂਰੀਆਂ ਕੀਤੀਆਂ ਜਾਣ ਵਾਲੀਆਂ ਮਦਾਂ

ਅਨੰਦਪੁਰ ਸਾਹਿਬ ਦੇ ਮਤੇ ਮੁਤਾਬਕ ਉਹ ਮਦਾਂ ਅਤੇ ਗੱਲਾਂ ਜਿਨ੍ਹਾਂ ਨੂੰ ਭਾਰਤ ਸਰਕਾਰ ਲਾਗੂ ਨਹੀਂ ਕਰਦੀ ਜਾਂ ਨਹੀਂ ਮੰਨਦੀ ਤੇ ਇੰਝ ਸਿੱਖਾਂ ਨਾਲ ਆਪਣੀ ਦੁਸ਼ਮਣੀ ਕੱਢਦੀ ਹੈ। ਉਨ੍ਹਾਂ ਦਾ ਅੱਡ ਤੋਂ ਵੀ ਵਿਸ਼ਲੇਸ਼ਣ ਕਰਨਾ ਬੜਾ ਜ਼ਰੂਰੀ ਹੈ। ਉਂਜ ਤਾਂ ਅਕਾਲੀ ਦਲ ਇਹੋ ਭਰਮ ਪੈਦਾ ਕਰੀ ਆ ਰਿਹਾ ਹੈ ਕਿ ਅਨੰਦਪੁਰ ਸਾਹਿਬ ਦੇ ਮਤੇ ਨੂੰ ਭਾਰਤ ਸਰਕਾਰ ਨੇ ਲਾਗੂ ਕਰਨਾ ਹੈ, ਅਕਾਲੀ ਦਲ ਨੇ ਨਹੀਂ ਪਰ ਹੁਣ ਤਕ ਪਾਠਕ ਇਸ ਦੀ ਅਸਲ ਸੱਚਾਈ ਤੋਂ ਵਾਕਫ ਹੋ ਚੁੱਕੇ ਹਨ। ਇਸ ਲਈ ਉਨ੍ਹਾਂ ਮੰਗਾਂ ਜਾਂ ਮਦਾਂ ਦਾ ਵਿਸਥਾਰ ਵਿੱਚ ਪੁਣ ਛਾਣ ਕਰਨਾ ਆਵਸ਼ਕ ਹੈ ਜਿਹੜੀਆਂ ਮਦਾਂ ਜਾਂ ਮੰਗਾਂ ਦਾ ਸਬੰਧ ਭਾਰਤ ਸਰਕਾਰ ਨਾਲ ਹੀ ਹੈ। ਇਹ ਨਿਖੇੜਾ ਪਾਠਕਾਂ ਨੂੰ ਸਪਸ਼ਟ ਕਰ ਦੇਵੇਗਾ ਕਿ ਭਾਰਤ ਸਰਕਾਰ ਕਿੱਥੇ ਦੋਸ਼ੀ ਹੈ ਤੇ ਅਕਾਲੀ ਕਿੱਥੇ ਦੋਸ਼ੀ ਹਨ।

ਮਦ ਨੰ. 1 ਅਨੰਦਪੁਰ ਸਾਹਿਬ ਮਤੇ ਦੇ 'ਅੰਕ ਪਹਿਲਾ' ਦੀ ਮਦ ਨੰ. (ਛ)

ਅਨੁਸਾਰ ਅਕਾਲੀ ਦਲ ਨੇ ਇਹ ਨਿਸ਼ਚਾ ਕੀਤਾ ਹੈ ਕਿ :

(ਛ) ਸ੍ਰੀ ਨਨਕਾਣਾ ਸਾਹਿਬ ਅਤੇ ਉਨ੍ਹਾਂ ਹੋਰ ਸਮੂਹ ਗੁਰਦੁਆਰਿਆਂ ਤੇ ਗੁਰਧਾਮਾਂ ਜਿਨ੍ਹਾਂ ਤੋਂ ਪੰਥ ਨੂੰ ਵਿਛੋੜਿਆ ਗਿਆ ਹੈ, ਦੇ ਖੁੱਲ੍ਹੇ ਦਰਸ਼ਨ ਦੀਦਾਰ ਅਤੇ ਸੇਵਾ ਸੰਭਾਲ ਦਾ ਪ੍ਰਬੰਧ ਸਮੂਹ ਸਿੱਖਾਂ ਲਈ ਹਾਸਲ ਕਰਨ ਦੇ ਯਤਨ ਕਰਨਾ।

ਇਸ ਅਨੁਸਾਰ ਵਰਤਮਾਨ ਦਸ਼ਾ ਇਹ ਹੈ ਕਿ ਅੱਜ ਤੱਕ ਕਿਸੇ ਵੀ ਅਕਾਲੀ ਦਲ ਦੇ ਸੰਸਦ ਮੈਂਬਰ ਨੇ ਇਸ ਮੁੱਦੇ ਸਬੰਧੀ ਭਾਰਤ ਦੀ ਸੰਸਦ (ਲੋਕ ਸਭਾ ਅਤੇ ਰਾਜ ਸਭਾ) ਵਿੱਚ ਅਕਾਲੀ ਦਲ ਦੀ ਬਣਾਈ ਕੋਈ ਵੀ ਵਿਉਂਤ ਭਾਰਤ ਸਰਕਾਰ ਅੱਗੇ ਨਹੀਂ ਰੱਖੀ ਹੈ। ਜਦ ਕਿ ਦਲ ਵਲੋਂ ਸ਼੍ਰੋਮਣੀ ਕਮੇਟੀ ਦੇ ਪ੍ਰਧਾਨ ਜੱਥੇਦਾਰ ਟੌਹੜਾ ਵੀ ਲਗਾਤਾਰ ਰਾਜ ਸਭਾ ਦੇ ਸੰਸਦ ਮੈਂਬਰ ਬਣਦੇ ਰਹੇ ਹਨ। ਖੁਦ ਅਕਾਲੀ ਦਲ ਦਾ ਪ੍ਰਧਾਨ ਸ੍ਰੀ. ਪ੍ਰਕਾਸ਼ ਸਿੰਘ ਬਾਦਲ, ਸ੍ਰੀ ਜਗਦੇਵ ਸਿੰਘ ਤਲਵੰਡੀ, ਸ੍ਰੀ ਸੁਖਬੀਰ ਸਿੰਘ ਬਾਦਲ ਵੀ ਸੰਸਦ ਮੈਂਬਰ ਰਹੇ ਹਨ ਅਤੇ ਭਾਰਤ ਸਰਕਾਰ ਵਿੱਚ ਇਹ ਘੱਟੋ ਘੱਟ 3 ਵਾਰ ਸਰਕਾਰ ਦੇ ਭਾਈਵਾਲ ਅਤੇ ਹਿੱਸੇਦਾਰ ਵੀ ਰਹੇ ਹਨ। ਸ੍ਰੀ. ਬਾਦਲ ਖੁਦ ਕੈਬੀਨਿਟ ਮੰਤ੍ਰੀ ਵੀ ਰਹੇ ਹਨ। ਉਸ ਅਵਸਥਾ ਅਤੇ ਰਤੁਬੇ ਵਿੱਚ ਇਨ੍ਹਾਂ ਵਲੋਂ ਇਹ ਕੰਮ ਖੁਦ ਪੂਰਾ ਕਰਨ ਅਤੇ ਕਰਵਾਉਣ ਦੇ ਅਧਿਕਾਰ ਸਨ ਪਰ ਇਨ੍ਹਾਂ ਨੇ ਇਹ ਕੰਮ ਆਪ ਵੀ ਕਦੇ ਨਹੀਂ ਕੀਤਾ ਹੈ। ਨਾ ਹੀ ਆਪਣੀ ਸੰਗਨੀ ਤੇ ਭਾਈਵਾਲ ਪਾਰਟੀ, ਪਹਿਲਾਂ ਜਨਤਾ ਦਲ, ਫਿਰ ਭਾਰਤੀ ਜਨਤਾ

ਪਾਰਟੀ ਦੀ ਕੇਂਦਰ ਸਰਕਾਰ ਤੋਂ ਹੀ ਇਹ ਕੁਝ ਕਰਵਾ ਸਕੇ ਹਨ। ਜਦ ਕਿ ਇਨ੍ਹਾਂ ਨਾਲ ਇਹ ਦਲ ਭਾਈਵਾਲ ਸਰਕਾਰ ਪੰਜਾਬ ਵਿੱਚ ਵੀ ਅਤੇ ਭਾਰਤ ਸਰਕਾਰ ਵਿੱਚ ਵੀ ਬਣਾਉਂਦਾ ਆ ਰਿਹਾ ਹੈ।

ਇਸ ਰਿਕਾਰਡ ਕਰਕੇ ਭਾਰਤ ਦੀ ਕੇਂਦਰੀ ਹਕੂਮਤ ਵਿੱਚ ਸਰਕਾਰ ਸਿੱਖ ਕੌਮ ਦੀ ਇਸ ਮਦ ਵਿੱਚ ਦੋਸ਼ੀ ਹੁੰਦੇ ਹੋਏ ਵੀ ਆਪਣੇ ਆਪ ਨੂੰ ਬਚਾ ਜਾਉਣ ਦੇ ਸਮਰਥ ਇਨ੍ਹਾਂ ਅਕਾਲੀ ਲੀਡਰਾਂ ਨੇ ਹੀ ਬਣਾ ਦਿੱਤੀ ਹੈ। ਇਸ ਲਈ ਭਾਰਤ ਦੀ ਕੇਂਦਰੀ ਹਕੂਮਤ ਨੂੰ ਫਿਰ ਚਾਹੇ ਉਹ ਕਾਂਗਰਸ ਦੀ ਹੋਵੇ ਜਾਂ ਹੋਰ ਵਿਰੋਧੀ ਧਿਰਾਂ ਦੀ, ਸਿੱਖਾਂ ਦੀ ਦੋਸ਼ੀ ਹੋਣ ਦੇ ਬਾਵਜੂਦ ਵੀ 100% ਦੋਸ਼ੀ ਕਰਾਰ ਨਹੀਂ ਦਿੱਤਾ ਜਾ ਸਕਦਾ ਅਤੇ ਇਸ ਲਈ ਜਿੱਥੇ ਭਾਰਤ ਦੀ ਕਾਂਗਰਸੀ, ਗੈਰ-ਕਾਂਗਰਸੀ ਸਰਕਾਰਾਂ ਇਕ ਸਾਮਾਨ ਦੋਸ਼ੀ ਹਨ ਉੱਥੇ ਨਾਲ ਹੀ ਅਕਾਲੀ ਵੀ ਉਤਨੇ ਹੀ ਦੋਸ਼ੀ ਸਾਬਤ ਹੁੰਦੇ ਹਨ।

ਪੰਜਾਬ ਸਰਕਾਰ ਨੂੰ ਪੰਜਾਬ ਵਿਧਾਨ ਸਭਾ ਵਿੱਚ ਇਕ ਬਿੱਲ ਲਿਆ ਕੇ ਇਸ ਨਿਮਿਤਤ ਆਪਣੀ ਪੇਜੀਸ਼ਨ ਸਪਸ਼ਟ ਕਰਨੀ ਚਾਹੀਦੀ ਹੈ। ਇਸ ਬਿੱਲ ਵਿੱਚ ਇਹ ਸਪਸ਼ਟ ਪ੍ਰਬੰਧ ਕਰਨ ਦਾ ਉਪਰਾਲਾ ਹੋਵੇ ਕਿ ਪੰਜਾਬ ਰਾਜ ਪਾਕਿਸਤਾਨ ਦੇ ਗੁਰਦੁਆਰਿਆਂ ਦੇ ਦਰਸ਼ਨ ਦਿਦਾਰਾਂ ਤੇ ਜਾਉਣ ਵਾਲੇ ਸਿੱਖ ਧਾਰਮਿਕ ਯਾਤਰੀਆਂ ਲਈ ਅਟਾਰੀ ਅਤੇ ਡੇਰਾ ਬਾਬ ਨਾਨਕ ਤੋਂ ਸੜਕੀ ਪ੍ਰਬੰਧ ਕਰਕੇ ਦੇਣ ਲਈ ਤਿਆਰ ਹੈ ਅਤੇ ਇਨ੍ਹਾਂ ਯਾਤਰੀਆਂ ਲਈ ਵੀਜ਼ੇ ਦੀ ਥਾਂ 'ਤੇ ਪਰਮਿਟ ਪ੍ਰਣਾਲੀ ਨੂੰ ਅਪਣਾਉਣ ਤੇ ਜੋਰ ਦਿੰਦਾ ਹੈ। ਇਹ ਕੰਮ ਅਕਾਲੀ ਸਰਕਾਰ ਦੇ ਪੱਖ ਵਿੱਚ ਹੀ ਜਾਵੇਗਾ। ਸੜਕ ਰਾਹੀਂ ਦਰਸ਼ਨ ਦੀਦਾਰੇ ਆਮ ਬਣ ਜਾਣਗੇ।

ਇਤਨੇ ਨਾਲ ਸਿੱਖਾਂ ਦੀਆਂ ਤਾਂਘਾਂ ਤਾਂ ਪੂਰੀਆਂ ਨਹੀਂ ਹੋਣੀਆਂ ਕਿਉਂਕਿ ਗੁਰਧਾਮ ਤਾਂ ਇਰਾਕ, ਇਰਾਨ, ਅਫਗਾਨਿਸਤਾਨ, ਚੀਨ, ਤਿਬੱਤ, ਬੰਗਲਾ ਦੇਸ਼, ਸ੍ਰੀ ਲੰਕਾ ਅਤੇ ਅਰਬ ਦੇਸ਼ਾਂ ਤਕ ਫੈਲੇ ਹੋਏ ਹਨ। ਇਸ ਲਈ ਅਕਾਲੀ ਦਲ ਦੇ ਸੰਸਦ ਮੈਂਬਰਾਂ ਨੂੰ ਚਾਹੀਦਾ ਹੈ ਕਿ ਉਹ ਕੇਂਦਰ ਵਿੱਚ ਸਾਰੇ ਅਕਾਲੀ ਅਤੇ ਗੈਰ ਅਕਾਲੀ ਮੈਂਬਰਾਂ ਦਾ ਇਕ ਧਾਰਮਿਕ ਗਰੁੱਪ ਬਣਾ ਕੇ ਭਾਰਤ ਅੰਦਰ 'ਹੱਜ ਕਮੇਟੀ' ਵਾਂਗ ਹੀ ਸੰਸਾਰ ਭਰ ਦੇ ਗੁਰਦੁਆਰਿਆਂ ਦੇ ਹੱਜ ਵਾਂਗ ਹੀ ਸਸਤੇ ਰੇਟਾਂ 'ਤੇ ਦਰਸ਼ਨ ਦੀਦਾਰੇ ਕਰਵਾਉਣ ਵਾਸਤੇ ਇਕ "ਗੁਰਦੁਆਰਾ ਦਰਸ਼ਨ ਕਮੇਟੀ" ਸੈਂਟਰ ਸਰਕਾਰ ਵਿੱਚ ਕਾਇਮ ਕਰਵਾਉਣ ਲਈ ਜ਼ੋਰ ਪਾਵੇ। ਇਸ ਹਿੱਤ ਸਾਰੇ ਸਿੱਖ ਐਮ.ਪੀ. ਸਾਂਝੇ ਤੌਰ 'ਤੇ ਦਲਾਂ ਦੀਆਂ ਵਲਗਨਾਂ ਤੋਂ ਬਾਹਰ ਨਿਕਲ ਕੇ ਇਕਜੁਟ ਹੰਭਲਾ ਮਾਰਨ ਅਤੇ ਇਸ ਦੀ ਪਹਿਲ ਖੁਦ ਸੱਤਾਧਾਰੀ ਧਿਰ ਅਕਾਲੀ ਦਲ ਦਾ ਪ੍ਰਧਾਨ ਕਰੇ।

2. ਕੇਂਦਰ ਸਰਕਾਰ ਨਾਲ ਸਬੰਧ ਰੱਖਦੀ ਅਕਾਲੀ ਦਲ ਦੀ ਦੂਜੀ ਮੰਗ ਹੈ "ਸਰਬ ਹਿੰਦ ਗੁਰਦੁਆਰਾ ਐਕਟ" ਬਣਾਉਣ ਦੀ। ਜਿਸ ਸਬੰਧ ਵਿੱਚ ਮੈਂ ਪਹਿਲਾਂ ਹੀ ਵਿਚਾਰ ਸਾਂਝੇ ਕਰ ਚੁੱਕਾ ਹਾਂ ਕਿ ਕੇਂਦਰ ਸਰਕਾਰ ਦੇ ਐਕਟ

ਬਣਾਉਣ ਲਈ ਸਹਿਮਤ ਹੋਣ ਅਤੇ ਖਰੜੇ ਤਿਆਰ ਕਰਨ ਤੋਂ ਬਾਅਦ ਹੁਣ ਇਸ ਤੋਂ ਕਿਵੇਂ ਅਤੇ ਕਿਉਂ ਅਕਾਲੀ ਦਲ ਤੇ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਖੁਦ ਪਿੱਛੇ ਹੱਟ ਚੁੱਕੇ ਹਨ।

3. ਅਨੰਦਪੁਰ ਸਾਹਿਬ ਮਤੇ ਵਿੱਚ ਕੇਂਦਰ ਸਰਕਾਰ ਨਾਲ ਸਬੰਧਤ "ਉਦਯੋਗ" ਸਿਰਲੇਖ ਹੇਠ ਇਕ ਇਹ ਮੰਗ ਪੰਨਾਂ ਨੰਬਰ 11 ਪੈਰਾ ਨੰ. 3 ਤੇ ਲਿਖਿਤ ਹੈ ਕਿ "ਪਬਲਿਕ ਸੈਕਟਰ ਦੇ ਉਦਯੋਗਾਂ ਨੂੰ ਇਸ ਤਰੀਕੇ ਨਾਲ ਸਥਾਪਤ ਕੀਤਾ ਜਾਵੇ ਕਿ ਉਹ ਪ੍ਰਾਦੇਸ਼ਿਕ ਅਸੰਤੁਲਨ ਖ਼ਤਮ ਹੋ ਸਕੇ ਜਿਹੜਾ ਕੇਂਦਰੀ ਸਰਕਾਰ ਦੀਆਂ ਭੇਦ ਭਾਵ ਵਾਲੀਆਂ ਨੀਤੀਆਂ ਸਦਕਾ ਹੋਂਦ ਵਿੱਚ ਆ ਚੁੱਕਾ ਹੈ"। ਪਰ ਇਸ ਮਤੇ ਵਿੱਚਲੀ ਇਸ ਮਦ ਵਿੱਚ ਪੰਜਾਬ ਸਬੰਧੀ ਨਾ ਕੁਝ ਕਿਹਾ ਗਿਆ ਹੈ ਅਤੇ ਨਾ ਹੀ ਕੁਝ ਮੰਗਿਆ ਗਿਆ ਹੈ। ਇੰਝ ਅਕਾਲੀ ਦਲ ਵਲੋਂ ਪਾਸ ਮਤਾ ਅਨੰਦਪੁਰ ਦਾ ਆਪਣੇ ਆਪ ਹੀ ਕੇਂਦਰ ਸਰਕਾਰ ਨੂੰ ਸੁਰਖਰੂ ਕਰ ਦਿੰਦਾ ਹੈ। ਇਹ ਮਤਾ ਤਾਂ ਭਾਰਤ ਸਰਕਾਰ ਦੇ ਪੱਖ ਦੀ ਗੱਲ ਕਰਦਾ ਹੈ। ਜਦ ਅਕਾਲੀ ਦਲ ਨੇ ਇਸ ਹਿੱਤ ਕੁਝ ਮੰਗਿਆਂ ਹੀ ਨਹੀਂ ਤਾਂ ਫਿਰ ਉਹ ਕਿਸ ਅਧਾਰ 'ਤੇ ਅਤੇ ਕਿਵੇਂ ਸਾਬਤ ਕਰ ਸਕਦਾ ਹੈ ਕਿ ਕੇਂਦਰ ਸਰਕਾਰ ਅਨੰਦਪੁਰ ਸਾਹਿਬ ਦਾ ਮਤਾ ਲਾਗੂ ਨਹੀਂ ਕਰਦੀ ਜਾਂ ਮੰਨਦੀ ਨਹੀਂ ? ਇੰਝ ਕਹਿਣਾ ਸ਼ਰੇਆਮ ਅਕਾਲੀ ਦਲ ਵਲੋਂ ਲੋਕਾਂ ਨੂੰ ਅਤੇ ਸਿੱਖਾਂ ਨੂੰ ਧੋਖਾ ਦੇਣਾ ਹੈ। ਇਸ ਪੱਖ ਵਿੱਚ ਕੋਈ ਮੰਗ ਨਾ ਰੱਖ ਕੇ ਵੀ ਅਕਾਲੀ ਦਲ ਵਲੋਂ ਅਨੰਦਪੁਰ ਸਾਹਿਬ ਮਤੇ ਵਿੱਚ ਸਿੱਖ ਕੌਮ ਅਤੇ ਖ਼ਾਲਸਾ ਪੰਥ ਨਾਲ ਖ਼ਾਸ ਤੌਰ 'ਤੇ ਅਤੇ ਪੰਜਾਬ ਦੇ ਲੋਕਾਂ ਨਾਲ ਆਮ ਤੌਰ ਤੇ ਚਿੱਟੇ ਦਿਨ ਧੋਖਾ ਹੀ ਕੀਤਾ ਗਿਆ ਹੈ। ਮੈਂ ਸਮਝਦਾ ਹਾਂ ਕਿ ਅਕਾਲੀਆਂ ਨੇ ਇੰਝ ਸਿਰਫ ਸਿੱਖ ਹਿਰਦਿਆਂ ਵਿੱਚ ਕੇਂਦਰ ਪ੍ਰਤੀ ਕੁਝਤਣ ਨੂੰ ਵਧਾ ਕੇ ਆਪਣੀਆਂ ਸਿਆਸੀ ਚੋਟੀਆਂ ਹੀ ਸੇਕਣ ਦਾ ਪ੍ਰਬੰਧ ਕੀਤਾ ਹੈ। ਇਸ ਦਾ ਭਰਪੂਰ ਲਾਹਾ ਭਾਰਤ ਦੀਆਂ ਸਾਰੀਆਂ ਹੀ ਪਾਰਟੀਆਂ ਦੀਆਂ ਕੇਂਦਰੀ ਸਰਕਾਰਾਂ ਨੇ ਬਾਕੀ ਭਾਰਤ ਵਿੱਚੋਂ 'ਸਿੱਖ ਮਸਲੇ' ਨੂੰ ਉਭਾਰ ਕੇ ਵੋਟਾਂ ਬਟੋਰਨ ਲਈ ਆਪੋ ਆਪਣੇ ਹਿੱਤਾਂ ਵਿੱਚ ਕੀਤਾ ਹੈ। ਮਤੇ ਅਨੁਸਾਰ, ਮਤੇ ਦੀ ਇਕ ਇਕ ਮਦ ਲੈ ਕੇ ਕਿਸੇ ਨੇ ਵੀ ਭਾਰਤੀ ਲੋਕਾਂ ਨੂੰ ਅਸਲ ਸੱਚ ਅਤੇ ਤੱਥ ਸਾਹਮਣੇ ਰੱਖਣ ਦੀ ਬਜਾਏ ਇਸ ਦਾ ਆਪੋ ਆਪਣੇ ਪੱਖ ਵਿੱਚ "ਸਿਆਸੀ ਹਿੰਸਕ ਅਤੇ ਅਤਿਵਾਦੀ ਸ਼ੋਸ਼ਣਕਾਰੀ" ਪਹੁੰਚ ਰਾਹੀਂ ਹੀ ਆਪੋ ਆਪਣੇ ਨਿਸ਼ਾਨੇ ਫੁੰਡਣ ਨੂੰ ਤਰਜ਼ੀਹ ਦਿੱਤੀ ਹੈ। ਇਸ ਸਬੰਧ ਵਿੱਚ ਮੀਡੀਆ ਪੂਰੀ ਤਰ੍ਹਾਂ ਫੇਲ੍ਹ ਹੀ ਨਹੀਂ ਨਾ ਅਹਿਲ ਸਾਬਤ ਹੋਇਆ ਹੈ। ਇੰਝ ਭਾਰਤ ਅੰਦਰਲੇ ਸਿੱਖ ਸਾਰੀਆਂ ਹੀ ਸਿਆਸੀ ਦਲਾਂ ਲਈ ਇਕ ਵੋਟ ਬੈਂਕ ਭਰਨ ਵਾਲੀ ਦੁਧਾਰੂ ਤੇ ਫਾਇਦੇ ਮੰਦ "ਟੂਲ" ਹੀ ਬਣਾ ਕੇ ਵਰਤ ਲਏ ਗਏ ਹਨ। ਜੇ ਮੀਡੀਏ ਦੀ ਵਿਕਾਉ ਪ੍ਰਵਿਰਤੀ ਵਿੱਚ ਇਕ ਸਨਸਨੀ ਖੇਜ਼ ਖ਼ਬਰ ਰਾਹੀਂ "ਸਭ ਤੋਂ ਵੱਧ ਵਿਕਰੀ ਵਾਲਾ" ਉੱਤਮ ਵਿਕਾਉਪਣ ਬਣ ਕੇ ਸਾਹਮਣੇ ਆਇਆ ਹੈ। ਸਿੱਖਾਂ ਲਈ ਨਾ ਅਕਾਲੀਆਂ ਨੇ ਕੁਝ ਕੀਤਾ, ਨਾ ਜਨਤਾ ਪਾਰਟੀ



ਨੇ, ਨਾ ਜਨਸੰਘ ਤੇ ਅੱਜ ਦੀ ਭਾਜਪਾ ਨੇ, ਨਾ ਖੱਬੀਆਂ ਧਿਰਾਂ ਨੇ ਤੇ ਉਸ ਕਾਂਗਰਸ ਨੇ ਤਾਂ ਕਰਨਾ ਹੀ ਕੀ ਸੀ ਜਿਸ ਨੂੰ 47 ਤੋਂ ਬਾਅਦ ਤੋਂ ਅਕਾਲੀਆਂ ਨੇ ਹਮੇਸ਼ਾ ਹੀ ਆਪਣੇ ਸਿਆਸੀ ਲਾਹਾ ਲਈ ਸਿੱਖਾਂ ਦੀ ਦੁਸ਼ਮਣ ਬਣਾ ਕੇ ਪੇਸ਼ ਕੀਤਾ ਹੈ ਪਰ ਇਸ ਦੀ ਦੂਜੀ ਸੱਚਾਈ ਇਹ ਵੀ ਹੈ ਕਿ ਜਦੋਂ ਅਕਾਲੀਆਂ ਨੇ ਚਾਹਿਆ ਕਿ ਉਨ੍ਹਾਂ ਦਾ ਸਿਆਸੀ ਲਾਹਾ ਕਾਂਗਰਸ ਨਾਲ ਮਿਲਣ ਵਿੱਚ ਹੀ ਹੈ ਤਾਂ ਇਨ੍ਹਾਂ ਇਸੇ ਭੰਡੀ ਜਾਂਦੀ ਕਾਂਗਰਸ ਨਾਲ ਸਿਆਸੀ ਸਾਂਝ ਵੀ ਪੈਦਾ ਕੀਤੀ ਹੈ। ਸ੍ਰੀ ਬਾਦਲ ਸਭ ਤੋਂ ਪਹਿਲੀ ਵਾਰ ਵਿਧਾਇਕ ਕਾਂਗਰਸ ਅਕਾਲੀ ਕੁਲੀਸ਼ਨ ਵੇਲੇ ਹੀ ਬਣੇ ਸਨ, ਇਹ ਇਕ ਕੌੜੀ ਸੱਚਾਈ ਹੈ।

ਅਨੰਦਪੁਰ ਸਾਹਿਬ ਮਤੇ ਦੀਆਂ "ਰਾਜਸੀ ਨਿਸ਼ਾਨੇ" ਸਿਰਲੇਖ ਹੇਠਲੀਆਂ ਇਨ੍ਹਾਂ ਸਭਨਾਂ ਮੰਗਾਂ ਨੰ. 1 ਦੀਆਂ ਓ, ਅ, ਏ, 2, ਅਤੇ ਮੰਗ ਨੰਬਰ 3 ਦਾ ਸਿੱਧਾ ਸਬੰਧ ਭਾਰਤ ਦੀ ਕੇਂਦਰੀ ਸਰਕਾਰ ਨਾਲ ਹੀ ਹੈ। ਇਨ੍ਹਾਂ ਨੂੰ ਮੁੜ ਪੜ੍ਹਨ ਲਈ ਕਿਤਾਬ ਤੇ ਵੇਖੋ ਪੰਨਾ ਨੰ. 19-20-21 ਤੇ ਇਨ੍ਹਾਂ ਮੰਗਾਂ ਨਾਲ ਸਬੰਧਤ ਮਤੇ ਦੇ ਸਫ਼ਿਆ ਦੀ ਅਸਲ ਦੀ ਫੋਟੋ। ਪਰ ਅਕਾਲੀ ਦਲ ਇਸ ਸਬੰਧੀ ਬਹੁਤ ਵੱਡੀਆਂ ਗਲਤੀਆਂ ਆਪਣੀ ਸਤਾ ਦੀ ਗਰਜ਼ਾਂ ਦੀ ਨਿਜੀ ਪੂਰਤੀ ਲਈ ਕਰ ਚੁੱਕਾ ਹੈ। ਜਿਸ ਕਰਕੇ ਕੇਂਦਰ ਨੂੰ ਇਨ੍ਹਾਂ ਦੇ ਸਬੰਧ ਵਿੱਚ ਅਕਾਲੀ ਦਲ ਤੋਂ ਵੀ ਇਹ ਬੇਭਰੋਸਗੀ ਵਾਲਾ ਰੋਸ ਹੈ ਕਿ ਅਕਾਲੀ ਦਲ ਦੇ ਲੀਡਰ ਟੇਬਲ ਤੇ ਬੈਠ ਕੇ ਸਭ ਕੁਝ ਮੰਨ ਕੇ ਜਾਂਦੇ ਹਨ ਤੇ "ਸੱਤਾ" ਲੈ ਲੈਂਦੇ ਹਨ। ਜਦੋਂ ਸੱਤਾ ਨਹੀਂ ਰਹਿੰਦੀ ਤਾਂ ਫਿਰ ਉਨ੍ਹਾਂ ਹੀ ਮੰਗਾਂ ਨੂੰ ਬਾਰ ਬਾਰ ਕਰਨ ਲੱਗ ਜਾਂਦੇ ਹਨ ਜਿਨ੍ਹਾਂ ਬਾਰੇ ਉਹ ਟੇਬਲ ਟਾਕ ਸਮੇਂ ਨਿਪਟਾਰਾ ਕਰ ਕੇ ਜਾਂਦੇ ਰਹੇ ਹਨ। ਇਹੋ ਜਿਹੀ ਹੀ ਬੇ ਭਰੋਸਗੀ ਹੁਣ ਇਸ ਵਕਤ ਦੋਵੇਂ ਹੀ ਪਾਸੇ ਹੈ। ਅਜਿਹੀ ਹੀ ਗੱਲ ਅਕਾਲੀ ਦਲ ਵਾਲੇ ਵੀ ਕੇਂਦਰ ਪ੍ਰਤੀ ਕਰਦੇ ਆ ਰਹੇ ਹਨ। ਮੇਰੇ ਨਿਜੀ ਤਜਰਬੇ ਅਨੁਸਾਰ ਦੋਵੇਂ ਹੀ ਆਪੋ ਆਪਣੀ ਥਾਂ ਤੇ ਠੀਕ ਹਨ।

ਇਨ੍ਹਾਂ ਸਾਰੀਆਂ ਹੀ ਮੰਗਾਂ ਜਾਂ ਮੁੱਦਿਆਂ ਤੇ ਮੈਂ ਕਿਤਾਬ ਵਿੱਚ ਚਰਚਾ ਕਰ ਚੁੱਕਾ ਹਾਂ। ਇੱਥੇ ਦੁਬਾਰਾ ਇਹ ਗੱਲ ਕਹਿਣੀ ਸਹੀ ਅਤੇ ਲਾਜ਼ਮੀ ਬਣਦੀ ਹੈ ਕਿ ਅਕਾਲੀ ਦਲ ਨੂੰ ਸਿਰਫ਼ ਸਿੱਖ ਕੌਮ ਨਾਲ ਸਬੰਧਤ ਮੁੱਦੇ ਹੀ ਭਾਰਤੀ ਸਰਕਾਰ ਨਾਲ ਕੇਂਦਰ ਪਾਸ ਚੁੱਕਣੇ ਚਾਹੀਦੇ ਹਨ। ਸਾਰੇ ਭਾਰਤ ਦਾ ਸੁਧਾਰ ਕਰਾਉਣ ਦੀ ਜ਼ਿੰਮੇਵਾਰੀ ਆਪਣੇ ਮੋਢਿਆਂ ਤੇ ਲੈ ਕੇ ਸਿੱਖ ਕੌਮ ਨੂੰ ਉਸ ਹਿੱਤ "ਕਰੋ ਜਾਂ ਮਰੋ" ਵਾਲੇ ਸੰਘਰਸ਼ ਵਿੱਚ ਪਾ ਕੇ ਅਕਾਲੀ ਦਲ 1943 ਤੋਂ ਲੈ ਕੇ ਅੱਜ ਤਕ ਗਲਤੀ ਹੀ ਕਰਦਾ ਚਲਾ ਆ ਰਿਹਾ ਹੈ। ਇਹੋ ਗ਼ਲਤੀ ਅਨੰਦਪੁਰ ਸਾਹਿਬ ਦੇ ਮਤੇ ਵਿੱਚ ਵੀ ਕੀਤੀ ਗਈ ਹੈ। ਜਦ ਅਕਾਲੀ ਦਲ ਦੀ ਅਤੇ ਸਿੱਖ ਕੌਮ ਦੀ ਇਸ ਕੁਰਬਾਨੀ ਅਤੇ ਸੋਚ ਨੂੰ ਸਰਬ ਭਾਰਤੀ ਪੱਧਰ 'ਤੇ ਕਦੇ ਵੀ ਭਾਰਤੀ ਲੋਕਾਂ ਅਤੇ ਸਿਆਸਤ ਨੇ ਸਵੀਕਾਰ ਹੀ ਨਹੀਂ ਕੀਤੀ ਹੈ ਤਾਂ ਫਿਰ ਉਨ੍ਹਾਂ ਲਈ "ਕਰੋ ਜਾਂ ਮਰੋ" ਦੇ ਫ਼ੈਸਲਾਕੁਨ ਗੱਲ ਅਤੇ ਜਦੋਂ ਜਹਿਦ ਕਰਨ ਦੀ ਕੀ ਤੁੱਕ ਬਣਦੀ ਹੈ ? ਅਜਿਹੀ

ਪਾਲਸੀ ਕਰਕੇ ਹੀ ਸਿੱਖਾਂ ਦਾ ਕੁਝ ਨਹੀਂ ਬਣਿਆ।

ਸਪਸ਼ਟ ਤੌਰ 'ਤੇ ਸਿੱਖ ਕੌਮ ਲਈ ਜਿਹੜੀ ਸਿਆਸੀ ਪਹੁੰਚ 1967 ਦੀਆਂ ਚੋਣਾਂ ਵੇਲੇ ਅਕਾਲੀ ਦਲ ਨੇ ਅਪਣਾਈ ਸੀ "ਸਿੱਖ ਵਿ੍ਰਤ ਨਿਸ਼ਚਾ ਕਰਦੇ ਹਨ ਕਿ ਉਹ ਹਲਾਲ ਅਤੇ ਹੀਲੇ ਅਤੇ ਹਰ ਯੋਗ ਸ਼ਕਤੀ ਦੇ ਪ੍ਰਯੋਗ ਦੁਆਰਾ .....ਸਿੱਖ ਹੋਮਲੈਂਡ ਜਾਂ ਸਿੱਖਸਤਾਨ ਦੀ ਨੀਂਹ ਭਾਰਤ ਦੇ ਵਿਧਾਨਕ ਢਾਂਚੇ ਦੇ ਅੰਦਰ ਰੱਖਣਗੇ" ਉਹ ਠੀਕ ਸੀ ਅਤੇ ਇਸੇ ਨੂੰ ਹੀ ਪੰਜਾਬ ਦੇ ਲੋਕਾਂ ਦੇ ਫਤਵੇ ਤੋਂ ਬਾਅਦ ਵਿਧਾਈਕਾ ਰਾਹੀਂ ਕਾਨੂੰਨ ਅਤੇ ਸੰਵਿਧਾਨ ਦਾ ਫਤਵਾ ਦਿਲਵਾ ਕੇ ਅਕਾਲੀ ਦਲ ਨੂੰ ਆਪਣਾ ਸਿਆਸੀ ਧਰਮ ਪੂਰਾ ਕਰਨਾ ਚਾਹੀਦਾ ਸੀ। ਤਾਂ ਜੋ ਲੋਕਤੰਤਰੀ ਫਤਵੇ ਨੂੰ ਕਾਰਜਪਾਲਿਕਾ ਰਾਹੀਂ ਵਿਧਾਈਕਾ ਵਿੱਚ ਸਵੀਕਾਰ ਕਰਵਾ ਕੇ ਕਾਨੂੰਨ ਦਾ ਦਰਜਾ ਦਿਲਵਾ ਦਿੱਤਾ ਜਾਂਦਾ। ਇਹ ਕੰਮ ਕਰਨ ਲਈ ਹੀ ਲੋਕਾਂ ਨੇ "ਸਿੱਖਸਤਾਨ" ਨੂੰ ਫਤਵਾ ਦੇ ਕੇ ਜਸਟਿਸ ਗੁਰਨਾਮ ਸਿੰਘ ਤੇ ਸ੍ਰੀ ਲਛਮਨ ਸਿੰਘ ਗਿੱਲ ਦੀਆਂ ਅਕਾਲੀ ਸਰਕਾਰਾਂ ਲੋਕ ਫਤਵੇ ਰਾਹੀਂ ਬਣਾਈਆਂ ਗਈਆਂ ਸਨ। ਇਸੇ ਲੋਕ ਫਤਵੇ ਨੂੰ ਹੀ ਅਨੰਦਪੁਰ ਸਾਹਿਬ ਦੇ ਮਤੇ ਵਿੱਚ ਚੁੱਕ ਕੇ ਅੱਗੇ ਤੁਰਨਾ ਚਾਹੀਦਾ ਸੀ। ਜਿਸ ਨੂੰ ਅਕਾਲੀ ਲੀਡਰਸ਼ਿਪ ਨੇ ਅਸਪਸ਼ਟ ਅਤੇ ਦਿਸ਼ਾਹੀਣ ਭਾਸ਼ਾ "ਸਿੰਘਾਂ ਵਿੱਚ ਪੰਥਕ ਆਜ਼ਾਦ ਹਸਤੀ ਦਾ ਅਹਿਸਾਸ ਕਾਇਮ ਰਖਣਾ ਅਤੇ ਅਜਿਹਾ ਦੇਸ਼ ਕਾਲ ਘੜਨਾ, ਜਿਸ ਵਿਚ ਸਿੱਖ ਪੰਥ ਦੇ ਕੌਮੀ ਜਜ਼ਬੇ ਤੇ ਕੌਮੀਅਤ ਦਾ ਪ੍ਰਗਟਾਉ ਪੂਰਨ ਤੌਰ 'ਤੇ ਮੂਰਤੀਮਾਨ ਤੇ ਪ੍ਰਜੁਲਤ ਹੋ ਸਕੇ" ਜਾਂ "ਖ਼ਾਲਸਾ ਜੀ ਦੇ ਬੋਲ ਬਾਲੇ" ਵਿੱਚ ਮੁਕਾ ਕੇ ਰੱਖ ਦਿੱਤਾ ਹੈ।

'ਅਹਿਸਾਸ ਕਾਇਮ ਰੱਖਣਾ' ਤੋਂ ਬੜਾ ਸਪਸ਼ਟ ਹੈ ਕਿ ਸਿਰਫ ਸੋਚ ਬਣਾਈ ਰੱਖਣੀ ਤੇ ਹੋਣੀ ਨੂੰ "ਸਿੱਖਸਤਾਨ" ਵਿੱਚ ਪਰਗਟਾਉਣ ਦੀ ਜ਼ਿੰਮੇਵਾਰੀ ਤੋਂ ਮੁਕਰ ਕੇ ਭੱਜ ਖਲੋਣਾ ਤੇ ਅਣਮਿਥੀ ਲੰਮੀ ਸਮਾਂ ਅਵਧੀ ਵਿੱਚ ਪਾ ਦੇਣਾ। ਅਹਿਸਾਸ ਅਤੇ ਪ੍ਰਤੱਖ ਕਰ ਦੇਣ ਵਾਲੀ ਹਕੀਕਤ ਵਿੱਚ ਬੜਾ ਵੱਡਾ ਅਤੇ ਸੁਫਨੇ ਤੇ ਜਨਮ ਵਿਚਲਾ ਫਰਕ ਹੈ। ਕੌਮਾਂ ਦੀ ਕਿਸਮਤ ਘੜਨ ਵਾਲੇ ਪੱਖ ਤੋਂ ਇਹ ਕਮਜ਼ੋਰ ਅਤੇ ਬਕਵਾਸ ਸਿਆਸਤ ਹੈ। ਜਿਸ ਦਾ ਕੇਂਦਰ ਸਰਕਾਰ ਹਮੇਸ਼ਾ ਹੀ ਫਾਇਦਾ ਚੁੱਕਦੀ ਰਹੇਗੀ। ਫਿਰ ਚਾਹੇ ਉਹ ਹੁਣ ਕਾਂਗਰਸ ਦੀ ਹੋਵੇ, ਭਾਜਪਾ ਦੀ, ਸਾਂਝੀ ਜਾਂ ਸਿਰਫ਼ ਅਕਾਲੀਆਂ ਦੀ ਹੀ ਕਿਉਂ ਨਾ ਬਣ ਜਾਵੇ। ਦੇਸ਼ ਅਤੇ ਸੰਵਿਧਾਨਾਂ ਦੇ ਮਸਲੇ ਇੰਝ ਦੇ ਨਹੀਂ ਹੁੰਦੇ ਜਿਵੇਂ ਦੇ ਸਿਆਸੀ ਅਸੂਝ ਪੁਣੇ ਅਤੇ ਸ਼ਬਦਾਵਲੀ ਨਾਲ ਸਿੱਖਾਂ ਦੇ ਲੀਡਰ ਹੱਲ ਕਰਵਾਉਣਾ ਚਾਹੁੰਦੇ ਹਨ। ਇਹ ਗੱਲ ਸਿੱਖਾਂ ਨੂੰ ਖ਼ਾਸ ਤੌਰ 'ਤੇ ਸਮਝਣੀ ਅਤੇ ਆਪਣੀ ਅਕਲਮੰਦੀ ਦੀ ਜਿਹੜੀ 'ਅਕਲਬੰਦੀ' ਇਨ੍ਹਾਂ ਆਪਣੇ ਸਵਾਰਥੀ ਲੀਡਰਾਂ ਦੀ ਧੜੇਬੰਦਕ ਗਰਜ਼ੀ ਪਹੁੰਚ ਕਰਕੇ ਕੀਤੀ ਹੋਈ ਹੈ ਉਸ ਨੂੰ ਚੇਤਨਾ ਦੀ ਕੁੰਜੀ ਨਾਲ ਖੋਲਣਾ ਹੀ ਪੈਣਾ ਹੈ। ਨਹੀਂ ਤਾਂ ਜਿਵੇਂ ਦੀ ਆਵੇ ਲੈਣ ਵਾਲੀ ਮੱਥਾ ਤੇ ਸਿਰ ਭਨਾਊ ਸਿਆਸਤ ਅਕਾਲੀ ਦਲ



ਦੇ ਅਤੇ ਹੋਰ ਉਜੱਡ ਲੀਡਰ ਕਰਵਾਈ ਜਾ ਰਹੇ ਹਨ ਇੰਝ ਤਾਂ ਸਿੱਖ ਕੌਮ ਸਦੀਆਂ ਤਕ ਲੜਦੀ ਮਰਦੀ ਤੇ ਖੱਜਲ ਖੁਆਰ ਹੁੰਦੀ ਅਜਿਹੇ ਲੀਡਰਾਂ ਦੀਆਂ ਹੀ ਗਰਜਾਂ ਪੂਰੀਆਂ ਕਰਵਾਉਂਦੀ ਮੁੱਕ ਜਾਵੇਗੀ। ਪੰਥ ਦਾ ਤੇ ਕੌਮ ਦਾ ਕੁਝ ਵੀ ਨਹੀਂ ਬਣਾ ਪਾਵੇਗੀ।

ਇਸ ਲਈ ਇਹ ਕਹਿਣਾ ਕਿ ਭਾਰਤ ਸਰਕਾਰ ਇਸ ਮੰਗ ਨੂੰ ਮੰਨਦੀ ਨਹੀਂ ਦੀ ਬਜਾਏ ਮੈਂ ਅਕਾਲੀ ਦਲ ਦੀਆਂ ਲਿਖਤਾਂ ਤੋਂ ਹੀ ਪ੍ਰਮਾਣਿਤ ਕਰਕੇ ਇਹ ਸਮਝਾਉਣਾ ਚਾਹੁੰਦਾ ਹਾਂ ਕਿ ਅਕਾਲੀ ਲੀਡਰਸ਼ਿਪ ਹੀ ਆਪਣੇ ਆਪ ਨੂੰ ਮਿਲੇ ਲੋਕ ਫ਼ਤਵੇ ਤੇ ਕਦੇ ਪੂਰੀ ਉਤਰਦੀ ਹੀ ਨਹੀਂ ਰਹੀ ਹੈ। ਕੋਈ ਕੌਮ, ਉਸ ਦੇ ਬਾਸ਼ਿੰਦੇ ਅਤੇ ਗੁਲਾਮੀ ਦੀ ਹਾਲਤ ਵਿੱਚ ਬੇਚਾਰੇ ਸਿੱਖ ਵੋਟਰ ਆਪਣੀ ਅਕਾਲੀ ਲੀਡਰਸ਼ਿਪ ਲਈ ਇਸ ਤੋਂ ਵੱਧ ਹੋਰ ਕੀ ਕਰ ਕੇ ਦੇ ਸਕਦੇ ਸਨ ? ਜਿਹਾ ਕਿ ਉਨ੍ਹਾਂ "ਸਿੱਖਸਤਾਨ" ਦੇ ਹੱਕ ਵਿੱਚ ਲੋਕਤੰਤਰੀ ਲੋਕ ਫ਼ਤਵਾ ਦੇ ਕੇ ਅਕਾਲੀ ਦਲ ਦੀ ਸਰਕਾਰ ਬਣਵਾ ਦਿੱਤੀ ਤੇ ਅਕਾਲੀ ਲੀਡਰਸ਼ਿਪ ਹੀ ਜੇ ਆਪਣੇ ਨਿਸ਼ਾਨੇ "ਸਿੱਖਸਤਾਨ" ਤੋਂ ਲੋਕ ਫ਼ਤਵਾ ਲੇ ਕੇ ਵੀ ਭਗੌੜੀ ਹੋ ਗਈ ਤਾਂ ਇਸ ਵਿੱਚ ਭਾਰਤ ਸਰਕਾਰ ਦਾ ਕੀ ਦੋਸ਼ ਬਣਿਆ ? ਜਿਵੇਂ ਅਨੰਦਪੁਰ ਸਾਹਿਬ ਦੇ ਮਤੇ ਲਈ ਧਰਮ ਯੁੱਧ ਛੇੜਨ ਅਤੇ ਕੌਮੀ ਨਸਲਘਾਤ ਕਰਵਾਉਣ ਤੋਂ ਬਾਅਦ ਪੰਜ ਵਾਰ ਸਿੱਖਾਂ ਨੇ ਅਕਾਲੀ ਸਰਕਾਰ ਬਣਾ ਕੇ ਅਕਾਲੀ ਦਲ ਨੂੰ ਦੇ ਦਿੱਤੀ ਹੈ ਤੇ ਜੇ ਹੁਣ ਅਕਾਲੀ ਲੀਡਰ ਹੀ ਅਨੰਦਪੁਰ ਸਾਹਿਬ ਦੇ ਮਤੇ ਨੂੰ ਛੱਡ ਕੇ ਭਗੌੜੇ ਹੋ ਚੁਕੇ ਹਨ ਤਾਂ ਕੇਂਦਰ ਸਰਕਾਰ ਦਾ ਕੀ ਦੋਸ਼ ਹੈ ? ਦੁਸ਼ਮਣ ਤਾਂ ਕੱਛਾ ਵਜਾਏਗਾ ਹੀ। ਸਭ ਤੋਂ ਜ਼ਿਆਦਾ ਅਫਸੋਸ ਦੀ ਗੱਲ ਇਹ ਹੈ ਕਿ ਲੋਕਤੰਤਰ ਦੇ ਚੌਥੇ ਥੰਮ੍ਹ ਮੰਨੇ ਜਾਂਦੇ 'ਮੀਡੀਏ' ਅਤੇ ਲੋਕਾਂ ਦੀ ਚੇਤਨਾ ਨੂੰ ਜਗਾਉਣ ਵਾਲੀ "ਕਲਮ" ਰੂਪੀ ਪੰਜਵੇਂ "ਲਿਖਾਰੀ ਰੂਪੀ ਅੰਮ੍ਰਿਤ" ਨੇ ਵੀ ਹਮੇਸ਼ਾ ਹੀ ਸਥਾਪਕਤਾ ਦਾ ਸਾਥ ਦੇ ਕੇ ਲੋਕਤੰਤਰੀ ਪ੍ਰਣਾਲੀ ਅਤੇ ਲੋਕ ਫ਼ਤਵੇ ਦਾ ਮੌਜੂ ਹੀ ਬਣਾਇਆ ਹੈ। ਲੀਡਰਾਂ ਵਲੋਂ ਕੀਤੇ ਜਾਂਦੇ ਵਾਅਦਿਆਂ ਅਤੇ ਪੇਸ਼ ਕੀਤੇ ਜਾਂਦੇ ਲਿਖਤ ਏਜੰਡਿਆਂ ਅਤੇ ਪ੍ਰੋਗਰਾਮਾਂ ਨੂੰ ਪੂਰਾ ਕਰਾਉਣ ਲਈ ਕੋਈ ਵੀ ਸਖ਼ਤ ਉਪਰਾਲਾ ਨਹੀਂ ਕੀਤਾ, ਇਨ੍ਹਾਂ ਤੇ ਪਹਿਰਾ ਨਹੀਂ ਦਿੱਤਾ ਤੇ ਇੰਝ ਲੋਕਾਂ ਦਾ ਸਾਥ ਨਹੀਂ ਦਿੱਤਾ। ਲੀਡਰਾਂ ਦੇ ਆਪਣੇ ਲਈ ਖ਼ੁਦ ਆਪੇ ਮਿੱਥੇ ਨਿਸ਼ਾਨਿਆਂ ਤੋਂ ਭਗੌੜਾ ਹੋ ਜਾਣ ਪ੍ਰਤੀ ਲੋਕਾਂ ਨੂੰ ਜਾਗਰੂਕ ਨਹੀਂ ਕੀਤਾ ਹੈ। ਇੰਝ ਇਨ੍ਹਾਂ ਵੀ ਲੋਕਤੰਤਰ ਨਾਲ ਆਪਣੀ ਇਕਮੁੱਠਤਾ ਦੇ ਸਵਾਸ ਜੋੜਨ ਦੀ ਬਜਾਏ ਆਪਣੀਆਂ ਲੋੜਾਂ ਦੀ ਪੂਰਤੀ ਨੂੰ ਹੀ ਪਹਿਲ ਦੇ ਕੇ ਲੋਕਤੰਤਰੀ ਫ਼ਰਜ਼ਾਂ ਤੋਂ ਬੇਮੁਖਤਾ ਹੀ ਪ੍ਰਗਟਾਈ ਹੈ। ਇੰਝ ਪੰਜਾਬ ਦੀ ਉਸ ਗਰਬੀ ਹੋਈ ਚੌਧਰ ਬਣੀ ਮਾਨਸਿਕਤਾ ਦਾ ਹੀ ਪ੍ਰਗਟਾਵਾ ਕੀਤਾ ਹੈ ਜਿਸ ਨੇ ਆਪਣੀਆਂ ਨਿਜੀ ਗਰਜਾਂ, ਲਾਲਸਾਵਾਂ, ਹਉਮੈਵਾਦੀ ਸਵੈਹਿਤਵਾਦ, ਅਹੰ-ਕੇਂਦ੍ਰਿਤ ਲੋਟੂਵਾਦ ਨਾਲ ਹੀ ਪੁਰੇ ਹਨ। ਪੰਜਾਬ ਦੀ ਅਤੇ ਖ਼ਾਸ ਕਰਕੇ ਸਿੱਖ ਕੌਮ ਦੀ ਤੇ ਪੰਥ ਖ਼ਾਲਸਾ ਦੀ ਇਹੋ ਸੱਚੀ ਹੋਣੀ ਰਹੀ ਹੈ।



ਅਨੰਦਪੁਰ ਸਾਹਿਬ ਮਤੇ ਦੇ  
ਸ੍ਰੀ ਅਕਾਲ ਤਖ਼ਤ ਸਾਹਿਬ ਵਲੋਂ ਹੋਣ ਵਾਲੇ ਕੰਮ

# ਸ਼੍ਰੋਮਣੀ ਅਕਾਲੀ ਦਲ

ਦੇ  
ਪਾਲਿਸੀ-ਪ੍ਰੋਗਰਾਮ ਦਾ  
**ਮਤਾ**

ਸ੍ਰੀ ਅਨੰਦਪੁਰ ਦਾ ਮਤਾ ਕਰਕੇ ਪ੍ਰਸਿੱਧ ਹੈ, ਸ਼੍ਰੋਮਣੀ ਅਕਾਲੀ ਦਲ ਦੀ ਵਰਕਿੰਗ ਕਮੇਟੀ ਨੇ ੧੬, ੧੭ ਅਕਤੂਬਰ, ੧੯੭੩ ਨੂੰ ਸ੍ਰੀ ਅਨੰਦਪੁਰ ਸਾਹਿਬ ਦੇ ਅਸਥਾਨ ਵਿਖੇ ਹੋਈ ਇਕੱਤ੍ਰਤਾ ਵਿਚ ਪ੍ਰਵਾਨ ਕੀਤਾ ਜੋ ੨੮-੮-੭੭ ਨੂੰ ਸ੍ਰੀ ਅੰਮ੍ਰਿਤਸਰ ਵਿਖੇ ਹੋਏ ਜਨਰਲ ਇਜਲਾਸ ਵਿਚ ਪ੍ਰਵਾਨ ਕੀਤਾ ਗਿਆ ਅਤੇ ਜਿਸ ਨੂੰ ੨੮, ੨੯ ਅਕਤੂਬਰ, ੧੯੭੮ ਦੀ ਲੁਧਿਆਣਾ ਕਾਨਫ਼ਰੰਸ ਨੇ ਮੁਹਰ ਲਾਈ ਅਤੇ ੨੦ ਅਗਸਤ, ੧੯੮੦ ਦੇ ਅਕਾਲੀ ਦਲ ਦੇ ਜਨਰਲ ਇਜਲਾਸ ਨੇ ਪ੍ਰਵਾਨ ਕੀਤਾ।

ਪ੍ਰਕਾਸ਼ਕ

ਭਾਨ ਸਿੰਘ

ਸਕੱਤਰ ਜਨਰਲ, ਸ਼੍ਰੋਮਣੀ ਅਕਾਲੀ ਦਲ,

ਸ੍ਰੀ ਅੰਮ੍ਰਿਤਸਰ।

1. ਅਨੰਦਪੁਰ ਸਾਹਿਬ ਮਤੇ ਦੇ ਪੰਨਾ ਨੰ 1 ਅਨੁਸਾਰ:

ਮਤੇ ਦੇ ਉਪਰੋਕਤ ਪ੍ਰਮਾਣਿਕ ਇਤਿਹਾਸ ਅਨੁਸਾਰ ਜਨਰਲ ਹਾਉਸ ਵਲੋਂ ਪ੍ਰਵਾਨਗੀ ਦੇਣ ਤੋਂ ਫਿਰ ਦੋ ਸਾਲ ਬਾਅਦ ਸ੍ਰੀ ਅਕਾਲ ਤਖ਼ਤ ਸਾਹਿਬ ਤੇ ਅਰਦਾਸਾ ਸੋਧ ਕੇ 4 ਅਗਸਤ 1982 ਨੂੰ "ਅਨੰਦਪੁਰ ਸਾਹਿਬ ਮਤੇ ਦੀ ਪ੍ਰਾਪਤੀ ਹਿੱਤ ਧਰਮ ਯੁੱਧ" ਮੋਰਚਾ ਅਰੰਭ ਦਿੱਤਾ ਗਿਆ। ਇਹ ਮੋਰਚਾ ਸ੍ਰੀ ਪਰਕਾਸ਼ ਸਿੰਘ ਬਾਦਲ ਵਲੋਂ ਆਪਣਾ ਅਰੰਭ ਕੀਤਾ ਗਿਆ 'ਕਪੂਰੀ ਦਾ ਮੋਰਚਾ' ਖ਼ਤਮ ਕਰਕੇ ਇਹ ਮੋਰਚਾ ਅਰੰਭ ਕੀਤਾ ਗਿਆ ਸੀ। ਇਸ ਤੱਥ ਨੂੰ ਹਮੇਸ਼ਾ ਹੀ ਸਭ ਇਤਿਹਾਸਕਾਰਾਂ ਅਤੇ ਸਿਆਸਤਦਾਨਾਂ ਨੂੰ ਚੇਤਾ ਰੱਖਣਾ ਚਾਹੀਦਾ ਹੈ। ਇਹ ਗੱਲ ਮੈਂ ਤਾਂ ਲਿਖ ਰਿਹਾ ਹਾਂ ਕਿ ਸਭ ਭਾਈ ਜਰਨੈਲ ਸਿੰਘ ਭਿੰਡਰਾਂਵਾਲਿਆਂ ਨੂੰ

'ਧਰਮ ਯੁੱਧ' ਮੋਰਚੇ ਦਾ ਖਲਨਾਇਕ ਕਰਕੇ ਲੈਂਦੇ ਤੇ ਪ੍ਰਚਾਰਦੇ ਹਨ। ਉਸ ਵਕਤ ਆਲ ਇੰਡੀਆ ਸਿੱਖ ਸਟੂਡੈਂਟਸ ਫੈਡਰੇਸ਼ਨ ਨੇ ਵੀ ਆਪਣੇ ਪ੍ਰਧਾਨ ਭਾਈ ਅਮਰੀਕ ਸਿੰਘ ਸ਼ਹੀਦ ਦੀ ਰਿਹਾਈ ਲਈ ਮੋਰਚਾ ਅਰੰਭ ਕੀਤਾ ਹੋਇਆ ਸੀ। ਅਕਾਲੀ ਦਲ ਦੀ ਅਪੀਲ ਤੇ ਹੀ ਜਿਸ ਮੋਰਚੇ ਨੂੰ ਵੀ "ਅਨੰਦਪੁਰ ਸਾਹਿਬ ਮਤੇ ਦੀ ਪ੍ਰਾਪਤੀ" ਦੇ ਇਸੇ ਧਰਮ ਯੁੱਧ ਵਿੱਚ ਵਿਲੀਨ ਕੀਤਾ ਗਿਆ ਸੀ। ਇੰਝ ਇਸ ਮਤੇ ਨੂੰ ਸ੍ਰੀ ਅਕਾਲ ਤਖ਼ਤ ਸਾਹਿਬ ਦੀ ਪ੍ਰਵਾਨਗੀ, ਜਾਮਨੀ ਅਤੇ ਪੰਥ ਵਲੋਂ ਸਿਆਸੀ ਤੇ ਧਾਰਮਿਕ ਮਾਣਤਾ ਸ੍ਰੀ ਅਕਾਲ ਤਖ਼ਤ ਸਾਹਿਬ ਰਾਹੀਂ ਪ੍ਰਦਾਨ ਕਰ ਦਿੱਤੀ ਗਈ। ਹੁਣ ਇਹ ਮਤਾ ਕੇਵਲ ਅਕਾਲੀ ਦਲ ਸਮੁੱਚੇ ਵਿਸ਼ਵ ਵਿਆਪੀ ਖ਼ਾਲਸਾ ਪੰਥ ਦਾ ਹੋ ਗਿਆ। ਪੰਥ ਵਲੋਂ ਅਕਾਲੀ ਦਲ ਨੂੰ ਸ੍ਰੀ ਅਕਾਲ ਤਖ਼ਤ ਸਾਹਿਬ ਰਾਹੀਂ ਇਸ ਨੂੰ ਪੂਰਾ ਕਰਾਉਣ ਦੀ ਜ਼ਿੰਮੇਵਾਰੀ ਸੌਂਪੀ ਗਈ ਤੇ ਇਸ ਨੂੰ ਪੂਰਾ ਕਰਵਾਉਣ ਲਈ ਅਕਾਲੀ ਦਲ ਤੇ ਕੁੰਡਾ ਸ੍ਰੀ ਅਕਾਲ ਤਖ਼ਤ ਸਾਹਿਬ ਦਾ ਖ਼ਾਲਸਾ ਪੰਥ ਵਲੋਂ ਰੱਖਿਆ ਗਿਆ।

2. ਅਨੰਦਪੁਰ ਸਾਹਿਬ ਮਤੇ ਦੇ ਪੰਨਾ 3 ਤੇ ਦਿੱਤੇ ਸੰਕਲਪ ਅਨੁਸਾਰ :

### (ੳ) ਸਿਧਾਂਤ

1. ਸ਼੍ਰੋਮਣੀ ਅਕਾਲੀ ਦਲ ਸਿੱਖ ਪੰਥ ਦੀ ਸਮੁੱਚੀ ਮਰਜ਼ੀ ਦਾ ਇਕੋ ਇਕ ਪ੍ਰਗਟਾਓ ਹੈ ਤੇ ਪੰਥ ਦੀ ਪ੍ਰਤੀਨਿਧਤਾ ਕਰਨ ਲਈ ਪੂਰਾ ਅਧਿਕਾਰ ਰਖਦਾ ਹੈ। ਇਸ ਜਥੇਬੰਦੀ ਦੀ ਬੁਨਿਆਦ ਮਨੁੱਖਾਂ ਦੇ ਆਪਸੀ ਸਬੰਧ, ਮਨੁੱਖੀ ਗਤੀ ਅਤੇ ਮਨੁੱਖ ਦੇ ਪਰਮ-ਤੱਤ ਨਾਲ ਸਬੰਧਾਂ ਉੱਤੇ ਰਖੀ ਗਈ ਹੈ।
2. ਇਹ ਸਿਧਾਂਤ ਗੁਰੂ ਨਾਨਕ ਦੇਵ ਜੀ ਦੇ ਤ੍ਰੀ ਉਪਦੇਸ਼ "ਨਾਮ ਜਪੋ, ਕਿਰਤ ਕਰੋ ਅਤੇ ਵੰਡ ਛਕੋ" ਦੀਆਂ ਲੀਹਾਂ ਉੱਤੇ ਅਧਾਰਤ ਹਨ।

3. ਅਨੰਦਪੁਰ ਸਾਹਿਬ ਦੇ ਮਤੇ ਦੇ ਪੰਨਾਂ ਨੰ. 3 ਤੇ ਹੀ ਦਿੱਤੇ ਮਨੌਰਥ ਅਨੁਸਾਰ:

### (ਅ) ਮਨੌਰਥ

ਸ਼੍ਰੋਮਣੀ ਅਕਾਲੀ ਦਲ ਹੇਠ ਲਿਖੇ ਮੰਤਵਾਂ ਦੀ ਪੂਰਤੀ ਲਈ ਸਦਾ ਤੱਤਪਰ ਰਹੇਗਾ।

1. ਗੁਰਮਤਿ ਤੇ ਰਹਿਤ ਮਰਯਾਦਾ ਦਾ ਪ੍ਰਚਾਰ ਅਤੇ ਨਾਸਤਕਤਾ ਤੇ ਮਨਮੱਤ ਦਾ ਪ੍ਰਹਾਰ।
2. ਸਿੰਘਾਂ ਵਿਚ ਪੰਥਕ ਆਜ਼ਾਦ ਹਸਤੀ ਦਾ ਅਹਿਸਾਸ ਕਾਇਮ ਰਖਣਾ ਅਤੇ ਅਜਿਹਾ ਦੇਸ਼-ਕਾਲ ਘੜਨਾ, ਜਿਸ ਵਿਚ ਸਿੱਖ ਪੰਥ ਦੇ ਕੌਮੀ ਜਜ਼ਬੇ ਤੇ ਕੌਮੀਅਤ ਦਾ ਪ੍ਰਗਟਾਓ ਪੂਰਨ ਤੌਰ ਤੇ ਮੂਰਤੀਮਾਨ ਤੇ ਪ੍ਰਜੁਲਤ ਹੋ ਸਕੇ।

4. ਅਨੰਦਪੁਰ ਸਾਹਿਬ ਮਤੇ ਦੇ ਪੰਨਾ 5 ਤੇ ਦਿੱਤੇ ਰਾਜਸੀ ਨਿਸ਼ਾਨੇ ਅਨੁਸਾਰ:

### ਰਾਜਸੀ ਨਿਸ਼ਾਨਾ

ਪੰਥਕ ਰਾਜਸੀ ਨਿਸ਼ਾਨਾ ਨਿਸਚੇ ਤੌਰ ਤੇ ਸਾਹਿਬ ਦਸਮ ਪਾਤਸ਼ਾਹ ਦੇ ਆਦੇਸ਼ਾਂ ਸਿੱਖ ਇਤਿਹਾਸ ਦੇ ਪੰਨਿਆਂ ਅਤੇ ਖਾਲਸਾ ਪੰਥ ਦੇ 'ਮਨ ਮੰਦਰ' ਵਿਚ ਉਕਰਿਆ ਚਲਿਆ ਆ ਰਿਹਾ ਹੈ, ਜਿਸ ਦਾ ਮਕਸਦ "ਖਾਲਸਾ ਜੀ ਦੇ ਬੋਲ ਬਾਲੇ" ਹੈ।

ਖਾਲਸਾ ਜੀ ਦੇ ਇਸ ਜਨਮ ਸਿਧ ਅਧਿਕਾਰ ਨੂੰ ਦ੍ਰਿਸ਼ਟਮਾਨ ਕਰਨ ਲਈ ਲੜੀਵੇਂ ਦੇਸ਼-ਕਾਲ ਤੇ ਰਾਜਸੀ ਵਿਧਾਨ ਦੀ ਸਿਰਜਣਾ ਪ੍ਰਾਪਤੀ, ਸ਼੍ਰੋਮਣੀ ਅਕਾਲੀ ਦਲ ਦੇ ਬੁਨਿਆਦੀ ਢਾਂਚੇ ਦੀ ਨੀਂਹ ਹੈ।

5. ਅਨੰਦਪੁਰ ਸਾਹਿਬ ਮਤੇ ਦੇ ਪੰਨਾ 5 ਦੀ ਮੰਗ 'ਗ' ਦੀ ਮੰਗ ਅਨੁਸਾਰ;

ਜਿਸ ਨਾਲ ਕਿ ਦੇਸ਼ ਭਰ ਦੇ ਗੁਰਦੁਆਰਿਆਂ ਦਾ ਪ੍ਰਬੰਧ ਵਧੇਰੇ ਸੁਚੱਜਾ ਤੇ ਸੌਭਾ-ਜਨਕ ਹੋ ਸਕੇ, ਅਤੇ ਜਿਸ ਨਾਲ ਸਿੱਖ ਪੰਥ ਪ੍ਰਾਚੀਨ ਪ੍ਰਚਾਰ ਕਰਨ ਵਾਲੀਆਂ ਸੰਪ੍ਰਦਾਵਾਂ, ਜਿਹਾ ਕਿ ਉਦਾਸੀ, ਨਿਰਮਲੇ ਆਦਿ ਮੁੜ ਸਮੁੱਚੇ ਸਿੱਖ ਸਮਾਜ ਦਾ ਅਨਿਖੜਵਾਂ ਅੰਗ ਬਣ ਜਾਣ, ਪ੍ਰੰਤੂ ਉਨ੍ਹਾਂ ਡੇਰਿਆਂ ਦੀਆਂ ਜਾਇਦਾਦਾਂ ਇਨ੍ਹਾਂ ਸੰਪ੍ਰਦਾਵਾਂ ਦੇ ਹੱਥਾਂ ਵਿਚ ਹੀ ਸ਼ਰੱਖਿਅਤ ਰਹਿਣ।

6. ਅਨੰਦਪੁਰ ਸਾਹਿਬ ਮਤੇ ਦੇ ਪੰਨਾ 5 ਦੀ ਮੰਗ 'ਘ' ਵਿੱਚ ਦਿੱਤੇ ਗਏ ਇਸ ਵਾਅਦੇ ਮੁਤਾਬਕ;

(ਘ) ਸਾਰੇ ਸੰਸਾਰ ਦੇ ਸਮੂਹ ਗੁਰਦੁਆਰਿਆਂ ਦੇ ਪ੍ਰਬੰਧ ਨੂੰ ਇਕ ਲੜੀ ਵਿਚ ਪ੍ਰੋ ਕੇ ਸਾਰੇ ਖਾਲਸਾ ਪੰਥ ਦੇ ਧਰਮ ਅਸਥਾਨਾਂ ਦੀ ਰਹੁ-ਰੀਤ ਨੂੰ ਇਕ ਸਾਰ ਕਰਨ ਅਤੇ ਪ੍ਰਚਾਰ ਦੇ ਸਾਧਨਾਂ ਨੂੰ ਜੁੜਵਾਂ ਤੇ ਅਸਰ ਭਰਪੂਰ ਬਣਾਉਣ ਦਾ ਪ੍ਰਬੰਧ ਕਰਨਾ।

ਇਨ੍ਹਾਂ ਸਭਨਾਂ ਮੁੱਦਿਆਂ ਅਤੇ ਮੰਗਾਂ ਦੀ ਰੱਖਿਆ, ਇਨ੍ਹਾਂ ਨੂੰ ਪੂਰੀਆਂ ਕਰਵਾਉਣ ਅਤੇ ਉਨ੍ਹਾਂ ਵਿਅਕਤੀਆਂ, ਜਿੰਨਾਂ ਨੇ ਇਸ ਦਾ ਸਮਰਥਨ ਕੀਤਾ ਸੀ ਉਨ੍ਹਾਂ ਦਲਾਂ ਤੇ ਲੀਡਰਾਂ ਨੂੰ ਇਨ੍ਹਾਂ ਤੇ ਹਮੇਸ਼ਾ ਕਾਇਮ ਰੱਖਣ ਦੀ 4 ਅਗਸਤ 1982 ਤੋਂ ਬਾਅਦ ਸਾਰੀ ਜ਼ਿੰਮੇਵਾਰੀ ਖਾਲਸਾ ਪੰਥ ਵਲੋਂ ਨਿਭਾਉਣ ਦੀ ਤਾਕਤ ਸ੍ਰੀ ਅਕਾਲ ਤਖ਼ਤ ਸਾਹਿਬ ਨੂੰ ਟ੍ਰਾਂਸਫਰ ਕਰ ਦਿੱਤੀ ਗਈ ਸੀ ਅਤੇ ਇਸ ਨੂੰ ਖਾਲਸਾ ਪੰਥ ਵਲੋਂ ਬਿਨਾ ਕਿਸੇ ਵੀ ਸੋਧ ਤੋਂ ਹੁ-ਬ-ਹੁ ਪੰਜ ਸਿੰਘ ਸਾਹਿਬਾਨਾਂ ਨੇ ਪ੍ਰਵਾਨ ਵੀ ਕਰ ਲਿਆ ਸੀ। ਇਸੇ ਲਈ ਹੀ ਜਿਵੇਂ ਮੈਂ ਆਰੰਭ ਵਿੱਚ ਜ਼ਿਕਰ ਕੀਤਾ ਹੈ ਕਿ ਤਰਨਤਾਰਨ ਰੇਲ ਫਾਟਕ ਤੇ ਸ਼ਹੀਦ 34 ਸਿੰਘਾਂ ਦਾ ਕਲਸ਼ ਜਲੂਸ ਵਿਰੋਧ ਵਜੋਂ ਤੇ ਭਾਰਤ ਦੀ ਸੰਸਦ ਦੇ ਸਾਰਿਆਂ ਨੁਮਾਇੰਦਿਆਂ ਨੂੰ ਅਨੰਦਪੁਰ ਸਾਹਿਬ ਦਾ ਮਤਾ ਦੇਣ, ਸਮਝਾਉਣ ਅਤੇ ਉਸ ਹਿੱਤ ਹਿਮਾਇਤ ਮੰਗਣ ਲਈ ਸ੍ਰੀ ਅਕਾਲ



ਤਖ਼ਤ ਸਾਹਿਬ ਤੋਂ ਹੀ ਮਾਰਚ ਤਖ਼ਤ ਸ੍ਰੀ ਕੇਸਗੜ੍ਹ ਸਾਹਿਬ ਦੇ ਜੱਥੇਦਾਰ ਸਿੰਘ ਸਾਹਿਬ ਗਿਆਨੀ ਹਰਚਰਨ ਸਿੰਘ ਜੀ ਮਾਹਲੇ ਦੀ ਅਗਵਾਈ ਵਿੱਚ ਹੀ ਭੇਜਿਆ ਗਿਆ ਸੀ। ਕਿਸੇ ਅਕਾਲੀ ਲੀਡਰ ਜਾਂ ਜੱਥੇਦਾਰ ਦੀ ਅਗਵਾਈ ਵਿੱਚ ਨਹੀਂ। ਜਿਸ ਵਿੱਚ ਦਾਸ ਨੇ 'ਭਿੰਡਰਾਵਾਲਿਆਂ ਅਤੇ ਆਲ ਇੰਡੀਆ ਸਿੱਖ ਸਟੂਡੈਂਟਸ ਫ਼ੈਡਰੇਸ਼ਨ' ਦੀ ਪ੍ਰਤੀਨਿਧਤਾ ਕੀਤੀ ਸੀ। ਇਨ੍ਹਾਂ ਸਭਨਾ ਦੇ ਅਧਾਰ 'ਤੇ ਇਸ ਮਤੇ ਨੂੰ ਸੰਪੂਰਨ ਤੌਰ 'ਤੇ ਹੁਣ ਪੂਰਾ ਕਰਵਾਉਣ ਦਾ ਅੰਤਿਮ ਅਧਿਕਾਰ ਸ੍ਰੀ ਅਕਾਲ ਤਖ਼ਤ ਸਾਹਿਬ ਦਾ ਸੁਰੱਖਿਅਤ ਹੋ ਜਾਂਦਾ ਹੈ। ਇਕ ਇਸ ਅਹਿਮ ਅਤੇ ਸ਼੍ਰੋਮਣੀ ਸੱਚਾਈ ਨੂੰ ਵੀ ਹਮੇਸ਼ਾ ਚੇਤੇ ਰੱਖਣ ਦੀ ਲੋੜ ਹੈ ਕਿ ਇਹ ਮੋਰਚਾ ਅਰਥਾਤ ਅਨੰਦਪੁਰ ਸਾਹਿਬ ਦੇ ਮਤੇ ਨੂੰ ਲਫ਼ਜ਼-ਲਫ਼ਜ਼ ਪੂਰਾ ਕਰਵਾਉਣ ਹਿੱਤ ਵਿੱਚ "ਧਰਮ ਯੁੱਧ" ਨੂੰ ਕਦੇ ਵੀ ਸ੍ਰੀ ਅਕਾਲ ਤਖ਼ਤ ਸਾਹਿਬ ਤੋਂ ਅੱਜ ਤਕ 'ਵਾਪਸ' ਨਹੀਂ ਲਿਆ ਗਿਆ ਹੈ। ਨਾ ਹੀ ਖ਼ਤਮ ਕੀਤਾ ਗਿਆ ਹੈ। ਇਸ ਨੂੰ ਭੁਲਾ ਦੇਣਾ ਜਾਂ ਆਪੋ ਆਪਣੇ ਫ਼ਰਜ਼ਾਂ ਤੋਂ ਮੂੰਹ ਫੇਰ ਜਾਣਾ ਵੱਖਰੀ ਗੱਲ ਹੁੰਦੀ ਹੈ ਪਰ ਸਤਿਗੁਰੂ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਸਨਮੁਖ ਸ੍ਰੀ ਗੁਰੂ ਪੰਥ ਮਹਾਰਾਜ ਰਾਹੀਂ "ਅਰਦਾਸ" ਕਰਕੇ ਆਰੰਭ ਕੀਤੇ ਕਾਰਜ ਦੀ ਗੱਲ ਸਾਰੀ ਦੀ ਸਾਰੀ ਫਿਰ ਗੁਰੂ ਵਿਧੀ ਵਿਧਾਨ ਦੀ ਗੁਰਮਤਿ ਪ੍ਰਣਾਲੀ ਵਿੱਚ ਆ ਜਾਉਂਦੀ ਹੈ। ਜਿਸ ਤੋਂ ਕੋਈ ਵੀ ਮੁਨਕਰ ਨਹੀਂ ਹੋ ਸਕਦਾ। ਇਸ ਲਈ ਪੰਜ ਸਿੰਘ ਸਾਹਿਬਾਨ ਦਾ ਅਤੇ ਤਖ਼ਤਾਂ ਦੇ ਜੱਥੇਦਾਰ ਸਾਹਿਬਾਨ ਦਾ ਆਪਣੇ ਗੁਰੂ ਵਿਧੀ ਵਿਧਾਨ ਦੀ ਗੁਰਮਤਿ ਪ੍ਰਣਾਲੀ 'ਤੇ ਖਰਾ ਤੇ ਪੂਰਾ ਉਤਰਨਾ ਗੁਰਮਤਿ ਮਰਿਆਦਾ ਦਾ ਪਹਿਲਾ ਸ਼੍ਰੋਮਣੀ ਨਾ ਬਦਲ ਯੋਗ ਸਿਧਾਂਤ, ਅਨੁਸ਼ਾਸਨ, ਅਸੂਲ, ਕਾਨੂੰਨੀ ਨਿਯਮ, ਫ਼ਰਜ਼ ਅਤੇ ਜ਼ਿੰਮੇਵਾਰੀ ਹੈ। ਜਿਸ ਨੂੰ ਨਿਭਾਉਣ ਦਾ ਅਤੇ ਪੂਰਾ ਕਰਦੇ ਹੋਏ ਵੇਖਣ ਦਾ ਪੰਥ ਹਾਲੇ ਤਕ ਅਭਿਲਾਖੀ ਹੈ। ਇਹ ਹੁਣ ਇਨ੍ਹਾਂ ਤੇ ਕਾਬਜ਼ 'ਵਿਅਕਤੀਆਂ' ਦੀ ਆਪੋ ਆਪਣੀ ਜ਼ਮੀਰ ਦੀ ਗੱਲ ਹੈ ਕਿ ਉਹ ਗੁਰੂ ਘਰ ਦਾ ਖਾ ਕੇ, ਗੁਰੂ ਪੰਥ ਦਾ ਹੰਡਾ ਕੇ ਕਿੰਨਾਂ ਕੁ ਆਪੋ ਆਪਣੀ ਜ਼ਮੀਰ ਦੀ ਆਵਾਜ਼ ਨੂੰ ਸੁਣ ਕੇ ਸ਼੍ਰੋਮਣੀ ਸੰਸਥਾਵਾਂ ਗੁਰੂ ਵਰੋਸਾਏ ਤਖ਼ਤ ਸਾਹਿਬਾਨਾਂ ਦੀ ਆਪ ਕੀਤੀ ਅਰਦਾਸ ਨਾਲ ਨਿਭਦੇ ਹਨ। ਵਿਅਕਤੀਆਂ ਦੇ ਬਦਲ ਜਾਣ ਜਾਂ ਨਵਿਆਂ ਦੇ ਆ ਜਾਣ ਨਾਲ "ਤਖ਼ਤ" ਦੀ ਮਰਿਆਦਾ ਅਤੇ ਚਲਨ ਤੇ "ਪੰਥ ਦੀ ਅਰਦਾਸ" ਦੀ ਪ੍ਰਤੀਬੱਧਤਾ ਤੇ ਕਦੇ ਵੀ ਕੋਈ ਵੀ ਫਰਕ ਨਹੀਂ ਪੈਂਦਾ ਹੈ। ਇਹ ਸਭ ਨੂੰ ਹਮੇਸ਼ਾ ਚੇਤੇ ਰੱਖਣਾ ਚਾਹੀਦਾ ਹੈ।

ਸਰਬ ਵਿੱਦਿਤ ਹੈ ਕਿ ਇਨ੍ਹਾਂ ਸਭਨਾਂ ਬਣਦੀਆਂ ਆਪਣੇ ਅਖਤਿਆਰ ਖੇਤਰ ਦੀਆਂ ਕੰਮਕਾਜੀ ਕਾਰਵਾਈਆਂ ਅਤੇ ਕੀਤੀ ਅਰਦਾਸ ਤੇ ਖ਼ਾਲਸਾ ਪੰਥ ਦੇ ਸਤਿਕਾਰ ਯੋਗ ਤਖ਼ਤ ਵੀ ਨਹੀਂ ਨਿਭ ਸਕੇ ਹਨ। ਉਹ ਵੀ ਆਪੋ ਆਪਣੀ ਬਣਦੀ ਜ਼ਿੰਮੇਵਾਰੀ ਤੋਂ ਗਰਜ਼ੀ, ਸਵਾਰਥੀ, ਬਣ ਕੇ ਗੁਰੂ ਤੋਂ ਬੇਮੁਖ ਹੋ ਕੇ ਸਥਾਪਕਤਾ ਅਤੇ ਸਤਾ ਨਾਲ ਹੀ ਤੁਰਦੇ ਪਾਏ ਗਏ ਹਨ।

ਅਗਰ ਇਹ ਆਪਣੀ ਜ਼ਿੰਮੇਵਾਰੀ ਸਮਝਦੇ ਤਾਂ ਕਦੇ ਵੀ ਤਖ਼ਤ ਸਾਹਿਬਾਨਾਂ ਰਾਹੀਂ ਅਕਾਲੀ ਏਕਤਾਵਾਂ ਦਾ ਮੰਦਭਾਗਾ ਅਤੇ ਅਕਿਰਤਘਣਤਾ ਵਾਲਾ ਵਿਵਹਾਰ ਪੰਥ ਨੂੰ ਨਾ ਹੰਭਾਉਣਾ ਪੈਂਦਾ । ਕਦੇ ਵੀ ਅਰਦਾਸ ਕਰਕੇ ਅਪਣਾਏ ਗਏ 'ਅਨੰਦਪੁਰ ਸਾਹਿਬੇ ਮਤੇ' ਨੂੰ ਛੱਡ ਕੇ ਸਿੱਖਾਂ ਦੇ ਇਹ ਤਖ਼ਤ "ਅੰਮ੍ਰਿਤਸਰ ਐਲਾਨ ਨਾਮਾ" ਜਾਂ "ਪੰਥਕ ਏਕਤਾ ਰੂਪੀ ਹੋਰ ਪਾਖੰਡ" ਦੀ ਅਧਰਮੀ ਕਾਰਵਾਈਆਂ ਵਿੱਚ ਖ਼ਾਲਸਾ ਪੰਥ ਦੇ ਭਰੋਸੇ, ਇੱਤਫ਼ਾਕ, ਵਿਸ਼ਵਾਸ ਨੂੰ ਨਾ ਰੋਲਦੇ । ਸਪਸ਼ਟ ਹੀ ਹੈ ਕਿ ਸਿੱਖਾਂ ਦੇ ਤਖ਼ਤ ਸਾਹਿਬਾਨਾਂ ਨੇ 4 ਅਗਸਤ 1982 ਤੋਂ ਬਾਅਦ ਕਦੇ ਵੀ ਆਪਣੀ ਜ਼ਿੰਮੇਵਾਰੀ ਨੂੰ ਗੁਰੂ ਪੰਥ ਪ੍ਰਥਾਏ ਨਿਰਪੱਖਤਾ, ਨਿਰਲੇਪਤਾ ਅਤੇ ਗੁਰੂ ਗ੍ਰੰਥ ਸਾਹਿਬ ਦੇ ਆਦੇਸ਼ "ਗੁਰੂ ਸਮਰਥੁ ਗਹਿ ਕਰੀਆ ਧੂਵ ਬੁਧਿ ਸੁਮਤਿ ਸਮੁਾਰਨ ਕਉ ॥ ਫੁਨਿ ਧ੍ਰਮ ਧੁਜਾ ਫਹਰੰਤਿ ਸਦਾ ਅਘ ਪੁੰਜ ਤਰੰਗ ਨਿਵਾਰਨ ਕਉ ॥" ਅਨੁਸਾਰ 'ਗੁਰੂ ਪੰਥ' ਲਈ, ਗੁਰੂ ਪੰਥ ਨਾਲ, ਗੁਰੂ ਪੰਥ ਵਾਸਤੇ ਨਾ ਨਿਬ੍ਰੇ ਤੇ ਨਾ ਹੀ ਤੁਰੇ ਹਨ । ਜਿਸ ਦੀ ਉਡੀਕ ਹੈ ।

### ਸਿੱਟਾ

ਸਪਸ਼ਟ ਹੈ ਕਿ "ਪੰਥ" ਦੀਆਂ ਸੰਸਥਾਵਾਂ ਉਪਰ ਹੁਣ "ਗੁਰੂ ਵਰੋਸਾਏ" ਉਸ ਪੰਥ ਦਾ ਅਧਿਕਾਰ ਨਹੀਂ ਰਿਹਾ ਹੈ ਜਿਸ ਨੂੰ ਕਿ ਇਹ ਜ਼ਿੰਮੇਵਾਰੀ ਸਤਿਗੁਰੂ ਨੇ ਆਪ ਬਖ਼ਸ਼ਿਸ਼ ਕੀਤੀ ਹੋਈ ਹੈ । ਇਸੇ ਦੇ ਅਭਾਵ ਵਿੱਚ ਹੀ ਇਹ ਸਭ ਕੁਝ ਵਾਪਰਦਾ ਹੀ ਚਲਾ ਆ ਰਿਹਾ ਹੈ । ਗੁਰਮਤਿ ਦੀ ਚੇਤਨਾ ਨਾਲ ਵਰੋਸਾਏ ਗੁਰੂ ਕੇ ਨਿਰੋਲ ਸਿੱਖਾਂ ਨੂੰ ਆਪਣਾ 'ਗੁਰੂ ਪੰਥ ਖ਼ਾਲਸਾ' ਪ੍ਰਗਟਾਉਣਾ ਹੀ ਪੈਣਾ ਹੈ । ਉਸ ਤੋਂ ਬਿਨਾਂ ਸਿੱਖੀ ਦੀ, ਸਿੱਖ ਕੌਮ ਦੀ, ਸਿੱਖ ਸਭਿਅਤਾ ਦੀ ਕੋਈ ਗਤੀ ਸੰਭਵ ਨਹੀਂ ਹੈ ।

ਹਾਂ ਇਕ ਖ਼ਤਰਾ ਹਮੇਸ਼ਾ ਹੀ ਸਿੱਖ ਕੌਮ ਅਤੇ ਖ਼ਾਲਸਾ ਪੰਥ ਤੇ ਮੰਡਰਾਉਂਦਾ ਰਹੇਗਾ । ਉਹ ਇਹ ਕਿ ਕਦੇ ਵੀ ਕਿਸੇ ਵੀ ਮਸਲੇ ਨੂੰ ਹੱਲ ਨਾ ਕਰਵਾ ਕੇ, ਦੂਜਾ ਉਸ ਨੂੰ ਨਾ ਮੁਕਾ ਕੇ, ਤੀਸਰਾ ਉਨ੍ਹਾਂ ਸਭਨਾਂ ਹੀ ਮਸਲਿਆਂ ਨੂੰ ਹਮੇਸ਼ਾ ਜਿਉਂਦਾ ਰੱਖ ਕੇ ਸਿੱਖ ਕੌਮ ਤੇ ਕਾਬਜ਼ ਹਰ ਸੰਸਥਾ ਦਾ ਹਰ ਲੀਡਰ ਆਉਂਦੇ ਦਿਨਾਂ ਲਈ ਆਪੇ ਆਪਣੀ ਸੰਸਥਾ, ਦਲਾਂ, ਤਖ਼ਤਾਂ, ਸੱਤਾ, ਸਰਕਾਰਾਂ, ਸਿਆਸਤ ਅਤੇ ਚੌਧਰਾਂ ਦੀ ਦੁਕਾਨਦਾਰੀ ਨੂੰ ਜਿਉਂਦਾ ਰੱਖਣ ਲਈ ਹਮੇਸ਼ਾ ਵਰਤਣ ਲਈ ਖੁੱਲ੍ਹਾ ਛੱਡਦਾ ਚਲਾ ਆ ਰਿਹਾ ਹੈ ਤਾਂ ਜੋ ਦੁਬਾਰਾ ਜਦੋਂ ਵੀ ਲੋੜ ਪਵੇ ਤਾਂ ਸਿੱਖਾਂ ਨੂੰ ਫਿਰ ਜਜ਼ਬਾਤਾਂ ਦੇ ਅੰਨ੍ਹੇ ਵਹਿਣ ਵਿੱਚ, ਗਰਜ਼ਾਂ ਦਾ ਗੋਤਾ ਲੁਆਉਣ ਲਈ ਧਰਮ ਅਤੇ ਪੰਥ ਦੇ ਨਾਮ ਤੇ ਫਿਰ ਮੂਰਖ ਬਣਾਉਣ ਵਾਸਤੇ "ਧਰਮ ਯੁੱਧ" ਕੀਤਾ ਜਾ ਸਕੇ । "ਅਨੰਦਪੁਰ ਦਾ ਮਤਾ" ਅਜਿਹਾ ਹੀ ਇਕ "ਕੌਮ ਘਾਤੀ ਸੰਦ" ਹੈ । ਕੌਮ ਘਾਤੀ ਮੈਂ ਇਸ ਲਈ ਕਹਿੰਦਾ ਹਾਂ ਕਿਉਂਕਿ ਇਸ ਨੂੰ ਲਾਗੂ ਤਾਂ ਕੌਮ ਨੇ ਖੁਦ ਆਪਣੇ ਉਪਰ ਆਪ ਕਰਨਾ ਹੈ ਪਰ ਇਸ ਨੂੰ "ਘਾਤੀ" ਇੰਝ ਬਣਾ ਲਿਆ ਗਿਆ ਹੈ ਕਿ ਜਿਵੇਂ ਇਸ ਨੂੰ ਸਵੀਕਾਰਨਾ ਭਾਰਤ ਦੀ ਕੇਂਦਰੀ ਸਰਕਾਰ ਨੇ ਹੈ । ਇਸ ਝੂਠ ਅਤੇ ਫਰੋਬ ਦੀ ਦੁਕਾਨ ਦਾ ਹਮੇਸ਼ਾਂ ਚਮਤਕਾਰੀ ਸਰਬ-ਨਾਸ਼ੀ ਪਰਕੋਪ ਦਾ ਕਹਿਰ ਸਿੱਖਾਂ ਤੇ ਵਾਪਰਦੇ ਰਹਿਣ ਦੇ ਇਸ ਲਈ ਹਮੇਸ਼ਾ ਹੀ ਕਾਰਨ ਮੌਜੂਦ ਬਣਾਏ ਰੱਖੇ ਜਾਂਦੇ ਰਹੇ ਹਨ । ਖ਼ਾਸ ਤੌਰ 'ਤੇ ਉਦੋਂ ਜਦੋਂ ਅਕਾਲੀ ਜਮਾਤ ਧਾਰੀ ਅਣਖਹੀਣ ਲੀਡਰ ਸਰਕਾਰੀ ਸੱਤਾ ਵਿੱਚ ਨਾ ਰਹਿਣ ਤਾਂ ਇਸ ਹੇਠਾਂ ਅੱਗ ਬਾਲ ਲਈ ਜਾਂਦੀ ਹੈ ।



1849 ਤੋਂ ਬਾਅਦ ਤੋਂ ਅੱਜ ਤਕ ਇਹੋ ਕੁਝ ਸਿੱਖਾਂ ਨਾਲ ਹੁੰਦਾ ਚਲਾ ਆ ਰਿਹਾ ਹੈ ਅਤੇ ਇਹ ਕੌਮ 164 ਸਾਲਾਂ ਵਿੱਚ ਵੀ ਇੰਝ ਲਗਾਤਾਰ ਹੁੰਦੀ ਆ ਰਹੀ ਆਪਣੀ ਦੁਰਗਤ ਨੂੰ ਸਮਝਣ ਵਿੱਚ ਅਸਮਰੱਥ ਬਣਾ ਦਿੱਤੀ ਗਈ ਹੈ। ਹੁਣ ਵੀ ਇੰਝ ਹੀ ਕੀਤਾ ਗਿਆ ਹੈ। ਗੁਰੂ ਜੋਤਿ ਦੀ ਪੰਥ ਖ਼ਾਲਸੇ ਵਲੋਂ ਜੁਗਤਿ ਹੰਢਾਉਣ ਤੇ ਇਸਤੇਮਾਲ ਕਰਨ ਦੀ ਪ੍ਰਮਾਣਿਕਤਾ ਦੀ ਉਦਾਹਰਣ ਸਿੰਘ ਸਾਹਿਬ ਬਾਬਾ ਬੰਦਾ ਸਿੰਘ ਬਹਾਦਰ ਪਰਗਟ ਕਰਦੇ ਹਨ। 1708 ਨੂੰ ਗੁਰੂ ਗੋਬਿੰਦ ਸਿੰਘ ਜੀ ਉਨ੍ਹਾਂ ਨੂੰ ਪੰਜਾਬ ਤੋਰਦੇ ਹਨ ਤੇ 1710 ਵਿੱਚ, ਸਿਰਫ਼ 2 ਸਾਲਾਂ ਵਿੱਚ ਉਹ 'ਮੁਗ਼ਲ ਹਿੰਦ ਦਾ ਸਰਹੰਦ ਸੂਬਾ' ਫ਼ਤਹਿ ਕਰਕੇ "ਖ਼ਾਲਸਾ ਰਾਜ" ਦੀ ਸਥਾਪਨਾ ਕਰ ਦਿੰਦੇ ਹਨ। ਦੂਜੀ ਪ੍ਰਤੱਖ ਮਿਸਾਲ ਵੱਡੇ ਘੱਲੂਘਾਰੇ 5 ਫਰਵਰੀ 1762 ਤੋਂ ਬਾਅਦ ਸਿਰਫ਼ 20% ਜਿਉਂਦਾ ਬਚਿਆ ਹੋਇਆ ਖ਼ਾਲਸਾ ਗੁਰੂ ਨਾਨਕ ਦੀ ਦੱਸੀ ਪੈੜ ਤੇ ਹੱਥ ਜੋੜ ਅਰਦਾਸ ਕਰਦਾ ਹੈ ਕਿ "ਜਬ ਪੰਥ ਨਾ ਹੋਗਾ ਤੋਂ ਗ੍ਰੰਥ ਕੋ ਕੌਨ ਮਾਨੇਗਾ ਨਾਥ" ਤਾਂ 80% ਸ਼ਹੀਦ ਹੋਣ ਤੋਂ ਬਾਅਦ ਸਿੱਖ ਸਮਾਜ ਦੀ ਬਚੀ ਹੋਈ 20% ਅਬਾਦੀ ਸਿਰਫ਼ ਤੇ ਕੇਵਲ 2 ਸਾਲਾਂ ਵਿੱਚ ਹੀ ਆਪਣੀ ਸੁਤੰਤਰ ਸਲਤਨਤ ਨੂੰ ਕਾਇਮ ਕਰ ਲੈਂਦੀ ਹੈ ਤੇ ਫਰਵਰੀ 1764 ਨੂੰ ਲਾਹੌਰ ਦੇ ਕਿਲੇ ਨੂੰ ਫ਼ਤਹਿ ਕਰਕੇ ਆਪਣਾ ਕੇਸਰੀ ਨਿਸ਼ਾਨ ਝੁਲਾ ਦਿੰਦੀ ਹੈ। ਧਰਮ ਯੁੱਧ ਮੋਰਚੇ ਤੋਂ ਬਾਅਦ ਤਾਂ ਕੌਮ ਦੀ ਕੁਲ ਅਬਾਦੀ ਦਾ 1% ਵੀ ਸਿੱਖ ਸ਼ਹੀਦ ਨਹੀਂ ਹੋਇਆ ਤੇ ਪੰਥ ਵਿੱਚ ਕੀਰਨੇ ਪੈਣ ਲੱਗ ਪਏ। 1849 ਤੋਂ ਹੁਣ ਤਕ 164 ਵਰ੍ਹੇ ਤੋਂ ਅਤੇ ਜੂਨ 84 ਤੋਂ ਵਰਤਮਾਨ ਤਕ ਇਤਨਾ ਸਮਾਂ ਕਿਉਂ ? ਸਵਾਲ ਪੰਥ ਅੱਗੇ ਖੜ੍ਹਾ ਹੈ। ਇਹ ਸੱਚਾਈ ਸਿੱਖ ਸਭਿਅਤਾ ਦੇ ਜਾਗਦੀ ਜੋਤਿ ਪੰਥ ਗੁਰੂ ਵਲੋਂ ਆਪਣੀ ਜੁਗਤਿ ਹੰਢਾਉਣ ਦੇ ਵਿਰਸੇ ਦੀ ਹਮੇਸ਼ਾ ਲਈ "ਲਾਈਟ ਹਾਊਸ" ਹੈ। ਜਿਸ ਤੋਂ ਚਾਨਣ ਲੈ ਕੇ ਹੀ ਸਿੱਖ ਸਿਆਸਤ ਚਲ ਸਕਦੀ ਹੈ।

ਪੰਥ ਗੁਰੂ ਦੀ ਜੁਗਤਿ ਦੀ ਜੋਤਿ ਰੱਖਣ ਵਾਲੇ ਸਿੱਖ ਸਮੁਦਾਏ ਨੂੰ ਆਪਣੀ ਸਿੱਖ ਸਭਿਅਤਾ ਦੇ ਵਰਤਾਰੇ ਨੂੰ ਬਚਾਉਣ ਵਾਸਤੇ ਜਾਗਣਾ ਹੀ ਪੈਣਾ ਹੈ। ਜਦ ਤਕ ਇਹ ਸੁੱਤੀ ਹੈ ਉਦੋਂ ਤਕ ਹਮੇਸ਼ਾ ਹੀ ਸਿੱਖਾਂ ਤੇ ਮੁੜ ਮੁੜ ਅੰਦਰੂਨੀ ਖਾਨਾ ਜੰਗੀ ਰਾਹੀਂ ਸੱਤਾਧਾਰੀ ਦਲਾਂ ਦੀ ਦਲ ਗਤ ਰਾਜਨੀਤੀ ਨੂੰ ਧੜਿਆਂ ਦੀ ਗਰਜ਼ਾਂ ਰਾਹੀਂ ਪੰਥਕ ਸ਼ੋਸ਼ਣਕਾਰੀ ਨੁਮਾਇੰਦਿਆਂ ਅਤੇ ਉਨ੍ਹਾਂ ਨੂੰ ਚੁਣਨ ਵਾਲੇ ਵੋਟਰਾਂ ਦਾ 'ਪੰਥ ਮਾਰੂ' ਖ਼ਤਰਾ ਸਦੈਵ ਬਰਕਰਾਰ ਹੈ ਤੇ ਸਿੱਖ ਲੀਡਰ ਜਦੋਂ ਜਦੋਂ ਵੀ ਸੱਤਾਵਿਹੀਨ ਚੌਧਰਾਂ ਦੀ ਗੁਰਬਤ ਵਿੱਚ ਪਹੁੰਚ ਜਾਣਗੇ ਤਾਂ ਉਹ ਇਸ ਨੂੰ ਫਿਰ "ਧਰਮ ਯੁੱਧ" ਬਣਾ ਕੇ ਛੱਡੇ ਤੇ ਵਿਸਾਰੇ ਮੁੱਦਿਆਂ ਰਾਹੀਂ ਅੱਗ ਦੇ ਭਾਂਬੜ ਮਚਾ ਦੇਣਗੇ। ਸਿੱਖਾਂ ਨੂੰ ਆਪਣੇ ਬਣਾਏ ਅਜਿਹੇ ਕਿਰਦਾਰ, ਆਚਰਣ, ਵਿਵਹਾਰ, ਇਤਿਹਾਸ ਦੀ ਹੋਣੀ ਵਿੱਚੋਂ ਬੜੀ ਤੀਬਰਤਾ ਅਤੇ ਵੀਰਤਾ ਨਾਲ ਬਾਹਰ ਨਿਕਲਣ ਦੀ ਲੋੜ ਹੈ। ਜਿਸ ਲਈ ਹੁਣ ਜ਼ੋਰ ਜਾਂ ਬਾਹੂ-ਬਲ ਦੀ ਡਾਂਗ ਚਲਾਉਂਦਾ ਤਾਕਤ ਨਹੀਂ 'ਮਤਿ ਉੱਚੀ' ਦੀ ਬਿਬੇਕਸ਼ਾਲੀ ਸੁਰਤਿ, ਚੇਤਨਾ, ਬੁੱਧੀ ਤੇ ਗੁਰਮਤਿ ਆਚਰਣ ਚਾਹੀਦਾ ਹੈ। ਜਿਸ ਦੀ ਸਿਫ਼ਰ ਤੋਂ ਵੀ ਮਨਫ਼ੀ ਸਤਹਿ ਤੇ ਸਿੱਖ ਵਿਚਰ ਰਹੇ ਹਨ। ਦੁਖਾਂਤ ਇਹ ਹੈ ਕਿ ਜੇ ਸਿੱਖ ਪ੍ਰਤੱਖ ਪ੍ਰਾਪਤੀਆਂ ਕਰ ਕੇ ਦੇ ਰਹੇ ਹਨ, ਪੰਥ ਇਨ੍ਹਾਂ ਨੂੰ ਸਵੀਕਾਰਨ ਲਈ ਤਿਆਰ ਨਹੀਂ ਹੈ। ਆਓ ਅਜਿਹੇ ਸੰਗੀਨ ਨਾਂਹ ਪੱਖੀ, ਨਿਰਾਸ਼ਾਵਾਦੀ, ਅਵਿਸ਼ਵਾਸੀ, ਬੇਭਰੋਸਗੀ, ਕਮਤਰੀ ਦੇ ਸ਼ਿਕਾਰ ਸਿੱਖ ਸਮਾਜ ਨੂੰ ਬਦਲਣ ਲਈ ਸਾਂਝੇ ਗੁਰਮਤਿ ਪਰਿਪਾਟੀ ਤੇ ਪੰਥ ਪੱਖੀ ਖਰੇ ਉਤਰਦੇ ਨਾਨਕਸ਼ਾਹੀ ਜਤਨ ਅਰੰਭ ਕਰੀਏ।

ਹੈ ਜੁਰਅਤ ? ! ਗੱਲ ਮੁੱਕਦੀ ਨਹੀਂ ਮੇਰੀ ਇੱਥੋਂ ਸ਼ੁਰੂ ਹੁੰਦੀ ਹੈ ....





31-8-1995  
Sikh Archives & Research Centre

ਸਿੱਖ ਆਰਕਾਈਵ ਅਤੇ ਖੋਜ ਕੇਂਦਰ

ਜਪੁ - ਘਰ

## ਡਿਜ਼ਿਟਲ ਸਿੱਖ ਆਰਕਾਈਵ

ਜੂਨ 1984 ਤੋਂ ਬਾਅਦ ਜਦੋਂ ਭਾਰਤ ਸਰਕਾਰ ਵਲੋਂ ਸਿੱਖ ਚੈਫਰੈਂਸ ਲਾਇਬਰੇਰੀ ਅੱਗ ਲਾ ਕੇ ਸਾੜ ਦਿੱਤੀ ਗਈ ਅਤੇ ਸਾਡੇ ਤੋਂ ਪਹਿਲਾਂ ਉਸ ਵਿਚਲਾ ਗੌਰਵਮਈ ਵਿਰਾਸਤੀ ਗ੍ਰੰਥ ਲੁੱਟ ਕੇ ਦਿੱਲੀ ਨੂੰ ਲੈ ਗਿਆ ਤਾਂ ਮੇਰੇ ਵਿਚਾਰ ਵਿੱਚ ਓਦੋਂ ਤੋਂ ਹੀ ਇਹ ਆਇਆ ਹੋਇਆ ਸੀ ਕਿ ਇਕ ਅਜਿਹੀ ਸਿੱਖ ਚੈਫਰੈਂਸ ਲਾਇਬਰੇਰੀ ਤਿਆਰ ਕਰਨੀ ਹੈ ਜਿਹੜੀ ਕਦੇ ਵੀ ਦੁਸ਼ਮਣਾਂ ਵੱਲੋਂ ਮੁਕਾਈ ਨਾ ਜਾ ਸਕੇ। ਦਾਸ ਨੂੰ ਰੱਬੀ ਬਖਸ਼ਿਸ਼ ਨਾਲ ਤਿਹਾੜ ਜੇਲ੍ਹ ਦੇ ਫਾਂਸੀ ਦੇ ਤਖ਼ਤ ਤੋਂ ਮਿਲੀ ਜ਼ਿੰਦਗੀ ਨੇ ਇਹ ਮੌਕਾ ਦਿੱਤਾ ਤੇ ਮੈਂ ਆਪਣੀ

Opp. Bus Stop Jassowal, Bhadson Rd, Patiala

ਕ੍ਰਿਤ ਕਮਾਈ ਵਿੱਚੋਂ ਪੰਥ ਲਈ ਮੁੜ ਕਦੇ ਨਾ ਮੁੱਕਣ ਵਾਲੀ "ਸਿੱਖ ਚੈਫਰੈਂਸ ਲਾਇਬਰੇਰੀ" ਨੂੰ ਜੀਵਤ ਕਰਨ ਦਾ ਆਪਣਾ ਸੰਕਲਪ ਮੂਰਤੀਮਾਨ ਕਰਨ ਲਈ ਆਪਣੇ ਪਰਿਵਾਰ ਪਤਨੀ ਕਮਲਜੀਤ ਕੌਰ ਅਤੇ ਬੇਟੀਆਂ ਗੁਰਾਂਜਲ ਕੌਰ ਅਤੇ ਰਾਕਿੰਦ ਕੌਰ ਨਾਲ ਸਮੇਤ ਸੇਵਾ ਵਿੱਚ ਲੱਗ ਗਿਆ। "ਜਪੁ-ਘਰ" ਸਿੱਖ ਆਰਕਾਈਵ ਅਤੇ ਖੋਜ ਕੇਂਦਰ ਦੀ ਸਥਾਪਨਾ ਕਰਨਾ ਸਿੱਖ ਚੈਫਰੈਂਸ ਲਾਇਬਰੇਰੀ ਨੂੰ ਹੀ ਜਿਉਂਦਾ ਕਰਨ ਦਾ ਉਪਰਾਲਾ ਹੈ। ਇਸ ਵਿੱਚ ਹਰ ਪੱਖ ਤੋਂ ਸਿੱਖ ਧਰਮ ਸਬੰਧੀ ਖੋਜ, ਸੋਧ, ਲਿਖਤ ਅਤੇ ਸਿੱਖ ਪੁਰਾਤੱਤਵ ਦੀ ਵਿਰਾਸਤ ਨੂੰ ਡਿਜ਼ਿਟਲੀ, ਵੀਡੀਓ, ਮਾਈਕਰੋ ਫਿਲਮਾਂ ਕਣ ਦੀ ਆਧੁਨਿਕ ਤਕਨੀਕ ਰਾਹੀਂ ਹੂ-ਬ-ਹੂ ਅਸਲ ਵਾਂਗ ਹੀ ਸੰਭਾਲਣ ਦਾ ਕੰਮ ਚਲ ਰਿਹਾ ਹੈ। ਇਸ ਦਾ ਮੁੱਖ ਉਦੇਸ਼ ਅਤੇ ਸੰਕਲਪ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਅਨੁਸਾਰ ਅਤੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਵਿੱਚੋਂ ਮਿਲਦੀਆਂ "ਗੁਰਮਤਿ" ਪਰਿਭਾਸ਼ਾਵਾਂ, ਗੁਰਬਾਣੀ-ਅਰਥਾਂ ਅਤੇ ਸਿੱਖਿਆਵਾਂ ਨੂੰ, ਜਿਵੇਂ ਗੁਰੂ ਸਾਹਿਬ ਕਹਿ ਰਹੇ ਹਨ ਹੂ-ਬ-ਹੂ ਉਵੇਂ ਹੀ ਲੋਕਾਂ ਤਕ ਪਹੁੰਚਾਉਣਾ ਹੈ। ਇੰਝ ਦਾ ਕੰਮ ਅਰੰਭਣ ਵਾਲਾ ਇਹ ਪਹਿਲਾ ਕੇਂਦਰ ਹੈ। ਹਬਲੀ ਪੁਸਤਕ ਦੀ ਸ਼ੋਧ, ਖੋਜ ਅਤੇ ਤਿਆਰੀ ਇਸੇ ਕੇਂਦਰ ਵਲੋਂ ਹੀ ਸੰਭਵ ਹੋਈ ਹੈ। "ਜਪੁ-ਘਰ ਸਿੱਖ ਆਰਕਾਈਵ ਅਤੇ ਖੋਜ ਕੇਂਦਰ" ਵਿੱਚ ਇਕ ਦਰਜਨ ਹੋਰ ਪੁਸਤਕਾਂ ਲਈ ਕੰਮ ਚਲ ਰਿਹਾ ਹੈ। ਕੇਂਦਰ ਵਲੋਂ "ਦਰਦ ਏ-ਕੌਮ ਜੂਨ 84" ਤੋਂ ਬਾਅਦ ਕੌਮੀ ਭਵਿੱਖ ਦੀ ਦਸ਼ਾ ਅਤੇ ਦਿਸ਼ਾ ਦੀ ਲੋੜ ਦੀ ਪੂਰਤੀ ਲਈ ਦੋ ਹੋਰ ਵੀਡੀਓ ਫਿਲਮਾਂ ਲਈ ਕੰਮ ਚਲ ਰਿਹਾ ਹੈ।

ਕੇਂਦਰ ਨੇ ਹੁਣ ਤਕ ਗੁਰੂ ਸਾਹਿਬਾਨਾਂ ਦੇ ਨਿਸ਼ਾਨਾਂ ਸਮੇਤ 38 ਤੋਂ ਵੱਧ ਪੁਰਾਤਨ ਹੱਥ ਲਿਖਤਾਂ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਸਰੂਪ, ਜਿਨ੍ਹਾਂ ਵਿੱਚੋਂ ਇਕ ਉਹ ਸਰੂਪ ਵੀ ਹੈ ਜਿਹੜੇ ਗੁਰੂ ਮਾਹਾਰਾਜ ਦੀ ਹਜ਼ੂਰੀ ਵਿੱਚ ਦਮਦਮਾ ਸਾਹਿਬ ਵਿਖੇ ਹੀ ਲਿਖੇ ਗਏ; 16 ਬਚਿੱਤਰ ਨਾਟਕ ਜਾਂ ਕਥਿਤ ਦਸਮ ਗ੍ਰੰਥ, ਦਰਜਨਾਂ ਗੁਰੂ ਸਾਹਿਬਾਨਾਂ ਦੇ ਹੁਕਮਨਾਮੇ, ਰੁੱਕੇ, ਆਦੇਸ਼, ਹੋਰ ਨਿਸ਼ਾਨ, ਕਈ ਪੁਰਾਤਨ ਅਤੇ ਗੁਰੂ ਕਾਲੀਨ ਨਿਤਨੇਮ ਦੀਆਂ, ਇਤਿਹਾਸਕ ਵਾਰਤਾਵਾਂ ਦੀਆਂ ਪੇਥੀਆਂ, ਸੈਂਕੜੇ ਗੁਰੂ ਵਸਤਰ, ਸ਼ਸਤਰ, ਅਸਤਰ, ਨਿਸ਼ਾਨੀਆਂ ਅਤੇ ਪੁਰਾਤਨ ਫੋਟੋਆਂ ਨੂੰ ਡਿਜ਼ਿਟਲੀ ਅਤੇ ਮਾਈਕਰੋ ਫਿਲਮਾਂ ਵਿੱਚ ਵੀ ਸੰਭਾਲਿਆ ਜਾ ਚੁੱਕਾ ਹੈ। ਸ੍ਰੀ ਅਕਾਲ ਤਖ਼ਤ ਸਾਹਿਬ ਜੀ ਦੇ ਕੰਧ ਚਿਤ੍ਰ, ਹੋਰ ਸਿੱਖ ਕੰਧ ਚਿਤ੍ਰ ਜੋ ਹੁਣ ਲੁਪਤ ਹੋ ਚੁੱਕੇ ਹਨ "ਜਪੁ ਘਰ ਸਿੱਖ ਆਰਕਾਈਵ ਅਤੇ ਖੋਜ ਕੇਂਦਰ" ਵਿੱਚ ਸੰਭਾਲੇ ਜਾ ਚੁੱਕੇ ਹਨ। ਜੂਨ 84 ਦੀ ਅਸਲ ਗਾਥਾ, ਫੇਜ਼ ਹਮਲੇ ਦੇ ਅੱਖੀਂ ਡਿੱਠੇ ਹਾਲਾਤ ਸੰਭਾਲੇ ਜਾ ਚੁੱਕੇ ਹਨ। ਕੁਲ ਮਿਲਾ ਕੇ ਇਕ ਲੱਖ ਤੋਂ ਵੱਧ ਡਿਜ਼ਿਟਲ ਫੋਟੋਆਂ ਪ੍ਰਿੰਟਾਂ ਦੇ ਰੂਪ ਵਿੱਚ ਖ਼ਾਲਸਾ ਪੰਥ ਦਾ ਪੁਰਾਤਨ ਸਰਮਾਇਆ ਮੌਲਿਕ ਰਿਸਰਚ ਅਤੇ

ਮਤੇ ਅਨੰਦਪੁਰ ਨਾਲ ਗੱਦਾਰੀ ਅਕਾਲੀਆਂ ਦੀ-159

ਸੰਭਾਲਿਆ ਜਾ ਚੁੱਕਾ ਹੈ। ਅਕਾਲੀ ਦਲ ਦਾ 1920 ਤੋਂ ਲੈ ਕੇ ਵਰਤਮਾਨ ਤਕ ਦਾ ਸਾਰਾ ਉਪਲਬਧ ਇਤਿਹਾਸਕ ਸਰਮਾਇਆ ਇਕੱਠਾ ਕੀਤਾ ਜਾ ਚੁੱਕਾ ਹੈ।

ਇਸ ਕੇਂਦਰ ਦੀ ਸਭ ਤੋਂ ਵੱਡੀ ਉਪਲਬਧੀ ਪੰਜਾਬ ਹਰਿਆਣਾ ਹਾਈ ਕੋਰਟ ਵਿੱਚ ਚਲ ਰਹੇ 'ਸਹਿਜ ਧਾਰੀ' ਕੇਸ ਵਿੱਚ ਆਪਣੇ ਪ੍ਰਮਾਣਿਕ ਸਬੂਤਾਂ ਨੂੰ ਸ਼ਾਮਲ ਕਰਵਾ ਕੇ ਅਤੇ ਕੇਸ ਵਿੱਚ ਖਾਲਸਾ ਪੰਥ ਨੂੰ ਫ਼ਤਹਿ ਕਰਵਾ ਕੇ ਹੋਈ ਹੈ। ਜਿਸ ਦਾ ਵਿਸਤਾਰਤ ਵਿਵਰਣ ਪੁਸਤਕ "ਅਕਾਲ ਅਤੇ ਸਿੱਖ ਦੋਵੇਂ ਕੇਸਾਧਾਰੀ ਹਨ" ਵਿੱਚ ਦਰਜ ਹੈ। ਗੁਰੂ ਗ੍ਰੰਥ ਸਾਹਿਬ ਜੀ ਦੀ ਨਵੀਨ ਦ੍ਰਿਸ਼ਟੀ ਅਤੇ ਉਪਲਬਧ ਗੁਰੂ ਕਾਲੀਨ ਆਦੇਸ਼ਾਂ, ਪ੍ਰਮਾਣਾਂ ਅਨੁਸਾਰ ਕੇਂਦਰ ਵਲੋਂ ਪ੍ਰਮਾਣਿਕਤਾ ਨਾਲ ਸਿੱਖ ਧਰਮ, ਵਿਰਾਸਤ, ਇਤਿਹਾਸ, ਸਭਿਅਤਾ ਅਤੇ ਸਭਿਆਚਾਰ ਸਬੰਧੀ ਹਾਲੇ ਤਕ ਨਾ ਛੂਹੀ ਗਈ ਜਾਣਕਾਰੀ ਹੀ ਲਿਖਿਤ-ਬਖ਼ਤ ਕਰਨ ਅਤੇ ਪ੍ਰਕਾਸ਼ਤ ਕਰਨ ਦਾ ਜਤਨ ਵੀ ਲਗਾਤਾਰ ਜਾਰੀ ਹੈ। ਇਸ ਕੇਂਦਰ ਵਲੋਂ ਕਈ ਕਿਤਾਬਾਂ ਪ੍ਰਕਾਸ਼ਤ ਹੋ ਚੁੱਕੇ ਹਨ, ਜੋ ਸੰਗਤਾਂ ਉਨ੍ਹਾਂ ਦੇ ਮੁੱਲ ਅਨੁਸਾਰ ਮੰਗਵਾ ਸਕਦੀਆਂ ਹਨ।

ਬਹੁਤ ਸਾਰਾ ਖਜਾਨਾ ਪੂਰੇ ਭਾਰਤ ਵਿੱਚ ਦੂਰ ਦੂਰੇਥੇ ਥਾਵਾਂ ਤੇ ਅਤੇ ਗ੍ਰਾਮਾਂਵੀ ਮੁਲਕਾਂ ਵਿੱਚ ਬਿਖਰਿਆ ਪਿਆ ਹੈ। ਇੰਗਲੈਂਡ ਵਿੱਚ ਵੀ ਬਹੁਤ ਖਜਾਨਾ ਪਿਆ ਹੈ। ਜਿਨ੍ਹਾਂ ਦਾ ਸਾਰਾ ਵਿਸਥਾਰ ਤਾਂ ਨਹੀਂ ਪਰ ਬਹੁਤ ਸਾਰਾ ਦਾਸ ਨੂੰ ਪਤਾ ਲੱਗ ਚੁੱਕਾ ਹੈ ਤੇ ਜਿਵੇਂ ਜਿਵੇਂ ਕੰਮ ਕਰੀਦਾ ਹੈ ਹੋਰ ਪਤਾ ਲੱਗਦਾ ਜਾਂਦਾ ਹੈ। ਇਸ ਲਈ ਦਾਸ ਹੁਣ ਆਪਣੀ ਇਸ ਪਹਿਲੀ ਅਪੀਲ ਰਾਹੀਂ ਸਿੱਖ ਸੰਗਤਾਂ ਨੂੰ ਬੇਨਤੀ ਲਰਦਾ ਹੈ ਕਿ ਜਿਹੜੇ ਸੱਜਣ ਇਸ ਕੰਮ ਨੂੰ ਕਰਨਾ "ਸਿੱਖ ਕੌਮ ਦਾ ਸਰਮਾਇਆ" ਮੰਨਦੇ ਹਨ ਉਹ ਸਾਨੂੰ ਹਰ ਪੱਧਰ 'ਤੇ ਸਹਿਯੋਗ ਕਰਨ ਲਈ ਸਾਡਾ ਸਾਥ ਦੇਣ। ਸਾਨੂੰ ਪੰਥ ਦੇ ਹਰ ਇਕ ਅੰਗ ਦੇ ਸਹਿਯੋਗ ਦੀ ਹਰ ਪੱਧਰ 'ਤੇ ਜ਼ਰੂਰਤ ਹੈ। ਉਹ ਸਹਿਯੋਗ ਜਾਣਕਾਰੀ ਦਾ, ਜਿਥੇ ਕੰਮ ਕਰਨ ਜਾਈਏ ਸਾਡੇ ਲਈ ਰਿਹਾਇਸ਼ ਦਾ, ਸੰਦਾਂ ਅਤੇ ਤੋਰੇ ਫੇਰੇ ਲਈ ਮਾਇਕ ਸਹਾਇਤਾ ਦਾ, ਨਾਲ ਕੰਮ ਕਰਨ ਵਾਲੇ ਸਟਾਫ਼ ਵਾਲਿਆਂ ਦੀ ਤਨਖ਼ਾਹ ਅਤੇ ਦਿਹਾੜੀ ਦਾ, ਕਿਤਾਬਾਂ ਛਪਵਾਉਣ ਦਾ, ਸੀਡੀ ਬਣਵਾਉਣ ਦਾ ਅਤੇ ਅਜਿਹੇ ਹੀ ਹੋਰ ਕੇਂਦਰ ਸਮੁੱਚੇ ਵਿਸ਼ਵ ਵਿੱਚ ਸਥਾਪਿਤ ਕਰ ਉਥੇ ਇਸ ਕੇਂਦਰ ਵਿਚਲੀ ਸਮੱਗਰੀ ਦੀਆਂ ਕਾਪੀਆਂ ਸਿੱਖ ਸੰਗਤਾਂ ਅਤੇ ਹਿਸਰਚ ਸਕਾਲਰਾਂ ਲਈ ਰੱਖਣ ਹਿਤ ਪ੍ਰਬੰਧ ਕਰਨ ਦਾ ਹੋ ਸਕਦਾ ਹੈ। ਤਨ, ਮਨ, ਧਨ ਤੋਂ ਸੰਗਤ ਆਪਣਾ ਹਰ ਤਰ੍ਹਾਂ ਦਾ ਸਹਿਯੋਗ ਕੇਂਦਰ ਨੂੰ ਦੇ ਸਕਦੀ ਹੈ ਜਿਸ ਦਾ ਸਵਾਗਤ ਹੈ।

ਛਪਵਾਈ ਲਈ ਲੋੜੀਂਦੇ ਖਰਚਿਆਂ ਦੀ ਥੁੜ੍ਹ ਕਰਕੇ ਦੋ ਤਿਆਰ ਵੀਡੀਓ, 10 ਕਿਤਾਬਾਂ ਦੇ ਖਰੜੇ ਛਪਣ ਦੀ ਉਡੀਕ ਵਿੱਚ ਤਿਆਰ ਪਏ ਹਨ। ਇਸ ਤੋਂ ਇਲਾਵਾ 45-45 ਮਿੰਟ ਦੀਆਂ 4 ਸੀਡੀ ਤਿਆਰ ਕਰਵਾਉਣ ਹਿਤ ਪਟਕਥਾ ਅਤੇ ਮੁਢਲੀਆਂ ਲੋੜਾਂ ਦੀਆਂ ਫੋਟੋਆਂ ਤੇ ਹੋਰ ਮਟੀਰੀਅਲ ਤਿਆਰ ਬਰ ਤਿਆਰ ਹੈ। ਸਹਿਯੋਗ ਦੀ ਲੋੜ ਹੈ। ਕੋਈ ਵੀ ਸੱਜਣ ਜਾਂ ਸੰਸਥਾ ਆਪਣੇ ਨਾਉਂ ਦੀ ਮਸ਼ਹੂਰੀ ਦੇ ਕੇ ਵੀ ਸਾਡੇ ਪਾਸੋਂ ਇਹ ਤਿਆਰ-ਬਰ-ਤਿਆਰ ਕੰਮ ਲੋਕਾਂ ਤਕ ਪਹੁੰਚਾ ਸਕਦੀ ਹੈ ਅਤੇ ਕੇਂਦਰ ਉਨ੍ਹਾਂ ਨੂੰ ਸਭ ਕੁਝ ਬਣਾ ਕੇ ਦੇਣ ਲਈ ਵੀ ਸੇਵਾਵਾਂ ਦੇਣ ਹਿਤ ਤਿਆਰ ਹੈ। ਹੁਣ ਸਾਡਾ ਨਿਸ਼ਾਨਾ ਪੰਥ ਤਕ ਸਹੀ ਜਾਣਕਾਰੀ ਨੂੰ ਪਹੁੰਚਾਣਾ ਤੇ ਉਪਲਬਧ ਕਰਵਾਉਣਾ ਹੈ।

ਕੇਂਦਰ ਸਿੱਖ ਕੌਮ ਪ੍ਰਤੀ ਕਿਸੇ ਵੀ ਤਰ੍ਹਾਂ ਦੀਆਂ ਸੇਵਾਵਾਂ, ਖੋਜ, ਲਿਖਣ ਅਤੇ ਫਿਲਮਾਂ ਬਣਾਉਣ ਲਈ ਸਭ ਨੂੰ ਦੇਣ ਦੀ ਘੋਸ਼ਣਾ ਕਰਦਾ ਹੈ। ਦੇਸ਼ ਵਿਦੇਸ਼ ਦੀਆਂ ਸੰਗਤਾਂ ਅਤੇ ਪੰਥ ਤੋਂ ਆਸ ਹੈ ਕਿ ਉਹ ਇਸ ਕੇਂਦਰ ਦੀਆਂ ਮੁਹਾਰਤ ਵਾਲੀਆਂ ਸੇਵਾਵਾਂ ਤੋਂ ਲਾਭ ਲੈਣ ਵਿੱਚ ਅੱਗੇ ਆਵੇਗਾ।

ਅਤਿੰਦਰ ਪਾਲ ਸਿੰਘ, ਸਾਬਕਾ ਐਮ.ਪੀ.

ਡਾਇਰੈਕਟਰ, 'ਜਪੁ-ਘਰ' ਸਿੱਖ ਆਰਕਾਈਵ ਅਤੇ ਖੋਜ ਕੇਂਦਰ  
ਭਾਦਸੋਂ ਰੋਡ; ਸਾਹਮਣੇ ਅੱਡਾ ਜੱਸੋਵਾਲ; ਡਾਕ. ਸਿੰਧੂਵਾਲ, ਪਟਿਆਲਾ 147001  
ਫੋਨ: +91 9888123654 ਈਮੇਲ: atinderpalsinghemp@gmail.com

## ਇਸੇ ਕਲਮ ਤੋਂ

### ਕਿਤਾਬਾਂ :

- "ਟੂ ਖ਼ਾਲਸਾ ਪੰਥ" (ਖ਼ਾਲਸਾ ਪੰਥ ਦੇ ਨਾਂ ਸੰਦੇਸ਼)  
ਦਰਬਾਰ ਸਾਹਿਬ 'ਤੇ ਹਮਲੇ ਦੇ ਅੱਖੀਂ ਡਿੱਠੇ ਹਾਲਾਤ (ਜੂਨ 1984)
- "ਖ਼ਾਲਸਤਾਨੀ ਪਰੰਪਰਾ ਦਾ ਧੁਰਾ" (2006, ਦੂਜਾ ਐਡੀਸ਼ਨ 2007 ਵਿੱਚ)
- "ਅਕਾਲ ਅਤੇ ਸਿੱਖ ਦੋਵੇਂ ਕੇਸਾਧਾਰੀ ਹਨ" (2009)
- "ਖ਼ਾਲਸਤਾਨ: ਉਸਦਾ ਸੰਕਲਪ ਅਤੇ ਪ੍ਰਣਾਲੀ" (2010)

### ਕਾਵਿ ਸੰਗ੍ਰਹਿ :

- "ਸਮਾਂ ਸਾਖੀ" (1980 ਵਿੱਚ)
- "ਵੰਗਾਰ" (1982 ਵਿੱਚ)
- "ਅਨੁਭਵ ਪ੍ਰਕਾਸ਼" (ਰੂ-ਪੋਸ਼ੀ ਵਿੱਚ 1986 ਨੂੰ ਛਪਵਾ ਕੇ ਵੰਡਿਆ)

### ਵੀਡੀਓ

- ਦਰਦ-ਏ ਕੌਮ ਜੂਨ 84 (2008 ਵਿੱਚ)





ਅਕਾਲੀ ਦਲ ਦੇਸ਼ ਵੰਡ ਤੋਂ ਪਹਿਲਾਂ "ਆਜ਼ਾਦ ਸਿੱਖ ਸਟੇਟ" ਦੀ ਗੱਲ ਕਰਦਾ ਕਰਦਾ ਭਾਰਤ ਵਿੱਚ ਸ਼ਾਮਿਲ ਹੋਣ ਤੋਂ ਬਾਅਦ "ਪੰਥ ਆਜ਼ਾਦ" ਦੇ ਏਜੰਡੇ 'ਤੇ ਆ ਗਿਆ। ਇਸ ਨੇ ਇਸ ਦੀ ਪੂਰਤੀ ਲਈ ਇਕ ਰੁਪਏ ਦੀ ਕਰੰਸੀ ਵੀ ਕੱਢੀ। ਫਿਰ ਅਕਾਲੀ ਦਲ ਇਸ ਤੋਂ ਵੀ ਤਿਲਕ ਕੇ

"ਸਿੱਖਸਤਾਨ" ਤੋਂ "ਹੋਮਲੈਂਡ" 'ਤੇ ਆ ਕੇ ਫਿਰ ਵਾਪਸ ਮੁੜ "ਪੰਜਾਬੀ ਸੂਬੇ" ਦਾ ਮੋਰਚਾ ਲਾ ਬੈਠਾ। ਸਿੱਖ ਅੰਤਰਆਤਮਾ ਦੀ ਸੰਤੁਸ਼ਟੀ ਨਾ ਹੋਣ ਤੇ 1967 ਦੀਆਂ ਵਿਧਾਨ ਸਭਾ ਚੋਣਾਂ ਵਿੱਚ ਆਪਣੇ ਚੋਣ ਮਨੋਰਥ-ਪੱਤਰ ਵਿੱਚ ਮੁੜ "ਸਿੱਖਸਤਾਨ" ਦੀ ਕਾਇਮੀ ਕਰਨਾ ਆਪਣਾ ਏਜੰਡਾ ਘੋਸ਼ਿਤ ਕਰਦਾ ਹੈ ਅਤੇ "ਸਿੱਖਸਤਾਨ" ਲਈ ਪੰਜਾਬ ਵਿੱਚ ਜਸਟਿਸ ਗੁਰਨਾਮ ਸਿੰਘ ਸਰਕਾਰ ਬਣਾਉਣ ਦਾ (ਮੈਨਡੇਟ) ਲੋਕ ਆਵੇਸ਼ ਮਿਲਦਾ ਹੈ। ਅਚਨਚੇਤ ਤੇ ਬਿਨਾ ਕਾਰਨ ਇਹ ਇਸ ਤੋਂ ਵੀ ਮੁਕਰ ਜਾਂਦਾ ਹੈ ਤੇ 1973 ਵਿੱਚ "ਅਨੰਦਪੁਰ ਮਤਾ" ਪਾਸ ਕਰਦਾ ਹੈ। ਇਸ ਦੀ ਪ੍ਰਾਪਤੀ ਲਈ ਧਰਮ ਯੁੱਧ ਮੋਰਚਾ ਲਾਉਂਦਾ ਹੈ।

ਅੱਜ ਵੀ ਇਹ ਸੱਚ ਹੈ ਕਿ ਪੰਜਾਬ ਦੇ ਲੋਕਾਂ ਅਤੇ ਸਿੱਖ ਕੌਮ ਨੂੰ "ਅਨੰਦਪੁਰ ਸਾਹਿਬ ਮਤੇ" ਬਾਰੇ ਪੂਰੀ ਅਤੇ ਸਹੀ ਜਾਣਕਾਰੀ ਨਹੀਂ ਹੈ। ਮੁਗ਼ਲ ਕਾਲ ਤੋਂ ਬਾਅਦ ਪੰਜਾਬ ਵਿੱਚ ਚੱਲੇ ਸਭ ਤੋਂ ਭਿਆਨਕ ਨਸਲਘਾਤੀ ਦੌਰ ਵਿੱਚ ਇਸ ਮਤੇ ਨੂੰ ਸਿੱਖਾਂ ਅਤੇ ਭਾਰਤ ਦੀ ਕੇਂਦਰ ਸਰਕਾਰ ਦਰਮਿਆਨ ਇਕ ਲੜਾਈ ਦੇ ਸੰਦ ਦੇ ਤੌਰ 'ਤੇ ਵਰਤਿਆ ਗਿਆ ਹੈ। ਅੱਗੇ ਵੀ ਇਹ ਵਰਤਿਆ ਜਾਂਦਾ ਰਹੇਗਾ, ਇਸ ਦੀ ਪੂਰੀ ਸੰਭਾਵਨਾ ਬਣਾ ਕੇ ਰੱਖੀ ਗਈ ਹੈ। ਅਨੰਦਪੁਰ ਸਾਹਿਬ ਦੇ ਮਤੇ ਦਾ ਜਿਹੜਾ ਰੂਪ ਪੰਜਾਬ ਅਤੇ ਸਿੱਖ ਕੌਮ ਵਿੱਚ ਲਾਗੂ ਕੀਤਾ ਗਿਆ ਹੈ ਉਹ ਸਿੱਖ ਕੌਮ ਦੇ ਵਿਨਾਸ਼ ਅਤੇ ਸਰਬ ਨਾਸ਼ ਵਾਲਾ ਹੈ।



ਇਸ ਮਤੇ ਦੀ ਇਕ ਇਕ ਮਦ ਅਤੇ ਮੰਗ ਦਾ ਨਿਰਪੱਖ ਅਤੇ ਨਿਰਲੇਪ ਵਿਵੇਚਨ ਕਰ ਰਹੇ ਹਨ- ਕ੍ਰਾਂਤੀਕਾਰੀ ਦਾਰਸ਼ਨਿਕ ਅਤੇ ਰਾਜਨੀਤੀਵਾਨ ਅਤਿੰਦਰ ਪਾਲ ਸਿੰਘ ਸਾਬਕਾ ਐਮ.ਪੀ.। ਆਪ "ਧਰਮ ਯੁੱਧ" ਮੋਰਚੇ ਵਿੱਚ ਸਿਖਰਲੀ ਪੱਧਰ 'ਤੇ "ਭਿੰਡਰਾਂਵਾਲਿਆਂ" ਵੱਲੋਂ ਸ਼ਮੂਲੀਅਤ ਕਰਨ ਵਾਲੇ ਆਲ ਇੰਡੀਆ ਸਿੱਖ ਸਟੂਡੈਂਟਸ ਫ਼ੈਡਰੇਸ਼ਨ ਦੇ ਉਸ ਵਕਤ ਦੇ ਸੀਨੀਅਰ ਮੀਤ ਪ੍ਰਧਾਨ ਸਨ ਜੋ ਜੂਨ 84 ਤੋਂ ਬਾਅਦ ਇਸ ਦੇ ਪ੍ਰਧਾਨ ਚੁਣੇ ਗਏ। ਇਸ ਮਤੇ ਨੂੰ ਭਾਰਤ ਸਰਕਾਰ ਅਤੇ ਭਾਰਤੀ ਸੰਸਦ ਦੇ ਸਭ ਮੈਂਬਰਾਂ ਨੂੰ 'ਪੰਥ' ਵੱਲੋਂ ਮਤਾ ਦੇਣ ਵਾਲੀ ਬਣਾਈ ਗਈ ਕਮੇਟੀ ਦੇ ਆਪ ਮੈਂਬਰ ਵੀ ਸਨ।

ISBN 978-81-910417-2-9



Mate Anandpur, Nal  
Gaddari Akalian, De

INDIA ₹120  
Abroad Equivalent to  
USA \$ 5

**ਕੌਮੀ ਸੂਰਾ**  
**ਮੀਡੀਆ ਗਰੁੱਪ**  
QAUMI SOORA MEDIA GROUP  
Japu-Ghar, Bhadeson Road, Bus stop Jassowal  
P.O. Sidhuwal, Patiala (Pb.) 147001 INDIA  
Ph: +91 98881 23654